

MAUR102CCT

# تاریخ ادب اردو

(دبستان، تحریکات، رجحانات)

ایم۔ اے۔ اردو

(پہلا سمسٹر)

دوسرا پرچہ

نظامت فاصلاتی تعلیم

مولانا آزاد نیشنل اردو یونیورسٹی

حیدرآباد۔ 500032، تلنگانہ، بھارت

©Maulana Azad National Urdu University, Hyderabad

Course : M. A. Urdu

ISBN: 978-93-95203-41-8

Edition: 2022

ناشر	:	رجسٹرار، مولانا آزاد نیشنل اردو یونیورسٹی، حیدرآباد
اشاعت	:	2022
تعداد	:	5000
قیمت	:	340/-
ترتیب و تزئین	:	ڈاکٹر محمد نہال افروز، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
سرورق	:	ڈاکٹر محمد اکمل خان، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
مطبع	:	اریہنت آفسیٹ، نئی دہلی

تاریخ ادب اردو

(دبستان، تحریکات، رجحانات)

Tareekh-e-Adab Urdu

(Dabistaan, Tahrekaat, Rujhanaat)

For M. A. Urdu 1st semester

Paper 2nd

Editor

Prof. Nikhath Jahan

Professor (Urdu), DDE, MANUU

*On behalf of the Registrar, Published by:*

**Directorate of Distance Education**

Maulana Azad National Urdu University

Gachibowli, Hyderabad-500032 (TS), Bharat

**Director:** dir.dde@manuu.edu.in **Publication:** ddepublication@manuu.edu.in

**Phone:** 040-23008314 **Website:** manuu.edu.in



## مجلسِ اِدارت

پروفیسر محمد نسیم الدین فریس  
سابق صدر، شعبہ اردو  
مولانا آزاد نیشنل اردو یونیورسٹی

پروفیسر کبھت جہاں  
(پروفیسر اردو)  
نظامت فاصلاتی تعلیم، مانو

ڈاکٹر ارشاد احمد  
اسٹنٹ پروفیسر (اردو)  
نظامت فاصلاتی تعلیم، مانو

ڈاکٹر سید محمود کاظمی  
صدر، شعبہ ترجمہ  
مولانا آزاد نیشنل اردو یونیورسٹی

ڈاکٹر محمد اکمل خان  
گیسٹ فیکلٹی / اسٹنٹ پروفیسر (کانٹریکچرل)  
نظامت فاصلاتی تعلیم، مولانا آزاد نیشنل اردو یونیورسٹی

ڈاکٹر محمد نہال افروز  
گیسٹ فیکلٹی / اسٹنٹ پروفیسر (کانٹریکچرل)  
نظامت فاصلاتی تعلیم، مولانا آزاد نیشنل اردو یونیورسٹی

## کورس کو آر ڈی نیٹر

پروفیسر نکہت جہاں، نظامتِ فاصلاتی تعلیم، مانو، حیدرآباد

### مصنفین

- اکائی نمبر
- 1, 2 اکائی ڈاکٹر قاضی نوید، شعبہ اردو، مولانا آزاد کالج آف آرٹس، سائنس اینڈ کامرس، اورنگ آباد
- 3 اکائی ڈاکٹر عمر غزالی، شعبہ اردو، ہنگلی محسن کالج، بردوان یونیورسٹی، مغربی بنگال
- 4, 5 اکائی ڈاکٹر محمد شمس الدین، اے۔ آر۔ ڈی، مولانا آزاد نیشنل اردو یونیورسٹی، حیدرآباد
- 6, 7 اکائی ڈاکٹر محمد عقیل، لکچرر، البرکات پبلک اسکول، علی گڑھ
- 8 اکائی ڈاکٹر محمد نہال افروز، گیسٹ فیکلٹی / اسٹنٹ پروفیسر (کانٹریکچرل)، مانو، حیدرآباد
- 9 اکائی پروفیسر یوسف سرمست (سبکدوش)، شعبہ اردو، جامعہ عثمانیہ، حیدرآباد
- 10 اکائی پروفیسر شمس الہدیٰ، صدر شعبہ اردو، مولانا آزاد نیشنل اردو یونیورسٹی، حیدرآباد
- 11 اکائی پروفیسر مجید بیدار سابق صدر، شعبہ اردو، جامعہ عثمانیہ، حیدرآباد
- پروفیسر شمس الہدیٰ، صدر شعبہ اردو، مولانا آزاد نیشنل اردو یونیورسٹی، حیدرآباد /
- 13 اکائی ڈاکٹر محمد نہال افروز، گیسٹ فیکلٹی / اسٹنٹ پروفیسر (کانٹریکچرل)، مانو، حیدرآباد
- 12 اکائی پروفیسر فاروق بخشی، سابق صدر شعبہ اردو، مولانا آزاد نیشنل اردو یونیورسٹی، حیدرآباد
- 14 اکائی پروفیسر بیگ احساس، سابق صدر شعبہ اردو، حیدرآباد سنٹرل یونیورسٹی، حیدرآباد
- 15 اکائی پروفیسر سلیمان اطہر جاوید، جامعہ عثمانیہ / ڈاکٹر عبدالغنی، اے۔ آر۔ ڈی۔ نظامتِ فاصلاتی تعلیم، مانو، حیدرآباد
- 16 اکائی پروفیسر خالد جاوید، شعبہ اردو، جامعہ ملیہ اسلامیہ، نئی دہلی

## فہرست

07	وائس چانسلر	پیغام
08	ڈائریکٹر	پیغام
09	کورس کوآرڈینیٹر	کورس کا تعارف
<b>بلاک I مابعددکنی ادب</b>		
11	ریختہ گوئی اور ولی کی روایت	اکائی 1-
33	تحریک ایہام گوئی اور رد عمل	اکائی 2-
48	تحریک اصلاح زبان	اکائی 3-
<b>بلاک II دبستان</b>		
71	دبستان دہلی کا تعارف	اکائی 4-
91	دبستان دہلی کے شعر و ادب پر اثرات	اکائی 5-
113	دبستان لکھنؤ کا تعارف	اکائی 6-
130	دبستان لکھنؤ کے شعر و ادب پر اثرات	اکائی 7-
<b>بلاک III اردو کے علمی و ادبی ادارے</b>		
149	فورٹ سینٹ جارج کالج	اکائی 8-
169	فورٹ ولیم کالج	اکائی 9-
189	قدیم دہلی کالج	اکائی 10-
206	جامعہ عثمانیہ	اکائی 11-

بلاک VI ادبی تحریکات و رجحانات

223	اکائی 12 - اردو نظم اور انجمن پنجاب لاہور
244	اکائی 13 - علی گڑھ تحریک
267	اکائی 14 - ترقی پسند تحریک
288	اکائی 15 - رومانی تحریک اور حلقہ ارباب ذوق
310	اکائی 16 - جدیدیت اور مابعد جدیدیت
333	نمونہ امتحانی پرچہ

## پیغام

مولانا آزاد نیشنل اردو یونیورسٹی 1998 میں وطن عزیز کی پارلیمنٹ کے ایکٹ کے تحت قائم کی گئی۔ اس کے چار نکاتی مینڈیٹس یہ ہیں۔ (1) اردو زبان کی ترویج و ترقی (2) اردو میڈیم میں پیشہ ورانہ اور تکنیکی تعلیم کی فراہمی (3) روایتی اور فاصلاتی تدریس سے تعلیم کی فراہمی اور (4) تعلیم نسواں پر خصوصی توجہ۔ یہ وہ بنیادی نکات ہیں جو اس مرکزی یونیورسٹی کو دیگر مرکزی جامعات سے منفرد اور ممتاز بناتے ہیں۔ قومی تعلیمی پالیسی 2020 میں بھی مادری اور علاقائی زبانوں میں تعلیم کی فراہمی پر کافی زور دیا گیا ہے۔

اردو کے ذریعے علوم کو فروغ دینے کا واحد مقصد و منشا اردو داں طبقے تک عصری علوم کو پہنچانا ہے۔ ایک طویل عرصے سے اردو کا دامن علمی مواد سے لگ بھگ خالی رہا ہے۔ کسی بھی کتب خانے یا کتب فروش کی الماریوں کا سرسری جائزہ اس بات کی تصدیق کر دیتا ہے کہ اردو زبان سمٹ کر چند ”ادبی“ اصناف تک محدود رہ گئی ہے۔ یہی کیفیت اکثر رسائل و اخبارات میں دیکھنے کو ملتی ہے۔ اردو قاری اور اردو سماج دور حاضر کے اہم ترین علمی موضوعات سے نابلد ہیں۔ چاہے یہ خود ان کی صحت و بقا سے متعلق ہوں یا معاشی اور تجارتی نظام سے، یا مشینی آلات ہوں یا ان کے گرد و پیش ماحول کے مسائل ہوں، عوامی سطح پر ان شعبہ جات سے متعلق اردو میں مواد کی عدم دستیابی نے عصری علوم کے تئیں ایک عدم دلچسپی کی فضا پیدا کر دی ہے۔ یہی وہ چیلنجز ہیں جن سے اردو یونیورسٹی کو نبرد آزما ہونا ہے۔ نصابی مواد کی صورت حال بھی کچھ مختلف نہیں ہے۔ اسکولی سطح پر اردو کتب کی عدم دستیابی کے چرچے ہر تعلیمی سال کے شروع میں زیر بحث آتے ہیں۔ چونکہ اردو یونیورسٹی کا ذریعہ تعلیم اردو ہے اور اس میں عصری علوم کے تقریباً سبھی اہم شعبہ جات کے کورسز موجود ہیں لہذا ان تمام علوم کے لیے نصابی کتابوں کی تیاری اس یونیورسٹی کی اہم ترین ذمہ داری ہے۔

مجھے اس بات کی بے حد خوشی ہے کہ یونیورسٹی کے ذمہ داران بشمول اساتذہ کرام کی انتھک محنت اور ماہرین علم کے بھرپور تعاون کی بنا پر کتب کی اشاعت کا سلسلہ بڑے پیمانے پر شروع ہو چکا ہے۔ ایک ایسے وقت میں جب کہ ہماری یونیورسٹی اپنی تاسیس کی پچیسویں سالگرہ منا رہی ہے مجھے اس بات کا انکشاف کرتے ہوئے بہت خوشی محسوس ہو رہی ہے کہ یونیورسٹی کا نظامت فاصلاتی تعلیم از سر نو اپنی کارکردگی کے نئے سنگ میل کی طرف رواں دواں ہے اور نظامت فاصلاتی تعلیم کی جانب سے کتابوں کی اشاعت اور ترویج میں بھی تیزی پیدا ہوئی ہے۔ نیز ملک کے کونے کونے میں موجود تشنگان علم فاصلاتی تعلیم کے مختلف پروگراموں سے فیضیاب ہو رہے ہیں۔ گزشتہ دو برسوں کے دوران کووڈ کی تباہ کن صورت حال کے باعث انتظامی امور اور ترسیل و ابلاغ کے مراحل بھی کافی دشوار کن رہے تاہم یونیورسٹی نے اپنی حتی المقدور کوششوں کو بروئے کار لاتے ہوئے نظامت فاصلاتی تعلیم کے پروگراموں کو کامیابی کے ساتھ رو بہ عمل کیا ہے۔ میں یونیورسٹی سے وابستہ تمام طلباء کو یونیورسٹی سے جڑنے کے لیے صمیم قلب کے ساتھ مبارکباد پیش کرتے ہوئے اس یقین کا اظہار کرتا ہوں کہ ان کی علمی تشنگی کو پورا کرنے کے لیے مولانا آزاد نیشنل اردو یونیورسٹی کا تعلیمی مشن ہر لمحہ ان کے لیے راستے ہموار کرے گا۔

پروفیسر سید عین الحسن  
وائس چانسلر

## پیغام

فاصلاتی طریقہ تعلیم پوری دنیا میں ایک انتہائی کارگر اور مفید طریقہ تعلیم کی حیثیت سے تسلیم کیا جا چکا ہے اور اس طریقہ تعلیم سے بڑی تعداد میں لوگ مستفید ہو رہے ہیں۔ مولانا آزاد نیشنل اردو یونیورسٹی نے بھی اپنے قیام کے ابتدائی دنوں ہی سے اردو آبادی کی تعلیمی صورت حال کو محسوس کرتے ہوئے اس طریقہ تعلیم کو اختیار کیا۔ مولانا آزاد نیشنل اردو یونیورسٹی کا آغاز 1998 میں نظامتِ فاصلاتی تعلیم اور ٹرانسلیشن ڈویژن سے ہوا اور اس کے بعد 2004 میں باقاعدہ روایتی طریقہ تعلیم کا آغاز ہوا اور بعد ازاں متعدد روایتی تدریس کے شعبہ جات قائم کیے گئے۔ نو قائم کردہ شعبہ جات اور ٹرانسلیشن ڈویژن میں تقرریاں عمل میں آئیں۔ اس وقت کے اربابِ مجاز کے بھرپور تعاون سے مناسب تعداد میں خود مطالعاتی مواد تحریر و ترجمے کے ذریعے تیار کرائے گئے۔

گزشتہ کئی برسوں سے یو جی سی۔ ڈی ای بی UGC-DEB اس بات پر زور دیتا رہا ہے کہ فاصلاتی نظام تعلیم کے نصابات اور نظامات کو روایتی نظام تعلیم کے نصابات اور نظامات سے کما حقہ ہم آہنگ کر کے نظامتِ فاصلاتی تعلیم کے طلباء کے معیار کو بلند کیا جائے۔ چونکہ مولانا آزاد نیشنل اردو یونیورسٹی فاصلاتی اور روایتی طریقہ تعلیم کی جامعہ ہے، لہذا اس مقصد کے حصول کے لیے یو جی سی۔ ڈی ای بی کے رہنمایانہ اصولوں کے مطابق نظامتِ فاصلاتی تعلیم اور روایتی نظام تعلیم کے نصابات کو ہم آہنگ اور معیار بلند کر کے خود اکتسابی مواد SLM از سر نو بالترتیب یو جی اور پی جی طلباء کے لیے چھ بلاک چوبیس اکائیوں اور چار بلاک سولہ اکائیوں پر مشتمل نئے طرز کی ساخت پر تیار کرائے جا رہے ہیں۔

نظامتِ فاصلاتی تعلیم یو جی، پی جی، بی ایڈ، ڈپلوما اور شوقیت کو سرز پر مشتمل جملہ پندرہ کورسز چلا رہا ہے۔ بہت جلد تکنیکی ہنر پر مبنی کورسز بھی شروع کیے جائیں گے۔ معلمین کی سہولت کے لیے 9 علاقائی مراکز بنگلور، بھوپال، دربھنگہ، دہلی، کولکاتا، ممبئی، پٹنہ، رانچی اور سری نگر اور 6 ذیلی علاقائی مراکز حیدرآباد، لکھنؤ، جموں، نوح، وارانسی اور امراتوٹی کا ایک بہت بڑا نیٹ ورک تیار کیا ہے۔ ان مراکز کے تحت سر دست 144 معلم امدادی مراکز (Learner Support Centres) نیز 20 پروگرام سنٹرس (Programme Centres) کام کر رہے ہیں، جو طلباء کو تعلیمی اور انتظامی مدد فراہم کرتے ہیں۔ نظامتِ فاصلاتی تعلیم نے اپنی تعلیمی اور انتظامی سرگرمیوں میں آئی سی ٹی کا استعمال شروع کر دیا ہے، نیز اپنے تمام پروگراموں میں داخلے صرف آن لائن طریقے ہی سے دے رہا ہے۔

نظامتِ فاصلاتی تعلیم کی ویب سائٹ پر معلمین کو خود اکتسابی مواد کی سافٹ کاپیاں بھی فراہم کی جا رہی ہیں، نیز جلد ہی آڈیو۔ ویڈیو ریکارڈنگ کالنگ بھی ویب سائٹ پر فراہم کیا جائے گا۔ اس کے علاوہ معلمین کے درمیان رابطے کے لیے ایس ایم ایس (SMS) کی سہولت فراہم کی جا رہی ہے، جس کے ذریعے معلمین کو پروگرام کے مختلف پہلوؤں جیسے کورس کے رجسٹریشن، مفاوضات، کونسلنگ، امتحانات وغیرہ کے بارے میں مطلع کیا جاتا ہے۔

امید ہے کہ ملک کی تعلیمی اور معاشی حیثیت سے کچھڑی اردو آبادی کو مرکزی دھارے میں لانے میں نظامتِ فاصلاتی تعلیم کا بھی نمایاں رول ہوگا۔

پروفیسر محمد رضاء اللہ خان  
ڈائریکٹر، نظامتِ فاصلاتی تعلیم



## کورس کا تعارف

زبان انسانی خیالات و جذبات کے اظہار کا موثر وسیلہ اور معاشرتی عمل ہے۔ اس کے ذریعے انسان اپنا مافی الضمیر واضح کرتا ہے اور یہی انسان کو حیوان سے ممتاز کرتی ہے۔ زندگی کی دلکشی اور رنگینی زبان کی بدولت ہے۔ ہندوستانی زبانوں کی فہرست میں اردو کا نمایاں اور تاریخی مقام ہے۔ اگرچہ اردو ہندوستان میں پیدا ہوئی تاہم اس کی وسعت اور بین الاقوامی حیثیت کا اندازہ اس بات سے ہو جاتا ہے کہ دنیا کے بیشتر ممالک میں اسے بولا اور سمجھا جا رہا ہے اور کئی یونیورسٹیوں میں باقاعدہ اسے پڑھایا جا رہا ہے۔ عالمی سطح پر اردو گیارہویں نمبر پر بولی اور سمجھی جانے والی زبان ہے۔ اردو کا پیرایہ اظہار خوش گوار نزاکت کا آئینہ دار ہے۔ اردو کا لہجہ دل آویز اور شیرینی کا شاہ کار ہے۔ یہ زبان ان چند زبانوں میں سے ایک ہے، جو اپنے اندر تمام انسانی آوازوں کی یہ خوبی ادائیگی کی صلاحیت رکھتی ہے۔

اس حقیقت سے انکار نہیں کیا جاسکتا کہ کسی بھی زبان کو روزمرہ کے کام تک ہی محدود رکھنا کافی نہیں ہوتا۔ بول چال کے علاوہ اس کا لکھنا، پڑھنا اور اس میں موجود ادب سے واقف ہونا بھی از حد ضروری ہے۔ تخلیقی اعتبار سے ادب کی مختلف نوعیتیں ہیں، جہاں ادب شخصیت کو سنوارنے اور نکھارنے کا فریضہ انجام دیتا ہے وہیں اپنے قاری کو مسرت سے بصیرت تک پہنچانے کا سامان بھی مہیا کرتا ہے اور سب سے اہم درس و تدریس کی دنیا میں طلبا کی تربیت اور معلومات کی ترسیل کا بھی اہم وسیلہ ہے۔ اسی مقصد کے تحت مولانا آزاد نیشنل اردو یونیورسٹی نے فاصلاتی تعلیم کے طلبا کی تعلیمی ضرورت کو پورا کرنے کے لیے نصابی کتابوں کی تخلیق کا سلسلہ شروع کیا ہے۔

یہاں اس بات کا تذکرہ ضروری ہے کہ یونیورسٹی گرانٹس کمیشن (UGC) کی ہدایت کے تحت یونیورسٹی کے روایتی اور فاصلاتی تعلیم کے لیے ایک ہی نصاب لازمی قرار دیا گیا ہے تاکہ نہ صرف ان دونوں نظام تعلیم کے طلبا کا تعلیمی معیار یکساں ہو بلکہ حصول تعلیم کے لیے فراہم کی جانے والی مختلف سہولیات کے اس دور میں طلبہ کے لیے دوران تعلیم ایک نظام تعلیم سے دوسرے نظام تعلیم کی طرف منتقلی بھی قابل عمل ہو۔ یو جی سی کے ہدایت پر عمل کرتے ہوئے نظامت فاصلاتی تعلیم، مولانا آزاد نیشنل اردو یونیورسٹی نے تمام مضامین میں نصابی کتابوں کی تخلیق و اشاعت کا بیڑہ اٹھایا ہے۔ ان کتابوں کی تیاری میں اس امر کو ملحوظ رکھا گیا ہے کہ یہ اکتسابی مواد نہ صرف معیاری اور ہمہ گیر ہو بلکہ مضمون کے تمام اہم موضوعات کی نمائندگی بھی کرتا ہو اور مسابقتی امتحانات کی تیاری کے لیے معاون و مددگار بھی ہو سکے۔

ایم۔ اے اردو کا یہ کورس چار سمسٹرز پر محیط ہے۔ ہر سمسٹر میں چار، چار پرچے ہیں۔ سب ہی پرچوں میں چار بلاک ہیں، جنہیں سولہ کائیوں میں تقسیم کیا گیا ہے، جن کے تحت موضوع سے متعلق تمام ضروری معلومات آپ تک پہنچانے کی حتی الامکان کوشش کی گئی ہے۔ ہر سمسٹر میں کامیابی حاصل کرنے کے لیے طلبا کو چاروں پرچوں کے امتحانات دینے کے علاوہ تفویضات کی تکمیل بھی لازمی طور پر کرنا ہے، تبھی وہ اس کورس میں کامیاب قرار دیے جائیں گے۔ ہمیں خوشی ہے کہ ہم ایم۔ اے اردو کے پہلے سمسٹر کے دوسرے پرچے کی یہ کتاب پیش کر رہے ہیں، جس کا عنوان ”تاریخ ادب اردو“ (دبستان، تحریکات، رجحانات) ہے۔ طلبہ سے توقع کی جاتی ہے کہ وہ فراہم کردہ نصابی کتابوں کے علاوہ جہاں تک ممکن ہو سکے تجویز کردہ کتابوں اور مشاورتی جماعتوں سے بھی پھر پورا استفادہ کریں گے۔

پروفیسر نکبہت جہاں

کورس کوآرڈینیٹر

تاریخ ادب اردو  
(دہستان، تحریکات، رجحانات)

# بلاک I : مابعد و کنی ادب

## اکائی 1: ریختہ گوئی اور ولی کی روایت

### اکائی کے اجزا

تمہید	1.0
مقاصد	1.1
ریختہ کیا ہے؟	1.2
ریختہ کی روایت	1.3
ریختہ کا دکنی پس منظر	1.4
1.4.1 قطب شاہی عہد	
1.4.2 عادل شاہی عہد	
1.4.3 نظام شاہی عہد	
ولی کا تعارف	1.5
ولی کی غزل گوئی	1.6
ولی کی روایت	1.7
دہلی کے ریختہ گو شعرا	1.8
اکتسابی نتائج	1.9
کلیدی الفاظ	1.10
نمونہ امتحانی سوالات	1.11
1.11.1 معروضی جوابات کے حامل سوالات	
1.11.2 مختصر جوابات کے حامل سوالات	
1.11.3 طویل جوابات کے حامل سوالات	
مزید مطالعہ کے لیے تجویز کردہ کتابیں	1.12

## 1.0 تمہید

اردو زبان کی تاریخ کا مطالعہ کیا جائے تو ہمیں اس کے قدیم ادب میں دو اثرات نمایاں نظر آتے ہیں۔ ایک اثر ہندوی روایت کا جو اپنی ابتدا سے لے کر دسویں صدی ہجری تک قائم رہا ہے۔ دوسرا اثر فارسی کا ہے جس میں ادب کی مستحکم روایت اور اس کا عظیم الشان ذخیرہ تھا۔ اس دوران اردو کہیں گجری کہلائی اور کہیں اسے دکنی کہا گیا۔ کہیں وہ لاہوری اور دہلوی کے نام سے موسوم ہوئی اور کہیں ہندوی اور کھڑی بولی کہلائی۔ اورنگ زیب عالمگیر نے جب دکن کو فتح کیا تو شمال اور جنوب گھر آنگن بن گئے تھے اور جنوب یعنی دکن کی طویل ادبی روایت شمال کی زبان اور لہجے سے مل کر وکی کے دور میں ایک نئے عالمگیر معیار کو پہنچی۔ زبان و ادب کے اس نئے معیار کا نام ”ریختہ“ قرار پایا اور بعد میں اردو کے نام سے موسوم ہوئی۔ غزل کو اس کی ممتاز صنف ہونے کا شرف حاصل ہوا۔

## 1.1 مقاصد

اس اکائی کے مطالعے کے بعد آپ اس قابل ہو جائیں گے کہ :

- ☆ ریختہ کے معنی و مفہوم سے واقفیت ہو سکیں۔
- ☆ دکن کے شعری مزاج سے واقف ہو سکیں۔
- ☆ وکی دکنی اور ان کے اجتہاد سے واقف ہو سکیں۔
- ☆ اس دور کی صورتحال اور تقاضوں سے واقف ہو سکیں۔
- ☆ اس بات سے واقف ہو سکیں کہ وکی نے شمال اور جنوب کی شعری روایت کو جوڑنے کا کام کیا۔
- ☆ شمالی ہند کے ریختہ گو شعرا سے واقف ہو سکیں۔

## 1.2 ریختہ کیا ہے؟

ریختہ کے لغوی معنی ہیں بے ساختہ نکلا ہوا، بلا تکلف و بلا تصنع زبان سے نکلا ہوا، پختہ، مضبوط، پکا، چونے پگھی کا بنا ہوا۔ اردوئے معلیٰ کے اشعار، دہلی کی خاص سیدھی سادھی اردو زبان اور اس کے اشعار۔ اصطلاح میں ریختہ زبان اردو کی اُس نظم کو کہتے ہیں جو بے ساختہ کہی گئی ہو۔

عارفؔ یہ ریختہ بھی نہیں فارسی سے کم  
دیوان سینکروں مرے ایراں تلک گئے  
(عارفؔ)

کس کس طرح سے میرؔ نے کاٹا ہے عمر کو  
آخر آخر آن کے یہ ریختہ کہا  
(میر تقی میرؔ)

بعض لوگ اس کی وجہ تسمیہ یہ بیان کرتے ہیں کہ ریختہ معماروں کی اصطلاح میں اس مصالحہ کو کہتے ہیں جو مضبوطی کے واسطے چونا وغیرہ ملا کر

بنایا جاتا ہے۔ چونکہ اردو نظم میں بھی مختلف زبانوں مثلاً عربی، فارسی، ترکی، ہندی، برج بھاشا، کھڑی بولی وغیرہ کے الفاظ شامل ہیں اس لیے اس کا نام ریختہ پڑ گیا۔ میر تقی میر کہتے ہیں۔

خوگر نہیں کچھ یوں ہی ہم ریختہ گوئی کے  
معشوق جو تھا اپنا باشندہ دکن کا تھا

غالب نے کہا ہے۔

ریختہ کے تمہیں استاد نہیں ہو غالب  
کہتے ہیں اگلے زمانے میں کوئی میر بھی تھا

ریختہ ابتدا میں موسیقی کی ایک اصطلاح تھی اور اسے شاید امیر خسرو نے وضع کیا تھا۔ پروفیسر محمود شیرانی لکھتے ہیں:  
”اس اصطلاح سے موسیقی میں یہ مقصد قرار پایا کہ جو فارسی خیال ہندوی کے مطابق ہو اور جس میں  
دونوں زبانوں کے سرو دایک تال اور ایک راگ میں بندھے ہوں اس کو ریختہ کہتے ہیں۔“

کچھ عرصہ بعد اس کا اطلاق ایسے منظوم کلام پر ہونے لگا جس میں دونوں زبانوں یعنی ہندی اور فارسی کا اجتماع ہو۔ مثلاً آدھا مصرع فارسی  
میں آدھا ہندی میں یا ایک مصرع فارسی میں ایک ہندی میں۔ اٹھارویں صدی میں ریختہ کی اصطلاح اردو شاعری کے لیے استعمال ہونے لگی۔

پڑھتے پھریں گے گلیوں میں ان ریتخوں کو لوگ  
مدت رہیں گی یاد یہ باتیں ہماریاں

(میر)

یار کے آگے پڑھا یہ ریختہ جا کے نظیر  
سن کے بولا واہ واہ، اچھا کہا اچھا کہا

(نظیر اکبر آبادی)

جو یہ کہے کہ ریختہ کیوں کہ ہو رشک فارسی  
گفتہ غالب ایک بار پڑھ کے اسے سنا کہ یوں

(غالب)

لیکن ریختہ کی اصطلاح اردو شاعری تک محدود نہ رہی بلکہ زبان اردو کے لیے بھی استعمال ہونے لگی۔

گفتگو ریختے میں ہم سے نہ کر  
یہ ہماری زبان ہے پیارے (میر)

زبان ریختہ میں کہے ہوئے کلام کے لیے ”ریختہ“ کا لفظ استعمال کرنے کا رواج انیسویں صدی کے وسط تک جاری رہا۔ اسی طرح اردو  
زبان کے نام کے طور پر ”ریختہ“ اور ”ہندی“ کے الفاظ انیسویں صدی کی چوتھی دہائی تک چلن میں رہے۔

شہر دہلی میں جو ہندوستان کا نہ صرف سیاسی بلکہ ثقافتی مرکز بھی رہا ایک طویل عرصے تک ”غزل“ اور ”ریختہ“ میں فرق کیا جاتا رہا۔ غزل

سے مراد صرف فارسی غزل تھی اور زبان ریختہ میں کہی ہوئی غزل کو غزل نہیں بلکہ ریختہ کہا جاتا تھا۔ چنانچہ فارسی غزل کے مشاعروں کو مشاعرہ اور ریختہ کے مشاعروں کو ”مراختہ“ کہا جاتا تھا، لیکن رفتہ رفتہ فارسی کا زور ختم ہوتا گیا اور ریختہ کو عام مقبولت ملنے لگی اور مصحفی کے زمانے کے آتے آتے فارسی پر ریختہ کو غلبہ حاصل ہو گیا اور مراختوں کو بھی مشاعرہ کہا جانے لگا۔ مصحفی نے اپنے تذکرہ ہندی گویاں میں لکھا ہے:

”ہندوستان میں فارسی شاعری کا رواج ریختہ کی بہ نسبت کم ہے اور ہمارے زمانے میں ریختہ بھی فارسی

جیسے بلند مقام تک پہنچ گیا ہے بلکہ فارسی سے بھی بہتر ہے۔“

شاکر ناجی نے اپنے ایک شعر میں اسی حقیقت کی طرف اشارہ کیا ہے۔

بلندی سن کے ناجی ریختے کی

ہوا ہے پست شہرہ فارسی کا

### 1.3 ریختہ کی روایت

ریختہ کی تاریخ کا جائزہ لیا جائے تو صنف غزل کا پہلا شاعر مسعود سعد سلمان کو کہا جاتا ہے لیکن مسعود سعد سلمان ہندی کا شاعر تھا اور اب تک اس کا کوئی اردو کلام دستیاب نہیں ہوا ہے۔ اس بنیاد پر ہم مسعود سعد سلمان کو اردو کا پہلا شاعر نہیں تسلیم کر سکتے ہیں۔ البتہ امیر خسرو کے یہاں ریختہ کے اشعار کی جھلک نظر آتی ہے۔ ان کے چند اشعار ریختہ کے اشعار معلوم ہوتے ہیں۔ دراصل امیر خسرو فارسی شعری روایت کے پروردہ تھے فارسی اور ہندی کا ایک حسین امتزاج ان کی شاعری میں ہمیں نظر آتا ہے۔ یہ ہم ضرور کہہ سکتے ہیں کہ پہلے پہل ریختہ کے اشعار امیر خسرو کے یہاں ملتے ہیں۔ مثلاً۔

گوری سووے بیچ پر، مکھ پر ڈالے کیس  
چل خسرو گھر اپنے، رین بھئی چوندلیس

یا پھر

زحال مسکین مکن تغافل دورائے نینا ، بنائے بتیاں  
کہ تاب ہجراں ندارم اے جاں! نہ کاہے لیہو لگائے چھتیاں  
شبان ہجراں دراز چو زلف و روز وصلت چوں عمر کوتاہ  
سکھی پیا کو جو میں نہ دیکھوں تو کیسے کاٹوں اندھیری رتیاں

لیکن امیر خسرو کے یہاں غزل کا کوئی واضح تصور بحیثیت صنف سخن نظر نہیں آتا۔ انھوں نے فارسی غزل کی نیچ پر شاعری ضرور کی ہے۔ کبھی کبھی ایک مصرع فارسی میں اور ایک مصرع ہندی زبان میں کہا ہے لیکن بحیثیت مستقل صنف اردو غزل کا کوئی واضح تصور ان کے کلام میں نہیں ملتا۔ اس لیے ہم امیر خسرو کو بھی اردو کا پہلا باضابطہ غزل گو شاعر نہیں قرار دے سکتے۔ اردو کے لیے اگرچہ شمالی ہندوستان کی فضاء زیادہ سازگار تھی لیکن شعروادب کی تخلیق کا سلسلہ دکن سے شروع ہوا۔ میر نے بھی اس بات کا اعتراف کیا ہے۔

خوگر نہیں کچھ یوں ہی ہم ریختہ گوئی کے

## 1.4 ریختہ کا دکنی پس منظر

یہاں ہم دکن میں ریختہ کی روایت کو اس کے پس منظر میں دیکھنے کی کوشش کریں گے۔ دکن کی بہمنی سلطنت کے زوال کے بعد جب یہاں پانچ خود مختار ریاستیں قائم ہوئیں تو دکنی یعنی قدیم اردو کو ان کی سرپرستی حاصل ہوئی۔ قطب شاہی اور عادل شاہی حکومتوں نے مغلوں کے مقابلے میں اپنی انفرادیت برقرار رکھنے کے لیے فارسی کے بجائے دکنی زبان کی سرپرستی کی۔ اگرچہ کہ دکن کے بادشاہوں کی مغلوں کے ساتھ رقابت اور دشمنی سیاسی نوعیت کی تھی لیکن اس کے اثرات اس زمانے کی تہذیب اور معاشرت پر بھی پڑھے۔ شمالی ہندوستان میں اردو گھروں اور بازروں میں تو رائج ہو چکی تھی لیکن اس کو ایک ادنیٰ زبان سمجھا جاتا تھا اور فارسی کا مرتبہ اس کے مقابلے میں کافی زیادہ بلند تھا۔ دکن کے بادشاہ شعوری طور پر اپنے آپ کو مغلوں کی تمام خصوصیات سے الگ رکھنے کی کوشش کرتے تھے۔ اس لیے انھوں نے ایرانی کلچر کے مقابلے میں دکنی کلچر اور مقامی روایات کی طرف توجہ کی۔ اس کا لازمی نتیجہ یہ ہوا کہ فارسی زبان کے بجائے مقامی زبان یعنی دکنی اردو نے اپنا مقام بنانا شروع کیا۔ دکنی زبان پر ہندی اور بھاشا کے اثرات فارسی سے زیادہ ہیں۔ یہاں زیادہ تر مثنویاں لکھی گئیں بلکہ یہ کہنا زیادہ درست ہوگا کہ صرف مثنویاں لکھی گئیں۔ اس کا مطلب یہ ہرگز نہیں کہ غزل دکن کے لیے غیر مانوس تھی لیکن کم کہی جاتی تھی۔ یہ اردو کا ابتدائی اور تشکیلی دور تھا۔ اس ابتدائی دور کے جن دکنی شعرا کے یہاں ریختہ کی جھلک ملتی ہے اور جن سے اس زمانے کے طرز فکر کا اندازہ ہوتا ہے ان میں محمد قلی قطب شاہ، وجہی، غواصی اور ہاشمی وغیرہ کا نام لیا جاسکتا ہے۔ دکن میں اردو زبان صوفیائے کرام کے ذریعے پہنچی۔ خواجہ بندہ نواز گیسو دراز، خوب محمد چشتی وغیرہ صوفیوں نے اپنی تصانیف تحریر کیں۔ بہمنی سلطنت میں دکنی کو فروغ ہوا۔ فخر دین نظامی کی مثنوی کدم راؤ پدم راؤ سے مثنوی نگاری کا آغاز ہوا۔ اسی دور میں غزل کی صنف بھی روشناس ہوئی۔ مشتاق اور لطفی دکنی کے اولین شعرا میں شمار کیے جاسکتے ہیں۔

### 1.4.1 قطب شاہی عہد:

بہمنی بادشاہوں کے جانشینوں میں شاہانِ قطبیہ کو خاص امتیاز حاصل ہے۔ ان کی شہرہ آفاق دولت و ثروت، تعمیر کاری اور علم و ادب کی سرپرستی ہمیشہ یاد رہے گی۔ اردو زبان و ادب نے اس عہد میں غیر معمولی ترقی کی۔ انھوں نے تقریباً 80 رسالے تک لکھنے اور دکن کے زیادہ تر آندھرا علاقوں پر حکمرانی کی۔ اس خاندان کے آٹھ بادشاہوں میں آخری چار بادشاہ اردو کے سرپرست ہونے کے ساتھ ساتھ خود اردو کے شاعر تھے۔ سلطان محمد قلی قطب شاہ اس خاندان کا پانچواں حکمران تھا جو اردو کا ایک عظیم شاعر ہے۔ اس نے تقریباً پچاس ہزار اشعار کہے، جو دکنی اردو میں ہیں۔ قلی قطب شاہ کی شاعری میں ہندوستانیت کی روح جلوہ گر ہے۔ ہندوستانی زندگی کے مختلف پہلوؤں کی رنگارنگ تصویریں اس کے کلام میں نظر آتی ہیں۔ عید، شبِ برات، ہولی، دیوالی جیسے ہندوستانی تہواروں کا بیان بڑی تفصیل سے ملتا ہے۔ غرض کہ اس کی شاعری میں مقامی رنگ کچھ اس طرح جھلکتا ہے کہ ہم اس کے کلام سے اس عہد کے رہن سہن اور طرز معاشرت کے بارے میں بہت کچھ معلوم کر سکتے ہیں۔ قلی قطب شاہ ایک جری بادشاہ ہونے کے ساتھ ساتھ عاشقانہ مزاج کا بھی مالک تھا جس کا اندازہ ہمیں اس کی ان نظموں سے ہوتا ہے جو اس نے اپنی بارہ گویوں کی تعریف میں کہی ہیں۔ یہ نظمیں عشق و محبت کی والہانہ کیفیت کی سچی تصویریں پیش کرتی ہیں۔ جن نظموں میں شاعر نے اپنی محبوباؤں کے سراپا اور حسن کے ناز و انداز کی تصویریں پیش کی ہیں ان میں ہندی، سنسکرت کی عشقیہ شاعری کا رنگ جھلکتا ہے۔ یہ نظمیں مسلسل غزل کے فارم میں ہیں۔ جن پر نظم سے زیادہ غزل کا

گمان ہوتا ہے۔ سلطان محمد قلی قطب شاہ کو اردو کا پہلا صاحب دیوان شاعر مانا جاتا ہے۔ اس کے کلیات میں مثنویاں، قصائد، مرثی، غزلیات اور رباعیات جیسی تمام اصناف میں تخلیقات موجود ہیں۔ اس کی زبان میں کافی ترقی اور پختگی ہے اور تخلیقات میں ایک ادبی شان ہے۔

محمد قلی قطب شاہ کی نظموں میں عشق و مستی اور تصوف کے ساتھ ساتھ انسانی معاشرت اور مظاہر قدرت کا بھی بیان ملتا ہے۔ اس کی یہ نظمیں اپنے تنوع اور رنگارنگی کی وجہ سے نظیر کی نظموں کی یاد دلاتی ہیں جس طرح اس کی شاعری کے موضوعات میں ہندوستانی رنگ نمایاں ہے اسی طرح اس کی زبان پر ہندوستانی زبان کا رنگ غالب ہے جو فارسی کے بجائے ہندی زبان سے قریب تر ہے۔ اس نے حافظ کی زمینوں میں غزلیں کہیں اور بعض اشعار کا ترجمہ بھی کیا۔ حافظ کی طرح خمریات محمد قلی قطب شاہ کے دیوان میں اہم موضوع کی حیثیت رکھتی ہے۔ مثلاً

پیا باج پیا لا پیا جائے نا  
پیا باج ایک تل جیا جائے نا

جہاں تو واں ہوں میں پیارے مجھے کیا کام ہے کس سے  
نہ بت خانے کی پروا ہے نہ مسجد کی خبر مجھ کو

جو کوئی عشق میں ثابت ہے جینا ہے سدا اس کا  
سو اس کے نام سے میخانہ سب معمور کر ساتی

عشق کے پتھ میں ہماری پند ہے  
غیر کے باتاں نہ سُن ہیں بے حساب  
مرا دل ہے زر بفت کا کارخانہ  
نہیں منج کوں بازارِ والا کا حاجت

قلی قطب شاہ کے ان اشعار میں ہندی شاعری کا طرز غالب ہے۔ اس کے کلام میں کہیں کہیں فارسی کے اثرات بھی پائے جاتے ہیں لیکن مجموعی فضاء ہندی کی ہے۔ ملا وجہی کے پاس تو ہندی اثرات محمد قلی قطب شاہ سے بھی زیادہ ہیں۔ ہاشمی کی غزلوں میں تمام تر عورتوں کے مختلف جذبات و احساسات کی ترجمانی ملتی ہے۔ ہاشمی کی غزلوں میں صنف نازک کے جذبات و احساسات کو گہرے نفسیاتی شعور کے ساتھ پیش کیا گیا ہے۔ جس میں سادگی، معصومیت اور بھولا پن پایا جاتا ہے۔ یقیناً یہ ہندی کے اثرات کا نتیجہ ہے۔

قطب شاہی دور کے جن شعرا نے اردو کے گیسو سنوارے اور اس میں ادبیت پیدا کی ان میں فیروز، ملا وجہی، خواصی، ابن نشاطی، خیالی، محمود وغیرہ شعرا قابل ذکر ہیں۔ اس دور کے مشہور شاعروں میں فیروز کو استاد کی کا درجہ حاصل تھا۔ وجہی گو لکنڈہ کا پہلا ملک الشعرا تھا۔ اب تک وجہی کی 16 غزلیں دستیاب ہو چکی ہیں۔ جن کے مطالعہ سے اس بات کا اندازہ بخوبی ہو جاتا ہے کہ وہ قدیم اردو یا دکنی کا ایک پختہ مشق اور قادر الکلام غزل گو بھی تھا۔ وہ شاعری کے متعلق اپنا ایک واضح نقطہ نظر رکھتا تھا جس کا ذکر اس نے قطب مشتری میں تعریف سخن کے عنوان سے کیا ہے۔ اس کے



نزدیک سادگی، سلاست اور ربط و برجستگی اچھے شعر کی نمایاں خصوصیات ہیں۔ اس کا کہنا تھا کہ شعر میں ایسے الفاظ کا استعمال کیا جائے جنہیں اساتذہ نے برتا ہوں۔

کتا ہوں تجے پند کی ایک بات  
 کہ ہے فائدہ اس منے دھات دھات  
 جو بے ربط بولے تو بیتاں پچھیں  
 بھلا ہے جو اک بہت بولے سلپیں  
 اسی لفظ کوں شعر میں لیاے توں  
 کہ لیا یا ہے استاد جس لفظ کوں

وجہی کی غزلوں کی نمایاں خصوصیت حقیقت پسندی کا رجحان ہے۔ یہ رجحان کم و بیش امتیاز کے ساتھ سبھی دکنی شعرا کے یہاں نظر آتا ہے۔ وجہی کا اسلوب تیکھا تھا۔ اس کے کلام کا اثر دماغ کے بجائے دل پر ہوتا تھا۔ فکر سے زیادہ اس کے یہاں جذبے اور خلوص کی کارفرمائی دکھائی دیتی ہے۔ اس کا سب سے نمایاں وصف پاکیزگی ہے۔ قلی قطب شاہ کی غزلوں میں چچیلنا، شوخی اور ہرجائی پن بسا اوقات حد سے متجاوز ہو گیا ہے۔ جو ہوس قلی قطب شاہ کی غزلوں میں ہے وہ ملا وجہی کے یہاں پاکیزگی اختیار کر لیتی ہے۔ اس کے کلام میں ایک قسم کا رکھ رکھاؤ اور ضبط و تحمل کے ساتھ احتیاط کی کیفیت محسوس ہوتی ہے۔

اے ماہ شام ہوئی ہے سحر تج فراق تے  
 کاں وصل دیکھوں جاوں کدھر تج فراق تے  
 یکتائیں سہیلی مرنا ، دل دو جے پر نا دھرنا  
 اس پیو کوں اپنا کرنا اس پاپی من کوں کھوے کر  
 ہاتف خبر دے بیگ اگر دوست ہے مرا  
 کس رات آ ملے گی وہ چچیل سندر مجھے  
 تج زلف کے یک تار سوں زنا کر گھالوں گلے  
 گنگا دھرے توں جیو منے کاسی کوں جانا کیا سبب

وجہی اپنے عہد کا نہ صرف ایک عظیم المرتبت شاعر و ادیب تھا بلکہ بلند پایہ عالم، فلسفی اور حکیم بھی تھا۔ اس کی غزلوں میں واردات عشق کے ساتھ ساتھ معرفت و سلوک، فلسفہ و تصوف اور اخلاق و حکمت کے مضامین بھی ملتے ہیں۔ اسی طرح سلطان عبداللہ قطب شاہ کے دور کے اردو شاعروں میں غواصی بہت مشہور ہوا ہے۔ وہ اگرچہ محمد قلی کے دور ہی سے اپنا ایک علیحدہ دبستان سخن بنا چکا تھا مگر وجہی کے ملک الشعرا کے آگے اس کا چراغ جل نہ سکا۔ اس کے کلیات میں غزلیں، نظمیں، رباعیات، مرثی غرض تمام اصناف سخن موجود ہیں لیکن اس کی شہرت اس کی مینا ستونٹی، طوطی نامہ اور سیف الملوک و بدیع الجمال کی وجہ سے ہے۔ جہاں تک صنف غزل کا تعلق ہے تغزل و سر مستی جذبات کا سوز و گداز، زبان و بیان کی بے ساختگی اور

لطافت اور شگفتگی اشعار کی نغسگی اور موسیقیت؛ یہ وہ خصوصیات ہیں جہاں غواصی دیگر غزل گو شعرا سے منفرد نظر آتا ہے۔ اس کی بعض غزلیں جو علوے جذبات، خوش آہنگی، کیف و مستی، سرخوشی و سرشاری اور شعور ذات کی رفیع جمالیاتی کیفیات کی عکاسی کرتی ہیں، حافظ اور خسرو کی اسی رنگ و آہنگ کی غزلوں کی ہم پایہ ہیں۔

سلطان عبداللہ قطب شاہ کے عہد کا ایک بڑا عوامی شاعر ابن نشاطی ہے جس نے اپنے فنی شعور اور فارسی رنگ و آہنگ سے اردو کو ایک نئی آب و تاب اور ادبی شان بخشی۔ اس کی ادبی شان اور شاعرانہ صلاحیت کا جیتا جاگتا ثبوت اس کی بے مثال مثنوی ”پھول بن“ ہے۔ یہی مثنوی اس کی شاعری کا پہلا اور آخری نمونہ ہے۔ اس میں نہایت سادگی اور پرکاری کے ساتھ اکثر و بیشتر صنعتوں کو استعمال کیا ہے۔ ابن نشاطی دراصل ایک صاحب ذوق انشا پرداز تھا اور شاعری اور سخن گسٹری اس کا پیشہ نہیں تھا۔ وہ چہی یا غواصی کے برعکس اس کو شاہی دربار سے کوئی تعلق بھی نہیں تھا۔ ابن نشاطی حیدرآباد کے ادب اور سخن گسٹری کے اس دور کا ایسا صاحب کمال تھا جس نے شاعروں اور ادیبوں کی درباری اور سرکاری قدر دانی سے بے نیاز ہو کر شعر و سخن میں مصروف رہنے کا راستہ دکھایا۔ چنانچہ اس کے بعد کئی ایسے شاعروں اور ادیبوں کے نام ملتے ہیں جن کی تصانیف و تالیف کا شاہی سرپرستی سے کوئی تعلق ظاہر نہیں ہوتا۔ ان میں سید بلاتی شاہ راجو، میراں جی، خدا نما، فاروقی اور میراں یعقوب کے کارنامے اب تک مشہور ہیں جو عہد عبداللہ شاہ کا تحفہ ہیں۔ عبداللہ قطب شاہ کے آخری زمانے میں اورنگ زیب کے حملے کی وجہ سے قطب شاہی سلطنت میں انتشار پیدا ہوا۔ اورنگ زیب نے گولکنڈہ کو فتح کر کے عبداللہ شاہ کے ساتھ صلح کر لی اور یہاں اپنا ایک سفیر مقرر کیا۔ اورنگ زیب کا سفیر حکومت کے ہر معاملے میں مداخلت کرتا تھا گویا حکومت نام کو باقی رہ گئی تھی بلکہ پوری طرح اورنگ زیب کا قبضہ ہو گیا تھا۔ عبداللہ قطب شاہ کے بعد ابوالحسن تانا شاہ نے پندرہ سال تک حکمرانی کی۔ تانا شاہ خود بھی بہت اچھا شاعر تھا اور شعرا کی قدر دانی بھی کرتا تھا۔ اس کے عہد میں بھی اردو ادب کی کافی ترقی ہوئی۔ اس کا ایک پیر بھائی طبعی اس دور کا ایک اعلیٰ شاعر تھا اس نے ”بہرام و گل اندام“ لکھی تھی۔ طبعی کی یہ مثنوی دکنی اردو کے بہترین کارناموں میں سے ہے۔ زبان کی سلاست اور شاعرانہ نزاکتوں میں طبعی اپنے پیش رو اساتذہ و چہی، غواصی اور ابن نشاطی تینوں پر سبقت لے گیا ہے۔ اس دور کے دوسرے شعرا میں امین، خواص، سیوک، شاہ افضل، محبت وغیرہ قابل ذکر ہیں۔

#### 1.4.2 عادل شاہی عہد:

بہمنیوں کے زوال اور گولکنڈہ کی قطب شاہی سلطنت کے قیام سے بہت پہلے ہی علاقہ کرناٹک کے مرکزی شہر بیجا پور میں ایک آزاد سلطنت قائم ہو گئی اور علم و ادب کا مرکز بنی گئی۔ اس کی ایک وجہ تو یہ تھی کہ اس کا بانی یوسف عادل شاہ محمود گاوواں کا تربیت یافتہ تھا اور اس نے اپنے مربی کی شہادت کے بعد ہی بہمنیوں کے خلاف علم بغاوت بلند کر دیا اور اس کے اعلان آزادی کے ساتھ وہ تمام اہل علم و فضل اس کے اطراف جمع ہو گئے جو محمود گاوواں جیسے عالم و فاضل وزیر کے دست راست تھے۔ دوسری وجہ یہ تھی کہ خود یوسف علم و ادب کا دلدادہ اور فارسی کا اچھا شاعر تھا۔ یوسف عادل شاہ کے بعد ابراہیم عادل شاہ کا نام اردو ادب کے لیے قابل ذکر ہے اس نے شیعہ مذہب ترک کر کے سنی مذہب اختیار کیا، اس کی وجہ سے ایرانی اثر کم ہو گیا اور دیکھنیوں کو عروج ہوا۔ اس تبدیلی کا اثر زبان پر بھی ہوا۔ ابراہیم نے علما اور فضلا کی سرپرستی اور قدر دانی فرمائی۔ خواجہ معین الدین، آقا شہاب الدین شیروانی، خواجہ عنایت اللہ شیروانی، ملا فتح اللہ شیرازی وغیرہ اس کے عہد کے مشہور علما ہیں۔ اس کے زمانے میں شاہ برہان الدین جانم نے جو بیجا پور کے بہت بڑے صوفی اور صاحب ارشاد و ہدایت تھے کئی رسالے دکنی زبان میں قلم بند کیے جو آج بھی کتب خانوں میں

موجود ہیں۔

عادل شاہی سلطنت کے ایک حکمراں ابراہیم عادل شاہ ثانی کو شاعری اور موسیقی سے خاص دلچسپی تھی۔ وہ نہ صرف شاعری اور موسیقی کا قدر دان تھا بلکہ خود بھی ان دونوں فنون میں مہارت رکھتا تھا۔ ظہوری، ملک مٹی، آتشی، مقیمی، جیسے شعرا دربار کی زینت بنے ہوئے تھے۔ اس عہد میں ابوالقاسم فرشتہ نے اپنی مشہور کتاب ”تاریخ فرشتہ“ قلم بند کی۔ ظہوری نے اپنے قلم کی جولانی سے نثر ظہوری کی صورت میں دکھائی۔ ملک مٹی نے مخزن اسرار نظامی کا جواب لکھا۔ اسی دور کا ایک شاعر عبدآل بھی تھا جس نے اپنے محسن ابراہیم عادل شاہ ثانی کے حالات ایک طویل اردو مثنوی ابراہیم نامہ میں قلم بند کیے ہیں۔ ابراہیم عادل شاہ ثانی کے بعد محمد عادل شاہ خود تو شاعر نہیں تھا لیکن اس کا دربار شاعروں، ادیبوں اور فنکاروں سے بھرا ہوا تھا۔ اس کی ملکہ خدیجہ سلطان شہر بانو گولکنڈہ کے محمد قطب شاہ کی دختر تھیں۔ کمال خاں رستمی نے خدیجہ سلطان شہر بانو بیگم کے اعلان انعام پر فارسی خاور نامہ ابن حسام کا عمدہ اردو ترجمہ کیا اور انعام اول کا مستحق قرار پایا۔

عادل شاہی سلطنت سے دکنی شاعری درباری آداب سے آشنا ہوئی۔ دربار میں شعرا کی عزت افزائی ہونے لگی اس طرح علی عادل شاہ ثانی شاہی کے دور حکومت میں بیجا پور کے عظیم المرتبت شاعر نصرتی کو پہلی بار ملک الشعرا جیسے جلیل القدر خطاب سے نوازا گیا۔ خود عادل شاہ ثانی بھی ایک عمدہ شاعر تھا اور شاہی تخلص کرتا تھا۔ اس کو موسیقی سے بھی شغف تھا۔ اپنی غزلیہ شاعری میں حسن پرستی، رند مشربی اور غنائیت کے سبب اپنا ایک ممتاز مقام رکھتا تھا۔

تج گال پرکھ کا نشاں دستاں ہے منج اس دھات کا  
روشن شفق میں جگمگے جیوں چاند پہلی رات کا

ملک الشعراء نصرتی کو اردو شاعری میں افضلیت حاصل ہے۔ اس نے رزم اور بزم ہر دو طرح کی شاعری کی ہے اس کی غزل تجربات حسن و عشق کا سدا بہار گلدستہ دکھائی دیتی ہے۔

برہے کے نس میں غم سوں جلتا ہوں شمع نمنے  
دکھلا صبا درس کا اے خاور جمالی

نصرتی کے بعد دبستان بیجا پور کے ریختی گو شاعر ہاشمی کا نام لیا جاتا ہے۔ ہاشمی بیجا پوری نے نصرتی کی روایات کو نہ صرف آگے بڑھایا بلکہ اس کو ایک استحکام بھی بخشا ہے۔ ہاشمی نے ریختی میں اپنی ایک امتیازی شناخت قائم کی ہے۔ ملک خوشنود اور فراتی بھی اس دور کے ممتاز شعرا تھے۔ ان شعرا نے مثنوی کی طرف زیادہ توجہ دی ہے۔

### 1.4.3 نظام شاہی عہد:

نظام شاہی دور حکومت میں بھی اردو زبان نے کافی ترقی کی لیکن اس دور میں جتنا کام عادل شاہی اور قطب شاہی حکومتوں میں ہوا اس کی نسبت نظام شاہی دور میں اتنا کام نہیں ہوا۔ البتہ اردو غزل کی ابتدا کے لیے یہ علاقہ اہمیت کا حامل ہے۔ اس سلطنت کے ایک اہم شاعر اشرف ہیں۔ ان کا نام شیخ محمد اشرف تھا اور اشرف تخلص کرتے تھے۔ اشرف کو مقبولیت دوام ان کی مثنوی ”نوسر ہار“ کی وجہ سے ملی۔

اس کے بعد جس شاعر نے غزل کی ہیئت کو باضابطہ صنف کی حیثیت سے باقاعدگی کے ساتھ استعمال کیا اس شاعر کا نام خواجہ محمد ہدار فاتی ہے۔ خواجہ محمد ہدار فاتی کا تعلق شیراز سے تھا۔ وہ علی عادل شاہ کے دور میں بجا پورا آیا تھا پھر احمد نگر میں مستقل سکونت اختیار کی۔ وہ فارسی کی شعری روایت سے بخوبی واقف تھا۔ وہ بنیادی طور پر فارسی کا شاعر تھا لیکن ماحول کے تقاضوں کے پیش نظر اس نے دکنی اور مقامی زبان میں شعر موزوں کیے۔ دکنی اور فارسی کا ایک حسین امتزاج اس کی شاعری میں نظر آتا ہے۔

ارے اس یک پنے کے باغ میں آ  
دوئی کا تخم ہرگز بو نکو توں  
سدا یو فرض فانی تجھ اُپر ہے  
خدا یک جان دیکھوں دو نکو توں  
کیوں مرغ دل ہوئے حقیقت میں اڑ سکے  
جب حرص کا بندیا اچھے دھاگا جو پر منے

درج بالا اشعار سے فاتی کے کلام کا بخوبی اندازہ کیا جاسکتا ہے۔ بقول ڈاکٹر سلیم محی الدین :  
”وئی زبان و بیان کی سطح پر ایک ایسے دور ہے پر کھڑا تھا جہاں سے اجتہاد کا اختیار کرنا ناگزیر تھا، تو فاتی کی غزل اس دور ہے کی پیشین گوئی کا فریضہ ادا کرتی نظر آتی ہے۔“

(مرٹھواڑہ میں اردو غزل، ڈاکٹر سلیم محی الدین، ص 35)

بقول ڈاکٹر جمیل جالبی:

”ان (دیدار فاتی) کے ہاں جدید اسلوب اپنے نقش و نگار ابھارتا دکھائی دیتا ہے اور ان کے کلام کی حیثیت ایک جزیرے کی سی معلوم ہوتی ہے۔“  
(تاریخ ادب اردو، جلد اول، ص 229)

خواجہ محمد ہدار فاتی کے بعد جو خالص غزل کا شاعر ہمارے سامنے آتا ہے وہ ہے حسن شوقی۔ حسن شوقی نے دکنی غزل کو ایک نیا لہجہ اور نیا آہنگ۔ اس نے دکنی غزل کی روایت میں ایک نئے طرز سخن کی بنیاد رکھی۔ بقول ڈاکٹر سلیم محی الدین :

”فاتی اردو غزل کی روایت میں ایک سنگ میل کا درجہ رکھتا ہے۔ حسن شوقی اسی روایت کے باقاعدہ قیام، استحکام اور دوام کی علامت ہے۔“  
(مرٹھواڑہ میں اردو غزل، ڈاکٹر سلیم محی الدین، ص 35)

حسن شوقی کے یہاں غزل اپنی پوری آب و تاب کے ساتھ نظر آتی ہے۔ یہ وہی حسن شوقی ہے جس کی روایت کو وئی اور نگ آبادی نے آگے بڑھایا ہے۔ بقول ڈاکٹر جمیل جالبی :

”حسن شوقی کی غزلیں اسی روایت کا ایک حصہ ہیں جس کے فراز پر وئی دکنی کی غزل کھڑی ہے۔ یہ غزلیں اپنے مزاج کے اعتبار سے جدید غزل کی ابتدائی روایت اور رنگ و روپ کا حصہ ہیں۔ حسن شوقی کے ذہن میں غزل کا واضح تصور ہے۔ وہ

غزل کو عورتوں سے باتیں کرنے اور عورتوں کی باتیں کرنے کا ذریعہ اظہار سمجھتا ہے۔ اس کی غزلوں کا بنیادی تصور یہی ہے۔ عشقیہ جذبات کے مختلف رنگوں اور کیفیات کو غزل کے مزاج میں گھلاتا ملاحظہ کرتا ہے۔“

(تاریخ ادب اردو، جلد اول، مرتبہ: ڈاکٹر جمیل جالبی، ص 290)

حسن شوقی ایک باکمال شاعر تھا جس نے اپنی غزلوں کے ذریعے خیال، اسلوب، لہجے اور طرز ادا میں فارسی غزل کی تقلید میں عشقیہ جذبات اور سوز و ساز کو دکنی غزل کے مزاج کا حصہ بنا دیا ہے۔ حسن شوقی کے یہ اشعار ملاحظہ ہوں۔

جب عاشقاں کی صف میں شوقی غزل پڑھے تو  
کوئی خسروی، ہلالی، کوئی انوری کتے ہیں

شوقی کی ہے پیاری ہنس ہنس کہے سو ناری  
افضل غزل تمھاری جوں سور ہے گنگن میں

خوباں کی انجمن میں لالہ ہوا ہے ساقی  
نزل شراب نیہہ کا اک جام بھر نہ بھیجا

دکنی غزل کی روایت کو آگے بڑھانے میں حسن شوقی نے جو کارہائے نمایاں انجام دیے ہیں اس سے انکار نہیں کیا جاسکتا۔ اس دور کے تخلیقی عمل کے دائرے کا جائزہ لیا جائے تو حسن شوقی کی عظمت کو تسلیم کرنا پڑتا ہے۔ غزل کے فارم کو اپنی پوری خارجیت اور داخلیت کے ساتھ برتنے کا سہرا حسن شوقی کے سر ہے وہ روایت اور جدت کے درمیان کھڑا نظر آتا ہے۔ عادل شاہوں کے آخری دور کا ایک قادر الکلام شاعر محمود بحری ہے۔ جو اپنی ندرت اظہار کے سبب بلند مقام حاصل کرنے میں کامیاب رہا ہے۔

ڈرتا ہوں میں اس مست سیہ چشم سوں آخر  
بے دین کریں محمود سے سجادہ نشین کوں

دکن میں غزل کی ترقی دلی اورنگ آبادی اور سراج اورنگ آبادی کی مرہون منت ہے۔ جب اورنگ زیب عالمگیر نے 1062ھ میں اورنگ آباد کو اپنا صدر مقام قرار دیا۔ اسی وقت سے اس کی رونق میں اضافہ ہونے لگا۔ پہلے قطب شاہی پائے تخت گولکنڈہ اور عادل شاہی دار الحکومت بیجاپور شاعری کے مراکز تھے تو اب مغلیہ دور میں اورنگ آباد نے ان کی جگہ لے لی۔ اس دور میں نہ صرف بیجاپور، گولکنڈہ اور احمد نگر کے قابل حضرات یہاں جمع ہوئے بلکہ دہلی کے امرا اور ساء، علما اور شعرا کا بھی یہی مرکز بن گیا۔ اس طرح یہاں شعر و شاعری کا چرچا بڑھا اور اردو شاعری کے قدم یہاں اچھی طرح جم گئے اور شعرا نے بہترین کلام اپنی یادگار چھوڑا۔ مغلیہ حکومت میں مختلف اصحاب کو یکے بعد دیگرے صوبہ داری ملتی رہی۔ مگر کسی نے اپنی باضابطہ اور باقاعدہ حکومت کا نقش ثبت نہیں کیا۔ بالآخر 1136ھ میں نواب قمر الدین نظام الملک آصف جاہ نے لشکر کھڑ لہ کی لڑائی میں فتح یاب ہو کر سلطنت آصفیہ کی بنیاد ڈالی۔ اس زمانے میں بھی اورنگ آباد شاعری کا مرکز رہا۔ اس 37 سالہ مدت میں اردو کے کئی شعرا مشہور ہوئے جن میں دلی اورنگ آبادی کا نام

## 1.5 ولی کا تعارف

ولی کا نام ولی محمد تھا۔ ولی تخلص کرتے تھے۔ ان کی تاریخ ولادت کے بارے میں محققین کے درمیان اختلاف پایا جاتا ہے۔ مقام پیدائش کے متعلق بھی اختلاف رائے ہے۔ محمد ظہیر الدین مدنی اور محمد میاں اختر جو ناگرھی انھیں گجراتی بتاتے ہیں۔ بیشتر نامور اور مستند محققین مثلاً ڈاکٹر زور اور نصیر الدین ہاشمی نے اورنگ آباد کو ولی کا مقام پیدائش قرار دیا ہے۔ بعض ناقدین نے اس کا یہ حل نکالا کہ ولی کو دکن کہا جائے جو ازبیدیا گیا کہ چون کہ گجرات بھی دکن کے حدود میں آتا تھا اور اورنگ آباد تو ابتداء ہی سے دکن کا حصہ رہا ہے۔ خیر اس سے ولی کی شاعرانہ عظمت پر کوئی فرق نہیں پڑتا کہ وہ کہاں پیدا ہوئے لیکن قوی قیاس یہی ہے کہ وہ اورنگ آباد ہی میں پیدا ہوئے۔ ولی دکن کو اردو شاعری میں اعلیٰ مقام حاصل ہے۔ محمد حسین آزاد نے ان کو اردو شاعری میں وہی مقام دیا ہے جو انگریزی میں چائرس اور فارسی میں رودکی کو حاصل ہے۔ مغل بادشاہ اورنگ زیب عالمگیر کے زمانے میں ان کی شاعری نے نشوونما پائی۔ بقول ڈاکٹر محی الدین قادری زور :

”اورنگ زیب عالمگیر غازی کے طویل قیام دکن اور سکونت اورنگ آباد کا اگر کوئی بہتر اور قابل فخر نتیجہ نکل سکا تو صرف ولی اور ان کا کلام ہے۔“

(دکنی ادب کی تاریخ، ڈاکٹر محی الدین قادری زور، ص 104)

بیجا پور اور حیدرآباد کے اجڑ جانے کے بعد وہاں کی ادبی محفلیں سونی ہو گئیں، جس کی وجہ سے اورنگ آباد شعر و ادب، علم و فن اور تہذیب و تمدن کا مرکز بن گیا۔ اس وقت اورنگ آباد پورے ہندوستان کا مرکز تھا اور ہر خطے کے باکمال لوگ شاہی دربار سے فیضیاب ہونے کے لیے یہاں آتے تھے۔ بیجا پور اور حیدرآباد کے نامی گرامی شعرا بھی اورنگ آباد کی طرف کھینچے چلے آئے اور ایک نہایت سازگار ماحول کی ابتدا ہوئی۔ ایسے ہی ماحول میں ولی نے نشوونما پائی۔

ولی کئی اعتبار سے اردو کے پہلے بڑے شاعر ہیں۔ اردو شعری روایت کی ابتدا میں بڑی شاعری کے جو عنصرا پائے جاتے ہیں وہ سب سے زیادہ کثرت کے ساتھ ولی کی شاعری میں موجود ہیں۔ ولی انتہا درجہ کے قادر الکلام شاعر تھے۔ انھوں نے زبان کے تشکیلی دور میں اپنی قادر الکلامی سے کام لیا ہے۔ انھوں نے تمام مروجہ اصناف جیسے مستزاد، مخمس، ترجیع بند، قصائد، مثنوی، قطعات، رباعی میں اپنا کمال شاعری دکھایا ہے۔ اس کے علاوہ مثلث، چاردرچار، اور بازگشت وغیرہ ایسی اصناف بھی شامل ہیں جن کا رواج اب نہیں، لیکن جس چیز نے ان کو شہرت دوام بخشی وہ غزل ہے۔

## 1.6 ولی کی غزل گوئی

ولی ریختہ کے موجود اور امام ہیں۔ جیسا کہ عرض کیا جا چکا ہے کہ ولی سے قبل دکن میں غزلیں بھی لکھی گئیں، لیکن ان میں کسی گہرے تجربے، احساس یا حیات و کائنات کے شعور کی کارفرمائی نہیں تھی۔ ولی نے اس میں زندگی کے رنگارنگ تجربات، تنوع اور داخلیت کو سمو کر غزل کے دائرے میں پوری کائنات کو سمیٹ لیا۔ ولی کا یہ کمال ہے کہ انھوں نے اردو شاعری کے جو فارم اور سانچے ڈھالے وہ آج تک موجود ہیں اور غزل کے ساز پر جو نغمے انھوں نے چھیڑے دنیا نے غزل میں آج تک ان کی بازگشت سنائی دے رہی ہے۔ وہ نہ صرف خود بڑے شاعر تھے بلکہ انھوں نے آنے والی نسلوں کے شاعروں کے لیے بڑائی کے راستے ہموار کر دیے جس کی بساط پر میر اور غالب جیسے عظیم شاعروں نے اپنی شاعری کھڑی کی ہے۔ طویل عرصے تک زبان پر ولی کا ہی سکہ چلتا رہا۔ امداد امام اثر ”کاشف الحقائق“ میں لکھتے ہیں :

”غزل گوئی کے اعتبار سے ولی اول درجے کے شاعر تھے۔ جو غزل گوئی کے تقاضے تھے ان سے ولی کو پوری اطلاع حاصل تھی چنانچہ غزل گوئی میں بیشتر شاعری کا داخلی پہلو پیش نظر رکھتے تھے۔ اسی لیے ان کی غزل سرائی پر تاثر نظر آتی ہے..... ولی کے کلام میں درد، سودا، میر، مصحفی، ذوق، ناسخ، آتش سب کے رنگ بکثرت موجود ہیں۔ اسی سے معلوم ہوتا ہے کہ ولی کس قدر قوی الدماغ شاعر تھے جو ہر نوع کے کلام پر قدرت تامہ رکھتے تھے۔ حقیقت یہ ہے کہ مابعد کے جتنے متغزلین موجد کسی طرز کے کہاتے ہیں درحقیقت اسی پیروی کے مرید ہیں۔“ (کاشف الحقائق، دہلی، 1982، ص 409)

ولی کے اردو شاعری پر بہت سے احسانات ہیں۔ انھوں نے اردو شاعری کے لیے بہت سے امکانات پیدا کر دیے تاکہ آنے والے شاعر ان امکانات سے فائدہ اٹھا سکیں۔ انھوں نے شاعری کے مختلف اور کثیر پہلوؤں کے دروازے دوسروں کو بڑا شاعر بننے کے لیے کھول دیے۔ انھوں نے بڑائی کا راستہ دوسروں کے لیے ہموار کر دیا۔ ڈاکٹر جمیل جالبی لکھتے ہیں :

”غرض کہ ولی کی شاعری میں اتنے پہلو اتنے موضوعات، اتنے تجربات زندگی سمٹ آئے ہیں کہ جس پہلو سے اردو غزل کو دیکھیے اس کی واضح ابتدا ولی سے ہوتی ہے۔ ولی کی غزل میں اردو غزل کی کم و پیشوہ ساری آوازیں سنائی دیتی ہیں جو سراج سے لے کر داغ تک مختلف شاعروں کی انفرادیت کی نشانیاں بنیں اور جن سے آج تک بزم معنی کی شمع روشن ہے۔“  
(تاریخ ادب اردو، جلد اول، ص 550)

آگے وہ لکھتے ہیں :

”یہ بات یاد رہے کہ آگے چل کر جتنے رجحانات نمایاں ہوئے وہ خواہ عشقیہ شاعری کا رجحان ہو یا ایہام پسندی کا، لکھنوی شاعری کی خارجیت اور مسی چوٹی والی شاعری ہو، مسائل تصوف کے بیان والی شاعری ہو یا ایسی شاعری ہو جس میں داخلیت اور رنگارنگ تجربات کا بیان ہو یا اصلاح زبان و بیان کی تحریک ہو، سب کا مبداء ولی ہے۔“  
(تاریخ ادب اردو، جلد اول، ص 557)

ولی کی زبان صدیوں قدیم ہونے کے باوجود موجودہ زبان سے قریب تر ہے۔ مثلاً

دیکھنا ہر صبح تجھ زخسار کا  
ہے مطالعہ مطلع انوار کا  
طالب نہیں مہر و مشتری کا  
دیوانہ ہوا جو تجھ پری کا  
مفلسی سب بہار کھوتی ہے  
مرد کا اعتبار کھوتی ہے  
کیوں کے ملنا صنم کا ترک کروں  
دلبری اختیار کھوتی ہے  
جسے عشق کا تیر کاری لگے

اسے زندگی کیوں نہ بھاری لگے  
دل کو گر مرتبہ ہو درپن کا  
مفت ہے دیکھنا سرسبز کا

وتی کے پاس غزل اپنی پوری سچ دھج اور فنی رچاؤ کے ساتھ نظر آتی ہے۔ ان کی غزلوں میں حسن، تازگی، رعنائی اور دلکشی پائی جاتی ہے۔ یہ خصوصیات حسن ادا اور موضوعات کی رنگینی سے پیدا ہوئی ہیں۔ وہ محبت کے دلکش نغمے چھیڑتے ہیں۔ محبوب کی دلفریب اداؤں کو مختلف انداز سے بیان کرتے ہیں۔ حسن کے خدو خال اور اس کے رنگ روپ کو اشعار کا جامہ پہناتے ہیں اور عشق کی مختلف کیفیتوں کو اپنی غزل میں سموتے ہیں۔ ان کے کلام میں عشق مجازی اور عشق حقیقی دونوں کے نمونے پائے جاتے ہیں۔ چناں چہ کہتے ہیں۔  
شغل بہتر ہے عشق بازی کا  
کیا حقیقی و کیا مجازی کا

مجھے بولیا کہ گر تو واقف نہیں عشق حقیقی سوں  
تو بہتر یوں ہے جا دامن پکڑ عشق مجازی کا

وتی نے فارسی شاعری سے بھرپور فائدہ اٹھایا لیکن اپنی شاعری کے لیے بیرونی عناصر کے بجائے مقامی عناصر اور ملکی روایات کو زیادہ پسند کیا اور ہندوستانی اساطیر اور ہندو دیو مالا سے استفادہ کیا ہے۔ وہ اپنی تہذیب کا بہت احترام کرتے تھے۔ انھوں نے کبھی بھی اپنی تہذیب سے کٹ کر شاعری نہیں کی۔ وہ جانتے تھے کہ اردو کو بڑی زبان بننے کے لیے اپنی تہذیب سے جڑا رہنا بہت ضروری ہے۔

کوچہ یار عین کاسی ہے  
جوگی دل وہاں کا باسی ہے  
زلف تیری ہے موج جمنا کی  
تل نرک اس کے جیوں سناسی ہے  
تجھ مکھ کی پرستش میں گئی عمر مری ساری  
اے بت کی بجن ہاری اس بت کوں پجاتی جا  
تجھ گھر کی طرف سنر آتا ہے ولی دائم  
مشاق درس کا ہے ٹک درس دکھاتی جا

وتی کا عشق بہت پاکیزہ اور معصوم ہے۔ ان کے کلام میں نشا طیر رنگ و آہنگ ملتا ہے۔ درد و کرب کا احساس کم پایا جاتا ہے۔ وتی کے غم میں بلا کا سوز پایا جاتا ہے لیکن اس سے شکست اور نامرادی کا دور تک بھی تعلق نہیں ہے۔ ان کو تصوف سے بھی گہری دلچسپی تھی۔ تصوف کی وجہ سے ان کی شاعری میں عشق حقیقی اور عشق مجازی کی حدیں ملی ہوئی دکھائی دیتی ہیں۔ ان کے یہاں ذوق جمال، لطافت احساس، نازک خیالی اور عنایت و



موسیقیت کا سیلاب ہے۔ انھوں نے فارسی شاعری اور ہندی شاعری کی روایات کو ایک خاص انداز میں پیش کر کے اردو زبان کو نیا رنگ و آہنگ دیا ہے۔ سراپا نگاری میں بھی وہ مہارت رکھتے تھے۔ ڈاکٹر سید عبداللہ لکھتے ہیں :

”وٹی کے محبوب کے مکھ میں سب سے زیادہ دلکشی ہے۔ یہ مکھ حسن کا دریا ہے۔ اس کی جھلک سے آفتاب شرمندہ اور بے تاب ہے۔ اس مکھ کا صفحہ ’رخسار صفحہ‘ قرآن ہے۔ اس کے بعد درجہ بدرجہ آنکھ، لب، خال اور قد غرض سراپائے جسم کی تعریف و توصیف اتنے عمدہ اور دلکش پیرائے میں بیاں کی ہے کہ وٹی کو اردو شاعری میں سب سے بڑا سراپا نگار کہنے میں کوئی مضائقہ نہیں ہے۔“

(جمال دوست اسلوب پرست، ولی، ڈاکٹر سید عبداللہ، وٹی دکنی، مرتبہ: گوپی چند نارنگ، ص 256)

ترے لب پر جو ”خط عنبریں“ ہے  
خط یا قوت سوں ”نقش“ نگیں ہے  
”روح بخشی“ ہے کام تجھ لب کا  
”دم عیسیٰ“ ہے نام تجھ لب کا

تجھ لب کی صفت، لعل بدخشاں سوں کہوں گا  
جادو ہیں ترے نین، غزالاں سوں کہوں گا  
دل کوں تجھ باج بے قراری ہے  
چشم کا کام اشک باری ہے

ہوش کھوتی ہے نازنیں کی ادا  
سحر ہے سرو گل جبین کی ادا  
دیکھنا ہر صبح تجھ رخسار کا  
ہے مطالعہ مطلع انوار کا

ترے مکھ پر اے نازنیں یو نقاب  
جھلکتا ہے جیوں مطلع آفتاب  
جگ کے ادا شناساں ہے جن کی فکر عالی

تجھ قد کو دیکھ بولے یوں ناز ہے سراپا

راہ مضمون تازہ بند نہیں  
تا قیامت کھلا ہے باب سخن

## 1.7 ولی کی روایت

ولی عہد آفریں سخن ور تھے۔ وہ نہایت عالم فاضل انسان تھے۔ ان کے زمانے میں تصوف کا دور دورہ تھا اور ولی نے صوفیانہ مسلک اختیار کر لیا تھا۔ اسی مسلک کی مزید تعلیم حاصل کرنے کے لیے ولی نے احمد آباد برہان پور اور سورت کا سفر کیا۔ حج بیت اللہ اور زیارت مدینہ منورہ سے بھی مشرف ہوئے تھے۔ متحرک طبیعت اور سیاحت کے شوق نے ولی کو دہلی کا سفر کرنے پر اکسایا۔ 1700ء میں ولی دلی پہنچے۔ دلی کے مشاعروں میں ولی نے اپنا کلام سنا کر وہاں کے شعرا کو حیرت میں ڈال دیا۔ اس وقت تک وہاں اردو زبان صرف بازاری سمجھی جاتی تھی لیکن ولی کا کلام سننے اور پڑھنے کے بعد وہاں کے شعرا اس بات کے قائل ہو گئے کہ اس زبان میں بھی شاعری کی جاسکتی ہے اور شعرا نے دہلی نے فارسی کے بجائے اردو میں طبع آزمائی شروع کر دی اور نہ صرف اس زبان میں غزلیں لکھیں بلکہ ولی کی طرز پر شاعری کرنے لگے۔ حاتم، مظہر، آبرو، ناجی اور فغاں وہ شعرا نے دہلی ہیں جنہوں نے ولی کا کلام خود ان کی زبان سے سنا اور ان کی غزلوں پر غزلیں لکھیں اور اپنے کلام کے لیے وہی محاورہ اور زبان استعمال کی جو ولی نے کی تھی۔ ولی نے لسانی اور تہذیبی سطح پر شمال اور جنوب کے درمیان ایک پل کا کام کیا ہے جہاں سے نہ صرف اردو کے ایک معیار ایک تہذیب اور ایک لسانی اتحاد کا آغاز ہوتا ہے بلکہ غزل کے حسن، اس کی تاثیر پذیری اور وسعت میں بھی اضافہ ہوتا ہے۔ جب ولی کا دیوان دہلی آیا تو بقول محمد حسین آزاد:

”اشتیاق نے ادب کے ہاتھوں پر لیا۔ قدر دانی نے غور کی آنکھوں سے دیکھا۔ لذت نے زبان سے پڑھا، گیت موقوف ہو گئے۔ قوال معرفت کی محفلوں میں انھیں کی غزلیں گانے بجانے لگے۔ ارباب نشاط یاروں کو سنانے لگے۔ جو طبیعت موزوں رکھتے تھے۔ انہیں دیوان بنانے کا شوق ہوا۔“ (آب حیات۔ محمد حسین آزاد)

ولی کے دیوان نے شمالی ہند کے شعرا کے ذہنوں کو جھنجھنا دیا اور فکرنو سے روشناس کیا۔ ان شعرا نے ولی کے اثر کو قبول کیا جس کا ثبوت حاتم کا ”دیوان زادہ“ ہے جس کے دیباچے میں حاتم نے ولی اور نگ آبادی کی انفرادیت کا اعتراف اس انداز میں کیا ہے۔

حاتم یہ فن شعر میں کچھ تو بھی نہیں کم

لیکن ولی، ولی ہے جہاں سخن کے بیچ

ولی کی استاد کی اعتراف کرتے ہوئے شاہ مبارک آبرو کہتے ہیں۔

ولی رینختے بیچ استاد ہے

کہے آبرو کیونکہ اس کا جواب

ایک اور جگہ آبرو نے لکھا ہے۔

آبرو شعر ہے ترا اعجاز

جوں ولی کا سخن کرامت ہے

سراج اورنگ آبادی نے بھی ولی کی عظمت کا اعتراف یوں کیا ہے۔

تجھ مثال اے سراج بعد ولی

کوئی صاحب سخن نہیں دیکھا

ولی کو خود بھی اپنی شاعرانہ عظمت کا احساس تھا جس کا انہوں نے اپنے مقطوں میں بار بار اظہار کیا ہے۔

اے ولی لگتا ہے ہر دل کو عزیز

شعر تیرا بسکہ شوق انگیز ہے

ولی تجھ طبع کے گلشن میں جو بھی سیر کرتے ہیں

وہ تحفہ لے کے جاتے ہیں تیری گفتار ہر جانب

ہر سخن تیرا لطافت سوں ولی

مثل گوہر زینت ہر گوش ہے

دلی اور شمالی ہند کے دیگر علاقوں میں ولی کی اس روایت کو بعد کے شاعروں مثلاً خان آرزو، یک رنگ آبرو، شاکر ناجی، مضمون، حاتم، مظہر،

فائز، افضل، جعفر زبلی، حسرت، نفاں وغیرہ نے آگے بڑھایا۔

## 1.8 دہلی کے ریختہ گو شعرا

خان آرزو: سراج الدین خان آرزو اس عہد کے نامور فارسی شاعر اور عالم تھے۔ ان کا اصل کارنامہ یہ ہے کہ کئی بلند پایہ شعرا نے ان کے دامن میں تربیت پائی اور انہی کے زیر اثر اردو شعر گوئی کی طرف مائل ہوئے۔ میر نے لکھا ہے کہ اردو شعر گوئی کے جس فن کو ہم نے اپنا یا اسے معتبر بنانے میں والے خان آرزو ہی تھے۔

خان آرزو عالم ہونے کے ساتھ ساتھ بہت ذہین اور شیریں گفتار تھے۔ تذکرہ نویسوں نے ان کی حاضر جوابی کے بہت سے واقعات لکھے ہیں۔ اسی مناسبت سے ان کا ایک شعر ملاحظہ ہو، جو ریختہ میں ہے۔

اس زلف سیہ فام کی کیا دھوم پڑی ہے

آئینے کے گلشن میں گھٹا جھوم پڑی ہے

آبرو: نجم الدین نام، شاہ مبارک عرفیت اور آبرو تخلص تھا۔ گوالیار کے صوفی خاندان سے تعلق تھا اور وہیں پیدا ہوئے، لیکن دہلی چلے آئے اور پھر یہیں کے ہو کر رہ گئے۔ خان آرزو سے مشورہ سخن کرتے تھے۔ شاہی ملازمت کے سلسلے میں کچھ دنوں تک نازول میں بھی رہ چکے تھے۔ آبرو کی ایک آنکھ میں پھولا تھا جس پر حریف اکثر چوٹیں کیا کرتے تھے۔ اپنے عہد کے سربراہ آبرو کا شمار ہے۔ خوشگونی ان کے بارے میں کہا ہے کہ آبرو اردو شاعری کی آبرو ہیں۔ ایہام گوئی اور رعایت لفظی ان کے کلام میں بہت ہے، لیکن جو شعر ایہام اور رعایت لفظی سے خالی نہیں وہ خوب ہیں۔ ان کا حسن بیان آج بھی دلوں پر اثر کرتا ہے۔ اشعار ملاحظہ ہو:

آیا ہے صبح نیند سے اٹھ رسمسا ہوا  
جامہ گلے میں رات کا پھولوں بسا ہوا

پھرتے تھے دشت دشت دوانے کدھر گئے  
وے عاشقی کے ہائے زمانے کدھر گئے

ناجی: ناجی کا نام سید محمد شاہ تھا۔ ان کے مزاج میں بلا کی ظرافت تھی۔ ہر وقت ہنساتے رہتے تھے مگر خود نہیں ہنستے تھے۔ ناجی نے دہلی کو اپنی آنکھوں سے اجڑتے دیکھا۔ نادر شاہ کے حملے اور دلی کی تباہی کا منظر ان کی حساس طبیعت پر اثر کر گیا اور انھوں نے ایک بہت ہی درد انگیز نظم بھی رقم کی۔ ان کا دیوان آج کل دستیاب ہے۔ انھوں نے اپنی شاعری میں اپنے دور کے اہم رجحان ایہام گوئی کو کی تقلید کی۔ وہ صنائع کا استعمال کرتے تھے اور زیادہ تر غزل ہی کی شکل میں اپنے مافی الضمیر کا اظہار کرتے تھے۔ وہ دلی کے دور ایہام گوئی کے نمایاں شاعروں میں شمار کیے جاتے تھے اور ایہام گوئی کے رنگ پر فخر بھی محسوس کرتے تھے۔

بلند آواز سے گھڑیاں کہتا ہے کہ اے غافل  
کئی ہے یہ گھڑی تجھ عمر سے اور تو نہیں چیتا

مضمون: ایہام گوئی کو رواج دینے میں تیسرا نام شیخ شرف الدین مضمون کا ہے۔ ناجی کی طرح انہیں بھی ایہام گوئی پر بڑا ناز تھا۔ وہ بابا فرید گنج شکر کی اولاد میں سے تھے۔ وطن اکبر آباد تھا، لیکن عالم جوانی میں دہلی چلے آئے تھے اور آخری دم تک یہیں رہے۔ مضمون خان آرزو سے اصلاح لیتے تھے۔ خان آرزو بھی انہیں بہت عزیز رکھتے تھے۔ مضمون شعر اسی وقت کہتے تھے جب انہیں کوئی خاص مضمون سوجھتا۔ ایک شعر ملاحظہ ہو:

دردِ دل سے جس طرح بیمار اٹھتا ہے کراہ  
اس طرح اک شعر مضمون بھی کہے ہے گاہ گاہ

حاتم: حاتم کا نام شیخ ظہور الدین تھا۔ حاتم تخلص کرتے تھے۔ ایہام گوئی کے اہم اور مشہور شعرا میں حاتم کو بے حد اہمیت حاصل ہے، کیوں کہ وہ صرف بڑے شاعر ہی نہ تھے بلکہ کئی بڑے شاعروں کے استاد بھی تھے۔ انھوں نے لمبی عمر پائی تھی۔ جس وقت انھوں نے شاعری کی ابتدا کی اس وقت دلی میں ولی کا اثر روز بروز بڑھتا جا رہا تھا۔ حاتم نے بھی کامیابی کے ساتھ ولی کی تقلید کی۔ انھوں نے اپنا دیوان بھی تیار کر لیا تھا لیکن جب شاعری کا رنگ بدلا تو انھوں نے ایہام گوئی ترک کر دی۔ یہاں تک کہ اپنے دیوان سے ایہام کے اشعار حذف کیے اور نیا دیوان مرتب کیا جس کا نام ”دیوان زادہ“ رکھا۔ حاتم کے دیوان زادے کی خاص بات یہ ہے کہ اس کے شروع میں ایک دیباچہ ہے جس میں حاتم نے زبان اور شاعری کی نسبت اپنے خیالات کا اظہار کیا ہے۔ علمی و ادبی نقطہ نظر سے یہ دیباچہ بہت اہم ہے۔ کیوں کہ اس میں وقت کی بدلتی ہوئی پسند اور لسانی ارتقاء کی جھلک ملتی ہے:

کھپ گئی ہے دل میں حاتم کے تری باکی نگاہ

چلتے چلتے نکل جاتا جا ، ترا کیا نام ہے  
 مظہر: اصل نام جان جاناں تھا، مظہر تخلص کیا کرتے تھے۔ عربی فارسی کے عالم تھے۔ اردو میں بھی شعر کہتے تھے مگر ان کے بہت کم اشعار  
 تذکروں کے ذریعے ہم تک پہنچے ہیں۔ بہت بلند پایہ صوفی شاعر تھے اور بڑے بڑے امران کا احترام کرتے تھے۔ شاعری کا بہت اچھا ذوق رکھتے  
 تھے اور اس نکتے سے خوب واقف تھے کہ صنائع کا حد سے زیادہ استعمال شعر کی خوبی کو بر باد کر دیتا ہے۔ چنانچہ ایہام گوئی سے ہمیشہ پرہیز کیا۔ مظہر  
 کا بڑا کارنامہ یہ ہے کہ انہوں نے اردو شاعری کو ایہام گوئی سے پاک کرنے میں مدد کی اور اسے فطری اظہار کا راستہ دکھایا۔ ان کا کلام شستہ و پراثر  
 ہے۔ ان کا ایک شعر ملاحظہ ہو:

یہ حسرت رہ گئی کس کس مزے سے زندگی کرتے

اگر ہوتا چمن اپنا، گل اپنا، باغباں اپنا

فائز : فائز کا نام صدر الدین محمد تھا۔ وہ دہلی کے رہنے والے تھے اور دہلی کے دربار شاہی میں ان کو بلند منصب حاصل تھا۔ صاحب ثروت  
 تھے اور عالم بھی۔ فارسی میں ان کی بہت سی کتابیں ملتی ہیں۔ پروفیسر مسعود حسن رضوی نے ان کا اردو دیوان اپنے پیش بہا مقدمے کے ساتھ شائع کیا  
 ہے۔ ان کا خیال ہے کہ فائز شمالی ہند کے پہلے اردو شاعر ہیں جنہوں نے اپنا دیوان مرتب کیا۔ جس سے اس زمانے کی سیاسی اور ادبی تاریخ کا اندازہ  
 ہوتا ہے۔ فائز کی شاعری میں دہلی کا رنگ گہرا ہے۔ ان کی شاعری میں ہندی شاعری کا رنگ جھلکتا ہے۔

تری گلی مجھ دل کو پیاری لگے

دعا میری تجھ من کو بھاری لگے

جعفر زٹلی: جعفر زٹلی دہلی کے گاؤں زرنیال موجودہ ہریانہ میں پیدا ہوئے۔ اصل نام محمد جعفر تھا زٹلی تخلص رکھا۔ زٹلی کے لغوی معنی بے ربط  
 گفتگو کرنے والا ہے۔ سید گھرانے میں پیدا ہوئے ننگی کا زیادہ تر حصہ دہلی کے آس پاس میں گزرا۔ زٹلی نے لکھنے کا آغاز مغل بادشاہ اورنگزیب  
 کے دور میں کیا۔ اورنگزیب پر بہت زیادہ تنقید کے ساتھ ساتھ انہوں نے اورنگزیب کی انتظامی صلاحیتوں کی تعریف بھی کی ہے۔ اورنگزیب  
 کے بعد کا دور مغلیہ سلطنت کے زوال کا دور تھا یہی وجہ ہے کہ انہوں نے اپنی شاعری میں مغلیہ دور حکومت پر بہت زیادہ تنقید کی۔ مغلیہ دور کے معاشی  
 اور سیاسی حالات اور بادشاہ وقت کے خلاف شاعری کے ذریعے اپنی آواز بلند کی۔ مغل بادشاہ فرخ سیر نے تخت نشینی کے بعد اپنے ناکام سکہ جاری کیا  
 تو اس پر یہ شعر درج تھا:

سکہ زد از فضلِ حق بر سیم وزر

پادشاہ بحر و بر فرخ سیر

جعفر زٹلی نے اس کے جواب میں یہ ”سکہ“ لکھ کر اپنے غم و غصے کا اظہار کیا۔

سکے زد بر گندم و موٹھ و مٹر

بادشاہ ہے تسمہ کش فرخ سیر

فرخ سیر کو اس کی اطلاع ملی تو اس نے 1713ء میں اسے قتل کر دیا۔

جعفر زلی ولی دکنی کے ہم عصر شاعر ہیں۔ زلی کو فارسی میں عبور ہونے کے ساتھ ساتھ ہندی اور ریختہ پر بھی مہارت حاصل تھی یہی وجہ ہے کہ وہ اپنی شاعری میں فارسی اور ریختہ کا خوبصورت امتزاج لکھتے تھے ان کے اشعار میں اشعار میں شوخی اور ظرافت نمایاں ہے ان کی ظریفانہ کلام میں ہجویات، قطعات نظمیں اور غزلیں وغیرہ ملتی ہیں ان کی اکثر ظریفانہ غزلیات فارسی زبان میں ہیں لیکن بعض غزلیات اور اشعار آج کی اردو زبان کے قریب تر ہیں۔

## 1.9 اکتسابی نتائج

اس اکائی کو پڑھنے کے بعد آپ نے درج ذیل باتیں سیکھیں:

- ☆ ریختہ کے لغوی معنی ہیں بے ساختہ نکلا ہوا، بلا تکلف و بلا تصنع زبان سے نکلا ہوا، پختہ، مضبوط، پکا، چونے پگھی کا بنا ہوا۔ اردوئے معلیٰ کے اشعار، دہلی کی خاص سیدھی سادھی اردو زبان اور اس کے اشعار۔ اصطلاح میں ریختہ زبان اردو کی اُس نظم کو کہتے ہیں جو بے ساختہ کہی گئی ہو۔
- ☆ ریختہ کی ابتدا امیر خسرو سے ہوتی ہے۔ اس کے بعد ریختہ گوئی کے نمونے دکن میں ملتے ہیں۔
- ☆ زبان ریختہ میں کہے ہوئے کلام کے لیے ”ریختہ“ کا لفظ استعمال کرنے کا رواج انیسویں صدی کے وسط تک جاری رہا۔ اسی طرح اردو زبان کے نام کے طور پر ”ریختہ“ اور ”ہندی“ کے الفاظ انیسویں صدی کی چوتھی دہائی تک چلن میں رہے۔
- ☆ ولی نے غزل میں اجتہاد سے کام لیا ہے۔
- ☆ ولی کو اردو شاعری کا باوا آدم کہا جاتا ہے۔
- ☆ ولی نے داخلیت کے ذریعہ زندگی کے رنگارنگ تجربات کو سمو کر غزل کے دائرے میں پوری کائنات کو سمیٹ لیا۔
- ☆ ولی کا یہ کمال ہے کہ انھوں نے اردو شاعری کے جو فارم اور سانچے ڈھالے وہ آج تک موجود ہیں اور غزل کے ساز پر جو نغمے انھوں نے چھیڑے دنیائے غزل میں آج تک ان کی بازگشت سنائی دے رہی ہے۔
- ☆ ولی نے لسانی اور تہذیبی سطح پر شمال اور جنوب کے درمیان ایک پل ایک کڑی کا کام کیا ہے۔
- ☆ دلی اور شمالی ہند کے دیگر علاقوں میں ولی کی اس روایت کو بعد کے شاعروں مثلاً خان آرزو، یک رنگ آبرو، شا کرناجی، مضمون، حاتم، مظہر، فائز، افضل، جعفر زلی، حسرت، فغاں وغیرہ نے آگے بڑھایا۔

## 1.10 کلیدی الفاظ

الفاظ	:	معنی
مستحکم	:	مضبوط
عالمگیر	:	دنیا میں پھیلا ہوا
خوگر	:	عادی
سخن	:	شاعری

امتزاج	:	دو یا دو سے زیادہ چیزوں کا ملاپ۔ ملاوٹ۔ آمیزش
تغیر	:	تبدیلی
اسلوب	:	طرزِ تحریر
ملک الشعرا	:	شاعروں کا بادشاہ۔ وہ خطاب جو بادشاہ کی طرف سے اعلیٰ درجے کے شاعر کو دیا جاتا ہے۔
عظیم المرتبت	:	اعلیٰ درجے کا حاصل
سوز و گداز	:	جلن، گھٹکنے کی کیفیت
آہنگ	:	آواز، نغمہ
جمالیات	:	حسن شناسی
اجتہاد	:	جدوجہد کرنا، کوشش کرنا
تقلید	:	پیروی، کسی کے نقش قدم پر چلنا، نقل کرنا
موقوف	:	برخاست، منسوخ
اساطیر	:	قدیم زمانے کے قصے کہانیاں

## 1.11 نمونہ امتحانی سوالات

### 1.11.1 معروضی جوابات کے حامل سوالات:

- 1- غزل کس زبان کا لفظ ہے؟
- 2- غزل کے لغوی معنی کیا ہیں؟
- 3- اردو کا پہلا صاحب دیوان شاعر کون ہے؟
- 4- قطب شاہی سلطنت کا پہلا ملک الشعرا کون تھا؟
- 5- بیجا پور کے دربار کا ملک الشعرا کون تھا؟
- 6- اردو شاعری کا باوا آدم کسے کہتے ہیں؟
- 7- غزل کو اردو شاعری کی آبرو کس نے قرار دیا؟
- 8- کس شاعر کی تقلید شمالی ہندوستان کے شعرا نے کی؟
- 9- شمال اور جنوب کے درمیان پل یا کڑی کا کام کس شاعر نے کیا؟
- 10- اردو شاعری کا چاسر کس کو کہا جاتا ہے؟

### 1.11.2 مختصر جوابات کے حامل سوالات:

- 1- غزل کی تعریف تحریر کیجیے۔
- 2- دکن میں ریختہ کے پس منظر پر روشنی ڈالیے۔
- 3- ریختہ کسے کہتے ہیں؟
- 4- ولی دکنی کے اجتہاد پر نوٹ لکھیے۔
- 5- ”ولی نے شمال اور جنوب کو جوڑنے کا کام کیا۔“ اس قول پر اپنی رائے تحریر کیجیے۔

### 1.11.3 طویل جوابات کے حامل سوالات:

- 1- دکن میں ریختہ گوئی کی روایت پر سیر حاصل گفتگو کیجیے۔
- 2- ولی کی شاعرانہ عظمت کا محاکمہ کیجیے۔
- 3- دکنی دور کی شاعری کا تنقیدی جائزہ لیجیے۔

### 1.12 مزید مطالعہ کے لیے تجویز کردہ کتابیں

- 1- تاریخ ادب اردو (جلد اول) ڈاکٹر جمیل جالبی
- 2- کلیات ولی مرتبہ: نور الحسن ہاشمی
- 3- دکن میں اردو نصیر الدین ہاشمی
- 4- دکنی ادب کی تاریخ ڈاکٹر محی الدین قادری زور
- 5- غزل کا سفر ڈاکٹر قاضی نوید
- 6- زبان ریختہ عبدالغفور نساخ
- 7- داستان ریختہ خواجہ عبدالماجد



## اکائی 2: تحریک ایہام گوئی اور ردِ عمل

### اکائی کے اجزا

تمہید	2.0
مقاصد	2.1
ایہام گوئی کی تعریف	2.2
ایہام گوئی کا آغاز	2.3
ایہام گوئی کا سماجی و سیاسی پس منظر	2.4
اردو میں ایہام گوئی کا زمانہ	2.5
ایہام گوئی کا بانی	2.6
اہم ایہام گو شعرا	2.7
ایہام گوئی مفید یا مضر	2.8
ایہام گوئی کا ردِ عمل	2.9
اکتسابی نتائج	2.10
کلیدی الفاظ	2.11
نمونہ امتحانی سوالات	2.12
2.12.1 معروضی جوابات کے حامل سوالات	
2.12.2 مختصر جوابات کے حامل سوالات	
2.12.3 طویل جوابات کے حامل سوالات	
مزید مطالعہ کے لیے تجویز کردہ کتابیں	2.13

### 2.0 تمہید

اردو شاعری میں لفظ و معنی میں تعلق اور رعایت کی بڑی اہمیت ہے۔ شاعری ایک فن ہے۔ جس میں لفظ و معنی کی رعایت سے بہت سے مفہوم پیدا کیے جاتے اور کلام کو مرصع و مسجع بنایا جاتا ہے۔ بعض اشعار جو پُر تاثیر اور معنوی اعتبار سے بحر بیکراں ہوتے ہیں وہ یونہی معروض و وجود میں نہیں آجاتے بلکہ اس کے لیے فنی مہارت کو بروئے کار لانا پڑتا ہے۔ شاعری کی تمام اصناف میں فن کو بڑی اہمیت حاصل ہے۔ شاعری کی مقبول و مشہور صنف غزل کا بھی اپنا فن ہے۔ جس سے کما حقہ واقفیت شعر گوئی کے لیے لازمی ہے۔ شعر کی تاثیر، وسعت اور اس میں اتھاہ گہرائی کے لیے

جن امور سے کام لیا جاسکتا ہے وہ فن کے اجزاء یا عناصر کہلاتے ہیں۔ شاعری میں صنعتوں سے بھی کام لیا جاتا ہے۔ اردو میں بہت ساری صنعتیں ہیں انہی میں سے ایک ایہام بھی ہے۔

## 2.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ ایہام گوئی کی تعریف کر سکیں۔
- ☆ ایہام گوئی کے آغاز کے متعلق اظہار خیال کر سکیں۔
- ☆ ایہام گوئی کے محرکات سے پر روشنی ڈال سکیں۔
- ☆ ایہام گوئی کے پس منظر کی وضاحت کر سکیں۔
- ☆ ایہام گوئی کے متعلق معلومات کا اظہار کر سکیں۔
- ☆ ایہام گوئی کی مخالف تحریک پر گفتگو کر سکیں۔
- ☆ ایہام گوئی کی سطحیت پر بحث کر سکیں۔

## 2.2 ایہام گوئی کیا ہے

ایہام عربی زبان کا لفظ ہے جس کے لغوی معنی ہیں ”غلطی میں ڈالنا، شک میں ڈالنا“، اصطلاح میں ایہام ایک ایسی صنعت معنوی کو کہا جاتا ہے جس کے تحت شعر میں لفظ کو ذومعنی بنا کر یا لغوی طور پر ذومعنی لفظ کو قرینہٴ خفی و جلی کے لحاظ سے اس طرح استعمال کیا جاتا ہے کہ لفظ کے قریب و بعید کے دو معنی ہو جاتے ہیں۔ قریب کے معنی فقط وہم پیدا کرنے کے لیے ہوتے ہیں جب کہ شعر میں معنی بعید دوسرے الفاظ کی دلائل کے لحاظ سے صحیح ہوتے ہیں۔ مثلاً۔

بستے ہیں ترے سائے میں سب شیخ و برہمن

آباد تجھی سے تو ہے گھر دیر و حرم کا

یہاں ایک سایہ تو دھوپ کی ضد ہے۔ دوسرا سایہ حمایت اور سرپرستی ہے۔ یہاں دوسرے معنی مراد ہیں۔

عالم ہوں علم عشق کا میں کر نہ ہمسری

ائے عندلیب تو ہے پڑھی بوستان تلک

اس شعر میں شاعر بلبل سے کہتا ہے کہ تو باغ کے باہر کی دنیا سے واقف نہیں ہے جب کہ میں تمام دنیا کے بارے میں جانتا ہوں۔ بوستان

کے ایک معنی باغ ہیں دوسرے معنی سعدی کی مشہور کتاب کا نام ہے۔ یہاں پڑھی سے مراد سعدی کی بوستان ہے۔

شع کی مانند ہم اس بزم میں

## چشم نم آئے تھے دامن تر چلے (خواجہ میر درد)

اس شعر میں دامن تر سے مراد گناہ گار ہے۔

اردو شعریات میں حسن بیان کو بڑی اہمیت حاصل ہے۔ خیال جتنی خوبی سے بیان کیا جائے وہ اتنا ہی عمدہ ہوتا ہے، یعنی حسن بیان کے بغیر حسن خیال نہیں۔ شاعری کے سلسلے میں مضمون آفرینی اور معنی آفرینی پر شعر کے معیار کا انحصار ہوتا ہے۔ آپ نے اکثر شاعرا کی شاعری کے اوصاف کے بیان میں مضمون آفرینی اور معنی آفرینی جیسے الفاظ ضرور سنے ہوں گے۔ اردو کے مشہور نقاد شمس الرحمن فاروقی نے ان امور کی وضاحت سادہ، سلیس اور عام فہم انداز میں کی ہے۔ مضمون آفرینی کے تحت بیان کی صفائی اور خیال بندی کا شمار ہوتا ہے۔ بیان کی صفائی سے مراد یہ ہے کہ مضمون ایسا نہ ہو، یا اسے اس طرح نہ بیان کیا گیا ہو کہ اس کو سمجھنے میں بہت زیادہ محنت اور مشکل صرف ہو اور جب اسے سمجھ لیں تو یہ ہرگز محسوس نہ ہو کہ یہ ساری محنت بیکار گئی۔ خیال بندی کے تحت شعر میں نئے مضمون پیدا کیے جاتے ہیں یا پرانے مضامین کے نئے پہلو تلاش کیے جاتے ہیں۔ یہ ایک بہت مشکل کام ہے اس لیے کہ اس کا کوئی قاعدہ نہیں ہے۔ دراصل پرانے بیانات کو نئے رنگ میں بیان کرنے یا دوسرے الفاظ میں ”ایک پھول کے مضمون کو سوراخ سے باندھنے کے عمل کو مضمون آفرینی کہا جاتا ہے۔ معنی آفرینی، مضمون آفرینی اور رعایت لفظی ہماری شعریات کے بنیادی تصورات ہیں۔ رعایت کی کم از کم دو شرطیں ہیں۔ اول یہ کہ کسی لفظ یا فقرے کے دو معنی ہوں، ایک قریب اور ایک بعید۔ دوسری شرط یہ ہے کہ قریب کے معنی بیان کے مناسب ہوں، لیکن بعید معنی اسی جگہ کے کسی اور لفظ یا فقرے سے مناسبت رکھتے ہوں۔ یعنی رعایت کا تقاضا یہ ہے کہ ایسا لفظ یا فقرہ لایا جائے جس کے دو معنی بھی ہوں اور ایک معنی کا علاقہ اسی عبارت میں وہیں کہیں کسی اور لفظ یا فقرے سے بھی ہو۔ اسی اعتبار سے یہ نکتہ بھی ہے کہ جس لفظ یا فقرے پر ایہام کی بنیاد رکھی گئی ہے، اسے بدل کر کوئی مترادف دوسرا لفظ رکھ دیں تو کلام بے معنی ہو جائے گا، لیکن اگر رعایت والا لفظ یا فقرہ بدل کر کوئی دوسرا با معنی مترادف لفظ رکھ دیں تو کلام بے معنی نہ ہوگا لیکن اس کی قوت کم ہو جائے گی۔ مثال کے طور پر ایک لفظ ”مدام“ کو دیکھئے۔ اس کے دو معنی ہیں: اول معنی ہیں ”ہمیشہ“ اور دوم معنی ”شراب“ اب اگر ”مدام“ کو اول معنی یعنی ”ہمیشہ“ میں صرف کریں، لیکن اس طرح کہ دوسرے معنی یعنی شراب سے بھی کچھ نہ کچھ علاقہ پیدا ہو جائے تو لطف دو بالا ہو جائے گا۔ غالب کا یہ شعر ملاحظہ ہو۔

کیوں گردشِ مدام سے گھبرا نہ جائے دل  
انسان ہوں پیالہ و ساغر نہیں ہوں میں

اس شعر میں مدام کے معنی ”ہمیشہ“ تو مراد ہے، لیکن پیالہ و ساغر کی مناسبت سے ”شراب“ کا بھی تعلق بن جاتا ہے۔ لہذا یہاں بڑی خوبصورتی سے رعایت کا استعمال کیا گیا ہے۔

مناسبت کی بھی شرط یہی ہے کہ کلام میں الفاظ یا فقرے ایسے ہوں جن کا آپس میں معنوی علاقہ ہو۔ لیکن ان دونوں میں ایک بنیادی فرق بھی ہے۔ رعایت میں الفاظ یا فقرے کے مابین معنی کے تعلق کا محض گمان گذرتا ہے اور مناسبت میں معنی کا تعلق واقعی ہوتا ہے۔ مناسبت کے ذریعے شعر کے معنی میں جو افزائش اور استحکام وجود میں آتا ہے وہ رعایت کے بس کا نہیں، یعنی مناسبت کے معنی ہیں کلام میں ایسے الفاظ کا استعمال کیا جائے

جو آپس میں معنوی علاقہ رکھتے ہوں اور جو کلام کے معنی میں اضافہ کریں یا اسے مزید قوت یا وسعت یا گہرائی عطا کریں۔ مثال کے طور پر میر کا یہ شعر دیکھیے۔

ہے جہان تنگ سے جانا بعینہ اس طرح  
قتل کرنے لے چلیں ہیں جیسے زندانی کے تئیں

اس شعر میں ”جہان تنگ“ کو ”زندانی“ سے مناسبت ہے اور اس باعث شعر کا لطف اور معنویت دونوں میں اضافہ ہوا ہے۔ زنداں چاہے کتنا ہی وسیع کیوں نہ ہو زندانی یعنی قیدی کو تو وہ تنگ ہی لگتا ہے۔

اس طرح ایہام کی بہت سی صورتیں شعرانے استعمال کی ہے جس سے شعر کی معنویت میں اضافہ ہوا ہے۔

### 2.3 ایہام گوئی کا آغاز

ایہام گوئی کی ابتدا کے متعلق ارباب دانش نے مختلف نظریات پیش کیے ہیں جن کو یہاں اختصار سے پیش کیا جاتا ہے۔ ایک خیال یہ ہے کہ موضوع اور زبان و بیان کے اعتبار سے ابتدا میں اردو شاعری، فارسی شاعری کے نقش قدم پر چلتی رہی۔ بیشتر اصناف میں اردو شعرانے فارسی شعر کی تقلید کی اور فارسی میں بھی طبع آزمائی کرتے تھے۔ لیکن وٹی دکنی کے کلام نے شمالی ہندوستان کے اساتذہ کو بہت متاثر کیا۔ وٹی دکنی کی یہ خوبی تھی کہ انھوں نے فارسی شاعری کی تمام بحروں، محاوروں، شاعرانہ اصطلاحوں، تشبیہوں، تراکیب اور زمینوں کو بڑے سلیقے اور چابکدستی کے ساتھ اردو شاعری میں منتقل کر دیا۔ وٹی کا کمال یہ ہے کہ انھوں نے آنے والی نسل کے لیے بڑی شاعری کے دروازے کھول دیے۔ اردو شاعری میں جتنے پہلو اور طرز نظر آتے ہیں ان کی ابتداء وٹی سے ہی ہوتی ہے۔ امام امداد اثر نے بھی کاشف الحقائق میں لکھا ہے کہ وٹی کے کلام میں درد، سودا، میر، مصحفی، ذوق، ناسخ، آتش سب کے رنگ بکثرت موجود ہیں۔ اس سے معلوم ہوتا ہے کہ وٹی دکنی کس قدر قوی الدماغ شاعر تھے جو ہر قسم کے کلام پر قدرت تامہ رکھتے تھے۔ حقیقت یہ ہے کہ بعد کے جتنے متغزلین جد کسی طرز کے موجد کہلاتے ہیں، درحقیقت اسی پیر طریقت کے مرید ہیں۔ ڈاکٹر جمیل جالبی کا بھی یہی خیال ہے۔ وہ تاریخ ادب اردو میں وٹی کے متعلق یہ کہتے ہیں کہ وٹی کی شاعری میں اتنے پہلو، اتنے موضوعات، اتنے تجربات زندگی سمٹ آئے ہیں کہ جس پہلو سے اردو غزل کو دیکھئے اُس کی ابتدا وٹی سے ہوتی ہے۔ وٹی کی غزل میں اردو غزل کی وہ ساری آوازیں سنائی دیتی ہیں جو سراج سے لے کر داغ تک مختلف شاعروں کی انفرادیت کی نشانیاں بنیں اور جن سے آج تک بزم معنی کی شمع روشن ہے۔ آگے وہ لکھتے ہیں کہ یہ بات یاد رہے کہ آگے چل کر جتنے رجحانات نمایاں ہوئے وہ خواہ عشقیہ شاعری کا رجحان ہو یا ایہام پسندی کا لکھنوی شاعری کی خارجیت اور مسی چوٹی والی شاعری ہو، مسائل تصوف کے بیان والی شاعری ہو یا ایسی شاعری ہو جس میں داخلیت اور رنگارنگ تجربات کا بیان ہو یا اصلاح زبان و بیان کی تحریک ہو۔ سب کا مبداء وٹی ہے۔ وٹی کے کلام میں گو کہ کم ایہام ہے لیکن شمالی ہند کے شعرانے وٹی کے ایہام کا تتبع کیا۔

ایک نظر یہ اردو میں ایہام گوئی کی ابتدا کے متعلق یہ بھی ہے کہ یہ ہندی اثرات کے زیر اثر اردو میں رائج ہوئی۔ شمالی ہندوستان میں، فارسی میں شاعری کا رواج تھا۔ وٹی اور نگ آبادی کی زیر اثر ہندوی رنگ کا اثر شمالی ہند کی شاعری پر ہونے لگا۔ شیخ چاند مرحوم نے بھی ایک مضمون میں اس بات کا ذکر کیا ہے کہ وٹی کی تقلید سے اس کے مقلدین میں ایک حد تک ہندی کا عنصر غالب تھا۔ ہندی عنصر نے اس قدر شدت اختیار کر لی تھی کہ ایہام

کا رواج ہو گیا۔ مولوی عبدالحق بھی ایہام گوئی کے چلن کو ہندی شاعری ہی کا اثر بتاتے ہیں۔ ان کا کہنا ہے کہ یہ خیال قرین صحت معلوم ہوتا ہے کہ اردو ایہام گوئی پر زیادہ تر ہندی شاعری کا اثر ہوا اور ہندی میں یہ چیز سنسکرت سے پہنچی۔ مولانا محمد حسین آزاد نے ہندی دوہروں کو اردو میں ایہام گوئی کی ابتداء کا سبب قرار دیا ہے۔ ان کا کہنا ہے کہ نظم اردو کے آغاز میں یہ امر قابل اظہار ہے کہ سنسکرت میں ایک لفظ کے کئی کئی معنی ہیں۔ اس واسطے اس میں اور برج بھاشا اس کی شاخ میں ذومعین الفاظ اور ایہام پر دوہروں کی بنیاد ہوتی تھی۔ فارسی میں یہ صنعت ہے مگر کم۔ اردو میں پہلے پہلے شعر کی بنیاد اسی پر رکھی گئی۔

ایک خیال یہ بھی ہے کہ اردو میں ایہام گوئی کی ابتداء فارسی کے زیر اثر ہوئی۔ اورنگ زیب اور ولی دکنی کے زمانے میں شعری خصوصیت میں پہلا درجہ تصنع کے عنصر کا تھا۔ اگرچہ قصیدہ گوئی متروک ہو چکی تھی اور غزل گوئی سب سے زیادہ مقبول صنف قرار پائی تھی مگر شاعری میں زور بیان اور خیال دونوں کا انحصار تصنع پر تھا۔ ڈاکٹر نور الحسن انصاری نے ”فارسی بعہد اورنگ زیب“ میں لکھا ہے کہ اس دور میں اظہارِ ابلاغ کے لیے جو زبان استعمال کی گئی ہے وہ عموماً پیچیدہ، تمثیلی، استدلالی اور بڑی حد تک بے جان اور گنجلک ہے۔ غزل میں خالص روحانیت اور سپردگی کا فقدان اور ایک طرح کی فلسفیانہ قنوطیت کی بہتات ہے۔ تمثیل اور ایہام کا استعمال اُس دور کی شاعری کا طرہ امتیاز ہے۔

نور الحسن ہاشمی بھی اردو میں ایہام کی ابتدا کو فارسی کا اثر مانتے ہیں۔ ان کا کہنا ہے کہ اس زمانے میں فارسی شعر کا دربار اور شعر و ادب کی محفل میں بہت اثر تھا اور یوں بھی ادب میں دہلی والے فارسی کی روایت برتتے تھے۔ اس لیے یہ بہت ممکن ہے کہ متاخرین شعرائے فارسی کے واسطے سے ایہام گوئی عام ہوئی ہو۔ ہندی شاعری اور ہندی بحروں نیز ہندی کے الفاظ روزمرہ برتتے جاتے تھے لیکن وہ الفاظ بول چال کے تھے۔ کوئی بااثر ہندی شاعر بھی اس عہد میں نظر نہیں آتا۔ میر حسن نے تو اردو میں ہندی بحریں اختیار کرنے والوں کا نمونہ کلام بھی بے رتبہ جانا۔ قیاس کہتا ہے کہ ہندی اور سنسکرت کا اثر اکبر، شاہ جہاں، داراشکوہ کے زمانہ میں رہا ہوگا لیکن اورنگ زیب کے عہد میں جب کہ اردو میں ایہام گوئی اختیار کی گئی، فارسی گو شعر کا زیادہ زور تھا اور انہی کے توسط سے اس قسم کی رعایت لفظی قادر الکلامی کی دلیل اور سند قرار پائی۔

بہر حال چاہے ولی کے اثر سے ہو یا فارسی کے یا پھر ہندی کے یہ تینوں اثرات اردو میں ایہام گوئی کا باعث بنے۔ اس تعلق سے ڈاکٹر محمد حسن کا میلان یہ معلوم ہوتا ہے کہ اردو کے ایہام گو شعرا پر فارسی اور ہندی دونوں کے اثرات بیک وقت پڑے۔ ان کا کہنا ہے کہ شمالی ہند میں اردو ادب کی ابتدا فارسی اور ہندی کی دوہری ادبی روایت کے سایہ میں ہوئی۔ فارسی نے اردو ادب سے بہت کچھ اخذ و اختیار کیا۔ اس کی حسن کاری، لفظوں کے دروبست، اضافت و تراکیب، شاعرانہ لب و لہجہ، اور ایک مخصوص افتاد طبع اور شائستگی کا ایک خاص تصور لیا۔ ہندی شاعری سے بالواسطہ کئی اثرات اس تک پہنچے۔ جن میں تمثیلی پیرایہ اظہار، عشق کے بعض تصورات، صنعت گری اور ناکہ بھید کے رموز و معارف شامل ہیں۔

الغرض اگر اردو غزل گو شعرا کے اس عہد کے کلام کا مطالعہ کیا جائے تو ہمیں فارسی لب و لہجہ کے اثرات کم اور ہندی یا بھاشائی لب و لہجہ کے اثرات نسبتاً زیادہ ملتے ہیں اور ہندی اثرات کے تحت بیشتر اشعار ایہامی ہیں۔ اس کی وجہ یہ بھی ہے کہ اس عہد میں جب کہ ولی اورنگ آبادی نے دلی کا دورہ کیا تو شاہ گلشن نے انہیں یہ مشورہ دیا تھا کہ فارسی میں جو سہ ماہیہ موجود ہے وہ اردو میں استعمال کیا جائے۔ اس کا اثر یہ ہوا کہ ہم دیکھتے ہیں کہ دلی کے دورے سے قبل ولی کے کلام میں ہندی یا ہندوی رنگ غالب ہے جب کہ بعد کے دور میں انہوں نے فارسی رنگ کو خصوصی طور پر اپنایا اور منظم

طریقے سے اردو کو فارسی زبان کے ذریعہ بڑی زبان بنانے کی کوشش کی گئی اور اسے ہندی یا ہندوی کے سحر سے آزاد کیا گیا۔

## 2.4 ایہام گوئی کا سماجی و سیاسی پس منظر

اردو میں ایہام کے رجحان کے فروغ پانے کے تاریخی اور سیاسی اسباب بھی رہے ہیں۔ تاریخی اعتبار سے یہ مغلیہ حکومت کا آخری اور انحطاط پذیر دور تھا۔ اورنگ زیب عالمگیر کی وفات کے بعد سلطنت متزلزل ہو چکی تھی۔ ایک کے بعد دیگر تین بادشاہ تخت نشین ہوئے۔ جب حکومت عدم استحکام کا شکار ہو گئی تو محمد شاہ رگیلا مغلیہ حکومت کا فرمان روا بن گیا۔ یہ بڑا عیش پرست بادشاہ تھا۔ ہر وقت شراب اور عشق و عاشقی میں ملوث رہتا۔ دربار طوائفوں اور گویوں کا ڈھ بن چکا تھا۔ دراصل یہ دور اخلاقی پستی اور سماجی گراؤ کا دور تھا۔ امراء، روءاء اور خود بادشاہ تمام اخلاقی برائیوں میں ملوث تھے۔ پورا معاشرہ اندرونی طور پر کھوکھلا ہو چکا تھا اور اپنے اسی کھوکھلے پن کو چھپانے کے لیے ظاہری آسائش و زیبائش کا اہتمام ہونے لگا۔ اس عہد کے لوگوں کا ظاہر اور باطن یکساں نہیں تھا۔ وہ ظاہر داری میں ملوث ہو چکے تھے جب کہ ان کا باطن کچھ اور ہی تھا یعنی ان کے ظاہر و باطن میں فرق تھا۔ یہ تشکیک کا دور تھا اور ہر چیز کے دورخ نظر آرہے تھے۔ ایہام گوئی کی بنیاد معنیاتی و تلاش مضمون تازہ پر رکھی گئی تھی اور اس میں یہ چھپی ہوئی خواہش بھی شامل تھی کہ وہ معنی جو زندگی میں باقی نہیں رہے تھے انھیں شاعری میں تلاش کیا جائے۔ فقرہ بازی، ضلع جگت، پھبتیوں اور لطیفوں سے زندگی میں مزہ پیدا کیا جانے لگا تھا جو اس فن میں طاق ہوتا وہ اتنا ہی کامیاب شاعر تصور کیا جاتا تھا۔ ایہام گوئی اسی تہذیبی فضاء کی کوکھ سے پیدا ہوئی۔

## 2.5 اردو میں ایہام گوئی کا زمانہ

اردو میں ایہام گوئی کا آغاز اورنگ زیب عالمگیر کے بعد سے ہی ہو چکا تھا۔ 1130ھ یا اس کے قریب ایہام گوئی کی ابتداء ہوئی اور غالباً 1160ھ سے کچھ پہلے تک اس کا زور رہا۔ ایک اندازہ یہ بھی ہے کہ وئی کے دیوان کے دلی آنے کے ساتھ ہی ایہام گوئی شروع ہو گئی تھی اور اس کی بھاشائیت اور دلنیت کا رنگ پھیکا ہو گیا تھا۔ ڈاکٹر غلام حسین ذوالفقار نے اپنی تحقیق میں شاہ حاتم کے ”دیوان زادہ“ کے سلسلے میں یہ ثابت کیا ہے کہ شاہ حاتم نے دیوان زادہ سے تقریباً بارہ سال پہلے ایہام گوئی ترک کر دی تھی اور اس کے ثبوت میں حاتم کا ایک مقطع پیش کیا ہے۔

کہتا ہے صاف و شستہ سخن بسکہ بے تلاش

حاتم کو اس سبب نہیں ایہام پر نگاہ

اس شعر سے ڈاکٹر غلام حسین ذوالفقار نے یہ نتیجہ نکالا ہے کہ ایہام گوئی کے مقبولیت کا زمانہ 1157ھ تک ختم ہو چکا تھا۔ اس کے بعد اس کا معمولی اثر رہا۔ ڈاکٹر خلیق انجم نے اس کا عرصہ تیس سال بتایا۔ الغرض اردو میں ایہام گوئی کا دور پچیس سے تیس برس کے درمیان ہے۔

## 2.6 ایہام گوئی کا بانی

ایہام گوئی کو کس شاعر نے رواج دیا ہے؟ یہ بھی سوال محققین کو بے چین کرتا رہا۔ اس سلسلے میں مضمون نے ایہام گوئی کا بانی ہونے کا دعویٰ کیا ہے۔ کہتے ہیں۔

ہوا ہے جگ میں مضمون شہرہ تیرا  
طرح ایہام کی جب سیں نکالی

مضمون کے موجد ہونے کی تصدیق گلشن گفتار سے بھی ہوتی ہے۔ صاحب گلشن گفتار نے مضمون کو ایہام ریختہ کا موجد مانا ہے مگر شا کرناجی نے بھی اس تعلق سے ایک شعر کہا ہے ملاحظہ ہوں۔

ریختہ ناجی کا ہے محکم اساس  
بات میری بانی ایہام ہے

مضمون اور شا کرناجی کے علاوہ آبرو کو ایہام گوئی کا پیش رو قرار دیا جاتا ہے۔ مولانا عبدالسلام ندوی، "شعر الہند" میں لکھتے ہیں کہ ان بزرگوں نے ایہام کو اپنا خاص فن بنا لیا تھا اور شاہ مبارک آبرو ان سب کے پیشرو قرار پائے۔ "تذکرہ قدرت" میں بھی آبرو کو ایہام گوئی کا سرآمد کہا گیا ہے۔ اگر ایہام گوئی کی مقدار کو دیکھا جائے تو یقیناً شاہ مبارک ایہام گوئی کے سرآمد قرار دیئے جاسکتے ہیں۔ اگر شا کرناجی کے شعر کی بات کی جائے تو اس میں انھوں نے فقط اپنی ایہام گوئی کو بنیادی قدر ماننے پر زور دیا ہے اور اس پہلو سے اپنے ریختے کو محکم اساس بتایا ہے۔ مگر جیسا کہ اپنے شعر میں مضمون نے ایہام گوئی کا بانی ہونے کا دعویٰ کیا ہے تو ہمیں اس بات سے متفق ہونا پڑے گا کہ مضمون ہی اردو میں ایہام گوئی کے بانی ہیں۔

## 2.7 اہم ایہام گو شعرا

وٹی کے زیر اثر شمالی ہند کے شعرا میں یہ خیال بھی عام ہوا کہ فارسی کے بجائے اردو میں بھی غزل کہی جاسکتی ہے، غزل دہلی پہنچی تو ایہام گوئی نے اس کو اپنی گرفت میں لے لیا۔ ایہام گوئی کی تحریک اس زمانے کے سیاسی انتشار اور پریشان زندگی کا رد عمل تھی۔ فارسی غزل کا اتباع آسان نہیں تھا اور اس لیے اعلیٰ مضامین کے بجائے لفظی بازی گری نے جگہ بنالی۔ جن شعرا نے ایہام گوئی کا انداز اختیار کیا ان میں آبرو، حاتم، مضمون، احسن اللہ خاں بیاں، شا کرناجی اور مصطفیٰ خان یک رنگ، میر مکھن پاکباز، محمد اشرف، ولی اللہ اشتیاق، دلاور خان بیرنگ، شرف الدین علی خان پیام، شاہ فتح محمد دل، میاں فضل علی دانا، میر سعادت علی سعادت، میر سجاد، محمد عارف، عبدالغنی مقبول، شاہ کاکل، شاہ منزل، عبدالوہاب یکرو اور حیدر شاہ وغیرہ قابل ذکر ہیں۔ اس کے علاوہ خان آرزو اور ان کے ساتھی ٹیک چند بہار، حسن علی شوق، شہاب الدین ثاقب، آندر ام مخلص اور میر زین العابدین آشنا وغیرہ کے یہاں بھی بیشتر رعایت لفظی اور کمتر ایہام کی صورتیں ملتی ہیں۔ ان سب نے اردو غزل کی تعمیر و تشکیل میں نمایاں حصہ لیا لیکن ان کے پاس خیال کی بلند پروازی اور فکر کی گہرائی نہیں ملتی لیکن اصلیت اور واقعیت ضرور موجود ہے۔ اس زمانے کے شعرا ہندی الفاظ کثرت سے استعمال کرتے تھے جن سے غزل کی صحیح فضا کو ٹھیس لگتی تھی۔ یہاں چند ایہام گو شعرا کا مختصر ذکر پیش کیا جا رہا ہے۔

آبرو : شاہ مبارک آبرو کا نام نجم الدین تھا اور تخلص آبرو۔ وہ گوالیار کے ایک مشہور صوفی خاندان سے تعلق رکھتے تھے اور خان آرزو کے شاگرد تھے۔ اب ان کا دیوان بھی دستیاب ہے۔ ان کو صنایع کے استعمال کا بہت شوق تھا۔ اس وجہ سے کہیں کہیں ان کی شاعری بے مزہ معلوم ہوتی ہے۔ مگر دہلی کا رنگ ان کی شاعری میں نظر آتا ہے۔ چند اشعار ملاحظہ ہوں۔

قول آبرو کا تھا کہ نہ جاؤں گا اس گلی

ہو کر کے بے قرار دیکھو آج پھر گیا

افسوس ہے کہ مجھ کو وہ یار بھول جاوے  
وہ شوق وہ محبت وہ پیار بھول جاوے

عارض کے آئینہ پہ ٹمٹنا کے سبز خط ہے  
طوطی اگر جو دیکھے گلزار بھول جائے

دل سرد ہو گیا ہے جب سے پڑا ہے پالا  
ہم جانتے تھے خوباں گرمی کریں گے ہم سے

ناجی : ناجی کا نام سید محمد شاہ تھا۔ ان کے مزاج میں بلا کی ظرافت تھی۔ ہر وقت ہنساتے رہتے تھے مگر خود نہیں ہنستے تھے۔ ناجی نے دہلی کو اپنی آنکھوں سے اجڑتے دیکھا۔ نادر شاہ کے حملے اور دلی کی تباہی کا منظر ان کے حساس طبیعت پر اثر کر گیا اور انہوں نے ایک بہت ہی درد انگیز نظم بھی رقم کی۔ ان کا دیوان آج کل دستیاب ہے۔ انہوں نے اپنی شاعری میں اپنے دور کے اہم رجحان ایہام گوئی کو تقلید کی۔ یعنی وہ صنائع کا استعمال کرتے تھے اور زیادہ تر غزل ہی کی شکل میں اپنے مافی الضمیر کا اظہار کرتے تھے۔ وہ دلی کے دور ایہام گوئی کے نمایاں شاعروں میں شمار کیے جاتے تھے اور ایہام گوئی کے رنگ پر فخر بھی محسوس کرتے تھے۔

کیا فردا کا وعدہ سرو قد نے  
قیامت کا جو دن سنتے تھے کل ہے

تمکین حسن دیکھ کر پی کا  
رنگ گل کا مجھے لگا پھیکا

بلند آواز سے گھڑیاں کہتا ہے کہ اے غافل  
کٹی ہے یہ گھڑی تجھ عمر سے اور تو نہیں چیتا

محبت سے علی کی دیکھ ناجی



ہوا ہے دل مرا اب حیدرآباد

حاتم : حاتم کا نام شیخ ظہور الدین تھا۔ حاتم تخلص کرتے تھے۔ ایہام گوئی کے اہم اور مشہور شعرا میں حاتم کو بجد اہمیت حاصل ہے، کیوں کہ وہ صرف بڑے شاعر ہی نہ تھے بلکہ کئی بڑے شاعروں کے استاد بھی تھے۔ انھوں نے لمبی عمر پائی تھی۔ جس وقت انھوں نے شاعری کی ابتدا کی اس وقت دلی میں ولی کا اثر روز بروز بڑھتا جا رہا تھا۔ حاتم نے بھی کامیابی کے ساتھ ولی کی تقلید کی۔ انھوں نے اپنا دیوان بھی تیار کر لیا تھا لیکن جب شاعری کا رنگ بدلا تو انھوں نے ایہام گوئی ترک کر دی۔ یہاں تک کہ اپنے دیوان سے ایہام کے اشعار حذف کیے اور نیا دیوان مرتب کیا جس کا نام ”دیوان زادہ“ رکھا۔ حاتم کے دیوان زادے کی خاص بات یہ ہے کہ اس کے شروع میں ایک دیباچہ ہے جس میں حاتم نے زبان اور شاعری کی نسبت اپنے خیالات کا اظہار کیا ہے۔ علمی و ادبی نقطہ نظر سے یہ دیباچہ بہت اہم ہے۔ کیوں کہ اس میں وقت کی بدلتی ہوئی پسند اور لسانی ارتقاء کی جھلک ملتی ہے۔

پیری میں حاتم اب نہ جوانی کی یاد کر  
سوکھے درخت بھی کہیں ہوتے ہیں پھر ہرے

جس کو دیکھا سو یہاں دشمن جاں ہے اپنا  
دل کو جانے تھے ہم اپنا ، سو کہاں ہے اپنا

خواب میں تھے جب تملک تھا دل میں دنیا کا خیال  
گھل گئی تب آنکھ تو دیکھا تو سب افسانہ تھا

بدن پر کچھ مرے ظاہر نہیں اور دل میں سوزش ہے  
خدا جانے یہ کس نے راہ اندر آگ دابی ہے

فائز : فائز کا نام صدر الدین محمد تھا۔ وہ دہلی کے رہنے والے تھے اور دہلی کے دربار شاہی میں ان کو بلند منصب حاصل تھا۔ صاحب ثروت تھے اور عالم بھی۔ فارسی میں ان کی بہت سی کتابیں ملتی ہیں۔ پروفیسر مسعود حسن رضوی نے ان کا اردو دیوان اپنے پیش بہا مقدمے کے ساتھ شائع کیا ہے۔ ان کا خیال ہے کہ فائز شمالی ہند کے پہلے اردو شاعر ہیں جنھوں نے اپنا دیوان مرتب کیا۔ جس سے اس زمانے کی سیاسی اور ادبی تاریخ کا اندازہ ہوتا ہے۔ فائز کی شاعری میں دہلی کا رنگ گہرا ہے۔ ان کی شاعری میں ہندی شاعری کا رنگ جھلکتا ہے۔

تری گالی مجھ دل کو پیاری لگے  
دعا میری تجھ من کو بھاری لگے  
چیری ہیں اس کی اربسی ، رمبھا و رادھکا

پر بھونے پھر بنائی نہیں ویسی دوسری

مندرجہ بالا شعرائے دہلی کو ایہام گوئی کے بڑے شاعروں میں شمار کیا جاتا ہے۔ جتنا ایہام کا استعمال ان شعرا کے یہاں نظر آتا ہے اس عہد کے دوسرے شعرا کے کلام میں کم نظر آتا ہے اور یہی اپنے عہد کے صف اول کے شعرا تھے۔ اس دور کے چند خاص شعرا میں مضمون، یک رنگ اور انجام بھی ہیں۔

## 2.8 ایہام گوئی مفید یا مضر

فنی سطح پر ایہام گوئی سے نقصان پہنچا ہے، لیکن اس نے اردو شاعری میں خوبصورت اضافے بھی کیے ہیں۔ اردو شاعری کی ممتاز خصوصیات میں صنایع، مضمون آفرینی، رعایت لفظی اور نازک خیالی کو بڑی اہمیت حاصل ہے۔ اردو شاعری روایات کے مثبت پہلوؤں کو نظر انداز نہیں کیا جاسکتا، اسی طرح ایہام گوئی کے فائدوں کو بھی فراموش نہیں کیا جاسکتا۔ لفظوں کی صوری اور معنوی دونوں صورتوں میں کتنا تنوع اور کتنے مختلف الجہت مفاہم ہو سکتے ہیں اس کی مثال اگر دیکھنا ہو تو ایہام گو شعرا کے کلام کا مطالعہ کرنا ہوگا۔ اُن کے یہاں اس قبیل کے بیش بہا اشعار مل جائیں گے جس سے اردو کو فائدہ ہی ہوا ہے۔ ڈاکٹر محمد حسن نے اس کے متعلق صحیح کہا ہے کہ ایک لفظ اس کے کتنے پہلوؤں کو سمجھا سکتا ہے، محاورہ کا جز بن کر کس طرح اس میں معنوی تبدیلی آجاتی ہے، الفاظ کس طرح دوسرے الفاظ سے مربوط ہو کر اپنے معنی تبدیل کر سکتے ہیں، ان لطیف نکات کی طرف جس طرح ایہام گو شعرا نے توجہ کی اس سے قبل نہیں کی گئی تھی۔ ایہام گو شعرا کے نزدیک لفظ گنجینہ معنی کے طلسم کی حیثیت رکھتا ہے جس سے مختلف آوازیں اور مختلف نغمے پیدا ہوتے ہیں۔ لفظیات کا یہ نیا ادراک زبان اور ادب کے ابتدائی دور میں خدمت کی حیثیت رکھتا ہے۔ (ڈاکٹر محمد حسن، دہلی میں اردو شاعری کا تہذیبی و فکری پس منظر، ص 287)

منظر اعظمی نے ”اردو ادب کے ارتقاء میں ادبی تحریکات اور رجحانات کا حصہ“ میں اس بات کو مثالوں کے ذریعے پیش کیا ہے جس کا ذکر یہاں مناسب معلوم ہوتا ہے۔ ”لفظ کے معنی میں تنوع کس طرح پیدا ہوتا ہے چند مثالوں سے واضح ہو سکے گا۔ مثلاً آبرو کا شعر ہے۔

یہ شعلہ عشق کا حسن ازل کا نور ہے گویا

جلا ہے جب سے سینا تب سے کوہ طور ہے گویا

لفظ سینا اور اس کے جلنے سے جہاں کوہ طور اور اس کے جلنے کی طرف ذہن جاتا ہے شعلہ عشق کی مناسب سے سینے کی جلن کی طرف بھی منتقل ہوتا ہے اور یہی سینے کی جلن حسن ازل سے نور کی نسبت سے عشق حقیقی کے ہم معنی ہو جاتی ہے۔ دوسرے مصرعے میں گویا کلام کی طرف بھی اشارہ ہے۔ یعنی جب عشق میں شدت پیدا ہوتی ہے تو وہ محبوب سے ہم کلام بھی کر سکتی ہے۔ اسی طرح محاوروں کے استعمال سے مفہوم کس طرح بدل جاتا ہے اس کی بھی متعدد مثالیں بکھری پڑی ہیں۔ مثلاً آبرو کا ایک شعر دیکھیے۔

کیوں بلایا بھیڑ میں ہم سے یہ نادانی ہوئی

دختر رز شرم سین آہزم میں پانی ہوئی

بھیڑ میں دختر رز کو بلانا اور اس کا شرم سے پانی ہونا اور پھر بلانے کے عمل کو نادانی کہنا، الفاظ کے ربط و ترتیب اور محاورے کے تیکھے استعمال

سے بڑے دلچسپ مفہوم پیدا کر دیتا ہے۔

اگرچہ ایہام گوئی کی عمر پچیس تیس برس سے زیادہ نہیں مگر اس کے اثرات لکھنوی شعرا کے یہاں بھی رعایت لفظی اور ضلع جگت کی صورت میں پائے جاتے ہیں۔ گویا ایہام گوئی کو لکھنؤ میں دوسرا جنم ملا۔ ڈاکٹر محمد حسن کا بھی یہی خیال ہے کہ لکھنوی شعرا نے ایہام گوئی میں کمال دکھایا۔ وہ کہتے ہیں کہ اس دور کے شعرا نے مختلف ترکیبیں استعمال کی ہیں۔ کہیں ترتیب کلام کسی ایک لفظ کے مناسبات سے عبارت ہے۔ کسی ایک شے یا تصویر کو کسی چیز سے تشبیہ دی گئی ہے اور پھر اس تشبیہ کی مناسبت سے پوری تصویر مرتب کی گئی ہے۔ اس طرح تشبیہ در تشبیہ اور استعارہ در استعارہ سے وہ کیفیت پیدا ہو گئی ہے جسے لکھنؤ کے شعرا نے رعایت لفظی کی شکل میں کمال تک پہنچایا۔ بہر حال ایہام گوئی کے اشعار محض سطحی اور معیار سے گرے ہوئے نہ تھے بلکہ ان میں سے بعض میں درس و عبرت کے بھی کئی پہلو تھے۔ ایہام گوئی کی حمایت میں ڈاکٹر محمد حسن نے ایک اور پہلو کی طرف اشارہ کیا ہے وہ یہ کہ بعض تاریخی تلمیحات، سماجی حوالے، لباس، میلے ٹھیلے، نشست و برخاست، عام گفتگو کے انداز، محاورے، عام روایتیں اور اصطلاحیں ایہام گو شعرا نے نظم کی ہیں۔ یوں تو تاریخی و معاشرتی اصطلاحیں بعد کے دوسرے شعرا کے کلام میں بھی ملتی ہیں لیکن یہاں فرق یہ ہے کہ یہاں ایہام گوئی کی بدولت یہ حوالے اپنے دوسرے متعلقات اور مناسبات کے ساتھ آئے ہیں اور اس لیے زیادہ واضح ہو گئے ہیں۔ اس کے علاوہ ایہام گو شعرا کے یہاں متعدد تاریخی حوالے، واقعات اور شخصیات کی طرف بھی اشارے ملتے ہیں جس کے سبب ان شخصیات اور واقعات میں ایک نکھار پیدا ہو گیا ہے۔ اس طرح مختصر عرصہ میں ایہام گوئی نے اردو کے ادبی ارتقاء میں بہت کچھ اضافہ کیا لیکن چون کہ یہ اردو فن شعر پر بہت بڑا ستم تھا اس لیے جلد ہی فنی اور تہذیبی سطح پر اس کی مخالفت شروع ہو گئی۔

## 2.9 ایہام گوئی کا رد عمل

جیسا کہ عرض کیا جا چکا ہے کہ شاعری لفظ و معنی کے درمیان توازن برقرار رکھنے سے نکھرتی اور قوت پاتی ہے۔ اس توازن میں کمی واقع ہو جائے تو شاعری بے وقعت ہو کر رہ جاتی ہے۔ ایہام گوئی کی تحریک اردو کو ترقی اور بلندی تک پہنچانے کے لیے شروع کی گئی تھی۔ نیز شاعری کے حسن کو نکھارنے اور دوبالا کرنے کے لیے اس صنعت کو بروئے کار لایا جا رہا تھا۔ لیکن جب اس میں شدت پیدا ہوئی اور شاعری میں الفاظ کا گورکھ دھندہ زیادہ ہونے لگا اور جب شعر میں فکر و معنی کے بجائے الفاظ کے الٹ پھیر اور سطحی ذومعنی الفاظ کے استعمال پر زیادہ توجہ صرف کی جانے لگی تو شاعری جذبہ سے محروم اور الہامی کیفیت سے خالی ہونے لگی۔ اس کے نتیجے میں حقیقت کے بجائے تصنع کا غلبہ بڑھنے لگا۔ الفاظ کی ظاہری تراش خراش اور مصنوعی چمک کے سامنے خیال اور جذبے کی چمک ماند پڑنے لگی، جب شاعری، فکر و معنی کی لطافتوں سے عاری بے جان الفاظ کا مجموعہ ہونے لگی تو اس کے خلاف رد عمل ہونا لازمی تھا۔ اس لیے کہ لفظ و معنی کے درمیان لطیف رشتے کا شعور رکھنے والے اور الفاظ کی تراش خراش کے ساتھ فکر و معنی کی بلندی اور شاعری میں جذبہ کی اہمیت کے قائل شعرا کے لیے شاعری کی بے حرمتی ناقابل برداشت ہو گئی۔ اس طرح ایہام گوئی کی مخالفت کی تحریک کا آغاز ہوا۔

جیسا کہ عرض کیا جا چکا ہے کہ ایہام گوئی کی تحریک اس زمانے کے سیاسی انتشار اور پریشان زندگی کا رد عمل تھی۔ اعلیٰ مضامین کے بجائے لفظی بازی گری نے جگہ بنالی۔ اس زمانے کے شعرا ہندی الفاظ کثرت سے استعمال کرتے تھے جن سے غزل کی صحیح فضا کو ٹھیس لگتی تھی۔ سب سے

پہلے حاتم نے اس حقیقت کو محسوس کیا اور ہندی الفاظ کو غزل سے خارج کر دیا۔ ہندی الفاظ کے اخراج کا یہ سلسلہ ناسخ تک جاری رہا۔ جن شعرا نے ایہام گوئی کی مخالفت کی تحریک میں حصہ لیا، ان میں مظہر جان جاناں، خواجہ میر درد، میر تقی میر اور سودا قابل ذکر ہیں۔ ان تمام شعرا میں مرزا مظہر جان جاناں کا نام نمایاں ہے وہ اس تحریک میں پیش پیش تھے۔

مرزا مظہر جان جاناں اٹھارہویں صدی عیسوی کے سلسلہ نقشبندیہ کے بزرگوں میں اعلیٰ مقام رکھتے ہیں۔ خدا نے ان کو کچھ ایسا مزاج اور ایسی صلاحیتیں ودیعت کی تھیں کہ وہ جس میدان میں قدم رکھتے، وہاں کے امام بن جاتے۔ اردو شاعری میں انھیں ”نقاشِ اول ریختہ“ کہا جاتا ہے۔ انھوں نے جب شاعری کے میدان میں قدم رکھا تو اردو شاعری میں ایہام گوئی کے نام پر صرف الفاظ کی جادوگری بنی ہوئی تھی۔ انھوں نے اس خلافِ فطرت، تصنع اور بناوٹ کے خلاف آواز بلند کی اور سادہ گوئی کی بنیاد رکھی۔ انھوں نے فارسی اور اردو زبان کو ایک ہی تار میں جوڑنے کی کوشش کی اور اس دور کی مروجہ ایہام گوئی کے عیب سے زبان کو پاک کر کے اس میں بڑی صفائی اور شگفتگی پیدا کی۔ انھوں نے اردو زبان سے ہندی کے اثرات کو زائل کیا اور فارسی کے سبک اور شیریں الفاظ کو شاعری میں داخل کرنے پر زور دیا۔ فارسی کی نئی نئی اور خوبصورت ترکیبیں اردو میں داخل کیں اور فکر و خیال کے معیار کو بلند و بالا کیا۔

مرزا مظہر جان جاناں نفاست پسند تھے۔ ان کی گفتگو شستہ اور شائستہ تھی۔ لوگ ان کا بے حد احترام کرتے تھے۔ ان کا مزاج ایہام گوئی سے میل نہیں کھاتا تھا بلکہ وہ ایہام گوئی کو ناپسند کرتے تھے اور اس کے خلاف تھے۔ انھوں نے اپنے شاگردوں کو جن میں انعام اللہ خان یقین، احسن اللہ خان بیان، میر باقر حزیں، محمد رفیقہ دردمند اور ہیبت قلی خاں حسرت قابل ذکر ہیں ایہام کی مخالفت کے لیے تیار کیا۔ ان شعرا نے ایہام گوئی کی باقاعدہ مخالفت کی اور اتنے منظم انداز میں یہ تحریک چلائی کہ ہر کوئی ایہام گوئی کو برا سمجھنے لگا اور شعوری طور پر شعر اس سے پرہیز کرنے کی کوشش کرنے لگے۔ چنانچہ سودا نے کہا کہ۔

یک رنگ ہوں آتی نہیں خوش مجھ کو دو رنگی  
منکر سخن و شعر میں ایہام کا ہوں میں

حاتم نے کہا کہ۔

کہتا ہے صاف شستہ سخن بسکہ بے تلاش  
حاتم کو اس سبب نہیں ایہام پر نگاہ

مرزا مظہر جان جاناں کے بعد شاہ حاتم نے ایہام گوئی کی مخالفت کی تحریک کو آگے بڑھانے میں اہم کردار ادا کیا ہے۔ حاتم پہلے خود ایہام گوئی کے ایک نمائندہ شاعر تھے لیکن مظہر جان جاناں کی تحریک کے بعد انھیں اس بات کا احساس ہوا کہ ایہام گوئی کو اپنا کر انھوں نے بہت بڑی غلطی کی ہے تو انھوں نے اپنے کلیات پر نظر ثانی کی اور ایہام کے اشعار کو اپنے کلیات سے خارج کر دیے اور اپنا عمدہ کلام منتخب کر کے ”دیوان زادہ“ کے نام سے ایک نیا مجموعہ مرتب کیا۔ اس مجموعے کے مقدمے میں انھوں نے اصلاح زبان کے اصول پیش کیے جو آئندہ کے لیے منشور کہلانے کے مستحق قرار پائے۔ اس میں انھوں نے ثقیل اور نامانوس الفاظ کو ترک کرنے پر زور دیا۔ ساتھ ہی عربی و فارسی الفاظ کو املا و تلفظ کی مکمل صحت کے ساتھ برتنے کا

اصرار کیا، ہاشا کو اردو شاعری سے خارج کر کے عام فہم اور روزمرہ کو اختیار کرنے پر زور دیا۔

حاتم کے بعد خواجہ میر درد نے اردو زبان کو تصوف، درد مندی، روانی اور نغمگی عطا کی۔ محمد رفیع سودا نے بھی اس تحریک کو قوت بخشی۔ انھوں نے الفاظ کی ترکیب سازی کی اور کفایت لفظی کے رجحان کو فروغ دیا۔ اس سلسلے میں میر تقی میر کا نام بھی بہت اہم ہے۔ میر نے بھاری بھر کم الفاظ کی جگہ کوئل، لطیف اور موسیقی آمیز الفاظ کا استعمال اپنی شاعری میں کیا ہے اور شاعری میں حقیقت اور سوز و گداز پیدا کیا۔ اس طرح ایہام گوئی کا اثر اردو شاعری میں کم سے کم تر ہوتا گیا اور شاعری میں نئے نئے موضوعات پیش کیے جانے لگے۔

## 2.10 اکتسابی نتائج

اس اکائی کو پڑھنے کے بعد آپ نے درج ذیل باتیں سیکھیں :

- ☆ ایہام عربی زبان کا لفظ ہے، جس کے لغوی معنی ہیں غلطی میں ڈالنا، شک میں ڈالنا۔ اصطلاح میں ایہام ایک ایسی صنعت معنوی کو کہا جاتا ہے، جس کے تحت شعر میں لفظ کو ذومعنی بنا کر استعمال کیا جاتا ہے۔
- ☆ 1130ھ یا اس کے قریب ایہام گوئی کی ابتدا ہوئی اور 1160ھ سے کچھ پہلے تک اس کا زور رہا۔
- ☆ مضمون نے نے ایہام گوئی کا بانی ہونے کا دعویٰ کیا ہے۔
- ☆ مضمون اور شاکر ناجی کے علاوہ آبرو کو ایہام گوئی کا پیش رو قرار دیا جاتا ہے۔
- ☆ ایہام گوئی کے اہم اور مشہور شعرا میں قائم کو بے حد اہمیت حاصل ہے۔

## 2.11 کلیدی الفاظ

الفاظ	:	معنی
ایہام	:	ذومعنی، ایسی صنعت جس میں ایک لفظ کے دو یا دو سے زیادہ معنی ہوتے ہیں۔
دوہے	:	ہندی شاعری کی ایک مشہور صنف
بعید	:	دور
مترادف	:	ہم معنی دو ایسے لفظ جن کے معنی ایک ہو
استحکام	:	مضبوطی
زنداں	:	قید خانہ، جیل
وقع	:	قدر، اعتبار، ساکھ
بروئے کار	:	استعمال کرنا
ذومعنی	:	دومعنی
الہامی	:	خدا کی طرف سے دل میں آئی ہوئی بات

تصنع	:	بناوٹی
لطافت	:	خوبی، نرمی، باریکی
لطیف	:	نازک
بے حرمتی	:	بے عزتی
اتباع	:	پیروی
ودیعت	:	امانت، سپردگی، صلاحیت
نقاش	:	نقش بنانے والا
خارزار	:	کانٹوں سے بھرا راستہ
سشتگی	:	الفاظ کی سلاست، صاف ستھرا
زائل	:	دور ہونے والا، کم ہونے والا
سبک	:	ہلکا، چست و چالاک

## 2.12 نمونہ امتحانی سوالات

### 2.12.1 معروضی جوابات کے حامل سوالات:

- 1- ایسی صنعت جس میں کسی لفظ کے دو معنی ہو کیا کہلاتی ہے؟
- 2- محمد حسین آزاد کے مطابق اردو میں ایہام کی ابتدا ہندی کی کس صنف کے اثر سے ہوئی؟
- 3- ایہام کس زبان کا لفظ ہے؟
- 4- ایہام کے لفظی معنی کیا ہے؟
- 5- ایہام گوئی کا آغاز کس عہد سلطنت میں ہوا؟
- 6- اردو میں ایہام گوئی کا دور کتنے سال پر محیط ہے؟
- 7- ایہام گوئی کی مخالفت میں کون بہت مشہور ہوئے؟
- 8- دکن کے کس شاعر کے اثرات شمالی ہند کے شعر پر پڑے؟
- 9- ایہام گوئی کی ابتداء کس زبان کے زیر اثر ہوئی؟
- 10- کس شاعر کو ایہام گوئی کا ”سرآمد“ کہا جاتا ہے؟

### 2.12.2 مختصر جوابات کے حامل سوالات:

- 1- ایہام کی تعریف تحریر کیجیے۔
- 2- مضمون آفرینی کی وضاحت کیجیے۔
- 3- اردو میں ایہام گوئی کے محرکات بیان کیجیے۔
- 4- ایہام گوئی کا مقبول شاعر کسے مانا جاتا ہے؟
- 5- ایہام گوئی کی مخالفت کی تحریک میں کس شاعر کو شہرت حاصل ہے؟

### 2.12.3 طویل جوابات کے حامل سوالات:

- 1- ایہام گوئی کے سیاسی و سماجی پس منظر پر روشنی ڈالیے۔
- 2- مرزا مظہر جان جاناں کی خدمات کا جائزہ لیجیے۔
- 3- ایہام گوئی کے فائدے اور نقصانات پر تفصیلی مضمون لکھیے۔

### 2.13 مزید مطالعہ کے لیے تجویز کردہ کتابیں

- 1- تاریخ ادب اردو (جلد اول) ڈاکٹر جمیل جالبی
- 2- کلیات ولی مرتبہ: نور الحسن ہاشمی
- 3- شمالی ہند کی اردو شاعری میں ایہام گوئی حسن احمد نظامی
- 4- ادبی تحریکات و رجحانات انور پاشا
- 5- غزل کا سفر ڈاکٹر قاضی نوید

## اکائی 3 : تحریک اصلاح زبان

	اکائی کے اجزا
تمہید	3.0
مقاصد	3.1
تحریک اصلاح زبان: تعارف	3.2
شعراے اصلاح زبان	3.3
مظہر جان جاناں	3.3.1
شاہ حاتم	3.3.2
خواجہ میر درد	3.3.3
محمد رفیع سودا	3.3.4
میر تقی میر	3.3.5
شیخ قیام الدین علی قاسم	3.3.6
انعام اللہ خاں یقین	3.3.7
محمد فقیہ درد مند	3.3.8
احسن اللہ خاں بیان	3.3.9
میر محمد حیات حسرت	3.3.10
میر محمد باقر حزیں	3.3.11
میر عبدالحی تاباں	3.3.12
شیخ امام بخش ناسخ اور ان کے تلامذہ	3.3.13
اکتسابی نتائج	3.4
کلیدی الفاظ	3.5
نمونہ امتحانی سوالات	3.6
معروضی جوابات کے حامل سوالات	3.6.1
مختصر جوابات کے حامل سوالات	3.6.2
طویل جوابات کے حامل سوالات	3.6.3
مزید مطالعے کے لیے تجویز کردہ کتابیں	3.7



### 3.0 تمہید

دنیا کی ہر بڑی زبان موافق اور سازگار حالات میں اپنی ترویج و اشاعت کی راہ پر گامزن رہتی ہے بالخصوص اپنے ارتقائی مراحل طے کرتے ہوئے ہر عہد میں اس کے معیار کا تعین کرتی ہے۔ رد و قبول کے عمل سے گزرتے ہوئے ترمیم و اضافے بھی کرتی ہے۔ اس ضمن میں کئی رجحانات و تحریکات بھی وقوع پذیر ہوتے ہیں۔ اردو زبان بھی دنیا کی بڑی زبانوں میں سے ایک ہے۔ اس نے بھی ارتقائی مراحل طے کیے اور اس دوران اس میں کئی رجحانات و تحریکات معرض وجود میں آئے۔ اردو زبان کی نشوونما میں ابتداً کئی ترمیم و اضافے ہوئے اور رد و قبول کے دروا ہوئے۔ ”اصلاح زبان“ کا وجود بھی اسی ضمن میں ہوا۔

”اصلاح زبان“ کی تحریک دراصل ایہام گوئی کے خلاف رد عمل ہے۔ ایہام گوئی کے مثبت رویوں کے ساتھ ہی منفی رجحانات بھی در آئے تھے۔ جہاں الفاظ کی بازی گری کو تقویت ملی وہیں تلاش لفظ تازہ، مبتدل اور بازاری مضامین بھی شاعری میں مستعمل ہوئے۔ اردو زبان کو بازاری مضامین اور ابتذال سے محفوظ کرنے کے لیے ہی اصلاح زبان کا خیال آیا۔ اصلاح زبان کا کام ایہام گوئی کے زمانے ہی سے شروع ہو گیا تھا۔ سراج الدین علی خاں آرزو، انجام اور شاہ حاتم وغیرہ نے اصلاح زبان میں اہم حصہ لیا۔ مرزا مظہر جان جانا نے باضابطگی سے اصلاح زبان کی تحریک چلائی۔ ان کی ہمنوائی میں مظہر کے تلامذہ یقین، درد مند، بیان، حسرت اور حزیں وغیرہ نے کارہائے نمایاں انجام دیے۔ اس لیے اردو زبان میں اصلاح زبان کی قدر و منزلت واضح ہے۔ بعد کے زمانے میں نسخ اور ان کے شاگردوں نے اصلاح زبان میں اہم حصہ لیا۔

### 3.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ اردو میں تحریک اصلاح زبان کا تعارف پیش کر سکیں۔
- ☆ اردو کے ماہرین زبان و لسان کی اصلاحی خدمات پر روشنی ڈال کر سکیں۔
- ☆ اصلاح زبان کے تحت اردو زبان کی معیار بندی کی وضاحت کر سکیں۔
- ☆ زبان کی اصلاح میں تازہ گوئی کی لہر اور اس کی نئی شعریات پر روشنی ڈال سکیں۔

### 3.2 تحریک اصلاح زبان: تعارف

محمد شاہی دور میں ریختہ کی شاعری کو قبول عام حاصل ہو چکا تھا۔ اس دور میں ایہام کی تحریک بلبلے کی طرح اٹھی۔ ایک مختصر سے عرصے کے لیے رقص آب کا مظاہرہ کیا اور پھر ختم ہو گئی۔ اس تحریک کے بہت سے شعرا سپاہی پیشہ، داروغانِ مطبخ اور ملازم تھے۔ چنانچہ ایہام کی تحریک فارسی کے بلند پایہ شعرا کی مخالفت میں نسبتاً کمتر درجے کے شعرا کی تحریک تھی۔ اس تحریک کے خلاف رد عمل میرزا مظہر جان جانا جیسے عالم و فاضل شاعر نے ظاہر کیا، جو تیوری خاندان کا نواسہ تھا، جس کے والد اورنگ زیب عالم گیر کے دربار میں صاحب منصب تھے۔ میرزا مظہر جان جانا کا نسب باپ کی طرف سے محمد بن ابن حنفیہ سے ملتا ہے۔ اس لحاظ سے ان کی رگوں میں عرب اور عجم دونوں کا خون دوڑ رہا تھا اور اس میں ہندوستانی خون کی آمیزش نہیں ہوئی تھی۔ میرزا مظہر جان جانا کی شخصیت کا دوسرا زاویہ تصوف سے پھوٹتا ہے۔ جانا خود بھی صاحب طریقت تھے اور ان کا تعلق نقشبندی سلسلے سے تھا۔ انہوں نے علم حدیث با اصول پڑھا تھا اور حنفی مذہب کی شریعت کو صدق دل سے ادا کرتے تھے۔ مظہر جان جانا کی سلاست طبع اور لطافت

کی بڑی شہرت ہے۔ چنانچہ ان کی نازک مزاجی نے ایہام کو قبول نہ کیا اور اسے قابل ترک قرار دے کر اپنے عہد کے شعر کا طبقہ الگ کر دیا۔ اس میں کوئی شک نہیں کہ ایہام کے تصنع کے خلاف میرزا مظہر جان جاناں نے مضبوط آواز اٹھائی تاہم اسے صرف ان کے لطیف مزاج کا رد عمل قرار دینا ممکن نہیں۔

مظہر جان جاناں نے اردو زبان سے ہندی کے اثرات زائل کرنے اور فارسی کے غلبے کو قبول کرنے کی تحریک کی اور یہ بالواسطہ طور پر ایرانی تہذیب کی پیش قدمی کی ہی ایک صورت تھی۔ اس لحاظ سے اصلاح زبان کی تحریک کا ایک پہلو سیاسی نوعیت بھی رکھتا ہے۔ اس تحریک میں میرزا مظہر کا عملی ساتھ انعام اللہ خاں یقین نے دیا۔ یقین نہال کی نسبت سے براہ راست حضرت مجدد الف ثانی کے نواسے تھے۔ چنانچہ مجددیت ان کے خون میں بھی موجود تھی۔ جب میرزا مظہر جان جاناں نے اردو کی تطہیر شروع کی تو یقین اردو کو ہندی کے اثرات سے پاک کرنے میں اس لیے بھی زیادہ مستعد ثابت ہوئے کہ انہیں یہ فریضہ مذہبی بھی نظر آتا تھا۔ اس لحاظ سے اس تحریک کا ایک زاویہ مذہبی بھی ہے۔ چنانچہ یہاں یہ ملحوظ رکھنا ضروری ہے کہ خواجہ میر درد نے ایہام کو لفظ دوئی قرار دیا اور اصل بہ حقیقت ہونے کے لیے اسے مٹانا ضروری سمجھا۔

اصلاح زبان کی تحریک کا مقصد ریختہ میں فارسی الفاظ، تراکیب اور صنعتوں کا استعمال تھا۔ چنانچہ نکات الشعرا میں میر تقی میر نے اس کا تذکرہ ان الفاظ میں کیا ہے اور اسی کو اپنا انداز شعر قرار دیا ہے۔

”فارسی کی محض وہ ترکیبیں لائی جائیں جو زبان ریختہ کے مناسب ہوں..... ایسی ترکیبیں کہ جو ریختہ کے لیے نامانوس ہوں معیوب ہیں۔ اس کا جاننا بھی سلیقہ شاعری پر موقوف ہے۔ میں نے بھی اسی کو اختیار کیا ہے۔ اگر فارسی ترکیب گفتگوئے ریختہ کے مطابق ہو تو مضائقہ نہیں..... چھٹی قسم وہ انداز شعر ہے جسے ہم نے اختیار کیا ہے۔ یہ انداز تمام صنعتوں مثلاً تجنیس، ترصیح، تشبیہ، فصاحت، بلاغت، ادا بندی خیال وغیرہ پر مشتمل ہے۔“

دلی میں فارسی ادب کی روایت چوں کہ ابھی زندہ تھی اس لیے فارسی آمیز اردو کو مقبول ہونے میں کسی خاص دشواری کا سامنا نہیں کرنا پڑا۔ بلکہ بہت جلد بیشتر وہ شعرا جو ایہام گوئی میں اپنا نام پیدا کر چکے تھے اس نئی تحریک کے ہم نوا بن گئے۔ ان میں سب سے اہم شاہ حاتم تھے۔ شاہ حاتم نے قدیم طرز سخن میں دیوان بھی مرتب کیا تھا اور ان کی اولین ناموری ایہام کی تحریک کی بدولت ہی ہے۔ شاہ حاتم کا اس نئی روش کو قبول کر لینے کا مطلب یہ ہے کہ وہ جامد ذہن کے شاعر نہیں تھے اور انہوں نے اپنی آنکھیں مستقبل کی طرف کھول رکھی تھیں۔ شاہ حاتم نے ”دیوان زادہ“ کے دیباچے میں اصلاح زبان کے لیے اصول وضع کیے اور متروکات سخن کی ایک فہرست بھی مرتب کی چنانچہ ”دیوان زادہ“ کے دیباچے کو اگر اس تحریک کا اولین تحریری منشور قرار دیا جائے تو بے جا نہ ہوگا۔ شاہ حاتم نے ”دیوان زادہ“ کے دیباچے میں جو اصول بتائے ہیں ان کا مفہوم یہ ہے۔

”فقیر شاہ مبارک آبرو، شرف الدین مضمون، میرزا مظہر جان جاناں، شیخ احسن اللہ، میر شا کر ناجی اور غلام مصطفیٰ یک رنگ کا ہم عصر ہے۔ لفظ ”در“ (میں)، ”بر“ (پر)، ”از“ (سے) اور ”او“ (وہ) جو کہ فعل اور حرف ہیں، شاہ مبارک آبرو کے بقول ریختہ میں ان کا استعمال غلط ہے۔

وقت جن کا ریختہ کی شاعری میں صرف ہے

ان سستی کہتا ہوں بوجھو حرف میرا ژرف ہے

جو کہ لاوے ریتختے میں فارسی کے فعل و حرف  
لغو ہیں گے فعل اُس کے، ریتختے میں حرف ہے

بندے نے اپنے قدیم دیوان میں اس کی پابندی کی اور اس معاملے میں تقریباً دس بارہ سال سے اکثر الفاظ کو ترک کر دیا۔ عربی و فارسی کے وہ الفاظ جو قریب الفہم اور کثیر الاستعمال ہیں اور دہلی کا روزمرہ جو میرزایان اور فصیحان ہندوستان کا روزمرہ ہے، مجھے پسند آیا۔ ہر علاقے کی زبان یہاں تک ہندوی بھی جسے ’بھاکا‘ کہتے ہیں، میں نے ترک کر دی۔ البتہ صرف وہ روزمرہ جو عام فہم اور خاص پسند ہوا اختیار کیا۔ جن الفاظ کو ترک کر دیا ان کا کچھ بیان اس طرح ہے۔

عربی اور فارسی الفاظ کو عوام کی طرح بولنا مثلاً تسبیح کو تسبی اور صحیح کو صحیحی، بے گانہ کو بگانہ اور دیوانہ کو دیوانہ کہنا وغیرہ۔ متحرک کو ساکن اور ساکن کو متحرک کرنا مثلاً مَرَض کو مَرَض، غَرَض کو غَرَض کہنا۔ اسی طرح الفاظ ہندی جیسے نین، جگ، نت، بسر وغیرہ کا استعمال لفظ ”ما“ اور ”موا“ اور اسی قبیل کے دوسرے الفاظ کے استعمال سے قباحت لازم آتی ہے۔ غلط ہے۔ اسی طرح سے کی جگہ ستی (یا سیتی) یا ادھر کو ادھر اور کدھر کو کدھر کہنا جو اصل لفظ میں حرف کا اضافہ ہے، درست نہیں۔ پر کی جگہ پہ یا یہاں کو یاں اور وہاں کو واں (اور ہر ایک کو ہر یک) کہنا بھی غلط ہے۔ زیر، زبر اور پیش قافیے میں لانا یا رافارسی کا قافیہ راہندی بنانا، جیسے گھوڑ اور پورا اور دھڑ اور سر وغیرہ، غلط ہے۔ لیکن ہائے ہوز کو الف سے تبدیل کرنا جو کہ عام اور خاص کے محاورے میں ہے تو بندہ اس معاملے میں جمہور کی تقلید کرنے پر مجبور ہے۔ چنانچہ بندہ کو بند اور پردہ کو پردا (شرمندہ کو شرمندا وغیرہ جو اس قبیل سے ہیں خلاف محاورہ اور غیر اصطلاحی نہیں اور اس کے استعمال میں روزمرہ کی غلطی اور فصاحت کا نقصان نہیں۔“

شاہ حاتم کے ان خیالات سے زبان کے بدلتے ہوئے ڈھانچے اور اس کے قواعد و ضوابط سامنے آتے ہیں اور ان سے یہ بھی پتہ چلتا ہے کہ اس سے قبل ریختہ ایک لالہ خود رو کی طرح بڑھ رہی تھی اور اس پر مخصوص ادبی لہجے کے بجائے مقامی لہجہ غالب تھا۔ چنانچہ ایک علاقے کے ریختہ کو دوسرے علاقے کے ریختہ گوئی سے الگ کر کے دیکھنا اور ان کے امتیازی خطوط متعین کرنا کچھ مشکل نہیں تھا۔ شاہ حاتم نے ملک بھر میں ایک مرکزی ریختہ رائج کرنے اور زبان کو غیر مانوس الفاظ سے پاک صاف کرنے کی سعی کی اور متروک الفاظ اور ان کے متبادل مانوس الفاظ کی جو فہرست مرتب کی اس کی تلخیص حسب ذیل ہے۔

قدیم مستعمل لفظ	نیالفظ	قدیم مستعمل لفظ	نیالفظ
انگھیاں	آنکھیں	جیو	جی
نین	چشم، آنکھ	سُرج	سُورج
جھٹھا	جھوٹا	اپس	آپس
ستی	سے	دیا	چراغ
مکھ	مُنہ	سنسار	دنیا

آگے	اگے	آئینہ	درپن
آنسو	آنجھو	سے	سون
نزدیک	نزدیک	بجلی	بجلی
دل	من	کوئی	کوئے
رات	رین	رخسار	گال

### 3.3 شعرائے اصلاحِ زبان

اصلاحِ زبان کا عمل ہر بڑی زبان میں واقع ہوا ہے۔ اردو زبان میں بھی اصلاحِ زبان کی کوشش کی گئی ہے۔ ابتدائی زمانے میں زبان و لسان کی اصلاح پر توجہ صرف کی گئی ہے۔ اردو زبان کی ترقی میں اصلاحِ زبان کا عمل دخل رہا ہے۔ دیوانِ ولی کی آمد سے قبل شمالی ہند میں ریختہ گوئی کی جانب توجہ مبذول کی گئی۔ زبان کی تبدیلی کو ملحوظ رکھتے ہوئے فارسی گو شعرا نے خال خال ریختہ میں طبع آزمائی کی۔ فطرت، بیدل، قبول، گلشن، امید اور دیگر شعرا وغیرہ اس ضمن میں شریکے جاسکتے ہیں۔ آمدِ دیوانِ ولی کے بعد برصغیر میں ریختہ گوئی کی طرف باضابطگی سے توجہ دی گئی اور ساتھ ہی مغلوں کی زوال پذیری اور دو کو فارسی کی جگہ دینے کا سبب ہوئی۔ اور اردو رابطے کی زبان کی حیثیت سے نمودار ہوئی۔ فائز، حاتم، آبرو، ناجی، مضمون، یک رنگ اور یک رو جیسے شعرا نے بھی اردو زبان میں شاعری کی۔ زمانے کی قدروں کی تبدیلی نے زبان کو بھی تبدیل کر دیا تھا۔ عہدِ محمد شاہی کی تہذیب و تمدن، سیاسی و سماجی اور ادبی صورتحال کے پیش نظر ایہام گوئی کو فروغ ملا۔ لفظی صنایع کے معمار و ماہرین نے اسے تقویت بخشی۔ تکلفات الفاظ، مضمون آفرینی اور الفاظ کی بازی گری کے ساتھ تلاشِ لفظ تازہ کا خیال رکھا گیا لیکن بازاری مضامین کو استوار کیا گیا اور صنعتِ ایہام پر توجہ صرف کی گئی جو ابتداء کی صورت اختیار کر گئی۔ اسی ایہام گوئی کے خلاف ردِ عمل کے طور پر اصلاحِ زبان کی تحریک وجود میں آئی۔ اس تحریک جن شعرا نے کارہائے نمایاں انجام دیئے، ذیل میں ان کا ذکر کیا گیا ہے۔

#### 3.3.1 مظہر جانِ جاناں:

شمس الدین جانِ جاناں المتخلص بہ مظہر کی ولادت رمضان المبارک 1699ء مطابق 1111ھ میں ہوئی اور وفات 1781ء مطابق دس محرم 1195ھ میں ہوئی۔ مرزا محمد رفیع سودا نے تاریخِ وفات کہی:

مرزا کا ہوا جو قاتل ایک مریدِ شوم  
 اور اُن کی ہوئی خبر شہادت کی عموم  
 تاریخ از روئے درد یہ سُن کے کہی  
 سودا نے کہ ہائے جانِ جاناں مظلوم  
 (1195ھ)

آپ کے والد میرزا جان، اورنگ زیب کے دربار میں منصب دار تھے اور والدہ بیجا پور کی شریف زادی۔ دادا جان بھی دربار شاہی سے منسلک رہے اور صاحبِ منصب تھے۔ اکبر شاہ کی دختر نیک اختر سے آپ کے پردادا کی شادی ہوئی۔ اس وجہ سے مظہر، تیموری خاندان کے نواسے

ہوئے۔ کہا جاتا ہے کہ جب اورنگ زیب دکن میں مع فوج تھے تو مرزا جان کے گھر بیٹا تولد ہونے کی خبر سنی تو اس نے میرزا جان کے لڑکے کا نام ”جان جاناں“ رکھا۔ جان جاناں کے والد نے ان کا نام ٹمس الدین رکھا تھا، جو مشہور نہ ہوا۔

مظہر جان جاناں کو بچپن ہی سے صوفیائے کرام اور اہل دل سے وابستگی رہی۔ اسی لیے تیس برسوں تک مدرسوں اور خانقاہوں کی خاک چھانی۔ اکابر علماء سے حدیث اور فقہ کی تعلیمات حاصل کیں۔ پھر تصوف کی جانب ملتفت ہوئے۔ علم و فضل کا یہ عالم تھا کہ ہر کس و ناکس نے ان سے استفادہ کیا۔ مظہر عربی و فارسی کے بلند پایہ شاعر تھے ساتھ ہی انہوں نے اردو میں بھی طبع آزمائی کی۔ ان کے تلامذہ میں متعدد مشاہیر علم و فن گزرے ہیں جن میں انعام اللہ خاں یقین، درد مند، خواجہ احسن اللہ خاں بیان، میر محمد باقر حزیں، بساوان لال بیدار حسرت وغیرہ جیسے اساتذہ کرام اہم ہیں۔ مظہر جان جاناں جہاں یاد الہی میں غرق رہتے وہیں دنیاوی معاملات سے بھی مکاحقہ واقفیت رکھتے۔ ان کی نازک خیالی نے ایہام گوئی کو قطعی قبولیت کا درجہ نہیں دیا اور اس کے رد عمل کو میں اصلاح زبان کو فروغ دیا۔ انہوں نے مغلوں کا زوال پذیر معاشرہ دیکھا تھا اس لیے ہندی کے بے جا اثرات سے قطع نظر فارسی کو قبول کیا، اور اصلاح زبان کا خاص خیال رکھا۔ انہوں نے اردو شاعری کو فطری اظہار کا درس دیا۔ مظہر کی شاعری درد و کیف سے لبریز ہے۔ خیال کی پاکیزگی اور زبان کی شستگی نے ان کی شاعری کو عروج اور اردو شاعری کو جلا بخشی ہے۔ نمونہ کلام ملاحظہ فرمائیے :

یہ حسرت رہ گئی کس کس مزے سے زندگی کرتے	اگر ہوتا چمن اپنا، گل اپنا، باغباں اپنا
ہم نے کی ہے توبہ اور دھو میں مچاتی ہے بہار	ہائے بس چلتا نہیں کیا مفت جاتی ہے بہار
اس گل کو بھیجنا ہے مجھے خط صبا کے ہاتھ	اس واسطے لگا ہوں چمن میں ہوا کے ساتھ
خدا کے واسطے اس کو نہ ٹوکو	یہی اک شہر میں قاتل رہا ہے
اتنی فرصت دے کہ رخصت ہو لیں اے صیاد ہم	مدتوں اس باغ کے سائے میں تھے آباد ہم
کبھی اس دل نے آزادی نہ جانی	یہ بلبل تھا قفس کا آشیانی
ایک دم تھا سو وہ بھی نہ رہا مظہر	جی گیا، جان گیا، دم بھی چلا یار کے ساتھ
لوگ کہتے ہیں مر گیا مظہر	فی الحقیقت میں گھر گیا مظہر

3.3.2 شاہ حاتم:

شیخ ظہور الدین المتخلص بہ حاتم کی ولادت 1111ھ مطابق 1699ء میں دہلی میں ہوئی اور ان کی وفات بھی دہلی ہی میں 1791ء یا 1792ء میں ہوئی۔ فن سپہ گری میں مہارت رکھنے کی وجہ سے یہی پیشہ اختیار کیا۔ ابتدائی عمر ہی سے شاعری کا شوق تھا۔ نواب امیر خاں انجام کی حکومت میں ملازم تھے۔ مشق سخن جاری رکھنے سے یہ فائدہ ہوا کہ وہ جلد ہی اساتذہ کی فہرست میں شامل ہوئے۔ شاہ حاتم کے اہم شاگردوں میں سودا اور رکنین کے نام نامی شامل ہیں۔ ابتداء میں ایہام گوئی کی طرف مائل تھے لیکن بعد میں جب اس صنعت کی گمراہیوں کا احساس ہوا تو ترک ایہام گوئی کی اور اصلاح زبان کو فروغ دیا۔ ساتھ ہی اپنے کلام کا انتخاب کیا اور ایک مختصر مجموعہ بعنوان ”دیوان زادہ“ مرتب کیا۔ شاہ حاتم نے اس مجموعہ پر ایک دیباچہ سپرد قلم کیا اور زبان و شاعری سے متعلق اپنے خیالات و آرا سے روشناس کیا۔

شاہ حاتم کا ابتدائی تخلص ”رمز“ ہوا کرتا تھا۔ بعد میں حاتم تخلص اختیار کیا۔ زبان اور شاعری سے مکاحقہ واقفیت نے انہیں استاد العصر بنا دیا

اور دبستان دہلی کے بانی قرار دیے گئے، ساتھ ہی ”جگت استاد“ بھی کہلائے۔ انہوں نے صرف ونحو کے لحاظ سے اردو زبان کی اصلاح کی۔ صحیح الفاظ اور صحیح تلفظ کی ادائیگی پر زور دیا۔ وہ جہاں ہندی کے ثقیل الفاظ سے احتراز کرنے کی تلقین کرتے رہے وہیں عربی و فارسی کے غیر مانوس الفاظ سے اجتناب کا درس بھی دیتے رہے۔ حاتم کی اصلاح زبان کا اولین اصول یہ تھا کہ عربی و فارسی کے قابل فہم الفاظ، جن کی ترسیل بہ آسانی ہو اور بہ کثرت مستعمل ہوں، اردو زبان میں عام کیے جانے چاہیے۔

شاہ حاتم چوں کہ استاد الاساتذہ تھے اس لیے ان کا اسلوب نگارش دیگر شعرا سے منفرد و مختلف تھا۔ ساتھ ہی ان کا انداز دیگر معصروں سے زیادہ نکھر اور ستھرا تھا۔ ان کے اشعار کی بے ساختگی نے ایسا حسن پیدا کیا کہ دوسرے شعرا عیش کر اٹھتے۔ اس لیے حاتم اپنے عہد کے دیگر شعرا سے ممتاز شمار کیے جاتے ہیں۔ شاہ حاتم نے ایک مسلسل نظم بعنوان ”قہوہ“ بفرمائش نواب عمدة الملک امیر خاں انجام تحریر کی۔ یہ نظم ”قہوہ“ کی تعریف میں ہے۔ شمالی ہند میں اس نظم کو اولیت حاصل ہے۔

شاہ حاتم فصاحت اور زبان کی صفائی کو اہمیت دیتے تھے۔ ان کی شاعری میں روزمرہ اور فصاحت دوسروں کے مقابل زیادہ ہے۔ اشعار میں بے ساختگی و کیف و سرور موجزن ہے۔ تجربات زندگی و عاشقانہ سرمستی ان کی شاعری کے امتیازات ہیں۔ حاتم تقریباً تمام اصنافِ سخن پر قادر تھے۔ تاہم ان کی غزل کے چند اشعار یہاں پیش خدمت ہیں :

زندگی درد سر ہوئی حاتم کب ملے گا مجھے پیا میرا

ہجر کی زندگی سے موت بھلی کہ جہاں سب کہیں وصال ہوا

شبِ نیم کی مثال روتے روتے اس باغ سے چشم تر گیا دل

کیا کعبہ و دیر کیا خرابات تو ہی تھا غرض جدھر گئے ہم

مثال بحر موجیں مارتا ہے لیا ہے جس نے اس جگ کا کنارہ

ہے وہ چرنے مثال سرگرداں جس کو حاتم تلاش مال ہوا

ملک دل آباد کیوں کرتا ہے حاتم کا خراب اے مری بستی ! خوش آتی ہے تجھے ویراگی

3.3.3 خواجہ میر درد:

خواجہ میر درد کی پیدائش 1721ء میں دہلی میں ہوئی۔ خواجہ میران کا نام اور تخلص درد تھا۔ موسیقی سے کافی لگاؤ تھا۔ درد کی شخصیت کا سب سے نمایاں پہلو ان کی مذہبیت و خدا شناسی ہے۔ 1785ء میں دہلی میں ان کا انتقال ہو گیا۔ درد فقیرانہ زندگی گزارنا پسند کرتے تھے۔ ان کی زندگی کا

عکس ان کی شاعری میں بھی ملتا ہے۔ وہ ایک صوفی بزرگ تھے اور ان کی شاعری میں حقیقی عشق ملتا ہے۔ تصوف ان کی شاعری کا اہم موضوع رہا جس میں انہیں انفرادیت حاصل ہے۔ درد کی شاعری میں ایک قسم کا سکون پایا جاتا ہے۔ درد کو نہ صرف موسیقی سے دلچسپی تھی بلکہ وہ خود موسیقی کے ماہر تھے۔ سادگی اور زبان و بیان کی دلکشی ان کے کلام میں نمایاں طور پر سے نظر آتی ہے۔ فارسی اور اردو دیوان کے علاوہ درد کی دیگر تصانیف بھی ملتی ہیں جن میں کتاب الصلوٰۃ، واردات، علم الکتاب، حرمت غنا وغیرہ شامل ہیں۔

خواجہ میر درد نے تحریک اصلاح زبان کو تصوف کے آئینے میں دیکھا اور حرفِ دوئی (ایہام) کو مٹانے کے لیے خوش تر اور لطیف زبان فروغ دینے میں کی کوشش کی۔ درد کی حیثیت ایک ایسے شاعر کی ہے جو شمع انجمن کی طرح ایک جگہ مسند آرا تھا لیکن اپنی روشنی دور تک بکھیر رہا تھا۔ ان کے یہاں لفظوں کے انتخاب میں شعوری کاوش نظر نہیں آتی بلکہ زیرِ لبی کی کیفیت نے زبان کو درد مندی، روانی اور نغمگی عطا کر دی ہے۔ مثال کے طور پر یہ اشعار ملاحظہ ہوں:

وائے ناکامی کہ وقت مرگ یہ ثابت ہوا      خواب تھا جو کچھ کہ دیکھا جو سنا افسانہ تھا  
ہم نے کس رات نالہ سر نہ کیا      پر اسے آہ کچھ اثر نہ کیا  
جگ میں آکر ادھر ادھر دیکھا      تو ہی آیا نظر جدھر دیکھا  
ان لبوں نے نہ کی مسیحائی  
ہم نے سو سو طرح سے مر دیکھا

### 3.3.4 مرزا محمد رفیع سودا:

مرزا محمد رفیع سودا المتخلص بہ ”سودا“ کی ولادت 1706ء میں ہوئی۔ آپ کے والد محترم مرزا محمد شفیع دہلی کے ایک تاجر تھے، جن کا تعلق کابل سے تھا۔ وہ بغرض تجارت کابل سے ہندوستان تشریف لائے۔ انہوں نے دنیا بھر میں تجارت میں خوب نام کمایا۔ اور نعمت خان عالی کی دختر نیک اختر سے ان کا رشتہ ازدواج منسلک ہوا۔ اور سودا کی پیدائش ہوئی۔ سودا کی ابتدائی تعلیم دہلی میں ہوئی۔ ابتدائے عمر میں ان کے والد کا انتقال ہو گیا۔ والد کی دولت ترکہ میں ہاتھ آئی۔ جب یہ دولت ختم ہو گئی تو تلاشِ معاش میں سرگرداں رہے اور فوج میں سپاہی ہوئے مگر طبیعت اس ملازمت پر مائل نہیں ہوئی اور جلد ہی فوج کی ملازمت سے دستبردار ہوئے۔ ان کا آبائی پیشہ سوداگری تھا لیکن بقول سودا:

سوداگری کیجئے تو ہے اس میں یہ مشقت  
دکن میں بکے وہ جو خریدِ صفہاں ہے

مرزا محمد رفیع سودا کو ابتدائی زمانے ہی سے شاعری سے شغف تھا۔ اسی لیے طبیعت کی موزونیت نے اس طرف متوجہ کیا۔ مشقِ سخن کا آغاز تقریباً 1738-39ء کے درمیان ہوا اور شاہ حاتم جیسے قابلِ قدر استاد کے آگے شرفِ تلمذ تہہ کیا۔ ابتداء میں سودا نے فارسی میں شاعری کی اور اس میں انہوں نے کمال حاصل کر لیا۔ جب بعد میں اردو شاعری کی جانب متوجہ ہوئے تو یہاں بھی انہوں نے خود کو ثابت کیا اور اپنے وقت کے ایک بڑے استاد شاعر بن کر ابھرے۔ بادشاہ شاہ عالم نے سودا سے اصلاح لینا شروع کیا لیکن یہ سلسلہ دہلی کی تباہی کے بعد منقطع ہو گیا اور وہ دہلی سے فرخ آباد منتقل ہوئے جہاں مہرباں خاں کی مہربانی انہیں راس آئی اور تقریباً سترہ اٹھارہ برس تک یہیں بڑی آسودگی سے زندگی گزاری۔ فرخ آباد سے فیض

آباد تشریف لائے اور یہاں شجاع الدولہ کی سرپرستی حاصل ہوئی۔ ان کے انتقال کے بعد نواب آصف الدولہ کے ساتھ دارالسلطنت لکھنؤ منتقل ہوئے اور تادم حیات یہیں رہے۔ 1781ء مطابق 1195ھ میں جب انکا انتقال ہوا تو ان کے استاد شاہ حاتم بقید حیات تھے، انہوں نے جب سودا کی وفات کی خبر سنی تو برجستہ کہا:

”افسوس ہمارا پہلوان سخن مر گیا“

مرزا محمد رفیع سودا نے شاعری میں وہ کمالات دکھائے ہیں کہ استاد شاہ حاتم نے انہیں ”پہلوان سخن“ قرار دیا۔ انہوں نے تقریباً ہر صنفِ شاعری میں طبع آزمائی کی، لیکن غزل، قصیدہ اور بالخصوص ہجو میں ان کا کمال قابلِ قدر ہے۔ سودا نے الفاظِ بندشیں اور استعارے خوب خوب اپنی شاعری میں پیش کیے۔ یہ وہ زمانہ تھا جب زبان خود کی تلاش میں سرگرداں تھی۔ نئے نئے الفاظ کا وضع ہونا، استعارات کا بر محل استعمال، شوکتِ الفاظ کی خوش نمائی، قدرتِ کلام کا اظہار، جوشِ بیان کی شدت وغیرہ نے سودا کو اصلاحِ زبان کا اہم علمبردار بنا دیا۔ ان کی زبان دانی کے قائل کلیم الدین احمد بھی ہیں۔ وہ کہتے ہیں کہ :

”..... اگر معیار محض لفظی رہے تو سودا کی جگہ بہت بلند ہوگی.....“

سودا کے عہد میں شعرا زورِ بیان پر زیادہ توجہ کرتے تھے۔ بندشوں اور تراکیب پر ساری قوت صرف کرتے۔ سودا ان تمام شعرا میں نمایاں رہے، جنہوں نے تراکیبِ الفاظ، بندشِ الفاظ، زورِ بیان، الفاظِ علامات، اشارات، اور استعارات وضع کیے اور اس فن میں کمال حاصل کیا۔ بقول محمد حسین آزاد:

”ان کے (سودا) کلام کا زور شور انور تری اور خاقانی کو دباتا ہے

اور نزاکت مضمون میں عرقی و نظیری کو شرماتا ہے۔“

مولانا حسرت موہانی نے سودا کو اردو قصائد کا موجد کہا۔ ڈاکٹر خورشید الاسلام نے سودا کے قصائد کی خوب تعریف کی ہے۔ سودا کی شاعری کی اہم خصوصیات یہ ہیں:

- ☆ مشکل ترین زمین میں نشستِ الفاظ کی دل آویزی
- ☆ متانت، زور الفاظ، پختگی اظہار اور شوکتِ الفاظ کا بر محل اور معرض استعمال۔
- ☆ استعارات و تشبیہات و اشارات و علامات کی تجدید۔
- ☆ الفاظ پر حاکمانہ قدرت

شاہ حاتم کے بعد اصلاحِ زبان کو سودا نے فروغ دیا ہے۔ فارسی افعال و تراکیب کے اردو تراجم پیش کیے۔ فارسی تراکیب و تشبیہات کو اردو میں رائج کیا اور اردو کے سرمایہ الفاظ کو سرمایہ افتخار بنایا۔ مثلاً سر زخمِ دل، مرغِ قبلہ، خانہ برانداز، چمن، خفنگانِ خاک، نالہ، شبِ گیر، صیادِ گل، اندامِ چشم پر آب، گوشہ ابرو اور طبع ناہنجا وغیرہ۔

سودا کے چند اشعار ملاحظہ کیجیے :



موج نسیم آج ہے آلودہ گرد سے  
 دل خاک ہو گیا ہے کسی بے قرار کا  
 گرمی کسو طرح نہیں بازارِ عشق میں  
 سودا متاعِ دل کے تیں آگ دیجیے  
 کیفیتِ چشم اس کی مجھے یاد ہے سودا  
 ساغر کو مرے ہاتھ سے لینا کہ چلا میں  
 بہار بے سپر جامِ یار گزرے ہے  
 نسیم تپری چھاتی کے پار گزرے ہے  
 اے ساکنان کجِ قفس صبح کو صبا!  
 سنتے ہیں جائے گی سوئے گلزار کچھ کہو  
 قاصد اشک آکے خبر کر گیا  
 قتل کوئی دل کا نگر کر گیا  
 ظالم نہ میں کہا تھا کہ اس خون سے درگزر  
 سودا کا قتل ہے، یہ چھپایا نہ جائے گا  
 داماں و داغِ تیغ کو دھویا تو کیا ہوا  
 عالم کے دل سے داغ دھلایا نہ جائے گا  
 گلہ لکھوں میں اگر تیری بے وفائی کا  
 لہو میں غرق سفینہ ہو آشنائی کا  
 دیکھوں نہ کبھی گل کو ترے منہ کے میں ہوتے  
 سُنبل کے سوا زلف تری بو نہ کروں میں

### 3.3.5 میر تقی میر:

محمد تقی المتخلص بہ میر 1722ء میں آگرہ میں پیدا ہوئے اور وفات 1810ء میں بمقام لکھنؤ ہوئی۔ میر کے آبا و اجداد ارضِ حجاز سے ہندوستان وارد ہوئے تھے۔ آپ کے والد محترم میر تقی درویش صفت انسان تھے۔ اس لیے لفظ عشق سے خاص رغبت رہی۔ صوفیوں کے درمیان یہ بات مانی جاتی ہے کہ عشق حقیقی تک رسائی کے لیے عشق مجازی سے گزرنا پڑتا ہے۔ اللہ کے بندوں سے عشق کیے بغیر اللہ سے عشق ناممکنات میں سے ہے۔ میر کی تربیت اسی نچ پہ ہوئی، اس لیے میر کی داخلی کیفیات ان کی شاعری میں اجاگر ہوتی ہیں۔ ان کی شاعری نے دنیا کو چشمِ نم پر دیکھا ہے۔ میر کی شاعرانہ عظمت کے اعتراف میں ناقدین اردو ادب نے انہیں ”خدائے سخن“ کہا ہے۔ انہوں نے تقریباً ہر صنف میں طبع آزمائی کی ہے۔ میر کے شعری کمالات غزلوں اور مثنویوں میں موجزن ہیں۔ میر کی عظمت کا اعتراف مرزا غالب نے یوں کیا ہے۔ فرماتے ہیں:

رہنے کے تمہیں استاد نہیں ہو غالب  
کہتے ہیں اگلے زمانے میں کوئی میر بھی تھا

میر کی شاعری میں ان کا اسلوب ان کا انداز اور ان کا لہجہ قابل توجہ ہے۔ اور اسے پیش کرنے کے لیے میر نے بندشِ الفاظ، ترتیبِ الفاظ، ترکیبِ الفاظ اور شوکتِ الفاظ کو برتنے کی سعی کی ہے۔ ان کی شاعری میں کیفیاتِ حسن و عشق کی چاشنی ملتی ہے۔ ندرتِ بیان اور اسلوبِ نگارش کی انفرادیت نے میر کی شاعری کو اعتبار بخشا ہے۔ اظہار پر انہیں قدرت ہے۔ تخیل کی بلندی ان کی شاعری کو بلند و بالا کرتی ہے۔ انہوں نے عام اور پیش پا افتاد موضوعات سے بیشتر احتراز کیا ہے۔ ان کی زبان میں سلاست و روانی کی موجیں لہراتی ہیں۔ سادگی زبان ان کی شاعری کا ہنر ہے۔ محاورات اور روزمرہ کی زبان کو اپنی شاعری میں جگہ دی ہے اور اسے بامِ عروج تک پہنچا دیا ہے۔ ان کے خاص محاورات و مصطلحات نے میر کی میریت کو جلا بخشی۔

میر تقی میر نے اصلاحِ زبان کو ملحوظ رکھتے ہوئے اپنے ذوقِ اعلیٰ کی ترجمانی کی ہے۔ میر کا دعویٰ تھا کہ ان کا کلام کوئی شخص اس وقت تک نہیں سمجھ سکتا جب تک کہ وہ دلی کی جامع مسجد کی سیڑھیوں پر بولی جانے والی زبان سے کما حقہ واقفیت حاصل نہ کر لے۔ ساتھ ہی انہوں نے زبان کی ہیئت کو اس کی داخلی کیفیات سے روشناس کرایا ہے۔ تاکہ زبان کی داخلی روح اجاگر ہو سکے۔ اردو میں فارسی حروف، افعال اور غیر مانوس تراکیب و بندشِ الفاظ کے استعمال کو نامناسب قرار دیا گیا ہے۔ باوجود ان باتوں کے فارسی کی ان تراکیب کو قابل قبول سمجھا جاوے کے لیے مانوس ہوں۔ مثال کے طور پر سخنِ مشتاق، قادر سخن، خاک افتادہ، عاجز سخن، دلِ غمراں پناہ، شوقِ کشتہ، صحرا صحرا و حشت، جہاں در جہاں غفلت اور یک بیابان وغیرہ۔ انور سدید میر کی اصلاحِ زبان سے متعلق رقمطراز ہیں :

”میر کی زبان نے اردو گرامر کو بھی متاثر کیا ہے۔ چنانچہ انہوں نے سیر، جراثحت، جان، سطح اور خلش وغیرہ کو مذکر اور خواب، گلزار، حشر، مزار وغیرہ کو مؤنث باندھا۔ ندا کی حالت میں الفاظ کی جمع فارسی طریق کے مطابق لائی گئی۔ چنانچہ بتان، ہم صغیران، بلبلان، آوارگان، موزوں طبعان وغیرہ بیسیوں الفاظ میر کے رنگِ خاص کے غمناز ہیں۔ اسی طرح جمع مؤنث میں الف اور نون کے لاحقے کام میں لائے گئے اور افعال اور صفات کو بھی یوں جمع بنالیا۔ بے وفائیاں، کج ادائیاں، زلفیں دکھائیاں، باتیں نہ مانیاں وغیرہ میر کی زبان میں مضاف اور مضاف الیہ کے درمیان سے حرفِ اضافت بھی حذف کر دیا جاتا ہے۔

الہی کیسے ہوتے ہیں جنہیں ہے بندگی خواہش  
ہمیں تو شرمِ دامن گیر ہوتی گر خدا ہوتے

میر کا یہ تصرف اس کے تخلیقی مزاج کا حصہ ہے اور اس رنگِ خاص سے عبارت ہے جسے ڈاکٹر سید عبداللہ نے

رنگِ میر کا عنوان دیا ہے۔“

میر تقی میر اردو کے مسلم الثبوت استاد ہیں۔ انہوں نے تغزل کو بڑی ہنرمندی اور خوش اسلوبی سے اجاگر کیا ہے جو میر کی انفرادیت بھی ہے۔ بقول امام امداد امام اثر، میر کی شاعری میں سوز و گداز، خشکی، نشتریت، رنگینی، ملاحظت، شیرینی اور شوخی وغیرہ کی کیفیات بدرجہ اتم موجود ہیں۔ میر

کے چند اشعار ملاحظہ فرمائیے :

بہتر کیا ہے میں نے اس عیب کو ہنر سے

دل کس طرح نہ کھینچیں اشعار ریختہ کے

بہت عالم کرے گا غم ہمارا

سخن مشتاق ہے عالم ہمارا

کلی نے یہ سن کر تبسم کیا

کہا میں نے گل کو ہے کتنا ثبات

شاید کہ بہار آئی زنجیر نظر آئی

پھر زلف ہوا پچھاں اے میر نظر آئی

آفاق کی اس کار گہرہ شیشہ گری کا

لے سانس بھی آہستہ کہ نازک ہے بہت کام

مدت رہیں گی یاد یہ باتیں ہماریاں

پڑھتے پھریں گے گلیوں میں ان رتخوں کو لوگ

میں میر میر کر اس کو پکار رہا

گلی میں اس کی گیا سو گیا نہ بولا پھر

تمام عمر میں ناکامیوں سے کام لیا

مرے سلیقے سے میری نبھی محبت میں

میری کوئی گھڑی تم بھی تو آرام کرو

رات ساری تو کٹی سنتے پریشاں گوئی

بلبل پکاری دیکھ کے صاحب! پرے!! پرے!!

گلشن میں آگ لگ رہی تھی رنگ گل سے میر

یعنی آگے چلیں گے دم لے کر

موت اک ماندگی کا وقفہ ہے

چاہے ہیں سو آپ کریں ہیں، ہم کو عبث بدنام کیا

ناحق ہم مجبوروں پہ یہ تہمت ہے مختاری کی

وگرنہ ہم خدا تھے گر دل بے مدعا ہوتے

سراپا آرزو ہونے نے بندہ کر دیا مجھ کو

### 3.3.6 شیخ قیام الدین علی قائم:

شیخ قیام الدین المتخلص بہ قائم کی ولادت 1723ء اور 1726ء کے درمیان چاند پور ضلع بجنور میں ہوئی اور بچپن ہی میں دہلی تشریف لے آئے تھے۔ دہلی کی تباہیوں نے شعرا کو ہجرت کرنے پر مجبور کیا تو قائم بھی ہجرت پر آمادہ ہوئے۔ آخری ایام عمر رام پور میں گزارے اور وہیں 70 رسال کی عمر میں 1793-94ء میں انتقال فرمایا۔ قائم زندہ دل، بذلہ سخ، ذہین اور خوش طبع انسان تھے۔ انہوں نے رام پور میں ایک ”دبستانِ شعر“ کا قیام عمل میں لایا۔

قیام دہلی کے زمانے میں قائم نے یہاں کے ماحولِ شعر و سخن میں خود کو آراستہ کر لیا تھا۔ خان آرزو، میرزا مظہر اور شاہ حاتم جیسے مسلم الثبوت اساتذہ کی نگرانی میں خود کو باکمال بنایا۔ کم عرصے ہی میں وہ میدانِ سخن کے شہسوار ہوئے اور اساتذہ کی صف میں شمار کیے جانے لگے۔

قائم کی شاعری کی انفرادیت اور بنیادی خصوصیات کئی ہیں جن میں بہ اعتبار تعداد اشعار علامتی پیرائے زیادہ سے زیادہ ان کی شاعری میں مستعمل ہوئے۔ گویا یہ کہ ان کی شاعری کے امکانات روشن اور وسیع ہیں۔ قائم نے چوں کہ آرزو، مظہر اور حاتم جیسے اساتذہ سے فیوض حاصل کیے تھے، ان سے ہی متاثر ہو کر اصلاحِ زبان کی خاطر خواہ کوششیں کیں۔ عربی و فارسی پہ عبور ہونے کے باوجود اردو زبان کو فروغ دینے کے لیے ان زبانوں سے استفادہ بھی کیا اور ضرورتاً اجتناب بھی برتا، ساتھ ہی سلیس، سادہ، عام فہم لفظیات کا استعمال بھی کیا۔ انہوں نے نے تبدیل شدہ زبان کو فروغ دیا، ساتھ ہی نئے شعری اسالیب وضع کیے۔ مختصر یہ کہ قائم اپنے وقت کا جدید ترین شاعر ہی نہیں ہے بلکہ بقول قدرت اللہ شوق، قائم بسیار آدمِ با مزہ و اہل درد، متواضع، خلیق، نہایت پرگو و خوش مقال و در فنون سخن وری باکمال ہیں۔ قائم پر اعتماد ہو کر اپنے اسلوب کا ذکر یوں کرتے ہیں:

میرا سلب و لہجہ کہاں مرغِ چمن میں  
گل کتروں ہوں سو رنگ سے میں طرزِ سخن میں

قائم نے فنِ شاعری کو اعتبار و وقار بخشا۔ انہوں نے تقریباً ہر صنفِ شاعری میں طبع آزمائی کی۔ غزل کے سخن داں ہیں، قصیدہ میں معتبر ہیں، مثنوی میں تمثیل و بیانیہ لاجواب ہے، قطعہ و رباعی میں بھی فرد ہیں، معنی کی گہرائی و وسعت و قوتِ شعری میں اپنے عہد کے ممتاز شعرا میں باکمال متصور کیے جاتے ہیں۔ نمونہ کلام ملاحظہ کیجیے:

مانع گریہ کس کی خو ہے کہ آج	آنسوؤں سے بہا نہیں جاتا
قائم یہ جی میں ہے کہ تہقید سے شیخ کی	اب کی جو میں نماز کروں بے وضو کروں
سب ہی بندے تو خدا کے ہیں پراتا ہے فرق	تو گرفتارِ تعین ہے ہم آزاد ہیں شیخ
لے گیا خاک میں ہمراہ دل اپنا قائم	شاید اس جنس کا یاں کوئی خریدار نہ تھا
نامہ بر مل رہا ہے غیر کے ساتھ	خط میں کچھ اصطلاح کیجیے گا
دردِ دل کچھ کہا نہیں جاتا	آہ چپ بھی رہا نہیں جاتا
قائم میں ریختہ کو دیا خلعتِ قبول	ورنہ یہ پیش اہل ہنر کیا کمال تھا
ہے تو تو فنِ سخن بیچِ مسلم قائم	معتقد گو نہ کوئی ہو تری استادی کا
ٹک اے مرغِ چمن رکھ گوش ایدھر کو تو ہر ساعت	میں کیا کیا طرز نو اس کام میں ایجاد کرتا ہوں

### 3.3.7 انعام اللہ خاں یقین:

انعام اللہ خاں المتخلص بہ یقین کی ولادت 1727ء میں دہلی میں ہوئی اور ان کی وفات بہت قلیل عمر میں 1755ء میں دہلی ہی میں ہوئی۔ کچھی نرائن شفیق اور نگ آبادی نے یقین کی وفات پر اپنی کتاب ”تذکرہ چمنستان شعرا“ میں قطعاً تاریخ تحریر کی ہے:

شاعر نازک سخن و خوش خیال  
کرد سفر جانب ملک عدم  
سال وصالش خرد نکتہ سخ  
گفت یقین رفت بسوئے ارم

1169ھ

یقین کے والد محمد اظہر الدین خاں بڑے منصب دار تھے۔ وہ خاں بہادر، مبارز جنگ اور مبارک جنگ بہادر جیسے اعلیٰ خطابات سے بھی نوازے گئے۔ ان کی والدہ عالمگیری سردار نواب حمید الدین خاں نیچ کی دختر تھیں۔ یقین کا سلسلہ و نسب حضرت مجدد الف ثانی سے ہوتے ہوئے حضرت عمر فاروقؓ سے جا ملتا ہے۔

انعام اللہ خاں یقین اردو زبان کے اعلیٰ شعرا میں شمار کیے جاتے ہیں۔ عربی و فارسی پر عبور تھا۔ اوائل عمری ہی سے شعر فہمی کا ذوق تھا اسی لیے شعر گوئی کی جانب مائل ہوئے۔ شاہ حاتم جیسے استاد شاعر نے بھی یقین کی زمین میں غزل تحریر کی اور یہ زمانہ غالباً 1739ء کا ہوگا۔ اس ضمن میں یہ بات کہی جاسکتی ہے کہ یقین کی شاعری صرف تیرہ برس کی عمر میں کتنی قابل تقلید تھی۔ یقین، میرزا مظہر جان جاناں کی شاگردی پر فخر یہ اظہار یوں کرتے نظر آتے ہیں:

جوں نماز اپنے پہ صبح و شام لازم کر یقین  
حضرت استاد یعنی شاہ مظہر کی ثنا

مظہر جان جاناں جیسے استاد نے جس طرح سے ایہام گوئی کو رد کیا اور اصلاح زبان کو فروغ دیا اس طرح سے یقین نے بھی اصلاح زبان کی کوشش کی۔ فن شعر سے وہ کما حقہ واقفیت رکھتے تھے۔ مضمون آفرینی ان کی شاعری کا حسن ہے۔ ان کے رنگین مضامین پر دیگر شعرا رشک کرتے اور ان کے تازہ معانی و خوش آئند کلام کو مظہر جان جاناں سے منسوب کرتے۔ یقین نے صنعت تلمیح کے لیے شیریں فرہاد، یوسف و زلیخا اور موسیٰ و کوہ طور وغیرہ کو شعری پیکر عطا کیا۔ صنعت تشبیہ، لف و نشر اور مراعاة النظر وغیرہ کو اپنی شاعری میں بحسن و خوبی جگہ دی۔ زبان فارسی کا استعمال بر محل کیا ہے اور فارسی محاوروں سے استفادہ بہ کثرت کیا ہے۔ یقین کے شعری لب و لہجہ سے ان کے معاصرین بھی متاثر ہوئے بغیر نہ رہ سکے۔ ان میں سودا، درد، تاباں، بیان، حزیں اور میر وغیرہ کے نام شامل ہیں۔ جب کہ حاتم جیسے استاد بھی اس کے معترف ہیں۔

انعام اللہ خاں یقین کے چند اشعار بطور نمونہ ملاحظہ کیجیے:

یہ کوہ طور سرمہ ہو گیا سارا ہی کیا کہیے  
خدا کی بندگی کہیے اسے یا عشق معشوقی  
تو نہ تھا حیف، یقین ورنہ دوانہ ہوتا  
کوئی پتھر بھی بچ جاتا تو دیوانے کے کام آتا  
یہ نسبت ایک ہے سو سو طرح تعبیر کرتے ہیں  
آج اس طرح کا دیکھا ہے پری زاد کہ بس

آگ بھی بجھتی ہے اور سورج بھی ہوتا ہے غروب  
رات دن جلتا ہے یکساں داغِ حسرت کا چراغ  
یہ بیمار آپ مر جاتا جو جیتا ، ان کے کام آتا  
یقین کو مار کر زور آوروں کے ہاتھ کیا آیا

### 3.3.8 محمد فقیہ دردمند:

محمد فقیہ المتخلص بہ دردمند اصلاح زبان کے اہم شعرا میں سے ایک ہیں۔ مظہر جان جاناں کے شاگرد رشید تھے۔ دردمند کی تاریخ ولادت ہنوز تحقیق طلب ہے۔ ویسے ان کا تعلق اودگیر (مہاراشٹرا) سے ہے۔ 1136ھ مطابق 1723ء میں اپنے والد محترم کے ہمراہ کم سنی میں شاہ جہاں آباد تشریف لائے، وہیں حضرت شاہ ولی اللہ کی صحبتوں سے فیض حاصل کیا۔ قلیل عرصے میں والد کی وفات نے دردمند کو درد سے لبریز کر دیا اور مظہر جان جاناں نے اپنے سایہ عافیت سے مالا مال کر دیا۔ میرزا مظہر نے دردمند کی تربیت بڑے سلیقے سے کی اور انہیں مجموعہ کمالات سے آراستہ و پیراستہ کیا۔ وہ خود فرماتے ہیں :

مظہر مباحش غافل از احوالِ درد مند  
لعلیست اینکہ در گرہ روزگار نیست

دردمند کو فارسی زبان پر عبور تھا۔ ان کی فارسی شاعری پایہ کمال کو پہنچی۔ اردو میں انہوں نے کم کم ہی تحریر کیا ہے۔ تاہم جتنا تحریر کیا ہے وہ قابلِ داد و تقلید ہے۔ مثال کے طور پر اردو زبان میں ان کا ”ساقی نامہ“ بہت مشہور ہوا۔ زبان و بیان کا یہ عالم کہ استاد مظہر جان جاناں خود ان کی عظمت کے قائل رہے۔ ان کی قادر الکلامی بلا کی ہے۔ دردمند شاہ جہاں آباد سے عظیم آباد تشریف لائے اور کچھ دنوں کے بعد دلی واپسی ہوئی۔ آخری عمر مرشد آباد میں گزاری اور بقول میرزا علی لطف (گلشن ہند) 1176ھ میں وفات پائی۔

دردمند چون کہ دلی کی عام بول چال سے کما حقہ واقفیت رکھتے تھے، اس لیے ان کی شاعری میں اس کے نمونے دیکھنے کو ملتے ہیں۔ اس ضمن میں ”ساقی نامہ“ کے چند اشعار پیش خدمت ہیں جو قاری کو اپنی جانب متوجہ کیے بغیر نہیں رہ سکتے :

چمن میں بھرا ہے نشہ یاں تلک کہ جاتی ہے نرگس کی گردن ڈھلک  
تجھے جام کی چشم تر کی قسم تجھے اپنے پنہاں نظر کی قسم  
ادا سے لہکنے کی تجھ کو قسم نشہ سے بہکنے کی تجھ کو قسم  
نہ یہ مے نہ یہ باغ رہ جائے گا نہ ملنے کا یہ داغ رہ جائے گا

### 3.3.9 احسن اللہ خاں بیان:

احسن اللہ خاں المتخلص بہ ”بیان“ کی ولادت 1727ء میں آگرہ میں ہوئی اور پرورش و پرداخت دلی میں۔ بیان کے آبا و اجداد کشمیری تھے جنہوں نے آگرے سے ہو کر دلی میں مستقل سکونت اختیار کی۔ بیان کی تعلیم و تربیت شاہ فخر الدین دہلوی کی مریدی میں ہوئی ساتھ ہی شاعری میں مظہر جان جاناں کے شاگرد ہوئے۔ بیان مظہر کی شاگردی کا فخر یہ اقرار یوں کرتے ہیں :

جب سے شاگرد ہوا حضرت مظہر کا بیان  
کیا شاگردی کا اقرار سب استادوں نے

مظہر جان جاناں نے اپنے شاگردوں کی ذہنی و فنی آبیاری بڑی سلیقگی سے کی ہے۔ بیان ان کے خاص شاگردوں میں سے تھے۔۔ بیان چوں کہ پیر و مرشد سے قریب رہے، اس لیے اپنی شاعری میں ان کی بزرگی و عقیدت کا خاص خیال رکھتے ہیں۔ وہ فرماتے ہیں :

تجھ کو کس نام سے اے فخر مرے یاد کروں

باپ ہے ، پیر ہے ، مرشد ہے ، خدا ہے ، کیا ہے

مظہر کے شاگرد ہونے کی وجہ سے فن شاعری پر انہوں نے عبور حاصل کر لیا تھا۔ اس لیے اصلاح زبان کی کوشش کی۔ ان کی شاعری میں جہاں عربی و فارسی کے الفاظ در آئے ہیں وہیں بول چال کی عام زبان اور لہجے کو فروغ ملا ہے۔ ان کی زبان و بیان، فصاحت و بلاغت، ندرت و شیرینی اور فہم و فراست غضب کی رہی ہے۔ مختصر یہ کہ بیان ایک خوش فکر شاعر ہیں، جن کی شاعری میں زندگی انگڑائیاں لیتی نظر آتی ہے۔ آخری وقت میں بیان حیدرآباد تشریف لے گئے اور وہیں مشق سخن جاری رکھی۔ انہوں نے غزل، مثنوی، مسدس، مخمس، قصیدہ، نعت، منقبت اور دیگر تمام اصناف شاعری پر طبع آزمائی کی۔ بیان کی وفات 1213ھ مطابق 1798ء میں حیدرآباد میں ہوئی۔ بیان کے چند اشعار ملاحظہ کیجیے :

مجالِ حرف وہ آئینہ رو مجھ کو اگر دیتا	تو رہتیں طوطیاں خاموش، ایسی گفتگو کرتا
بیاں محفل بہ محفل ڈھونڈتا تھا جس کو کاش! اس کی	میں اپنے دل کی خلوت گاہ ہی میں جستجو کرتا
ہر چند تیرے عشق میں رسوا ہوا بیاں	لیکن تجھے تو شہرہ آفاق کر دیا
جو زمیں پر فراغ رکھتے ہیں	آسماں پر دماغ رکھتے ہیں

3.3.10 میر محمد حیات حسرت:

میر محمد حیات المتخلص بہ حسرت کی ولادت عظیم آباد میں ہوئی۔ حسرت کا لقب ”ہیت قلی خاں“ تھا۔ وہ نواب علی وردی خاں کے نواسے نواب شوکت جنگ کی خدمت میں رہے اور مرشد آباد تشریف لائے۔ 1756ء میں نواب علی وردی خاں کا انتقال ہوا۔ ان کے انتقال کے بعد تخت نشینی کے لیے دونوں نواسوں نواب شوکت جنگ اور نواب سراج الدولہ میں جنگ ہوئی۔ شوکت جنگ کو شکست ہوئی اور جنگ میں ہلاک ہوئے۔ نواب سراج الدولہ کی حکومت میں حسرت نے داروغہ اور عرض بیگی کی ملازمت اختیار کی۔ 1757ء میں پلاسی کی جنگ کے بعد بھی انہوں نے مرشد آباد کو خیر باد نہیں کہا۔ اور یہیں کے ہو کر رہے۔ نواب بربعلی خاں کے عہد نظامت میں 1210ھ مطابق 1795ء میں وفات پائی اور مرشد آباد ہی میں مدفون ہوئے۔

حسرت فارسی اور اردو دونوں زبانوں میں شاعری کرتے اور میرزا مظہر جان جاناں سے اصلاح لیتے۔ آپ کا دیوان بہ شکلِ مخطوطہ رام پور رضا لائبریری میں محفوظ ہے، جو تقریباً دو ہزار اشعار پر مشتمل ہے۔ حسرت کی طبیعت میں شوخی تھی۔ بذلہ سنجی، لطیفہ گوئی اور حاضر جوابی میں ید طولی حاصل تھا۔ حسرت نے مظہر کی صحبت سے خوب خوب استفادہ کیا ہے، اس لیے اصلاح زبان سے قریب تر رہے۔ انہوں نے بھی اصلاح زبان کی خاطر خواہ کوششیں کیں۔

ہیت قلی خاں حسرت کی شاعری ان کے معاصرین شعرا کے مقابلے زیادہ پاک و صاف ہے۔ انہوں نے مختلف اصناف شاعری پر طبع آزمائی کی۔ ایک رباعی اور غزل کے چند اشعار بطور نمونہ پیش خدمت ہیں :

زاہد جو نہیں ہے میرے دل سے آگاہ  
 کہتا ہے کہ ”کافر ہے تو اے روئے سیاہ“  
 ہوں جس کی پرستش میں کہوں کیا یارو  
 آتا ہے وہ بت ، دیکھو اللہ ! اللہ !

کلفت ایام سے حسرت یہاں      عمر میں کیا خاک بسر کر گیا  
 تمہیں خدا کی سوں اے جان لو ہوا سو ہوا      بھلا دو غصے کو آؤ چلو ہوا سو ہوا  
 چھپاؤں اشکِ گلگوں کس طرح ہائے      گر بیاں ہو رہا ہے جا بجا سرخ

3.3.11 میر محمد باقر حزیں:

میر محمد باقر المخلص بہ حزیں کا تعلق عظیم آباد سے رہا ہے۔ آپ کے والد فخر اللہ خاں تھے۔ ان کی شہادت کے بعد وہ دہلی کوچ کر گئے۔ کلیم الدین احمد کے مرتب کردہ ”تذکرہ شورش“ کے مطابق جب دہلی میں نادر شاہ کا حملہ ہوا تو وہ دوبارہ عظیم آباد آ گئے۔ اور جب یہاں کی حالت بھی ناگفتہ بہ ہو گئی تو بقول میر تقی میر (نکات الشعرا) انہوں نے سر زمین بنگال کا رخ کیا۔ کلیم الدین احمد کی تحقیق (تذکرہ عشقی) کے مطابق حزیں کا انتقال مرشد آباد میں ہوا۔ اور سن وفات 1752ء بتایا جاتا ہے۔

حزیں کو شاعری کا شوق اوائل عمری ہی سے تھا۔ لیکن جب وہ دہلی آئے تو انہیں ایک قابل قدر استاد ملا جن کا نام میرزا مظہر جان جاناں ہے۔ انہوں نے حزیں کی فکری و فنی آبیاری کی اور اس لائق بنا دیا کہ وہ خود ہی فائق ہو گئے۔ حزیں نے بنگال آنے کے بعد اپنا ایک اور تخلص ”ظہور“ رکھا۔ قیام دہلی کے دوران انہوں نے زبان و بیان پر اتنی قدرتی قدرت حاصل کر لی تھی کہ ان کا شمار نئی شاعری کے علم برداروں میں ہونے لگی۔ انہوں نے دو دواوین ترتیب دیے۔

حزیں کو اپنے استاد مظہر جان جاناں سے والہانہ شفقت اور خاص عقیدت تھی، جس کا اظہار انہوں نے یوں کیا ہے :

جس طرح جی چاہتا ہے ہو نہیں سکتی حزیں  
 حضرت استاد یعنی شاہ مظہر کی ثنا

اے حزیں شکر کہ ہے مصحف ارباب جنوں  
 فیض سے حضرت مظہر کے یہ دیواں میرا

حزیں کا ایک اہم کارنامہ اردو زبان و ادب کی ترویج و تشکیل ہے۔ یہ ہنر انہوں نے اپنے استاد مظہر جان جاناں سے سیکھا تھا۔ اسی لیے ابہام سے دور دور تک ان کا کوئی واسطہ نہیں رہا اور اصلاح زبان کے لیے ہمیشہ کوشاں رہے۔ گویا انہوں نے اصلاح زبان کی تحریک کو آگے بڑھایا۔ انکی شاعری کی زبان، ان کا بیان جذبات و احساسات سے لبریز ہے۔ انہوں نے شاعری کی طرح کے رنگ و آہنگ سے آراستہ و پیراستہ کیا ہے۔ چند اشعار بطور نمونہ ملاحظہ کیجیے :



ابر مرگان سے ہوا سبز بیاباں میرا  
 خشک رہتا ہے وفا بن جان الفت کا چمن  
 سیر کرتا ہوں خدا کی دیکھ قدرت کا چمن  
 مے سے ہوتا ہے نمار مے پرستاں کا علاج  
 ہائے مری عمر کے اوقات پریشاں گزرے  
 رسوا کرے ہے خلق میں یہ چشم تر مجھے

غم نے آباد کیا خانہ ویراں میرا  
 لطف سے سرسبز کر اپنے ، محبت کا چمن  
 مل کے میں اُن گلِ رخوں سے حظ اٹھاتا ہوں حزین  
 وہ نگاہ مست ہے اس چشمِ گریاں کا علاج  
 کچھ کٹے وصل میں کچھ بجر میں گریاں گزرے  
 میں چاہتا ہوں عشق چھپاؤں پہ کیا کروں

3.3.12 میر عبدالحی تاباں:

میر عبدالحی المتخلص بہ ”تاباں“ کی ولادت تقریباً 1130ھ اور 1135ھ کے درمیان دہلی میں ہوئی۔ میر حسن کے مطابق تاباں عہدِ محمد شاہی میں مشہور و معروف تھے۔ میر تقی میر نے اپنے ”تذکرہ نکات الشعرا“ جو 1165ھ میں مکمل ہوا، نو عمر تاباں کی وفات کا ذکر کیا ہے، جس سے یہ اندازہ لگایا جاسکتا ہے کہ تاباں نے تقریباً پچیس تیس برس کی قلیل عمر پائی اور 1160ھ اور 1165ھ کے درمیان وفات پائی۔ تاباں کا سلسلہ نسب حضرت موسیٰ رضا سے جا ملتا ہے۔ یعنی وہ نجیب الطرفین سید تھے۔ وہ جامہ زیب شخصیت کے مالک تھے۔ ان کا حسن و جمال ایسا تھا کہ لوگ انہیں ”یوسف ثانی“ کہتے۔ ان کا تخلص ”تاباں“ اسمِ بامستی تھا کیوں کہ جب وہ سیاہ لباس زیب تن کرتے تو ان کی تابانی جلوہ نما ہوتی۔ وہ خوش گفتار بھی واقع ہوئے اور طبیعت میں موزینت بلا کی پائی تھی، اس لیے دہلی کی تمام محفلوں، مجلسوں، نشستوں، مشاعروں اور دیگر ادبی پروگراموں کی جان تھے۔ تاباں، حاتم کے شاگرد ہوئے اور میرزا محمد علی حشمت سے بھی اصلاح سخن حاصل کر چکے تھے۔ حشمت کی شاگردی کا اعتراف تاباں یوں کرتے ہیں:

سخن کے بجر میں آگے مری کشتی تباہی تھی  
 کنارے آگے جب سے ہوا تو ناخدا حشمت

ابتدائی استاد حشمت کی شہادت کے بعد انہوں نے شاہ حاتم کے آگے زانوئے تلمذتہ کیا، جن کی استاد کی ذکر اپنی شاعری میں اکثر کیا ہے:

اور ہی رتبہ ہوا ہے تب سے اس کے شعر کا  
 جب سے حاتم نے توجہ کی ہے تاباں کی طرف

تاباں کے عہد میں اصلاح زبان کی خاطر خواہ کوششیں جاری تھیں، جس سے وہ متاثر ہوئے بغیر نہ رہ سکے۔ عربی، فارسی اور اردو زبانوں پر یکساں عبور رکھتے تھے۔ چون کہ وہ خود ہی نازک طبع تھے اس لیے ان کی شاعری میں نازک خیالی بدرجہ اتم دیکھنے کو ملتی ہے۔ ان کی زبان میں فارسی اور ہندوستانی کا حسین امتزاج ہے نظر آتا۔ ان کی شاعری سلیس، سادہ اور سہل متنوع تھی۔ انہوں نے اصلاح زبان کو فروغ دیا۔ انہوں نے شاعری عام فہم زبان میں کی ہے اور روزمرہ کے موضوعات شاعری میں برتے ہیں۔ ان کی زبان صاف اور رواں ہے ساتھ ہی اشعار میں روانی و برجستگی پائی جاتی ہے۔ چند اشعار ملاحظہ کیجئے:

اچٹ جاتی ہیں نیندیں سب کی جب راتوں کو روتا ہے  
سناؤں کس کو غم اپنا ، الم اپنا ، فغاں اپنا  
نہیں رکھتا سوا تیرے کوئی دنیا میں یار اپنا  
کہوں کیا میں سنوں کیا میں بتاؤں کیا بیاں اپنا  
تو دل کو مرے ہائے کچھ آزار نہ ہوتا

پڑا ہے شور عالم میں ترے تاباں کے رونے کا  
نہ کوئی دوست اپنا ، یار اپنا ، مہرباں اپنا  
بتا مجھ کو کہاں جاؤں کروں کیا میں ترا عاشق  
نہ طاقت ہے اشارے کی نہ کہنے کی نہ سننے کی  
خوباں سے اگر مجھ کو سروکار نہ ہوتا

3.3.13 شیخ امام بخش ناسخ اور ان کے تلامذہ:

شیخ امام بخش المتخلص بہ ناسخ کی ولادت فیض آباد میں 7 محرم 1186ھ مطابق 15 اپریل 1772ء میں ہوئی۔ ناسخ نے خود ہی اپنی پیدائش کے دن کا ذکر اس شعر میں یوں کیا ہے :

رہے کیونکر نہ دل ہر دم نشانہ ناوک غم کا  
کہ ہے میرا تولد ہفتم ماہ محرم کا

ناسخ کی وفات پنج شنبہ 24 جمادی الاولیٰ 1254ھ مطابق 15 اگست 1838ء میں لکھنؤ میں ہوئی۔ میرا وسط علی رشک شاگرد ناسخ نے ایک مادہ تاریخ سے سن عیسوی ظاہر کیا ہے۔ وہ مصرعہ یہ ہے۔ ”صدحیف ہائے ناسخ صدحیف ہائے ناسخ“ اب قطعہ تاریخ وفات ملاحظہ کیجیے :

درکاپور بودم کایں واقعہ شنیدم  
زیں دہر منتقل شد در خلد جائے ناسخ  
سال وفات جسم تاریخ شد مسیحی  
صدحیف ہائے ناسخ ، صدحیف ہائے ناسخ

ناسخ کی صحیح عمر کا پتہ رشک کے ذیل کے مصرعہ سے چلتا ہے کہ ان کی عمر 69 سال کی رہی :

”مرد اے ہے بسال شست و نہم“

ناسخ پہلوان سخن تھے۔ پہلوان لفظ کا استعمال یوں ہی نہیں ہوا ہے بلکہ جسمانی قوت اور کسرت کے عبارت سے وہ واقعی پہلوان تھے۔ ان کا کسرتی بدن دسترخوان کی دادخواہی کا متلاشی ہوتا۔ جسم بھی تو انا اور خوراک بھی۔ دوسری طرف پہلوان سخن کا لفظ اس لیے استعمال ہوا کہ وہ فن شعریں بھی پہلوان تھے اور جب ان کی شاعری اپنے شباب پر پہنچی تو تمام استاد شعرا اس دار فانی سے کوچ کر گئے تھے۔ ایسی حالت میں ناسخ کی استاد کی عروج حاصل ہوا۔ اور یہ شعر کہا :

صنعتِ ترصیح گر دیکھو مرے اشعار میں  
پھر پسند آئے نہ صناعتی مرصع ساز کی

ناسخ بڑے زبان داں اور ماہر فن تھے۔ ناسخ نے اصلاح زبان کو ملحوظ رکھتے ہوئے زبان کو فروغ دیا۔ مثال کے طور پر انہوں نے سنسکرت کے ثقیل الفاظ کو خارج از کلام کیا ساتھ ہی قدیم ہندی محاورات کو بھی قابلِ اعتنا نہیں سمجھا۔ بلکہ اس کی جگہ عربی و فارسی کے مانوس الفاظ کو قابلِ قدر

سمجھا۔ متروکات کو حذف کیا۔ غزل کی زمینوں میں تصرف کیا اور ردیف و قافیے کے آداب مقرر کیے۔ تذکیر و تانیث کے اصول وضع کیے۔ پرشکوہ الفاظ اور صنعتوں کے استعمال کو خاطر خواہ جگہ دی۔ قافیے کو بالخصوص اہمیت حاصل ہوئی۔ شعری زمینوں کو استوار کیا۔ مختصر یہ کہ شاعری کو فنی خوبیوں سے مالا مال کرنے کی سعی کی لیکن اس سے جذبے کی ترسیل میں کمی واقع ہوئی۔ صحتِ الفاظ پر بھی زور دیا اور بھدے اور ثقیل اور ناگوار محاورات کو زبان سے خارج کیا۔ مختصر یہ کہ ناسخ کے وضع کردہ اصول و ضوابط نے صحتِ الفاظ کو فروغ دیا اور زبان کی اصلاح کی کوشش کی۔ ان کے کلیات میں تین دو اویں ’دیوان ناسخ‘، ’دفتر پریشان‘ اور ’دفتر شعر‘ شامل ہیں۔ انہوں نے تقریباً ہر صنفِ شاعری پر طبع آزمائی کی۔ استاذِ سخن ناسخ کے چند اشعار بطور نمونہ پیش خدمت ہیں :

نہ ترک صحبت احباب کچھو ناسخ	گرا جو برگ شجر پایمال رہتا ہے
شعر گوئی میں ہیں استاد جناب ناسخ	معنی آرا سخن ایجاد جناب ناسخ
فصاحت ہو بلاغت ہو کہ تحقیق	نہ ہوگا کوئی تجھ سا ہائے ناسخ
چمکنا برق کا لازم پڑا ہے ، ابر باراں میں	تصور چاہیے رونے میں اس کے روئے خنداں کا
دور ہے یار اپنی نظروں سے تصور میں قریب	گھر تو ویراں ہے مگر بزم خیال آباد ہے
جو دل ہی ٹوٹ گیا کیا ہو شعر تر پیدا	ہوئے ہیں شاخِ شکستہ سے کب ثمر پیدا
وہ مجھ سے گریزاں تھا کل اس کو میں گھر اپنے	باتوں میں لگا لایا تقریر اسے کہتے ہیں
جی لڑا دیتا ہے کیسی ہی زمین سنگلاخ ہو	خامہ تیشہ ہے تو ناسخ کوہ کن سے کم نہیں
کر لیا پریوں کو تسخیر سنا کر اشعار	مثل ناسخ نہیں اب صاحبِ افسوں پیدا

دلی میں ناسخ کی تحریک کا متوازی زاویہ غالب کی شخصیت سے ابھرا۔ غالب شرفائے دہلی میں شمار ہوتے تھے۔ غالب معنویت کو لفاظی پر اہمیت دیتے تھے اس لیے یہ کہنا بجا ہے کہ ناسخ نے اصلاحِ زبان، کفایتِ لفظی، بندش اور تراکیب کے جو اصول وضع کیے تھے ان سب کو غالب نے کسی خارجی تحریک کے بغیر عملی طور پر استعمال کیا اور اس لحاظ سے غالب نے تحریکِ اصلاحِ زبان میں معنی خیزی کو پروان چڑھایا۔ تاہم غالب کی مشکل گوئی کو اس زمانے میں بھی جب فارسی زبان ابھی پوری طرح معدوم نہیں ہوئی تھی مقبولیت حاصل نہ ہو سکی۔ تاہم میر انیس کے ہاں اس کی نمونہ موضوع کے داخلی تقاضے سے ظاہر ہوئی۔ چنانچہ میر انیس نے اصلاحِ زبان کی تحریک میں ایک اہم رول ادا کیا۔ انہوں نے عوام کے ذوقِ سخن کی تربیت کی اور انہیں لسانی سطح پر بلندی تک پہنچا دیا۔ ان کی شاعری میں بلا کا تحریک اور روانی ہے۔

میر انیس مرزا غالب کی طرح مشکل پسند نہیں تاہم ان کا لسانی خمیر بھی فارسی زبان سے ہی اٹھا ہے اور ناسخ کی طرح وہ بھی صحتِ زبان کی

سند تسلیم کیے جاتے ہیں۔

### 3.4 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ اصلاحِ زبان کی اکائی میں حتی الامکان یہ کوشش کی گئی ہے کہ زیر مطالعہ موضوع سے متعلق کما حقہ واقفیت پیش کی جائے۔ اردو زبان کی اصلاح

اس وقت سے ہوتی آئی ہے جب سے اردو زبان نے سانس لینا شروع کیا۔

☆ ابتدائی زمانے میں زبان نے جس صورت سے خود کو زندہ رکھا تھا، اسی صورت سے ادب کی بھی تخلیق ہوئی۔ اردو زبان کی آبیاری میں صدیوں کی محنت شامل ہے۔ فارسی شعرا نے اردو زبان کو قابل قدر نہیں سمجھا۔ لیکن اردو شاعری نے جیسے جیسے اپنے دامن کو وسیع کیا، فارسی شعر اردو شاعری سے متاثر ہوئے بغیر نہ رہ سکے۔

☆ شمالی ہند کے شعرا نے جب فارسی کے ساتھ ساتھ اردو زبان میں بھی شاعری کی تو اردو زبان و بیان کو مزید تقویت ملی۔

☆ جیسے ہی اردو زبان میں عربی و فارسی الفاظ مستعمل ہونے لگے اردو زبان کی اصلاح کا کام بھی بتدریج آگے بڑھنے لگا۔ اردو زبان کے اصول و ضوابط کو وضع کیا گیا اور قواعد کی رو سے زبان کو برتنے کا سلیقہ بھی میسر ہوا۔ رد و قبول کی گنجائش سامنے آئی۔

☆ ترمیم و اضافے در آئے۔ ”انجمن اصلاح زبان“ کا قیام عمدۃ الملک امیر خاں انجام کے ذریعہ عمل میں آیا۔ سراج الدین علی خاں آرزو، شاہ حاتم، مظہر جان جانا، انعام اللہ خاں یقین، محمد فقیہ دردمند، احسن اللہ خاں بیان، میر محمد حیات حسرت، میر محمد باقر حزیں، میر عبدالحی قائم اور شیخ امام بخش ناخ جیسے استاذ اساتذہ اور ماہرین علم و فضل نے اصلاح زبان کی بتدریج کوششیں کیں۔

☆ اردو زبان کو سنوارنے اور عالمی زبانوں کے قریب لاکر کھڑا کرنے میں ان تمام ماہرین زبان کی ذہنی و فکری کاوشیں شامل ہیں۔

☆ زبان وہی زندہ رہتی ہے، جو عوام الناس سے جڑی ہو، جس میں رد و قبول کی گنجائش ہو، جس میں ترمیم و اضافے کے دروازے ہیں، جس میں دوسری بڑی زبانوں سے استفادہ کرنے اور مستعار لینے کی پوری آزادی ہو اور یہ تمام خصوصیات زبان اردو میں موجود ہیں۔

☆ اس لیے اصلاح زبان کی کوششیں جاری رہیں گی اور زبان اردو ہمیشہ زندہ و تابندہ رہے گی۔

### 3.5 کلیدی الفاظ

الفاظ	معنی	الفاظ	معنی
اصلاح	صحت، درستی	اجتناب	پرہیز کرنا
ترویج	رواج دینا، اشاعت کرنا	مستعار	مانگا ہوا، ادھا رلیا ہوا
گامزن	تیز رو، تیز رفتار	صیاد	شکاری
ایہام	شک یا وہم میں ڈالنا	قفص	پنجرہ، جال
مبتذل	ذلیل، حقیر	قادر الکلام	کلام پر قابو اور قدرت رکھنے والا
متخلص	تخلص رکھنے والا، لقب	زاہد	متقی، پرہیزگار
مترک	ترک کیا ہوا	کلفت	رنج، تکلیف، رنجش

مستعمل	عمل میں لایا ہوا	بذلہ سنجی	خوش طبعی
ساتی	شراب پلانے والا	گل گوں	گلاب کی طرح سرخ رنگ
ترسیل	بھیجنا، روانہ کرنا	مژگاں	کا
ہجر	مفارقت، علیحدگی	زانوئے تلمذ تہہ کرنا	پلکیں
			شاگرد ہونا

### 3.6 نمونہ امتحانی سوالات

#### 3.6.1 معروضی جوابات کے حامل سوالات:

- 1- میرزا مظہر جان جاناں کی ولادت کس سنہ میں ہوئی؟
- 2- ”انجمن اصلاح زبان“ کس نے قائم کی؟
- 3- شاہ حاتم کے شعری مجموعے کا نام کیا ہے؟
- 4- میرزا مظہر کا نام ”جان جاناں“ کس نے رکھا؟
- 5- انعام اللہ خاں یقین کے استاد کا نام کیا ہے؟
- 6- میر محمد حیات حسرت کا انتقال کس سنہ میں ہوا؟
- 7- ”خدائے سخن“ کس شاعر کو کہا جاتا ہے؟
- 8- میر باقر علی کا تخلص کیا تھا؟
- 9- مرزا اشرف علی خاں فغاں کی ولادت کب اور کہاں ہوئی؟
- 10- ”پہلو ان سخن“ کس شاعر کو کہا جاتا ہے؟

#### 3.6.2 مختصر جوابات کے حامل سوالات:

- 1- شاہ حاتم کے حالات زندگی پر مختصر نوٹ لکھیے۔
- 2- میرزا مظہر جان جاناں کے تلامذے کی ادبی خدمات کا جائزہ لیجیے۔
- 3- انعام اللہ خاں یقین کے شعری محاسن کا مختصر جائزہ پیش کیجیے۔
- 4- محمد فقیہ دردمند کے حالات زندگی پر مختصر نوٹ لکھیے۔
- 5- مرزا محمد رفیع سودا کی غزل گوئی کا مختصر جائزہ لیجیے۔

#### 3.6.3 طویل جوابات کے حامل سوالات:

- 1- اصلاح زبان کی اہمیت و افادیت پر مفصل روشنی ڈالیے۔

- 2- میرزا مظہر جان جاناں کی ادبی خدمات کا جائزہ لیجیے۔  
3- شیخ امام بخش ناسخ کے شعری امتیازات سے متعلق اپنی واقفیت کا اظہار کیجیے۔

### 3.7 مزید مطالعے کے لیے تجویز کردہ کتابیں

- 1- مختصر تاریخ ادب اردو ڈاکٹر سید اعجاز حسین
- 2- اردو میں شعری زبان کی اصلاح کی کوششیں (ایک جائزہ) ڈاکٹر منظر اعظمی
- 3- اردو ادب کے ارتقا میں ادبی تحریکوں اور رجحانوں کا حصہ ڈاکٹر منظر اعظمی
- 4- تاریخ ادب اردو رام بابو سکسینہ
- 5- اصلاح زبان اردو خواجہ محمد عبدالرؤف عشرت

# بلاک II : دبستان

## اکائی 4: دبستان دہلی کا تعارف

	اکائی کے اجزا
تمہید	4.0
مقاصد	4.1
پس منظر	4.2
دبستان دہلی کا تعارف	4.2.1
دبستان دہلی کی خصوصیات	4.3
دبستان دہلی کے اہم شعرا	4.4
میر تقی میر	4.4.1
مرزا محمد رفیع سودا	4.4.2
خواجہ میر درد	4.4.3
میر سوز	4.4.4
مرزا اسد اللہ خاں غالب	4.4.5
مومن خاں مومن	4.4.6
شیخ محمد ابراہیم ذوق	4.4.7
بہادر شاہ ظفر	4.4.8
اکتسابی نتائج	4.5
کلیدی الفاظ	4.6
نمونہ امتحانی سوالات	4.7
معروضی جوابات کے حامل سوالات	4.7.1
مختصر جوابات کے حامل سوالات	4.7.2

## 4.0 تمہید

اُردو شاعری کے دو اہم دبستان ہیں۔ ایک دبستان لکھنؤ اور دوسرا دبستان دہلی۔ اس اکائی میں دوسرے اہم دبستان یعنی دبستان دہلی کا تعارف پیش کیا گیا ہے اور اسی سلسلے میں دبستان دہلی کی شاعری اور خصوصیات شاعری کے متعلق گفتگو کی گئی ہے۔ دبستان دہلی کے پس منظر پر روشنی ڈالی گئی ہے اور اس دبستان کے پہلے عہد یعنی اٹھارہویں صدی کے اہم شعرا میر تقی میر، مرزا محمد رفیع سودا، خواجہ میر درد اور، میر سوز کی شاعری اور خصوصیات شاعری پر گفتگو کی گئی ہے۔ انیسویں صدی کے اہم شعرا مرزا اسد اللہ خاں غالب، مومن خاں مومن، شیخ محمد ابراہیم ذوق اور بہادر شاہ ظفر کی شاعری پر بھی روشنی ڈالی گئی ہے۔ آخر میں اس اکائی کے اکتسابی نتائج پیش کیے گئے ہیں، کلیدی الفاظ دیے گئے ہیں اور اکائی مکمل ہونے پر طلباء کی سہولت کے لیے نمونہ امتحانی سوالات بھی دیے گئے ہیں۔ آخر میں سفارش کردہ کتابوں کی فہرست دی گئی ہے۔

## 4.1 مقاصد

اس اکائی کے پڑھنے کے بعد آپ اس قابل ہو جائیں گے کہ:

- ☆ دبستان دہلی کا پس منظر اور تہذیبی و سماجی مسائل پر روشنی ڈال سکیں۔
- ☆ دبستان دہلی اور اس کی خصوصیات کو سمجھ سکیں اور انہیں بیان کرنے کے قابل ہو سکیں۔
- ☆ دبستان دہلی کے اہم شعرا میر تقی میر، مرزا محمد رفیع سودا، خواجہ میر درد، میر سوز، مرزا غالب، مومن خاں مومن، ذوق اور بہادر شاہ ظفر کی شاعری کو سمجھ سکیں اور بیان کرنے کے قابل ہو سکیں۔

## 4.2 پس منظر

دبستان دہلی یا دہلویت ایک طرز شاعری ہے جس میں تصوف، داخلیت، سادگی وغیرہ پائی جاتی ہے۔ دبستان دہلی سے صرف ان شعرا کی شاعری مراد نہیں ہے جو دہلی میں رہے بلکہ وہ شعرا بھی مراد لیے جاتے ہیں جو دہلی میں اگرچہ نہیں رہے مگر ان کے یہاں دبستان دہلی کی خصوصیات پائی جاتی ہیں۔ ذیل میں دبستان دہلی کا پس منظر، تعارف، خصوصیات اور دبستان دہلی کے شعرا پر تفصیلی روشنی ذیل میں ڈالی جا رہی ہے۔

دبستان دہلی کو سمجھنے کے لیے اس عہد کے سیاسی، سماجی و تہذیبی منظر نامہ پر نظر رکھنا ضروری ہے۔ دبستان دہلی کے دو اہم ادوار اٹھارہویں و انیسویں صدی سے قبل یعنی اٹھارہویں صدی کی ابتدا 1707 میں شہنشاہ اورنگ زیب عالم گیر کے وفات کے بعد مغلیہ سلطنت کا زوال شروع ہو گیا۔ بادشاہت حاصل کرنے کی غرض سے اپنے بھائیوں یا قریبی رشتہ داروں کو قتل کرنا اس وقت کا رواج بن گیا تھا۔ اورنگ زیب نے اسی ڈر سے اپنے تینوں بیٹوں معظم، اعظم اور کام بخش میں اپنی سلطنت تقسیم کر کے انہیں جنگ و جدال سے بچانے کی کوشش کی مگر ایسا نہیں ہوا۔ معظم نے اپنے دونوں بھائیوں کو قتل کر دیا اور شاہ عالم بہادر شاہ کا لقب اختیار کر کے حکومت کرنے لگا۔ مگر پانچ سال بعد ہی اس کا انتقال ہو گیا۔ بہادر شاہ کے چار بیٹے تھے جن میں معز الدین جہاں دار شاہ نے اپنے تینوں بھائی عظیم الشان، رفیع الشان اور خستہ اختر جہاں شاہ کو قتل کر کے 1712ء میں بادشاہت حاصل



کر لی۔ جہاں دارشاہ ایک نااہل اور عیاش بادشاہ تھا۔ اس لیے دوسرے افراد شاہی تخت پر نظر رکھنے لگے۔ جہاں دار کے بھتیجے فرخ سیر نے 1713ء میں بادشاہ کو شکست دے کر خود شاہی تخت پر قبضہ کر لیا۔ مگر سید برادران کو اس کی کوئی بات انتہائی ناپسند گزری اور انہوں نے 1719ء میں فرخ سیر کا قتل کر دیا۔ پھر محمد شاہ تخت نشین ہوا۔ محمد شاہ کے دور میں ملک کو پے در پے مختلف مسائل کا سامنا کرنا پڑا۔ روہیلوں کی بغاوت ہوئی، نادر شاہ و احمد شاہ ابدالی کے حملے ہوئے اور ملک میں خانہ جنگی کے حالات پیدا ہو گئے۔ 1748ء میں محمد شاہ کا انتقال ہوا تو احمد شاہ نے حکومت سنبھالی مگر 1754ء احمد شاہ کا بھی انتقال ہو گیا۔ پھر عالم گیر ثانی، اس کے بعد شاہ جہاں ثانی کچھ عرصے تک تخت نشین رہے۔ احمد شاہ ابدالی نے پھر دہلی پر حملہ کیا اور 1761ء میں اس پر قبضہ کر کے شاہ عالم ثانی کو تخت نشین کیا۔ اس طرح مغلیہ حکومت بالکل تباہی کے دہانے پر پہنچ گئی۔ میر تقی میر نے احمد شاہ ابدالی کی قتل و غارت گری کا حال ذکر میر میں تفصیل سے لکھا ہے۔

مغلیہ حکومت کی کمزوری پر انگریزوں نے پوری نظر رکھی تھی۔ وہ دھیرے دھیرے مغلیہ حکومت پر قبضہ کرنے لگے۔ 1803ء میں ولزی نے دہلی پر قبضہ کر لیا مگر بادشاہ کا نام باقی رہا۔ شہنشاہ دہلی کے احکامات صرف قلعے تک محدود ہو گئے۔ 1806ء میں اکبر شاہ ثانی تخت نشین ہوئے۔ اس طرح کئی بادشاہ بنے مگر وہ صرف انگریزوں کی کٹھ پتلی تھے۔ عوام معاشی تنگی اور بد حالی سے گزرنے لگی۔ بہادر شاہ ظفر مغلیہ حکومت کے سب سے آخری بادشاہ تھے۔ انگریزوں نے مغلیہ حکومت پر اتنا قبضہ کر لیا تھا کہ بادشاہ کے اختیار میں کچھ نہیں تھا۔ اسی درمیان انقلاب 1857ء کا واقعہ رونما ہوا جس میں بے انتہا ہندوستانی انقلابی شہید ہوئے۔ انگریزوں کو بہادر شاہ ظفر سے پوری طرح حکومت چھین لینے کا اچھا بہانہ مل گیا۔ انہوں نے بہادر شاہ ظفر پر 1857ء میں ہندوستانی انقلابیوں کا ساتھ دینے کے جرم میں مقدمہ چلایا۔ پھر انہیں گرفتار کر کے رنگون بھیج دیا گیا جہاں 1862ء میں ان کا انتقال ہو گیا۔ ان سیاسی و سماجی حالات کا خصوصی طور پر دہلی پر کافی اثر پڑا۔

اس طرح ہم دیکھتے ہیں کہ اورنگ زیب عالمگیر کی وفات کے بعد ایک لمبے عرصے تک دہلی میں فسادات، بد نظمی، بے بسی اور بیچارگی صاف نظر آتی ہے۔ عوام معاشی تنگ دستی سے پریشان تھے۔ مغلیہ حکومت اپنی آخری سانسیں لے رہی تھی۔ شاہی زندگی گزارنے والے شاہی خاندان کے افراد کو کھانے کے لالے پڑ گئے تھے۔ اس سیاسی و معاشی بد حالی کی صورت حال کے باوجود اس وقت شعر و ادب اور علم و فن ترقی کر رہا تھا۔ البتہ ان تمام صورت حال کا تہذیب و تمدن اور ادب پر براہ راست اثر پڑا۔ خاص کر اردو شاعری پر اس کے دیر پا اثرات مرتب ہوئے۔ جس کی جھلک اس دور کے سبھی شعرا کے اشعار میں دیکھائی دیتی ہے۔ خصوصاً میر و سودا کے کلام میں جا بجا نظر آتی ہے۔ دہلی کے اسی ماحول میں اردو شاعری پروان چڑھی۔ میر نے دہلی کی اس صورت حال کی عکاسی کرتے ہوئے لکھا۔

دلی میں آج بھیک بھی ملتی نہیں نہیں تھا کل تلک دماغ جنہیں تخت و تاج کا

سودا نے بھی اپنے شہر آشوب اور ہجو یہ قصائد میں دہلی کی بد حالی کی تصویر کشی کی ہے۔ ایسے ناگفتہ بہ حالات میں شاعری کو زوال نہیں بلکہ عروج حاصل ہوا۔ شعرا نے اس دور کے ایتر حالات سے چشم پوشی نہیں کی بلکہ ان حالات کو اپنی شاعری میں کھل کر لکھا جو اس وقت کے حالات و واقعات کی آئینہ دار ہے۔

#### 4.2.1 دبستان دہلی کا تعارف:

بقول نور الحسن ہاشمی ’’دہلویت نام ہے ایک نقطہ نظر، ایک افتاد ذہنی، ایک مزاج شعری کا جسے سمجھنے کے لیے لکھنویت سے قدم قدم مقابلہ کرنا

ہوگا۔“ گویا دہلویت (دبستان دہلی) کو سمجھنے کے لیے لکھنویت (دبستان لکھنؤ) کو سمجھنا بھی ضروری ہے۔ کیوں کہ دونوں دبستانوں میں تفریق کی بڑی وجہ سیاسی، سماجی اور معاشی حالات تھے جس کا اثر شعرا کے ذہنوں پر پڑا۔ دہلی کے برخلاف لکھنؤ میں خوش حالی تھی، جس کا اثر وہاں کی شاعری پر بھی پڑا۔ لکھنؤ میں ہنسی و تہمت، ذہن کی موٹنگا فیاں اور زعم ملتا ہے تو دہلی میں نالہ و فریاد، غم و اندوہ اور قلب کی وارداتیں ہیں۔ گویا لکھنؤ طریبیہ کا رخ پیش کرتا ہے تو دہلی المیہ کا اظہار کرتا ہے۔

دبستان دہلی کے شعرا کے یہاں تصوف کی تعلیمات عام ہوئیں۔ تصوف کا اہم مقصد خدا تک رسائی ہے۔ جس میں شاعر کا اہم مقصد یہی ہوتا ہے کہ اس کے روح کی بے قراری اور قلبی تکلیفوں سے اس کا معشوق واقف ہو جائے۔ دبستان دہلی کا شاعر عشق حقیقی تک پہنچنے کے لیے عشق مجازی کو ذریعہ بناتا ہے۔ دبستان دہلی میں صوفیانہ انداز میں شاعر کا معشوق مرد ہوتا ہے جب کہ دبستان لکھنؤ میں معشوق عورت ہے۔ دہلی کے شاعر کے یہاں جہاں تڑپ پائی جاتی ہے اس کے برعکس لکھنؤ کی شاعری میں فرحت و انبساط اور حسن۔ البتہ لکھنویت کا حسن نہ حسن رہتا ہے نہ عشق حقیقی رہتا ہے بلکہ ہوس پرستی اور ظاہری تعریف و توصیف بن کر رہ جاتی ہے۔ جہاں شاعر عورت کے زیور، سراپا، لباس، چال ڈھال، اور اداؤں کو اپنی شاعری میں پیش کرتا ہے بلکہ کبھی کبھی وہ عورتوں کی زبان بھی استعمال کرنے لگتا ہے۔

دبستان دہلی میں عشق حقیقی ہے جس کا معشوق حقیقی ہوتا ہے۔ درد، سودا، میرصحنی، قائم، ظفر، غالب، شیفتہ، ناخ وغیرہ کے یہاں عشق حقیقی ملتا ہے۔

(درد)	اس کا پیام دل کے سوا کون لاسکے	یہ کام ترا اپنی راہ لے
(سودا)	اپنے ہی دام سے چھٹنا مرا دشوار ہوا	ہائے پہونچا نہ گیا قید خودی سے اس تک
(میر)	شاید اس پردے میں خدا ہووے	پھر نہ شیطان سجود آدم سے

دبستان دہلی کے شعرا کے یہاں عشق حقیقی اور تصوف اپنے تمام اثرات و کیفیات کے ساتھ گھل مل گئے ہیں جو سبھی شعرا کے کلام میں پائی جاتی ہے۔ البتہ خواجہ میر درد کے یہاں تصوف جو گہری معنویت لیے ہوئے ہے دوسرے شعرا جیسے میر حسن، مصحفی، جرأت وغیرہ کے یہاں کم ہے اور ذوق، ظفر اور مومن کے یہاں مزید کم۔ البتہ داخلیت دبستان دہلی کے تمام شعرا کے یہاں موجود ہے کیوں کہ عشق حقیقی دہلی کے تمدن میں سرایت کر گیا تھا۔

در اصل جب دہلی تباہی و بربادی کی صورت حال سے دوچار ہو رہی تھی اس وقت دیگر افراد کی طرح دہلی کے شعرا بھی پر امن جگہ کی تلاش میں تھے۔ اس وقت لکھنؤ سب سے زیادہ پر امن مقام تھا اس لیے دہلی کے کئی شعرا آرزو، فغاں، مصحفی، میر حسن، سودا وغیرہ نے لکھنؤ کا سفر کیا اور وہیں کے ہو کر رہ گئے۔ انہیں شعرا کی بدولت لکھنؤ میں شعر و شاعری کا ایسا ماحول بنا کہ وہاں کے لوگوں میں بھی شعری مذاق پیدا ہو گیا۔ دہلی سے آئے شعرا لکھنؤ کی تہذیب و تمدن اور خوش حالی سے متاثر ہوئے اور ان کی شاعری میں دہلوی شعری انداز سے ہٹ کر نیا شعری انداز پیدا ہوا۔ لکھنؤ کے شعرا نے اس نئے شعری انداز کو مزید فروغ دیا اور دہلوی شاعری سے امتیازات کے پیش نظر اپنا ایک نیا طرز ہی بنا ڈالا جو دبستان لکھنؤ کہلایا۔ اس لیے ان شعرا کی شاعری میں واہ، خارجیت اور معنی کے بجائے لفظیات پر توجہ دی جانے لگی۔ محبوب کا سراپا کھلے لفظوں میں پیش کیا جانے لگا۔ مشکل سے مشکل تر

الفاظ کا استعمال کرنا شاعری کی عظمت شمار کیا جانے لگا۔ اس طرح مشکل گوئی، خارجیت، رنگینی، قافیہ پیمائی اور واہ دبستان لکھنؤ کی شناخت بن گئی۔ برعکس دہلی کی شاعری کے جہاں سادگی، سلاست، آہ و نالہ، روحانیت، تصوف، شگفتگی پائی جاتی تھی۔

### 4.3 دبستان دہلی کی خصوصیات

دہلی کی تاریخ پر نظر ڈالی جائے تو اٹھارہویں اور انیسویں صدی میں دہلی کے حالات بہتر نہ تھے۔ مختلف حکمرانوں نے دہلی پر قبضہ کرنے کے لیے بار بار حملہ کیا اس طرح دہلی کئی بار جڑی اور پھری۔ چونکہ شاعر پر اس کے ارد گرد کے حالات و مسائل کا بھی اثر پڑتا ہے، اس لیے دہلی کے شعرا پر بھی دہلی کے حالات کا اثر پڑا۔ دہلی میں رہنے والے میر اور غالب جیسے اہم شعرا کی ذاتی زندگی بھی معاشی اعتبار سے کافی پریشان کن تھی، اس لیے ان کی شاعری پر اس کا مزید اثر ہوا۔ یہی وجہ رہی کہ اس دور کے شعرا کے اشعار میں غم کی لہریں کسی نہ کسی شکل میں موجود ہیں۔ جس کے سبب دہلی کے شعرا کے یہاں داخلیت، حقیقی جذبات، عشق حقیقی، تصوف، الفاظ سے زیادہ معانی پر زور، سادہ و سلیس زبان اور آورد کے بجائے آمد کی کیفیت ملتی ہے۔ دہلی کے سیاسی حالات نے ہر شخص کے دل کو گداز اور درد مند بنا دیا تھا۔ حالات کے نشیب و فراز نے انہیں سادگی پسند اور تکلف و تصنع سے دور رکھا۔ زندگی کی سادگی ان کی شاعری میں نظر آتی ہے۔ میر و سودا سے لے کر انشا و مصحفی کی شاعری میں ہمیں تکلف اور بناوٹ کی جگہ سادگی اور خلوص کا احساس نظر آتا ہے۔ چند اشعار ملاحظہ ہوں۔

یاد اس کی اتنی خوب نہیں میرؔ باز آ

نادان پھر وہ جی سے بھلایا نا جائے گا

(میرؔ)

جو ملا اُس نے بے وفائی کی

کچھ عجب رنگ ہے زمانے کا

(مصحفیؔ)

تیرا جو ستم ہے اُس کی تو جان

اپنی تھی سو خوب کر گئے ہم

(سوداؔ)

جیسا کہ بتایا جا چکا ہے کہ اس دور کے شعرا کے اشعار میں غم کی لہریں کسی نہ کسی شکل میں موجود ہیں، وہ اس لیے کہ ان شعرا کا غم صرف اپنی ذات کا غم نہیں تھا بلکہ ایک عظیم الشان تہذیب کے خاتمہ کا غم تھا۔ جس کا احساس اور ملک و سماج کی ابتر حالات نے ان کی زندگیوں میں غم و یاس کا زہر گھول دیا۔ چند اشعار ملاحظہ ہوں۔

مجھ کو شاعر نہ کہو میرؔ کہ صاحب میں نے

درد و غم کتنے کیے جمع تو دیوان کیا

(میرؔ)

زندگی ہے یا کوئی طوفان ہے  
ہم تو اس جینے کے ہاتھوں مر چلے

(درد)

کیوں گردشِ مدام سے گھبرانہ جائے دل  
انسان ہوں پیالہ و ساغر نہیں ہوں میں

(غالب)

دہستانِ دہلی کے شعرا کے یہاں تصوف کے مضامین بھی ملتے ہیں۔ میر، سودا، غالب اور مومن تمام ہی شعرا کے یہاں تصوف کے مضامین ملتے ہیں۔ خواجہ میر درد کی پوری شاعری تصوف میں ڈوبی ہوئی ہے۔ تصوف کے اس اثر نے جذبات میں گہرائی اور خیالات میں بلندی پیدا کر دی۔ چند اشعار دیکھیے۔

ہر سنگ میں شرار ہے تیرے ظہور کا  
موسیٰ نہیں جو سیر کروں کوہِ طور کا

(سودا)

نظر میرے دل کی پڑی درد کس پر  
جدھر دیکھتا ہوں وہی رو بہ رو ہے

(درد)

اُردو شاعری کے پورے سرمایہ میں مضامینِ عشق و محبت کو ایک غالب عنصر کی حیثیت حاصل رہی ہے۔ دہستانِ دہلی کے شعرا نے عشقِ حقیقی اور عشقِ مجازی دونوں کو اپنی شاعری میں پیش کیا۔ انہوں نے لکھنوی شعرا کی طرح اپنی عشقیہ شاعری کو جذبے کی بالائی سطح کے اظہار کا اسیر نہیں ہونے دیا۔ انہوں نے خارجی مضامین باندھنے کی جگہ داخلی جذبہ کی ترجمانی کی۔ ان کی یہ کوشش ہوتی تھی کہ ان کی دل کی تپش اور روح کی بے قراری کا اندازہ اُن کے محبوب کو ہو جائے۔ یہی وجہ ہے کہ اُن کی شاعری میں روح کی تڑپ سوز و گداز اور درد و اضطراب کی کیفیت ملتی ہے۔

پاسِ ناموس عشق تھا ورنہ  
کتنے آنسو پلک تک آئے تھے

(میر)

جہاں تک دہستانِ دہلی سے وابستہ شعرا کی زبان و بیان کا تعلق ہے تو اس میں بھی اُن کے مزاج کی سادگی، صفائی، بے تکلفی اور بے ساختگی کی خصوصیات پائی جاتی ہیں۔ وہ دہلی کے روزمرہ محاوروں پر جان دیتے ہیں۔ وہ تشبیہات و استعارات سے بھی کام لیتے ہیں۔ لکھنوی شعرا کی طرح عربی اور فارسی کے مشکل الفاظ سے زبان کو بوجھل نہیں بناتے بلکہ آسان و شیریں الفاظ استعمال کرتے ہیں۔ اس طرح صفائی، سادگی اور سلاست دہستانِ دہلی کی شاعری کے ساتھ مخصوص ہیں۔ ذیل کے اشعار ملاحظہ کریں۔

جلتا ہے اب پڑا خس و خاشاک میں ملا  
وہ گل کہ ایک عمر چمن کا چراغ تھا  
(درد)

فقیرانہ آئے صدا کر چلے  
میاں خوش رہو ہم دُعا کر چلے  
(درد)

وفا کیسی کہاں کا عشق جب سر پھوڑنا ٹھہرا  
تو پھر اے سنگ دل تیرا ہی سنگ آستان کیوں ہو  
(غالب)

اس طرح دبستانِ دہلی کی خصوصیات میں داخلیت، حقیقی جذبات، عشقِ حقیقی، تصوف، الفاظ سے زیادہ معانی پر زور، سادہ و سلیس زبان اور آورد کے بجائے آمد کی کیفیت ہے۔ غرض دبستانِ دہلی کی شاعری ہر اعتبار سے عوام و خواص میں بے حد مقبول رہی۔

#### 4.4 دبستانِ دہلی کے اہم شعرا

دبستانِ دہلی کو دو اہم ادوار میں تقسیم کیا جاسکتا ہے۔ ایک میر کا عہد اور دوسرا غالب کا عہد۔ میر کے ہم عصر اہم شعرا میں مرزا محمد رفیع سودا، خواجہ میر درد، میر سوز و غیرہ ہیں۔ اس عہد سے زبان کی اصلاح دینے والے شاہ حاتم اور مظہر جان جاناں کا تعلق بھی ہے۔ اس عہد میں قدیم ہندی و دکنی زبان متروک ہوئی۔ اس دور کا سب سے اہم کارنامہ ایہام گوئی کا ترک کیا جانا ہے۔ اُردو شاعری جس پر غزل کا تسلط تھا اس میں قصائد، مثنویاں اور مرثیے لکھے جانے لگے۔ شعرا کی تعداد میں اضافہ ہوا اور شعرا کے تذکرے بھی لکھے گئے۔ دبستانِ دہلی کا دوسرا دور غالب کا عہد ہے۔ اس عہد کے اہم شعرا میں مومن خاں مومن، شیخ محمد ابراہیم ذوق، بہادر شاہ ظفر وغیرہ ہیں۔ دبستانِ دہلی کے ان شعرا پر ذیل میں مختصر روشنی ڈالی جا رہی ہے۔

##### 4.4.1 میر تقی میر:

میر کی پیدائش 1722ء میں آگرہ میں ہوئی۔ اصل نام محمد تقی اور تخلص میر تھا۔ ان کے والد کا نام محمد علی متقی تھا۔ میر نے ابتدائی تعلیم اپنے والد کے دوست امان اللہ اور بعد میں اپنے والد سے حاصل کی۔ میر ابھی بمشکل گیارہ برس کی عمر کو پہنچے تھے کہ ان کے والد کا انتقال ہو گیا۔ یہیں سے میر کی زندگی میں رنج و الم کا باب کھل گیا۔ تلاش روزگار کے سلسلے میں میر نے دہلی کا رخ کیا جہاں ایک عرصے تک نوکری کر کے زندگی بسر کرتے رہے۔ یہیں ان کے شعری سفر کا آغاز ہوا اور انہیں کافی شہرت حاصل ہوئی۔ مگر جب مرہٹوں نے دہلی کو لوٹ لیا تو میر کوڑی کوڑی کے محتاج ہو گئے اور صرف شاعری ان کا مشغلہ رہ گیا۔ اس طرح میر اپنی عمر کے پچاس سال تک مختلف پریشانیوں میں مبتلا رہے۔ انہیں کبھی آرام کا موقع میسر نہ ہو سکا۔ جس کا اثر ان کی شاعری پر بھی پڑا۔

نواب آصف الدولہ نے 1781ء میں انہیں لکھنؤ آنے کی دعوت بھیجی۔ میر نے لکھنؤ پہنچ کر آصف الدولہ کی قصیدہ خوانی کی تو انہیں تین سو

تا چار سو روپے ماہانہ تنخواہ پر بطور ملازم مقرر کیا۔ اس طرح میر کے لکھنؤ میں 31 برس آرام کے گزرے اور 20 ستمبر 1810ء جمعہ کے دن دارفانی سے کوچ کر گئے۔

میر نے غزل کے علاوہ دیگر اصناف پر بھی طبع آزمائی کی مگر غزل ان کا اہم میدان تھا۔ ان کی غزلیں ذاتی مسائل کے علاوہ سماجی، سیاسی اور معاشرتی مسائل کی عکاس ہیں۔ میر ہر بات کو سادگی سے بیان کرتے ہیں۔ جیسا کہ میر کی سوانح عمری سے پتہ چلتا ہے کہ میر زندگی بھر مختلف پریشانیوں سے گزرے۔ تلاش معاش میں مختلف امرا کے یہاں کام بھی کیا۔ اس وقت دہلی کے حالات بھی کچھ ایسے رہے کہ دہلی کو بار بار لوٹا گیا۔ اس طرح میر کی شخصیت کے داخلی و خارجی دونوں پہلو پر غم کا اثر رہا جو میر کی شاعری میں ہر جگہ نظر آتا ہے۔ میر کی شاعری میں عصری جھلکیاں بھی ملتی ہیں۔ دہلی کی تباہی و بربادی اور بادشاہوں کے آنکھوں کو دکھتی سلائیوں سے جلانے کا ذکر بھی ملتا ہے۔ میر اپنے اشعار میں اکثر خود کلامی کرتے نظر آتے ہیں۔ میر کی آپ بیتی جگ بیتی لگتی ہے۔ کیوں کہ میر نے وہی کہا جو ان کے دل پر گزری۔ میر اپنے جذبات، کیفیات، تجربات اور واردات کو ایسی جمالیاتی کیفیت کے ساتھ پیش کرتے ہیں کہ پڑھنے یا سننے والا ان کے کلام کی سحر انگیزی سے بچ نہیں پاتا۔ چند اشعار پیش ہیں۔

شہاں کہ کل جو اہر تھی خاک پا جن کی  
انہیں کی آنکھوں میں پھرتے سلائیاں دیکھیں

ہمارے آگے ترا جب کسو نے نام لیا  
دل ستم زدہ کو ہم نے تھام تھام لیا

استخوان کانپ کانپ جلتے ہیں  
عشق نے آگ یہ لگائی ہے

گل ہو مہتاب ہو آئینہ ہو خورشید ہو میر  
اپنا محبوب وہی ہے جو ادا رکھتا ہے

اگرچہ دیگر کئی شعرا نے عشق کو موضوع بنا کر غزل گوئی کی ہے مگر میر نے جس طرح مکمل طور پر عشق کو اپنا اوڑھنا بچھونا بنا کر عشق کو موضوع بنایا ہے وہ دیگر شعرا کے یہاں نہیں ملتا۔ میر کی شاعری میں عشق مجازی و عشق حقیقی دونوں ملتے ہیں۔ انہوں نے نہ صرف عشق حقیقی کو موضوع بنایا ہے بلکہ وحدت الوجود، وحدت الشہود، فنا و بقا، وحدت و کثرت، وجود و عدم، جبر و قدر پر بھی گفتگو کی ہے۔ میر کو زندگی کی بے ثباتی کا بھی احساس ہے۔ چند اشعار پیش ہیں۔

تھا مستعار حسن سے اس کے جو نور تھا  
خورشید میں بھی اس ہی کا ذرہ ظہور تھا

گل و آئینہ کیا خورشید و مہ کیا  
جدھر دیکھا ادھر تیرا ہی رو تھا

ہستی اپنی حباب کی سی ہے  
یہ نمائش سراب کی سی ہے

میر کے اشعار میں دل سوزی، حزنِ نیا کیفیات، المناک فضا اور نشتر کی طرح دل میں اتر جانے والی خصوصیات پائی جاتی ہیں۔ میر کی آپ بیتی جگ بیتی محسوس ہوتی ہے۔ ان کے اشعار سے قاری کو ایسی انسیت و اپنائیت ہوتی ہے گویا خود اسی کا معاملہ ہو۔ ان کی زبان نرم اور ربیلی ہے۔ میر کی شاعری میں کہیں کہیں حیات و کائنات کے رنگارنگ مظاہر کا بھی ذکر ملتا ہے۔ میر اپنے اشعار میں نشتریت و چھن بھی پیدا کرنے میں مہارت رکھتے ہیں۔

عشق ہمارے خیال پڑا ہے خواب گیا آرام گیا  
دل کا جانا ٹہر گیا ہے صبح گیا شام گیا

حال بدگفتنی نہیں میرا  
تم نے پوچھا تو مہربانی کی

میر کے اشعار میں نرمی، غنائیت، موسیقیت اور نرم اس طرح ہے جیسے نغمے کی لہر دوڑ جائے۔ وہ اپنے اشعار میں مترنم الفاظ، چھوٹی بحر و اور نغمگی پیدا کرنے والے ردیف و قافیہ کا استعمال کرتے ہوئے تکرار الفاظ سے نغمگی پیدا کرتے ہیں۔ تشبیہات و استعارات کا خوب استعمال کرتے ہیں۔

پتا پتا بوٹا بوٹا حال ہمارا جانے ہے  
جانے نہ جانے گل ہی نہ جانے باغ تو سارا جانے ہے

میر کی یہی وہ خصوصیات ہیں جن کی بنیاد پر میر نے غزل کو بلند یوں پر پہنچایا۔ غنائیت اور داخلی شاعری میں ان کا کوئی نظیر نہیں۔ انہیں کی غزلیہ شاعری کا نتیجہ تھا کہ وہ دور غزل کا عہد زریں کہلایا۔ میر کے زیادہ تر اشعار حزنِ نیا کیفیت رکھتے ہیں مگر یہ اشعار مایوس نہیں کرتے بلکہ ناکامی و مایوسی سے نکل کر زندگی جینے کا سلیقہ دیتے ہیں۔

مرگ اک ماندگی کا وقفہ ہے  
یعنی آگے چلیں گے دم لے کر

میر تقی میر کی مختلف تصانیف ملتی ہیں جن میں کلیاتِ اردو، جوچھ دیوان پر مشتمل ہے، کے علاوہ فارسی دیوان، ذکر میر (فارسی میں میر کی سوانح عمری) فیض میر اور نکات الشعرا (تذکرہ) ہیں۔ میر نے غزل کے بعد مثنوی پر سب سے زیادہ طبع آزمائی کی ہے۔ ان کی مثنویات میں بطور خاص

دریائے عشق، معاملات عشق، خواب و خیال، شعلہ عشق اور جوش عشق قابل ذکر ہیں۔

مجموعی طور پر دیکھیں تو میر کی شاعری میں تشبیہات و استعارات کی ندرت، خوبصورت پیکر تراشی، عصری حسیت، روانی، سلاست، نغمگی، بے ساختگی، قوت متخیلہ، امیجری اور اپنے دور کے مسائل کی عکاسی میر کو آفاقی شاعر بنا دیتے ہیں۔ میر کی شاعری کی عظمت کے سبب انہیں خدائے سخن کہا گیا۔ غالب، ذوق، داغ، امیر مینائی اور فراق گورکھپوری جیسے شعرا نے نہ صرف میر کی شاعری کا اعتراف کیا ہے بلکہ ان کا اثر بھی قبول کیا ہے۔ غالب نے خود کہا کہ:

غالب اپنا یہ عقیدہ ہے بقول ناخ  
آپ بے بہرہ ہے جو معتقد میر نہیں

#### 4.4.2 مرزا محمد رفیع سودا:

سودا 1706ء میں دہلی میں پیدا ہوئے۔ مرزا محمد رفیع نام اور سودا تخلص تھا۔ والد کا نام مرزا محمد شفیع تھا۔ سودا نے ابتدائی دور میں فارسی میں شاعری کی مگر بعد میں اردو میں اشعار کہنے لگے۔ مغلیہ سلطنت کے زوال کو انہوں نے محسوس و شہر آشوب کی شکل میں بڑے پراثر انداز میں تحریر کیا ہے۔ دہلی کی تباہی کے بعد دیگر کئی شعرا کی طرح انہوں نے بھی نقل مکانی کی اور فرخ آباد، فیض آباد پھر لکھنؤ روانہ ہوئے۔ لکھنؤ میں شجاع الدولہ، آصف الدولہ اور سعادت علی خاں سبھی نے ان کی شاعری کی عظمت کو تسلیم کیا۔ انہیں ملک الشعرا کا خطاب بھی ملا۔ وہیں 1781ء میں وفات پائی۔ اردو قصیدہ کے حوالے سے سودا کا کوئی ثانی نہیں ملتا۔ ان کے قصیدے فارسی قصیدوں کے ہم پلہ شمار کیے گئے۔ انہوں نے فارسی قصیدہ نگاری کا بغور مطالعہ کیا اور اس کی تمام خصوصیات کو اردو قصیدہ میں ڈھالنے کی کامیاب کوشش کی۔ متنوع موضوعات پر بے شمار قصیدے لکھے۔ قصیدہ کے علاوہ ان کی غزل، مثنویاں اور مرثی بھی ملتے ہیں۔

سودا نے 43 سے زائد قصیدے لکھے اس کے علاوہ مرثی، مثنویاں، رباعیاں، مستزاد، قطعات، پہیلیاں وغیرہ بھی ان سے یادگار ہیں۔ سودا طبعیتاً میر اور درد سے مختلف تھے۔ میر و درد کے یہاں وحدت کی شاعری پائی جاتی ہے جب کہ سودا کی شاعری میں کثرت کا تصور ملتا ہے۔ سودا کے یہاں انتخاب لفظ، بندش، ترکیب اور تشبیہوں میں بھی چنگی اور ندرت پائی جاتی ہے۔ سودا کے یہاں زور کلام اور شور بیان نظر آتا ہے۔ سودا غزلوں، قطعوں اور زیادہ تر قصائد کو اپنے احساسات و تجربات کے اظہار کا ذریعہ بناتے ہیں۔ جیسے:

چہرہ مہروش ہے ایک سنبل مشک فام دو  
حسن بتاں کے دور میں ہے سحر ایک شام دو

ہوا ہے کفر ثابت ہے یہ تمغائے مسلمانی  
نہ ٹوٹی شیخ سے زناں تسبیح سلیمانی

قصائد میں سودا کا زور تخیل مزید بلند نظر آتا ہے۔ پرشکوہ الفاظ، دلکش و نادر بندشیں، نرالی تشبیہیں اور استعارے سودا کے قصائد میں پائے جاتے ہیں۔ سودا ہجو گوئی میں بھی اولیت رکھتے ہیں مگر ہجو میں ذاتیات کا عنصر غالب ہے۔



### 4.4.3 خواجہ میر درد:

درد کی پیدائش 1721ء میں دہلی میں ہوئی۔ خواجہ میران کا نام اور تخلص درد تھا۔ موسیقی سے کافی لگاؤ تھا۔ درد کی شخصیت کا سب سے نمایاں پہلو ان کی مذہبیت و خدا شناسی ہے۔ 1785ء میں دہلی میں ان کا انتقال ہو گیا۔ درد فقیرانہ زندگی گزارنا پسند کرتے تھے۔ ان کی زندگی کا عکس ان کی شاعری میں بھی ملتا ہے۔ وہ ایک صوفی بزرگ تھے اور ان کی شاعری میں حقیقی عشق ملتا ہے۔ تصوف ان کی شاعری کا اہم موضوع رہا جس میں انہیں انفرادیت حاصل ہے۔ درد کی شاعری میں ایک قسم کا سکون پایا جاتا ہے۔ درد کو نہ صرف موسیقی سے دلچسپی تھی بلکہ وہ خود موسیقی کے ماہر تھے۔ سادگی، زبان و بیان کی دلکشی ان کے کلام میں کثرت سے نظر آتی ہے۔ فارسی اور اردو دیوان کے علاوہ درد کی دیگر تصانیف بھی ملتی ہیں جن میں کتاب الصلوٰۃ، واردات، علم الکتاب، حرمت غنا وغیرہ شامل ہیں۔ اردو کو ابتدا میں ترقی دینے والے چار ستونوں مرزا مظہر جان جاناں، مرزا محمد رفیع سودا اور میر تقی میر کے ساتھ ان کا شمار کیا جاتا ہے۔ درد کا نمونہ کلام درج ذیل ہے۔

مدرسہ یا دیر تھا یا کعبہ یا بت خانہ تھا  
ہم سبھی مہمان تھے واں تو ہی صاحب خانہ تھا

تجھی کو جو یاں جلوہ فرمانہ دیکھا  
برابر ہے دنیا کو دیکھا نہ دیکھا

جگ میں آکر ادھر ادھر دیکھا  
تو ہی آیا نظر جدھر دیکھا

### 4.4.4 میر سوز:

میر سوز کی پیدائش 1721ء میں دہلی میں ہوئی۔ محمد میران کا نام اور سوز تخلص تھا۔ ابتدا میں میر بھی تخلص رکھا تھا مگر میر تقی میر کی شہرت کے باعث سوز تخلص اختیار کر لیا۔ دہلی کی تباہی کے بعد فرخ آباد اور فیض آباد رہائش اختیار کی مگر آخر میں لکھنؤ کو اپنا مسکن بنایا۔ 1798-99ء میں لکھنؤ میں ان کا انتقال ہو گیا۔

سوز کی غزلوں میں سیدھے سادے خیالات، اسلوب کی سادگی، زبان کی صحت و صفائی ملتی ہے۔ سوز کی محبت اس مٹی کی دنیا کے محبوب کی محبت ہے جس میں ناکامی و کامیابی کی درمیانی کیفیت کا اظہار ہے۔ یہی سبب ہے کہ ان کی شاعری میں ناکامی کے بعد کی شدت ناپید ہے۔ البتہ ان کے یہاں سطحیت بھی نہیں ہے جو محبت میں کامیابی کے بعد ملتی ہے۔ ان کے یہاں روزمرہ کے عشق کی کیفیات کا اظہار ہے۔ وہ صاف الفاظ میں حال دل بیان کرتے ہیں۔ سوز کے یہاں فلسفہ تصوف بھی نہیں ملتا۔ سوز کی شاعری میں سادگی، بے تکلفی و شیرینی ملتی ہے۔ سوز کا خاص میدان غزل ہے مگر مثنوی، رباعی اور مخمس میں بھی طبع آزمائی کی ہے۔ سوز کی حیثیت میر، سودا اور درد کے مساوی نہیں ہے مگر دبستان دہلی کے ایک اہم رکن کی حیثیت

ضرور رکھتے ہے۔ چند منتخب اشعار دیکھیے۔

صنم کا وصل جو چاہے تو حائل ہو نہ اے عاشق  
غبار جسم اٹھ جاوے تو کچھ حائل نہیں ہوتا

بلبل نے جس کا جلوہ جا کر چمن میں دیکھا  
وہ آنکھ موند اپنی ہم من ہی من میں دیکھا

مجھ سے مت جی کو لگاؤ کہ نہیں رہنے کا  
میں مسافر ہوں کوئی دن کو چلا جاؤں گا

اہل ایماں سوز کو کہتے ہیں کافر ہو گیا  
آہ یارب راز دل ان پر بھی ظاہر ہو گیا

#### 4.4.5 اسد اللہ خاں غالب:

غالب 1797ء میں آگرہ میں پیدا ہوئے۔ ان کا نام مرزا اسد اللہ خاں تھا۔ ابتدا میں اپنا تخلص اسد رکھا مگر بعد میں غالب استعمال کرنے لگے۔ غالب کی عرفیت مرزا نوشہ قرار پائی۔ والد کا نام عبداللہ بیگ تھا۔ غالب کے سر سے بچپن میں والد کا سایہ اٹھ چکا تھا، اس لیے ان کے چچا مرزا نصر اللہ بیگ نے غالب کی پرورش کی۔ مگر غالب ابھی آٹھ سال کی عمر کو پہنچے تھے کہ ان کے چچا کا انتقال ہو گیا۔ 1810ء میں تیرہ سال کی عمر میں غالب کی شادی امراؤ بیگم سے ہوئی۔ 1812ء میں آگرہ چھوڑ کر دہلی میں مستقل سکونت اختیار کر لی۔ غالب کی کوئی اولاد نہ تھی۔ سات بچے پیدا ہوئے مگر کوئی زندہ نہ رہا۔

غالب کی پوری زندگی معاشی تنگدستی میں گزری۔ ذوق کے انتقال کے بعد بہادر شاہ ظفر کے کلام پر اصلاح دینے لگے۔ بہادر شاہ ظفر نے مرزا غالب کو نجم الدولہ، دبیر الملک، نظام جنگ کا خطاب عطا کر کے 50 روپے ماہوار وظیفہ مقرر کیا اور خاندان تیموریہ کی تاریخ لکھنے پر مامور کیا۔ ذوق کے بعد بہادر شاہ ظفر نے غالب کو اپنا استاد تسلیم کیا۔ 1857ء کے بعد جب غالب کی سرکاری پنشن بند ہو گئی تو ان کی زندگی نہایت ہی کس میرسی میں گزرنے لگی۔ آخری عمر میں بیماری اور کمزوری نے انہیں گھیر لیا۔ مرنے سے ایک روز قبل دماغ پر فالج کا اثر ہوا اور وہ 1869ء کو وفات پا گئے۔ دہلی کی بستی حضرت نظام الدین میں انہیں دفنایا گیا۔

غالب نے اردو شاعری کو نئی بلندیوں تک پہنچایا۔ نئے نئے موضوعات شامل کیے۔ فلسفیانہ خیالات کو جگہ دی۔ غالب زندگی کا گہرا شعور رکھتے تھے۔ غالب نے زندگی کے حقائق اور نفسیات کو بڑی سادگی سے اپنی شاعری میں بیان کیا ہے۔ وہ انسانی زندگی کے بنیادی معاملات و مسائل پر غور و فکر کرتے ہیں پھر ان کی گتھیوں کو سلجھا کر انسان کو اس کی عظمت کا احساس دلاتے ہیں۔ غالب نے اردو اور فارسی دونوں میں شاعری کی مگر ان کو

اُردو شاعری کے سبب شہرت حاصل ہوئی۔ غالب تقلید کے قائل نہیں تھے وہ اپنا راستہ خود بناتے تھے۔ انہوں نے اُردو غزل میں نئے نئے تجربے کر کے اس میں وسعت بخشی۔ بقول ڈاکٹر عبادت بریلوی ”غالب کی بڑائی اس میں ہے کہ انہوں نے متنوع موضوعات کو غزل کے سانچے میں ڈھالا ہے۔“

غالب کی شاعری کئی حیثیت سے انفرادیت رکھتی ہے۔ طنز و ظرافت، رمز و ایمائیت، نکتہ آفرینی، نادر تشبیہات و استعارات اور مسائل ان کی شاعری کی امتیازی خصوصیات ہیں۔ غالب کی غزل حسن خیال، حسن معنی اور حسن بیان کا پر تو ہے۔ ان کی شاعری میں قول محال کا استعمال ملتا ہے، یعنی ایسی بات جو بظاہر درست مفہوم نہ لگے مگر غور کریں تو درست ہو۔ ایک ہی شعر کے کئی کئی معانی نکلتے ہیں۔ لطافت و نکتہ آفرینی بھی پائی جاتی ہے۔ خوبصورت تشبیہات و استعارات کا استعمال ملتا ہے۔ انسان دوستی بھی ان کی شاعری کا موضوع ہے۔ ذیل میں چند اشعار پیش ہیں۔

بسکہ دشوار ہے ہر کام کا آساں ہونا  
آدمی کو بھی میسر نہیں انساں ہونا

ہم کو معلوم ہے جنت کی حقیقت لیکن  
دل کے خوش رکھنے کو غالب یہ خیال اچھا ہے

نہ تھا کچھ تو خدا تھا کچھ نہ ہوتا تو خدا ہوتا  
ڈبویا مجھ کو ہونے نے نہ ہوتا میں تو کیا ہوتا

روک لو گر غلط چلے کوئی  
بخش دو گر خطا کرے کوئی

گو ہاتھ میں جنبش نہیں آنکھوں میں تو دم ہے  
رہنے دو ابھی ساغر و مینا میرے آگے

یہ مسائل تصوف یہ تیرا بیان غالب  
تجھے ہم ولی سمجھتے جو نہ بادہ خوار ہوتا

غالب شخصی طور پر ایک اچھے انسان تھے اور شاعر کی حیثیت سے بھی ان کا مرتبہ بہت بلند تھا۔ انھوں نے فارسی اور اُردو دونوں زبانوں میں اعلیٰ درجے کی شاعری کی۔ غالب نے قصیدے بھی لکھے لیکن دراصل وہ قصیدے کے شاعر نہیں تھے بلکہ ان کا رنگ تو غزل میں کھلتا ہے۔ غالب کو

بات کرنے کا انداز آتا تھا۔ وہ ایسی جدت اور ندرت سے کام لیتے تھے کہ بات کچھ کی کچھ ہو جاتی تھی۔ غالب کے کلام کی خصوصیت شوخی اور ظرافت بھی ہے۔ یہ اُن کی شخصیت کا کمال تھا کہ اتنی آفتوں کو سہنے اور ایسے ہولناک مناظر کو دیکھنے کے باوجود انھوں نے شوخی اور ظریفانہ حس کو برقرار رکھا۔ غالب نے اپنے خطوط کے ذریعہ اردو نثر کو بھی بلند یوں تک پہنچا۔ الغرض غالب صرف اپنے دور کے ہی عظیم شاعر نہیں بلکہ ہر دور کے بڑے شاعر ہیں۔ اُن کی عظمت کے گُن اُردو شعر و ادب میں ہمیشہ گائے جاتے رہیں گے۔

#### 4.4.6 مومن خاں مومن:

مومن خاں مومن کی پیدائش 1800ء میں دہلی میں ہوئی۔ اصل نام محمد مومن تھا۔ والد کا نام حکیم غلام نبی خاں تھا جو دہلی کے مشہور حکیم تھے۔ چونکہ مومن کا خاندانی پیشہ طب تھا، اس لیے انہیں بھی طب کی اچھی معلومات ہو گئی تھیں۔ وہ علم نجوم سے بھی واقف تھے۔ وہ نہایت ہی خوبصورت اور حسین تھے۔ مومن کی زندگی کا سب سے دلچسپ حصہ ان کی حیات معاشقہ ہے۔ ان کی شاعری میں عشق مجازی کا پورا رنگ ملتا ہے۔ مومن کی وفات 1852ء میں دہلی میں ہوئی۔

مومن خاں مومن کا خاص میدان غزل ہے۔ حالاں کہ ان کے یہاں غزل کے علاوہ قصیدہ، مثنوی، مرثیہ، قطعہ، رباعی اور واسوخت بھی ملتے ہیں۔ تغزل، داخلیت، نازک خیالی، ندرت اسلوب، سادگی اور پیچیدہ انداز کی شاعری، ان کے غزل کی خصوصیات ہیں۔ تشبیہات و استعارات، صنائع و بدائع کو بھی مومن نے بڑی خوبی سے برتا ہے۔ ان کی شاعری میں مکر شاعرانہ بھی پایا جاتا ہے یعنی شاعر بہ ظاہر ایسی بات کرتا ہے جس میں محبوب کے فائدہ کا احساس ہوتا ہے مگر دراصل اس میں عاشق کا فائدہ ہوتا ہے۔ عشق مجازی مومن کا خاص میدان ہے۔ وہ عشق کے مختلف جذبات و حالات کو اپنی شاعری کا موضوع بناتے ہیں۔ وعدہ کرنا اور پھر اس کو نہ نباہنا، روٹھنا اور تمنا کرنا کوئی منالے، ایسے جذبات نگاری کی جو دلکش تصویر کشی مومن کے یہاں ملتی ہے وہ دیگر شعرا میں کم ملتی ہے۔

عمر تو ساری کٹی عشق بتاں میں مومن  
آخری عمر میں کیا خاک مسلمان ہوں گے

تو کہاں جائے گی کچھ اپنا ٹھکانا کر لے  
کل تو ہم خواب عدم میں شب ہجراں ہوں گے

میرے تغیر رنگ کو مت دیکھ  
تجھ کو اپنی نظر نہ ہو جائے

مومن کی درج ذیل غزل بہت مشہور ہوئی، جو معاملہ بندی کی پوری تصویر کشی کرتی ہے۔

وہ جو ہم میں تم میں قرار تھا، تمہیں یاد ہو کہ نہ یاد ہو  
وہی یعنی وعدہ نباہ کا، تمہیں یاد ہو کہ نہ یاد ہو

وہ نئے گلے، وہ شکایتیں، وہ مزے مزے کی حکایتیں  
وہ ہر ایک بات پہ روٹھنا، تمہیں یاد ہو کہ نہ یاد ہو

کبھی ہم میں تم بھی چاہ تھی، کبھی ہم سے تم سے بھی راہ تھی  
کبھی ہم بھی تم بھی تھے آشنا، تمہیں یاد ہو کہ نہ یاد ہو

جسے آپ گنتے تھے آشنا، جسے آپ کہتے تھے باوفا  
میں وہی ہوں مومن بتلا، تمہیں یاد ہو کہ نہ یاد ہو

مومن کے یہاں نازک خیالی، ندرت اسلوب اور شاعرانہ شوخی ملتی ہے۔ مومن کی عظمت کا انداز اس بات سے لگایا جاسکتا ہے کہ درج ذیل شعر کے تعلق سے غالب نے کہا تھا کہ مومن مجھے یہ شعر دے دیں اور میرا دیوان لے لیں۔

تم مرے پاس ہوتے ہو گویا  
جب کوئی دوسرا نہیں ہوتا

#### 4.4.7 شیخ محمد ابراہیم ذوق:

ذوق 1790ء میں دہلی میں پیدا ہوئے۔ اصل نام شیخ محمد ابراہیم اور ذوق تخلص تھا۔ والد کا نام شیخ محمد رمضان تھا۔ جب وہ پیدا ہوئے تو دہلی میں شعر و شاعری کا دور دورہ تھا۔ انہوں نے بھی بہت کم عمر میں شاعری شروع کر دی۔ انہوں نے اس عہد کے مشہور استاد سخن استاد نصیر کی شاگردی اختیار کی۔ مگر کچھ دنوں بعد ذوق اپنی غزلوں پر خود ہی نظر ثانی کرنے لگے اور جلد ہی دہلی کے مشہور شاعروں میں ان کا شمار ہونے لگا۔ وہ نہ صرف شاعری کرنے لگے بلکہ ان کے شاگردوں کی تعداد بھی تیزی سے بڑھنے لگی۔ وہ بہادر شاہ ظفر کے بھی استاد رہے۔ ذوق کو موسیقی، نجوم، طب، تعبیر خواب وغیرہ پر کافی دسترس حاصل تھی۔ دربار دہلی سے انہیں ”خاقانی ہند“ کا خطاب ملا۔ 1854ء میں دہلی میں ذوق کا انتقال ہو گیا۔

غزل اور قصیدہ ذوق کے خاص میدان تھے۔ اس کے علاوہ مثنوی، قطعہ، واسوخت بھی تحریر کیے۔ ذوق کے کلام کی خصوصیات میں رعایت لفظی، تازگی مضمون، صفائی کلام، چستی ترکیب اور خوبی محاورہ شامل ہیں۔ انہوں نے حسن تعلیل اور محاورے کو خوب استعمال کیا ہے۔ سودا کے بعد قصیدہ میں ان کا کوئی مقابل نہیں ہے۔ ذوق کے چند منتخب اشعار پیش ہیں۔

اب تو گھبرا کے یہ کہتے ہیں کہ مرجائیں گے  
مر کے بھی چین نہ پایا تو کدھر جائیں گے

اے شمع تیری عمر طبعی ہے ایک رات  
ہنس کر گزار یا اسے رو کر گزار دے

تم بھول کر بھی یاد نہیں کرتے ہو کبھی  
ہم تو تمہاری یاد میں سب کچھ بھلا چکے

#### 4.4.8 بہادر شاہ ظفر:

بہادر شاہ ظفر کی پیدائش 1775ء دہلی میں ہوئی۔ ان کا پورا نام ابو ظفر سراج الدین محمد بہادر شاہ تھا۔ ابو ظفر ان کا تاریخی نام تھا۔ اسی رعایت سے اپنا تخلص ظفر رکھا۔ تعلیم و تربیت قلعہ معلیٰ میں ہوئی۔ بہادر شاہ ظفر اپنے والد اکبر شاہ ثانی کے انتقال کے بعد مغلیہ سلطنت کے وارث مقرر ہوئے۔ یہ مغلیہ سلطنت کے زوال کا دور تھا۔ بہادر شاہ ظفر کی آمدنی کم اور شاہی اخراجات زیادہ تھے۔ اس لیے دھیرے دھیرے حالات بد سے ابتر ہوتے گئے۔ 1857ء کی تحریک انقلاب کی ناکامی کے بعد جسے انگریزوں نے 'غدر' کا نام دیا تھا، بہادر شاہ ظفر کو انگریزوں نے گرفتار کر کے ان پر باغی ہونے کا مقدمہ چلایا۔ پھر مجرم ثابت کر کے قیدی بنا کر انہیں رنگون بھیج دیا گیا جہاں 1862ء میں ان کا انتقال ہو گیا اور رنگون ہی میں مدفون ہوئے۔

بہادر شاہ ظفر کی شاعری پر دہلی کے ابتر حالات کا اثر نظر آتا ہے۔ ان کی شاعری میں خارجیت و داخلیت کا امتزاج ملتا ہے۔ ذوق کے بعد غالب سے اپنی شاعری پر اصلاح لی۔ تصوف، اخلاق اور معاملہ بندی ان کی شاعری کے خاص موضوع ہیں۔ شاعری میں ہندی الفاظ کا استعمال کثرت سے کرتے ہیں۔ حمد، نعت، سلام، مرثیہ، مسدس، مخمس، قطعات و رباعیات ان کے دیوان میں موجود ہیں۔ کلیات میں تیس ہزار کے قریب اشعار ملتے ہیں۔ چند اشعار پیش ہیں۔

بات کرنی مجھے مشکل کبھی ایسی تو نہ تھی  
جیسی اب ہے تیری محفل کبھی ایسی تو نہ تھی

شمع جلتی ہے پر اس طرح کہاں جلتی ہے  
بڈی بڈی مری اے سوز نہاں جلتی ہے

صحت گل ہے فقط بلبل سے کیا بگڑی ہوئی  
آج کل سارے چمن کی ہے ہوا بگڑی ہوئی

بہادر شاہ ظفر کی پوری زندگی دہلی کے قلعہ معلیٰ میں گزری مگر زندگی کے آخری ایام میں انقلاب 1857ء کے بعد حالات ایسے بدلے کہ انہیں رنگون میں قید کر دیا گیا جہاں ان کا انتقال بھی ہو گیا۔ حالانکہ ان کی خواہش تھی کہ وہ دہلی میں رہیں۔ اپنی اس مجبوری کی داستان اپنی شاعری میں تحریر کی ہے۔

کتنا ہے بدنصیب ظفر دفن کے لیے  
دو گز زمین بھی نہ ملی کوئے یار میں

اس اکائی کو پڑھنے کے بعد آپ نے درج ذیل باقی سیکھیں:

☆ دبستان دہلی کے وجود کی وجہ وہاں کا سیاسی و سماجی ماحول تھا جو شہنشاہ اورنگ زیب کے 1707 میں وفات کے بعد مغلیہ حکومت کے زوال سے پیدا ہوا تھا۔ ان تمام صورت حال کا تہذیب و تمدن اور ادب پر براہ راست اثر پڑا۔ خاص کر اردو شاعری پر اس کے دیرپا اثرات مرتب ہوئے۔

☆ اٹھارہویں صدی کے اہم شعرا میر، سودا، درد اور میر سوز وغیرہ کی شاعری پر بھی اس کا اثر پڑا۔ اسی طرح انیسویں صدی کے شعرا غالب، مومن خاں مومن ذوق اور بہادر شاہ ظفر وغیرہ کی شاعری پر بھی ان حالات کا کافی اثر ہوا۔

☆ ان حالات کے پیش نظر دہلی کی شاعری میں تصوف، داخلیت، عشق حقیقی، سادگی، سادہ و سلیس زبان اور آورد کے بجائے آمد کی کیفیت پائے جانے لگی جو دبستان دہلی کہلائی۔

☆ دبستان دہلی کے شعرا کے یہاں تصوف کے مضامین ملتے ہیں۔ میر، سودا، غالب اور مومن تمام ہی شعرا کے یہاں تصوف کے مضامین پائے جاتے ہیں۔ خواجہ میر درد کی پوری شاعری تصوف میں ڈوبی ہوئی ہے۔

☆ دبستان دہلی کے شعرا نے عشق حقیقی اور عشق مجازی دونوں کو اپنی شاعری میں پیش کیا۔ انھوں نے خارجی مضامین باندھنے کی جگہ داخلی جذبہ کی ترجمانی کی۔ دبستان دہلی کی زبان و بیان میں بھی سادگی، صفائی، بے تکلفی اور بے ساختگی کی خصوصیات پائی جاتی ہیں۔

☆ شعرا دہلی کے روزمرہ محاوروں، تشبیہات و استعارات کا استعمال کرتے ہیں۔ آسان و شیریں الفاظ استعمال کرتے ہیں۔ اس طرح صفائی، سادگی اور سلاست دبستان دہلی کی شاعری کے ساتھ مخصوص ہیں۔

☆ میر تقی میر کی پیدائش 1722ء میں آگرہ میں ہوئی۔ میر اپنی عمر کے پچاس سال تک دہلی میں مختلف پریشانیوں میں مبتلا رہے۔ آخر میں میر لکھنؤ میں 31 برس آرام کے گزار کر 1810ء میں دارفانی کوچ کر گئے۔ میر کی شاعری میں عصری جھلکیاں ملتی ہیں۔

☆ میر اپنے جذبات، کیفیات، تجربات اور واردات کو ایسی جمالیاتی کیفیت کے ساتھ پیش کرتے ہیں کہ پڑھنے یا سننے والا ان کے کلام کی سحر انگیزی سے بچ نہیں پاتا۔

☆ میر کے اشعار میں دل سوزی، حزن یہ کیفیات، المناک فضا اور نشتر کی طرح دل میں اتر جانے والی خصوصیات پائی جاتی ہیں۔ میر کی آپ بیتی جگ بیتی محسوس ہوتی ہے۔

☆ مرزا محمد رفیع سودا، خواجہ میر درد اور میر سوز میر کے ہم عصر اہم شعرا ہیں۔ اردو قصیدہ کے حوالے سے سودا کا کوئی ثانی نہیں ملتا۔ ان کے قصیدے فارسی قصیدوں کے ہم پلہ شمار کیے گئے۔ انہوں نے متنوع موضوعات پر بے شمار قصیدے لکھے۔

☆ خواجہ میر درد ایک صوفی بزرگ تھے اور ان کی شاعری میں حقیقی عشق ملتا ہے۔ سادگی، زبان و بیان کی دلکشی ان کے کلام میں کثرت سے نظر آتی ہے۔

☆ میر سوز کی غزلوں میں سیدھے سادھے خیالات، اُسلوب کی سادگی، زبان کی صحت و صفائی ملتی ہے۔ ان کے یہاں روزمرہ کے عشق کی کیفیات

- ☆ کا اظہار ہے۔ وہ صاف الفاظ میں حال دل بیان کرتے ہیں۔
- ☆ مرزا غالب 1797ء میں آگرہ میں پیدا ہوئے۔ بعد میں آگرہ چھوڑ کر دہلی میں مستقل سکونت اختیار کر لی۔ غالب کی پوری زندگی معاشی تنگدستی میں گزری۔ بالآخر 1869ء کو ان کا انتقال ہو گیا۔
- ☆ غالب نے اردو شاعری میں نئے نئے موضوعات شامل کیے۔ ان کی شاعری میں طنز و ظرافت، رمز و ایمائیت، نکتہ آفرینی، نادر تشبیہات و استعارات اور تصوف کا ذکر بالخصوص پایا جاتا ہے۔
- ☆ غالب کی غزل حسن خیال، حسن معنی اور حسن بیان کا پرتو ہے۔ خوبصورت تشبیہات و استعارات کا استعمال ملتا ہے۔ غالب کے کلام کی خصوصیت شوخی اور ظرافت بھی ہے۔ انھوں نے فارسی اور اردو دونوں زبانوں میں اچھی شاعری کی۔
- ☆ غالب صرف اپنے دور کے ہی عظیم شاعر نہیں بلکہ ہر دور کے بڑے شاعر ہیں۔
- ☆ مومن خاں مومن، شیخ محمد ابراہیم ذوق اور بہادر شاہ ظفر غالب کے اہم ہم عصر شعرا ہیں۔ مومن خاں مومن کا خاص میدان غزل ہے۔ تغزل، داخلیت، نازک خیالی، ندرت اسلوب، مکر شاعرانہ، سادگی اور پیچیدہ انداز کی شاعری، ان کے غزل کی خصوصیات ہیں۔ عشق مجازی مومن کا خاص میدان ہے۔
- ☆ شیخ محمد ابراہیم ذوق کے غزل اور قصیدہ دونوں خاص موضوعات تھے۔ ان کے کلام کی خصوصیات میں رعایت لفظی، تازگی مضمون، صفائی کلام، چستی ترکیب اور خوبی محاورہ شمار کیا جاسکتا ہے۔ انہوں نے حسن تعلیل اور محاورے کو خوب استعمال کیا ہے۔
- ☆ سودا کے بعد قصیدہ میں ان کا کوئی مقابل نہیں ہے۔ بہادر شاہ ظفر کا دور مغلیہ سلطنت کے زوال کا دور تھا۔ ان کی شاعری میں خارجیت و داخلیت کا امتزاج ملتا ہے۔
- ☆ تصوف، اخلاق اور معاملہ بندی ان کی شاعری کے خاص موضوع ہیں۔ شاعری میں ہندی الفاظ کا استعمال کثرت سے کرتے ہیں۔ حمد، نعت، سلام، مرثیہ، مسدس، مخمس، قطعات و رباعیات ان کے دیوان میں موجود ہیں۔ کلیات میں تیس ہزار کے قریب اشعار ملتے ہیں۔

#### 4.6 کلیدی الفاظ

الفاظ	:	معنی
غنائیت	:	موسیقیت
امیجری	:	تصویر کشی
تصنع	:	دکھاوا / بناوٹ
سحر انگیزی	:	جادو بھری
ندرت اسلوب	:	انوکھا اسلوب
طرز بیان	:	بیان کرنے کا طریقہ
تصوف	:	دل سے خواہشوں کو دور کر کے اللہ کی طرف دھیان لگانا



## 4.7 نمونہ امتحانی سوالات

### 4.7.1 معروضی جوابات کے حامل سوالات:

- 1- اورنگ زیب عالمگیر کا انتقال کب ہوا؟
- 2- مغلیہ حکومت کے آخری بادشاہ کا نام بتائیں۔
- 3- تصوف کس دبستان کی خصوصیات شاعری ہے؟
- 4- تذکرہ نکات الشعرا کس کا ہے۔
- 5- غالب کی پیدائش کب ہوئی؟
- 6- اردو کے سب سے اہم قصیدہ گو شاعر کا نام بتائیں؟
- 7- کس شاعر کو موسیقی سے کافی دلچسپی تھی؟
- 8- خاقانی ہند کس شاعر کو کہا جاتا ہے؟
- 9- بہادر شاہ ظفر کو گرفتار کر کے کہاں بھیجا گیا تھا؟
- 10- درج ذیل شعر کس شاعر کا ہے؟

تم مرے پاس ہوتے ہو گویا  
جب کوئی دوسرا نہیں ہوتا

### 4.7.2 مختصر جوابات کے حامل سوالات:

- 1- دبستان دہلی سے کیا مراد ہے؟ واضح کیجیے۔
- 2- دبستان دہلی کے سیاسی و سماجی پس منظر پر روشنی ڈالیے۔
- 3- غالب کی شاعری کے بارے میں آپ کیا جانتے ہیں؟
- 4- سودا کی شاعری پر اپنے خیالات کا اظہار کیجیے۔
- 5- مومن خاں مومن، شیخ ابراہیم ذوق اور بہادر شاہ ظفر میں سے کسی ایک کی شاعری پر روشنی ڈالیں۔

### 4.7.3 طویل جوابات کے حامل سوالات:

- 1- دبستان دہلی کی خصوصیات بیان کرتے ہوئے مثالوں سے واضح کیجیے۔
- 2- میر کی شاعری کی خصوصیات مثالوں کے ساتھ پیش کیجیے۔
- 3- دبستان دہلی اور دبستان لکھنؤ کی شاعری میں فرق واضح کیجیے۔

---

#### 4.8 مزید مطالعے کے لیے تجویز کردہ کتابیں

---

- 1- دلی کا دبستان شاعری نورا الحسن ہاشمی
- 2- دہلی میں اردو شاعری کا تہذیبی و فکری پس منظر محمد حسن
- 3- لکھنؤ کا دبستان شاعری ابواللیث صدیقی
- 4- میر تقی میر (مونوگراف) مظفر حنفی
- 5- تاریخ ادب اردو (جلد دوم) جمیل جالبی

## اکائی 5: دبستانِ دہلی کے شعر و ادب پر اثرات

	اکائی کے اجزا
تمہید	5.0
مقاصد	5.1
دبستانِ دہلی کا شعر و ادب	5.2
دبستانِ دہلی کا ادبی ماحول	5.2.1
دہلی میں شاعری کے موضوعات	5.2.2
دبستانِ دہلی کی زبان	5.2.3
شاعری پر دبستانِ دہلی کے اثرات	5.3
تصوف	5.3.1
داخلیت	5.3.2
جذباتِ عشق	5.3.3
واقعیت و صداقت	5.3.4
حزن و یاس	5.3.5
سادگی	5.3.6
اختصار	5.3.7
اکتسابی نتائج	5.4
کلیدی الفاظ	5.5
نمونہ امتحانی سوالات	5.6
معروضی جوابات کے حامل سوالات	5.6.1
مختصر جوابات کے حامل سوالات	5.6.2
طویل جوابات کے حامل سوالات	5.6.3
مزید مطالعے کے لیے تجویز کردہ کتابیں	5.7

جیسا کہ گزشتہ اکائی میں آپ نے پڑھا کہ اُردو کے دو اہم دبستان ہیں۔ ایک دبستان لکھنؤ اور دوسرا دبستان دہلی۔ اس اکائی میں دوسرے اہم دبستان یعنی دبستان دہلی پر گفتگو کرتے ہوئے دبستان دہلی کے مختلف ادوار میں اردو شاعری میں ہونے والی تبدیلیوں اور اردو شعر و ادب پر اس کے پڑنے والے اثرات کے حوالے سے بحث کی گئی ہے۔ اس تعلق سے گفتگو کرتے ہوئے دبستان دہلی کے موضوعات، زبان و بیان، تصوف، داخلیت، سادگی وغیرہ کے اردو شاعری پر کیا اثرات مرتب ہوئے اس کی وضاحت کی گئی ہے۔ آخر میں طلبہ کی سہولت کے لیے اکتسابی نتائج، کلیدی الفاظ، نمونہ امتحانی سوالات کے علاوہ مزید مطالعہ کے لیے تجویز کردہ کتابوں کی فہرست دی گئی ہے۔

## 5.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ دبستان دہلی کے ادبی ماحول پر اظہار خیال کر سکیں۔
- ☆ دبستان دہلی کے مختلف ادوار میں ہوئی زبان میں تبدیلی اور اس کے اثرات کی وضاحت کر سکیں۔
- ☆ اردو شعر و ادب پر دبستان دہلی کے اثرات بیان کر سکیں۔
- ☆ میر تقی میر، مرزا غالب، مومن خاں مومن، ذوق اور بہادر شاہ ظفر و دیگر شعرا کے اثرات کی صراحت کر سکیں۔

## 5.2 دبستان دہلی کا شعر و ادب

## 5.2.1 دبستان دہلی کا ادبی ماحول:

دہلی میں اردو شاعری کا باقاعدہ آغاز ولی کے دیوان سے ہوا۔ 1707ء میں جب ولی کا دیوان دہلی پہنچا تو اردو شاعری کو مقبولیت ملنے لگی۔ اس سے قبل دہلی میں فارسی میں شعر و شاعری کا چرچا تھا اور اردو میں شاعری کرنا معیوب سمجھا جاتا تھا۔ مگر ولی کے دیوان کے آنے کے بعد نہ صرف عوام بلکہ خواص میں بھی اردو شاعری کو مقبولیت ملی۔ ولی کے اشعار زبان زد عام و خواص ہو گئے۔ ولی کی اردو شاعری کی مقبولیت کی بڑی وجہ ان کی شاعری میں ان خصوصیات کا پایا جانا تھا جو صرف فارسی شاعری کی خصوصیات سمجھی جاتی تھیں۔ ولی کی اس مقبولیت نے دوسرے شعرا کو بھی اردو شاعری کی طرف متوجہ کیا۔ کچھ شعرا نے فارسی اور اردو دونوں میں شعر کہنے کی کوشش کی تو کئی شعرا نے ولی کی غزلوں پر غزلیں کہہ کر دیوان تیار کر لیا۔ حاتم، آبرو، فائز وغیرہ نے اردو میں شعر کہہ کر اردو شاعری کو فروغ دیا تو میر تقی میر، مرزا رفیع سودا، مومن خاں مومن، مرزا اسد اللہ خاں غالب جیسے شعرا نے اردو شاعری کو ترقی کے اعلیٰ ترین منازل تک پہنچا دیا۔ ان کا دور یعنی اٹھارہویں اور انیسویں صدی کا دور اردو شاعری کا عہد زریں کہلایا۔

اردو شاعری جہاں مختلف ادوار سے گزرتی رہی وہیں مختلف علاقوں میں اسے فروغ ملا۔ اس طرح علاقائی حیثیت سے اردو شاعری کے دو اہم دبستان، دبستان دہلی اور دبستان لکھنؤ مشہور ہوئے۔ دبستان دہلی کی شاعری کو ماہرین ادب نے پانچ ادوار یعنی پہلا دور اردو شاعری کا ابتدائی زمانہ، دوسرا دور ایہام گوئی کا، تیسرا دور متقدمین کا، چوتھا دور مصحفی، جرأت، انشا اور رنگین کا اور آخر میں پانچواں دور متوسطین میں تقسیم کیا ہے۔ یہ تقسیم کوئی حتمی تقسیم نہیں ہے بلکہ شاعری کو بہتر انداز میں سمجھنے کے لیے کی گئی ہے۔

پہلا دور اردو شاعری کا ابتدائی زمانہ ہے جو عہد عالمگیر کے اختتام سے محمد شاہ کے ابتدائی عہد پر مشتمل ہے۔ یہ وہ دور ہے جب تفتن طبع کی غرض سے کچھ شعرا اردو میں شاعری کرنے کی کوشش کرتے تھے لیکن زیادہ تر شعرا کے یہاں فارسی الفاظ کی بہتات ہوتی تھی۔ اس دور کے شعرا میں خواجہ محمد عطا، جعفر زلی اور اہل خاص طور پر مشہور ہیں۔

دوسرا دور ایہام گوئی کا دور ہے۔ اس دور میں فارسی گو شعرا جنہوں نے بطور تفتن ریختہ میں کہنا شروع کیا ان کے یہاں ایہام کی کوئی قید نہیں تھی اور ریختہ میں ان کا کلام بہت مختصر تھا۔ اس دور کے شعرا کے یہاں ایہام گوئی کا رواج عام رہا۔ ایہام گو اہم شعرا میں شاہ مبارک آبرو، شرف الدین مضمون، شاہ حاتم، محمد شاہ کرناچی، غلام مصطفیٰ خاں یکرنگ، ولی اللہ اشتیاق، دلاور خاں بیرنگ وغیرہ شامل ہیں۔ ایہام گوئی میں ایسے الفاظ لائے جاتے ہیں جن کے قریب و بعید دونوں معنی ہوتے ہیں اور شاعر کی مراد معنی بعید سے ہوتی ہے نہ کہ معنی قریب سے۔ مثال کے طور پر ایہام گوئی کے چند اشعار ملاحظہ کریں۔

دریائے اشک اپنا جب سر بہ اوج مارے  
طوفان نوح بیٹھا گوشے میں موج مارے

(خان آرزو)

اس کے رخسار دیکھ جیتا ہوں  
عارضی میری زندگانی ہے

(شا کرناچی)

ایہام گوئی کے اس دور میں شاعری میں ابتذال بھی آنے لگا تھا، اس لیے ایہام گوئی کو ناپسند کیا جانے لگا۔ میرزا جان جاناں مظہر، میر تقی میر اور مرزا رفیع سودا جیسے دیگر شعرا نے ایہام گوئی کو ناپسند کیا اس طرح ایہام گوئی کے دور کا خاتمہ ہوا۔ تیسرا دور یعنی میر و سودا کا دور دور متقدمین کہلایا چوتھا دور صحیحی، جرأت، انشا اور رنگین کا دور رہا جب کہ پانچواں دور یعنی غالب، ذوق اور ظفر کا زمانہ دور متوسطین کہلایا۔ چوں کہ اس اکائی میں دبستان دہلی کے اثرات کے تعلق سے گفتگو کی جانی ہے اس لیے دبستان دہلی کے مختلف ادوار پر عمومی گفتگو نہ کر کے اثرات کے تعلق سے گفتگو کی جائے گی۔

5.2.2 دہلی میں شاعری کے موضوعات:

وئی کے دہلی آنے کے بعد اگرچہ اردو میں شاعری کو فروغ ملا مگر ابتدائی طور پر شاعری کے وہی موضوعات رہے جو اس وقت کی مقبول زبان فارسی شاعری کے موضوعات تھے۔ فارسی شاعری میں عاشق و معشوق جس طرح کے ہوتے تھے اردو میں بھی اسی طرح پیش کیا گیا۔ تشبیہ و استعارہ، صنائع و بدائع بھی فارسی زبان سے ماخوذ ہوئے۔ فارسی شاعری پر تصوف کا اثر جہاں اسلامی تمدن کی وجہ سے رہا وہیں حافظ شیرازی اور شیخ سعدی کے فارسی شاعری کی وجہ سے بھی رہا۔ اردو شاعری میں بھی تصوف کے موضوعات کو فروغ ملا۔ وحدت الوجود، وحدت الشہود، فنا و بقا، دنیا کی بے ثباتی جیسے موضوعات کو جگہ ملی۔ عشق کے موضوعات جب اٹھائے گئے تو اردو شاعری میں عاشق و معشوق کو پیش کرنے کا انداز بھی فارسی سے لیا گیا۔ خصوصاً اردو غزل میں معشوق کو بے وفا، بے رحم، ظالم، قاتل، ہرجائی، بدگمان جیسے اوصاف سے متصف کیا گیا جب کہ عاشق کو غم زدہ، مصیبت زدہ، وفادار، جفا کش، صابر، دیوانہ وغیرہ پیش کیا گیا۔ معشوق کے حسن کو چاند، سورج، گل لالہ اور جنت سے تشبیہ دی گئی تو آنکھ کو نرگس، ابرو کو کمان، دانتوں کو موتیوں

اور قد کو صنوبر جیسی تشبیہات ملیں۔ باغ سے متعلق الفاظ کا انتخاب ہوا تو گل و بلبل، صیاد، گل چیں، باغ باں، آشیانہ، دام، نسرین، خار وغیرہ شامل ہوئے، صحرا کی بات آئی تو نخل، چنار، راہ زن، رہ نما جیسے الفاظ کا انتخاب ہوا، دریا کے متعلق گفتگو ہوئی تو ناخدا، موج، ساحل، حباب، قطرہ جیسے الفاظ کا ذکر ہوا، محفل سے متعلق بات ہوئی تو شمع، پروانہ، پیالہ، خمار، ساقی، رقص، وجد جیسے الفاظ استعمال ہوئے۔ گویا اردو شاعری میں فارسی شاعری کے موضوعات اور الفاظ کا کافی اثر رہا۔ اردو میں تشبیہات و استعارات استعمال کرتے وقت فارسی کے الفاظ کو ترجمہ کر کے داخل کرنے کی کوشش ہوئی۔ البتہ دبستان دہلی کی شاعری جب مختلف ادوار سے گزری اور میر و سودا، غالب و مومن جیسے شعرا نے شاعری کی تو اردو شاعری کے الفاظ اور موضوعات میں کافی وسعت ہوئی۔

### 5.2.3 دبستان دہلی کی زبان:

ابتدائی دور میں دبستان دہلی کے شعرا کے یہاں فارسی کا غلبہ زیادہ تھا۔ چونکہ شعرا نے دہلی فارسی شعر اور فارسی کی شعری روایت سے متاثر تھے اس لیے اردو شاعری پر بھی اس کا اثر رہا۔ اردو شاعری کے ابتدائی دور میں نہ صرف موضوعات بلکہ فارسی الفاظ کثرت سے استعمال ہوئے۔ دہلی کے شعرا اردو اور فارسی زبانوں پر دسترس رکھتے تھے۔ اس کا نتیجہ یہ نکلا کہ فارسی اسلوب اور موضوعات وغیرہ دہلی کے دبستان شاعری میں شامل ہو گئے۔ کئی شعرا نے فارسی شعرا سعدی اور حافظ کا ترجمہ کیا اور اردو کو پروان چڑھایا۔ اس طرح دبستان دہلی کی شاعری میں فارسی کا غلبہ رہا۔ دہلی میں اردو شاعری کا ابتدائی دور وئی کے آمد کے بعد شروع ہوتا ہے۔ وئی کی آمد کے وقت عوام میں اردو زبان رائج تھی مگر خواص کبھی کبھی استعمال کرتے تھے۔ جب وئی کے دیوان کو مقبولیت حاصل ہوئی تو وہاں کے شعرا نے تلفظ طبع یا دیوان سازی کی غرض سے اردو میں شاعری پر توجہ دینے لگے اور کئی شعرا نے دیوان بھی بنالیا۔ مگر ان کی اردو شاعری میں فارسی کی کثرت ہے۔ دبستان دہلی کے کچھ ایسے شعرا ہیں جنہوں نے اپنی شاعری میں ہندی کے الفاظ بھی کثرت سے استعمال کیے۔ مضمون، آبرو، حاتم، خان آرزو وغیرہ کے کلام سے پتہ چلتا ہے کہ یہ لوگ ہندی اور دکنی الفاظ کا زیادہ استعمال کرتے تھے۔ مگر میر و مرزا وغیرہ کے زمانے میں الفاظ میں کئی تبدیلیاں ہوئیں جن میں ہندی کے الفاظ کو بھی تبدیل کیا گیا جیسے نین کو چشم، سا جن کو معشوق، سنسار کو دنیا، تن من کو جان و دل، جگ کو دنیا، نا کو نہیں اور پیا کو معشوق سے تبدیل کیا گیا۔

دوسرے دور میں فارسی افعال و محاورات کے تراجم کو اردو میں رائج کیا گیا۔ چونکہ دہلی میں فارسی کا رواج تھا اس لیے اس کے تشبیہات، استعارات اور تلمیحات کو فارسی سے اردو میں ترجمہ کیا گیا جنہیں عوام میں مقبولیت حاصل ہوئی اور رائج بھی ہوئے۔ میر اور سودا کے یہاں اس طرح کی جدتیں اور زبان سازی زیادہ ہے۔ ان دونوں ادیبوں کو اردو زبان کے مصلحین کی حیثیت حاصل ہے۔ سب سے زیادہ مصادر میں تبدیلی پر توجہ دی گئی جیسے فارسی ”آب آبدن“ اردو میں ”پانی پانی ہونا“ ہوا، اسی طرح ”دل از دست رفتن“ کو ”ہاتھ سے دل جانا“ بنایا گیا، ”از جان گزشتن“ اردو میں ”جان سے جانا“ ہوا تو فارسی کا ”پوست کشیدن“ اردو میں ”کھال اتارنا“ اور ”زبان دراز کردن“ کو ”زبان دراز کرنا“ بنایا گیا۔

اس دور میں غلط عام کو مقبولیت ملی۔ ہندی کے ٹھیکہ الفاظ کو ترک یا تبدیل کیا گیا۔ ان سب اصلاحات کے باوجود اردو زبان کے اصول و قواعد پر سختی سے عمل کرنے کی پابندی نہیں کی گئی، جس کے سبب شعرا کو جو بھی الفاظ ملے انہوں نے اپنی شاعری میں استعمال کیا اس طرح اس دور میں شعرا کی تعداد میں بڑا اضافہ ہوا۔ میر نے بھی ہندی کے کئی الفاظ استعمال کیے جنہیں بعد میں اگرچہ ترک کر دیا گیا جیسے ہندی ”راہ گھروں“ (راہ رو کوں)، تجھ بن (تیرے بغیر)، پون ہی (ہوا چلی)، پات (پتا)، دیا (چراغ) وغیرہ۔

تیسرا دور انشاءِ مصحّحی اور جرات کا ہے جہاں انہوں نے اردو میں کچھ خاص نئی جدتیں تو نہیں کیں البتہ کچھ قدیم الفاظ و محاورے ترک کر دیے۔ میر و سودا نے جن الفاظ و محاورے کو رائج کیا تھا زیادہ تر وہی باقی اور رائج رہے۔ انشاء کی کتاب ”دریائے لطافت“ سے اس زمانے کے زبان کے حوالے سے کئی اہم باتیں ملتی ہیں۔ انشاء کے مطابق ہر وہ لفظ جو اردو میں مشہور ہو گیا اگرچہ وہ کسی دوسری زبان جیسے عربی، فارسی، ترکی یا پنجابی کا ہو، وہ اردو کا لفظ ہے۔ اسی طرح اردو میں جو لفظ مستعمل ہے وہ صحیح ہے، اگرچہ وہ لغت کی رو سے غلط ہو، حالانکہ ان کے اس اصول پر اعتراض بھی کیا گیا ہے۔ اس کتاب میں دہلی اور لکھنؤ کی زبان اور اردو صرف و نحو کے حوالے سے بھی بحث ملتی ہے۔

چوتھا دور دہلی میں شاہ نصیر، ذوق، مومن اور غالب کا ہے جب کہ لکھنؤ میں ناسخ اور آتش کا دور تھا۔ اس دور میں بھی اردو زبان میں مزید قواعد بدلے گئے، مذاق شعری کے مطابق شعرا کسی لفظ کو اختیار کرتے یا ترک کر دیتے مگر باقاعدہ اصول نہیں بنائے گئے۔ کچھ الفاظ بھی ترک کیے گئے جیسے باتیں ہماریاں، راتیں تمہاریاں، عورتیں آئیاں، کھانا لائیاں وغیرہ۔ اس طرح دہلی کی زبان میں کافی صفائی و شستگی پیدا ہو گئی البتہ قدیم الفاظ اور تراکیب بھی باقی رہے۔ غرض دہلیویت نے کبھی اپنے پرانے لباس کو بالکل اتار کر نہیں پھینکا اس نے قواعد سے زیادہ رواج کو برتا۔ اس دور میں لکھنؤ کی زبان میں کافی تبدیلیاں ہوئیں۔ ناسخ نے زبان و قواعد بنائے، دہلی کے الفاظ اور محاوروں کے بجائے لکھنؤ کے الفاظ، محاوروں، تذکیر و تانیث اور تلفظ کو اصول و قواعد کے مطابق رواج دیا۔ اس وقت تک زبان اردو کو ریختہ کہا جاتا تھا، ناسخ کے وقت اس کا نام اردو مقرر ہوا۔ غزل کو لوگ ریختہ کہتے تھے ناسخ نے غزل کا لفظ جاری کیا اس طرح ریختہ کا لفظ ہر معنی میں متروک ہو گیا۔ جہاں تک ممکن ہو۔ کا ہندی الفاظ کے بجائے عربی الفاظ استعمال کیے گئے۔ تمام مستعمل الفاظ کے تذکیر و تانیث کے قاعدے بنائے گئے۔ غزل میں ہر قسم کے مضامین کو شامل کیا گیا اور عاشقانہ طرز تک ہوا۔ الغرض ناسخ کے وقت کئی تبدیلیاں ہوئیں جس سے اردو زبان میں خوش نمائی اور چستی پیدا ہوئی۔ مگر دبستان دہلی کی سادگی و صفائی زبان ہمیشہ مقبول رہی۔

دبستان دہلی کا پانچواں دور اہم شاعر داغ کا دور ہے۔ داغ اگرچہ ذوق کے شاگرد رہے مگر داغ نے ان کی پوری طرح پابندی نہیں کی۔ ذوق کے یہاں مضمون اعلیٰ ہے، داغ کے یہاں روانی، داغ وہ زمینیں اختیار نہیں کرتے جو لکھنؤ میں متروک ہیں، داغ دہلی کے محاورات کو کثرت سے باندھتے ہیں۔ داغ کے یہاں دبستان دہلی کی زبان زیادہ صاف، با محاورہ اور سلیس نظر آتی ہے جہاں دبستان دہلی کا محاورہ اور لکھنؤ کے اصول بھی ہیں۔ اس طرح دبستان دہلی کی زبان میں ایک ایسا اثر پیدا ہوا جو پہلے نہ تھا۔

دبستان دہلی اور دبستان لکھنؤ کے درمیان زبان کا فرق ذیل میں درج ہے جن کی طرف نور الحسن ہاشمی نے ”دلی کا دبستان شاعری“ میں

اشارہ کیا ہے۔

لکھنؤ میں علامت مصدرنا، کومونث کی خاطر نی، نہیں کرتے، جیسے روٹی کھانا پڑے گی (لکھنؤ) روٹی کھانی پڑے گی (دہلی)۔ دہلی میں مونث عربی الفاظ کی جمع مونث بولتے ہیں جب کہ لکھنؤ میں تمام عربی الفاظ کی جمع خواہ وہ مونث ہی کیوں نہ ہو مذکر استعمال کرتے ہیں جیسے لفظ دلیل کی جمع دلائل لکھنؤ میں مذکر اور دہلی میں مونث ہے۔ لکھنؤ میں صحیح تلفظ کی خاطر صحیح لغت کو ترجیح دیتے ہیں جب کہ دہلی میں رواج کو ترجیح دی جاتی ہے جیسے الماس (لکھنؤ)، الماس (دہلی)۔ کہیں تذکیر و تانیث میں بھی فرق ہے جیسے لفظ فاتحہ لکھنؤ میں مذکر مگر دہلی میں مونث استعمال ہوتا ہے۔ اسی طرح سلنا اور دھلنا جیسے الفاظ بولتے وقت ”شیروانی سل گئی ہے“، ”ٹوپی دھل گئی ہے“ دہلی میں بولتے ہیں جب کہ ”شیروانی سی گئی“ اور ”ٹوپی دھو گئی“ لکھنؤ میں بولا جاتا ہے۔

مجموعی طور سے دیکھا جائے تو مختلف ادوار میں دبستان دہلی کا اردو شعر و ادب پر کافی اثر رہا۔ خصوصی طور پر زبان پر اس کے دیرپا اثرات قائم ہوئے۔ دہلی کو مرکزیت حاصل ہونے کے سبب وہاں کی زبان کو بھی ہمیشہ اہمیت حاصل رہی۔ دہلی میں اہم شعرا و ادبا کی موجودگی نے وہاں کی زبان کو بھی ادبی و لسانی حیثیت سے معیاری بنایا۔ دبستان لکھنؤ کے وجود میں آنے کے بعد اس کا اثر بھی اردو شعر و ادب پر پڑا۔ لکھنؤ میں ایک عرصے تک مرصع و مقفی عبارت آرائی ہوتی رہی مگر دہلی میں سادہ بیانی غالب رہی۔ دبستان دہلی کی سادہ زبان کا اردو شاعری اور نثر دونوں پر اثر رہا۔ جس کے سبب دہلی میں نہ صرف شاعری کو فروغ ملا بلکہ نثر کو بھی کافی ترقی ملی اور بڑی تعداد میں نثری تصانیف وجود میں آئیں۔ سرسید اور غالب کی واضح اور سادہ نثر نگاری نے وہ طریقہ رائج کر دیا جو آج ہر جگہ برتا جاتا ہے۔

### 5.3 شاعری پر دبستان دہلی کے اثرات

دبستان دہلی اردو ادب کا اولین اور مخصوص دبستان ہے جو دہلی شہر اور خصوصاً قلعہ معلیٰ کی زبان و ادب کا نمائندہ سمجھا جاتا ہے۔ دہلی میں سیاسی و سماجی حالات اگرچہ بدتر رہے مگر اس دور میں شاعری نے کافی ترقی کی۔ البتہ اردو شاعری دہلی کی اس ناگفتہ بہ حالات سے ضرور متاثر رہی۔ اس انتشار اور فتنی بے اطمینانی کے اثرات جہاں دہلی کے شعر و ادب پر بھی پڑ رہے تھے وہیں شعرا کی عام زندگی اور سادگی و بے تکلفی کے اثرات بھی شعر و ادب پر پڑے۔ اس عہد کے لوگ ناامیدی و محرومی اور درد و غم کے ماحول میں سانس لے رہے تھے۔ ان حالات سے پیدا ہونے والا سوز و گداز اس دور کی شاعری میں بھی شامل ہو گیا تھا۔ یہی وجہ ہے کہ اس دور کے شعرا کے اشعار میں غم کی لہر کسی نہ کسی شکل میں موجود نظر آتی ہے۔ ان شعرا کا غم صرف اپنی ذات کا غم نہیں تھا بلکہ ایک عظیم الشان تہذیب کے خاتمے کا غم تھا۔ ملک و سماج کی ابتر صورت حال نے بھی ان کی زندگیوں میں حزن و یاس کا زہر گھول رہا تھا۔ جس کا اندازہ اس زمانے کی تخلیقات کے مطالعہ سے اچھی طرح ہو سکتا ہے۔ اس طرح حزن و یاس، تصوف، سادگی اور صفائی بیان وغیرہ سے اردو شاعری متاثر رہی۔ چونکہ وٹی کی شاعری کی مقبولیت کی بڑی وجہ اردو شاعری میں ان خوبیوں کا پایا جانا تھا جو صرف فارسی میں پائی جاتی تھیں۔ وٹی نے بڑی خوبی کے ساتھ فارسی شاعری کے موضوعات کو اردو میں پیش کر کے عوام و خواص سبھی کو اس طرف متوجہ کر دیا۔ اس لیے اردو شاعری پر بھی ان موضوعات خصوصاً تصوف کا اثر رہا جنہیں فارسی شاعری میں پیش کیا جاتا تھا۔ بعد کے آنے والے شعرا جیسے میر، سودا، درد، غالب نے تصوف کے موضوع کو اس طرح پیش کیا کہ وٹی سے کافی آگے نکل گئے۔ میر اور درد نے تصوف کے موضوعات پیش کیے تو منفرد لب و لہجہ اختیار کیا۔ غالب نے تصوف کو اپنی شاعری میں پیش کیا تو نیا لب و لہجہ اختیار کر کے اپنی انفرادیت کو قائم رکھا۔ الغرض ایک مضمون کو سوڈھنگ سے بانڈھا گیا۔ چند اشعار ملاحظہ کیجیے۔

مجھ کو شاعر نہ کہو میر کہ صاحب ہم نے  
درد و غم کتنے کیے جمع تو دیوان کیا  
(میر)

دل کی ویرانی کا کیا مذکور ہے  
یہ نگر سو مرتبہ لوٹا گیا  
(میر)



کہتے تھے ہم نہ دیکھ سکیں روز ہجر کو  
 پر جو خدا دکھائے سو لاچار دیکھنا  
 (سودا)

زندگی ہے یا کوئی طوفان ہے  
 ہم تو اس جینے کے ہاتھوں مر چلے  
 (درد)

کیوں گردش مدام سے گھبرا نہ جائے دل  
 انسان ہوں پیالہ و ساغر نہیں ہوں میں  
 (غالب)

جو ملا اس نے بے وفائی کی  
 کچھ عجب رنگ ہے زمانے کا  
 (مصطفیٰ)

اس طرح دبستان دہلی کے مختلف ادوار میں ہو رہی تبدیلی کے اثرات مختلف شعرا کی شاعری پر مرتب ہوئے۔ مختلف ادوار سے ہو کر دبستان دہلی کی جو شناخت قائم ہوئی اس کا اثر جن شعرا پر پڑا ان کی نشاندہی نور الحسن ہاشمی نے اپنی کتاب ”دلی کا دبستان شاعری“ میں کی ہے۔ دبستان دہلی کے شعرا میں مرزا معز فطرت موسوی خاں، مرزا عبدالقادر بیدل، خواجہ عطاء اللہ عطا، قزلباش خاں امید، سراج الدین علی خاں آرزو، انجام، فائز، شاہ مبارک آبرو، شیخ ظہور الدین حاتم، شیخ شرف الدین مضمون، محمد شاکر ناجی، محمد احسان اللہ احسن، غلام مصطفیٰ خاں یک رنگ، شاہ ولی اللہ اشتیاق، میر سجاد سجاد، مرزا مظہر جان جاناں، مرزا محمد رفیع سودا، میر تقی میر، میر عبداللہی تاباں، انعام اللہ خاں یقین، میر محمد حسین کلیم، خواجہ میر درد، محمد میر سوز، اشرف علی خاں فغاں، میر ضیاء الدین حسین ضیا، شیخ قیام الدین حاتم، جعفر علی حسرت، محمد میر اثر، ثناء اللہ فراق، میر قمر الدین منت، شیخ ولی اللہ محبت، ہدایت اللہ خاں ہدایت، شاہ قدرت اللہ قدرت، مرزا عظیم بیگ عظیم، شیخ غلام علی راسخ، خواجہ احسن اللہ بیان، شیخ محمد بقاء اللہ بقاء، میر محتشم علی خاں حشمت، محمد باقر حزیں، میاں صلاح الدین تمکین، میاں نصیر الدین نصیر، ذوق، اسد اللہ خاں غالب، مومن خاں مومن، بہادر شاہ ظفر، محمد مصطفیٰ خاں شینفتہ، میر نظام الدین مومن، میر حسن تسکین، اصغر علی خاں نسیم، ظہیر الدین ظہیر، قربان علی سالک، نواب مرزا خاں داغ، میر مہدی مجروح، محمد حسین آزاد، اور الطاف حسین حالی وغیرہ شامل ہیں۔ دبستان دہلی کے اہم شعرا میں مرزا محمد رفیع سودا، میر تقی میر، اسد اللہ خاں غالب نے اردو شاعری کو وہ بلندیاں عطا کیں کہ ان کے ادوار کو عہد زریں کہا گیا۔

موضوعات اور زبان کے علاوہ دبستان دہلی کے دیگر اثرات بھی اردو ادب پر مرتب ہوئے۔ دہلی کی بد حالی سے درباری شاعری کم ہوئی جس سے قصیدہ کو زوال ہوا۔ کیوں کہ قصیدہ میں سودا کے بعد ذوق اور غالب کا نام اہم ہے البتہ سودا کا مقابل کوئی نہ رہا۔ مثنوی کو بھی ترقی نہ مل سکی کیوں کہ میر حسن، شوق اور دیا شکر نسیم جیسے شعرا میسر نہ ہو سکے۔ ریختی کو بھی زوال ہوا جس میں عورتوں کے جذبات کو نظم کیا جاتا تھا۔ البتہ غزل کو کافی

ترقی ملی اور وہ اپنی معراج کو پہنچی۔ میر جیسے خدائے سخن شاعر نے بھی اپنی شاعری میں موسیقیت، استعارہ، کنایہ کی جلوہ گری کی، جس کا اثر بعد کی شاعری پر صاف نظر آتا ہے۔ اس کے علاوہ سنگلاخ زمینوں کی طرف بھی شعر کا رجحان کم ہوا اور شعرانے اپنے کلام میں تغزل کو خاص اہمیت دی۔ مختلف ادوار میں دبستان دہلی کے اردو شاعری کی زبان و بیان پر جو اثرات مرتب ہوئے اور جو تبدیلیاں ہوئیں ان کی تفصیل دی جا چکی ہے۔ شعر و ادب پر دیگر اثرات جو مرتب ہوئے ان میں تصوف، داخلیت، سادگی و صفائی، عشق حقیقی، عشق مجازی، نازک خیالی، نادر تشبیہات و استعارات اور خیال کی بلندی وغیرہ ہے جو دبستان دہلی کی خصوصیات بھی ہیں۔ زبان و بیان کا معاملہ ہو کہ موضوعات و پیش کش کا، دبستان دہلی کی ان خصوصیات کا اثر اب بعد کی شاعری پر بھی رہا۔

### 5.3.1 تصوف:

دبستان دہلوی کی شاعری کی سب سے اہم خصوصیت تصوف ہے۔ دہلوی شعرا کے یہاں تصوف کا بیان ضرور ملتا ہے۔ اردو شاعری نہ صرف فارسی شاعری سے متاثر ہوئی بلکہ فارسی شاعری کے موضوعات اور اس کی تہذیب و تمدن کا بھی اس پر اثر رہا۔ دہلی کی سیاسی اتھری و بد حالی نے تصوف کی اس روایت کو مزید پختگی اور گہرائی و گیرائی بخشی۔ اس بد حالی نے لوگوں کو صبر و توکل اور قناعت کی طرف متوجہ کیا جس کے سبب لوگوں نے تصوف کے دامن میں پناہ لی۔ تصوف زخم دل کا مرہم ثابت ہوا۔ عشق حقیقی اختیار کر کے دنیا کے غموں کو بھلانے کی کوشش کی گئی۔ اس عہد میں تصوف اخلاق اور تہذیب کا ایک جزو بھی تھا۔

ولی، میر، سودا، غالب، مومن تمام شعرا نے تصوف کو اپنی شاعری کا موضوع بنایا۔ خواجہ میر درد کی تو پوری شاعری ہی رنگ تصوف میں ڈوبی ہوئی ہے۔ وحدت الوجود، وحدت الشہود، ہمہ اوست، فنا فی اللہ، دنیا کی بے ثباتی و ناپائیداری جیسے تصوف کے مضامین کم و بیش تمام شعرا کے یہاں ملتے ہیں۔ تصوف کے اس اثر نے جذبات میں گہرائی اور خیالات میں بلندی پیدا کی اور ذہن و فکر کا معیار بلند ہوا۔ جس طرح فارسی کے صوفی شعرا نے دنیا کی بے ثباتی، توکل و قناعت، آلام و مشکلات، انسان کی روحانی عظمت، حقیقت و مجاز، اخلاقی تعلیم اور فنا و بقا وغیرہ کو موضوع بنایا ولی نے بھی تصوف کے ان موضوعات کو اپنی شاعری میں جگہ دی ہے۔ انہوں نے جگہ جگہ تصوف کی باریکیوں اور حیات و کائنات کے رموز کی طرف اشارہ کیا ہے۔ مرزا مظہر جان جانا نے تصوف کے مختلف موضوعات جیسے وحدت الشہود، بے ثباتی دنیا، جبر و قدر، فنا و بقا کو اپنی شاعری میں جگہ دی۔

عشق میں لازم ہے اول ذات کوں فانی کرے

ہو فنا فی اللہ دائم یاد یزدانی کرے

(ولی)

خدا کو اب تجھے سوچنا ارے دل

یہیں تک تھی ہماری زندگانی

(مظہر)

خواجہ میر درد نے صوفیانہ زندگی گزاری۔ نہ صرف ان کی زندگی متصوفانہ رہی بلکہ جس طرح تصوف کو اپنی شاعری کا موضوع بنایا وہ انہیں کی

انفرادیت ہے۔ وحدت الوجود کا صوفیانہ موضوع ان کی شاعری میں کثرت سے ملتا ہے۔ اس کے علاوہ فنا و بقاء، حقیقت و مجاز، دنیا کی بے ثباتی اور معرفت نفس جیسے صوفیانہ موضوعات پر بھی ان کی شاعری ملتی ہے۔ ان کی پوری شاعری تصوف اور عشق حقیقی کے ارد گرد گھومتی ہے۔ مثال کے طور پر درد کے اشعار ملاحظہ ہوں:

ہے جلوہ گاہ تیرا کیا غیب کیا شہادت  
یاں بھی شہود تیرا، واں بھی شہود تیرا

ارض و سما کہاں تری وسعت کو پاسکے  
میرا ہی دل ہے وہ کہ جہاں تو سماسکے

باوجودے کہ پر و بال نہ تھے آدم کے  
وہاں پہنچا، کہ فرشتے کا بھی مقدر نہ تھا

وائے نادانی بہ وقت مرگ یہ ثابت ہوا  
خواب تھا جو کچھ کہ دیکھا جو سنا افسانہ تھا

جگ میں آکر ادھر ادھر دیکھا  
تو ہی آیا نظر جدھر دیکھا

اردو غزل کو بلند یوں تک پہنچانے والے میر تقی میر کے یہاں بھی تصوف کا موضوع خصوصاً وحدت الوجود، کثرت میں وحدت، حقیقت و مجاز، جبر یہ و قدر یہ یعنی انسان اپنے اعمال میں مجبور ہے یا مختار، کا تصور نظر آتا ہے۔ انہوں نے کائنات کے ظہور میں آنے سے قبل کیا تھا اور ظہور کے بعد کیا ہے جیسے صوفیانہ خیالات کو بھی اپنی شاعری کا موضوع بنایا ہے۔ میر تقی میر کے اشعار ملاحظہ ہوں:

تھا مستعار حسن سے اس کے جو نور تھا  
خورشید میں بھی اس ہی کا ذرہ ظہور تھا

دیا دکھائی مجھے تو اسی کا جلوہ میر  
پڑی جہان میں جا کر نظر جہاں میری

مت سہل ہمیں جانو پھرتا ہے فلک برسوں  
تب خاک کے پردے سے انسان نکلتے ہیں

مرزا اسد اللہ خاں غالب نے زندگی کے مسائل اور تصوف کے موضوعات مثلاً عشق و محبت، رنج و الم، کیف و مستی، بے خودی، زندگی کی بے ثباتی، حیات کی رنگینی اور موت و بعد الموت کو شاعری کا موضوع بنایا۔ تصوف کا موضوع اس وقت کے سبھی شعرا کے یہاں ملتا ہے اگرچہ انہیں تصوف سے عملی مناسبت ہو یا نہیں، غالب بھی انہیں شعرا میں سے ہیں جن کو عملی تصوف سے تعلق نہیں تھا مگر تصوف کے موضوعات کو انہوں نے اپنی شاعری میں بڑی خوبی سے برتا اور وحدت الوجود، وحدت الشہود جیسے تصوف کے موضوعات کو پیش کیا۔ اشعار ملاحظہ ہوں:

دہر جز جلوہ یکتائی معشوق نہیں  
ہم کہاں ہوتے اگر حسن نہ ہوتا خود ہیں

اصل شہو و شاہد و مشہود ایک ہے  
حیراں ہوں پھر مشاہد ہے کس حساب میں  
سودا، ذوق، سوز، اشرف علی فغاں، مومن خاں مومن و دیگر شعرا نے تصوف کو اپنی شاعری کا موضوع بنایا۔ مومن خاں مومن نے جہاں غزل گوئی میں اہم مقام پیدا کیا وہیں تصوفانہ شاعری کی وجہ سے بھی مشہور ہوئے۔ چند اشعار پیش ہیں۔

ہر سنگ میں شرار ہے تیرے ظہور کا  
موسىٰ نہیں جو سیر کردوں کوہ طور کا  
(سودا)

اسے ہم نے بہت ڈھونڈا نہ پایا  
اگر پایا تو کھوج اپنا نہ پایا  
(ذوق)

جب تلک آنکھیں کھلی ہیں دکھ پہ دکھ دیکھے گا یار  
مند گئیں جب آنکھڑیاں تب سوز سب آند ہے  
(سوز)

کٹ گئی ساری عمر غفلت میں  
کچھ تری بندگی ادا نہ ہوئی

(اشرف علی خاں فغاں)

عمر تو ساری کئی عشق بتاں میں مومن  
آخری وقت میں کیا خاک مسلمان ہوں گے

(مومن)

شعرا کے تصوف کا موضوع اختیار کرنے کی ایک وجہ ”تصوف برائے شعر گفتن خوب است“ بھی رہا۔ یعنی کچھ تو صوفی شعرا تھے جنہوں نے حقیقی طور پر تصوف کے مضامین باندھے لیکن کئی شعرا نے محض رسمی طور پر تصوف کے مضامین کو اختیار کیا تاکہ ان کی شاعری مقبول ہو سکے۔ چنانچہ ذوق اور غالب کے زمانے تک تقریباً شاعری کی مقبولیت کا ایک سبب وہ تصورات و اقدار تھے جو ہندوستان کی فضا میں رچے بسے ہوئے تھے۔ جن کی بدولت انہوں نے تصوف کو موضوع بنایا۔ تصوف کی بدولت اردو شاعری میں بڑی وسعت پیدا ہوئی۔

مسائل تصوف نے اردو غزل کو رمز و کنایہ کی زبان دی، پیرمغاں، گل و بلبل، شمع و پروانہ، ساقی و مے کدہ، اسی طرح کی اور بہت سی علامتیں تصوف کے راستے اردو شاعری میں داخل ہوئیں۔ تصوف نے اردو شاعری کو فکری بلندی بھی عطا کی اور استغنا کا درس دے کر دربارداری سے الگ رکھا اور مزاج میں خودداری و بے نیازی پیدا کی۔ صوفی شعرا نے خدا کو پہچاننے کا راستہ اپنے آپ کو پہچاننے اور انسان کو سمجھنے کا قرار دیا جس سے انسان کی عظمت اور انسان دوستی کی راہیں کھلتی ہیں۔

5.3.2 داخلیت:

دہستان دہلی کی شاعری کی ایک نمایاں خصوصیت داخلیت ہے جو دہلی کے ہر شاعر کے یہاں موجود ہے۔ داخلیت سے مراد یہ ہے کہ شاعر باہر کی دنیا سے غرض نہیں رکھتا بلکہ وہ اپنے دل کی واردات کا اظہار کرتا ہے۔ اگر کوئی بات خارجی بھی ہے تو اسے بھی داخلیت کے سانچے میں ڈھال کر پیش کرتا ہے۔ کچھ شعرا نے دہلی کے یہاں خارجیت بھی پائی جاتی ہے لیکن داخلیت میں واردات قلبی یعنی عشق و محبت کے مضامین اور ان مصائب کا بیان شعرا نے دہلی نے نہایت خوش اسلوبی کے ساتھ کیا ہے۔

غلام ہمدانی مصحفی کی شاعری میں داخلیت اور میر کا اثر ملتا ہے مگر میر کی گہرائی و گیرائی نظر نہیں آتی۔ قائم، ذوق، مومن اور دیگر شعرا نے داخلیت کو اپنی شاعری میں جگہ دی۔ درج ذیل چند اشعار پیش ہیں۔

اپنی تو اس چمن میں نت عمر یوں ہی گزری

یاں آشیاں بنایا واں آشیاں بنایا

(مصحفی)

تیرے کوچے ہر بہانے مجھے دن کو رات کرنا

کبھی اس سے بات کرنا کبھی اس سے بات کرنا

(مصحفی)

قسمت تو دیکھ ٹوٹی ہے جا کر کہاں کند  
کچھ دور اپنے ہاتھ سے جب بام رہ گیا  
(قائم)

لائی حیات آئے قضا لے چلی چلے  
اپنی خوشی نہ آئے نہ اپنی خوشی چلے  
(ذوق)

اے شمع تیری عمر طبعی ہے ایک رات  
ہنس کر گزار یا اسے رو کر گزار دے  
(ذوق)

تم مرے پاس ہوتے ہو گویا  
جب کوئی دوسرا نہیں ہوتا  
(مومن)

غالب کے یہاں داخلیت کے ساتھ ایک آزادانہ ذہن بھی ملتا ہے۔ میر کے یہاں داخلیت اور خود سپردگی ہے جب کہ غالب کے یہاں داخلیت تو ہے مگر خود سپردگی نہیں۔ وہ اپنے جذبات و احساسات سے بلند ہو کر لذت حاصل کرنا چاہتے ہیں۔ شاید اس کی ایک بڑی وجہ غالب کا طبیعتاً آزاد ہونا ہے۔ اشعار ملاحظہ ہوں:

ہزاروں خواہشیں ایسی کہ ہر خواہش پہ دم نکلے  
بہت نکلے مرے ارمان لیکن پھر بھی کم نکلے

ہم کو معلوم ہے جنت کی حقیقت لیکن  
دل کے خوش رکھنے کو غالب یہ خیال اچھا ہے

جانتا ہوں ہوں ثواب طاعت و زہد  
پر طبیعت ادھر نہیں آتی

وفا کیسی کہاں کا عشق جب سر پھوڑنا ٹھہرا  
تو پھر اے سنگدل تیرا ہی سنگ آستاں کیوں ہو

### 5.3.3 جذبات عشق:

دہستان دہلی کے شعرا کے یہاں جذبات و احساسات کے اظہار پر زیادہ زور دیا گیا تھا۔ شعرا نے عشق کے جذبے کو اولین ترجیح دی۔ انہیں اس بات کی پروا نہیں تھی کہ ان کا اسلوب بیان اور طرز ادا بہتر سے بہتر ہو بلکہ ان کی کوشش تھی کہ شاعری میں جذبات و احساسات کا اظہار ہو جائے۔ اس لیے بعض اوقات تو یوں محسوس ہوتا ہے کہ گویا شاعر کو عشق سے عشق ہو گیا ہے۔ دہلی کے کئی شعرا نے صرف عشق حقیقی پر زور دیا تو کچھ شعرا عشق مجازی سے گزر کر عشق حقیقی سے سرشار ہوئے۔ چنانچہ ان کی شاعری میں محبت کا درد اور تڑپ موجود ہے۔ کچھ لوگ عشق مجازی کی منزل تک ہی محدود ہو گئے۔ چنانچہ دہلی میں عشق کے یہ تینوں مدارج موجود ہیں۔ مثلاً درد جیسے شاعر نے عارفانہ شاعری کی اور عشق حقیقی کو اپنی شاعری کا موضوع بنایا۔

قاصد نہیں یہ کام ترا اپنی راہ لے

اس کا پیام دل کے سوا کون لاسکے

(درد)

عشق کا دوسرا انداز دہلی میں بہت مقبول ہوا۔ اس میں عشق حقیقی کے ساتھ ساتھ عشق مجازی کے جذبات بھی شامل ہو گئے۔ دہلی کے تمام شعرا نے بڑی خوب صورتی سے عشق حقیقی و عشق مجازی کے جذبات کو شاعری کا روپ دیا۔ یہ رنگ میر تقی میر نے بہت خوبی سے نبھایا۔ ان کے جذبہ عشق میں وہ خلوص اور گہرائی تھی جس نے ان کی شاعری کو بلندی عطا کی۔ عشق کا یہ تیکھا انداز دہستان دہلی سے مخصوص ہوا۔ میر کے چند اشعار ملاحظہ کیجیے۔

قامت خمیدہ رنگ رنگ شکستہ بدن نژاد

تیرا تو میر غم میں عجب حال ہو گیا

یاد اس کی اتنی خوب نہیں میر باز آ

نادان، پھر وہ جی سے بھلایا نہ جائے گا

اشک آنکھوں میں کب نہیں آتا

لوہو آتا ہے جب نہیں آتا

عالم عالم عشق و جنون ہے دنیا دنیا تہمت ہے

دریا دریا روتا ہوں میں صحرا صحرا وحشت ہے

غالب جذبات عشق کو سیدھا سادھا نہیں بیان کرتے بلکہ پر لطف طریقے سے بیان کرتے ہیں۔

عشق سے طبیعت نے زیت کا مزہ پایا  
درد کی دوا پائی درد لا دوا پایا

ہم نے مانا کہ تغافل نہ کرو گے لیکن  
خاک ہو جائیں گے ہم تم کو خبر ہونے تک

گر چہ ہے طرز تغافل پردہ دارِ رازِ عشق  
پر ہم ایسے کھوئے جاتے ہیں کہ وہ پا جائے ہے  
داغ کے یہاں جذبات عشق شوخی کے ساتھ ملتا ہے۔ داغ کی شاعری کا عاشق و معشوق دونوں شوخ و چلبلا ہے۔  
رنج کی جب گفتگو ہونے لگی  
آپ سے تم، تم سے تو، ہونے لگی

خاطر سے یا لحاظ سے میں مان تو گیا  
جھوٹی قسم سے آپ کا ایمان تو گیا

#### 5.3.4 واقیعت و صداقت:

دبستانِ دہلی کی شاعری پر واقیعت و صداقت کا اثر رہا۔ دبستانِ دہلی کے شعرا نے حقیقت بیانی کی اور مبالغہ سے زیادہ کام نہیں لیا۔ اگرچہ مبالغہ کا استعمال شاعری میں برا نہیں لیکن جس کسی چیز کا استعمال حد سے تجاوز کر جائے تو پھر اسے مناسب نہیں سمجھا جاتا۔ اسی طرح حد سے زیادہ مبالغہ شاعری کو مضحکہ خیز بنا دیتا ہے۔ شعرا نے دہلی کے پاس واقیعت، صداقت اور اعتدال پایا جاتا ہے۔ دوسری بات یہ کہ صداقت کے اظہار کے لیے پر تکلف زبان کو بھی موزوں سمجھا جاتا ہے۔

سخت کافر تھا جن نے پہلے میر  
مذہب عشق اختیار کیا  
(میر)

لائی حیات آئے قضا لے چلی چلے  
اپنی خوشی سے آئے نہ اپنی خوشی چلے  
(ذوق)



کچھ قفس میں ان دنوں لگتا ہے جی  
 آشیاں اپنا ہوا برباد کیا  
 (مومن)

### 5.3.5 حزن ویاس:

دہستان دہلی کی شاعری کی اہم خصوصیت رنج و الم اور حزن ویاس کا بیان بھی ہے۔ مجموعی طور پر جائزہ لیا جائے تو احساس ہوتا ہے کہ دہستان دہلی کی شاعری میں یاس و ناامیدی کے جذبات بہ کثرت موجود ہیں۔ شاعر خواہ کسی موضوع پر بات کرے رنج و غم کا ذکر ضرور آجاتا ہے۔ جس کا سبب دہلی کی بدحالی کا وہ دور ہے جب کسی کو اطمینان سکون حاصل نہ تھا اور زندگی ایک خواب پریشان بن کر رہ گئی تھی۔ ان حالات کا شاعری پر بھی گہرا اثر نظر آتا ہے۔ خصوصاً میر و سودا کے دور میں زندگی کی ناپائیداری کا احساس شدت سے ہوتا ہے۔ چند اشعار ملاحظہ کیجیے۔

ناحق ہم مجبوروں پر یہ تہمت ہے مختاری کی  
 چاہتے ہیں سو آپ کریں ہیں ہم کو عبث بدنام کیا

مرے سلیقے سے میری نہی محبت میں  
 تمام عمر میں ناکامیوں سے کام لیا

دل کی ویرانی کا کیا مذکور ہے  
 یہ نگر سو مرتبہ لوٹا گیا

انشا جیسے زندہ دل انسان کی شاعری میں حزن ویاس موجود ہے تو سنگلاخ زمینوں پر شاعری کرنے والے شاہ نصیر کے یہاں بھی حزن ویاس کے جذبات ملتے ہیں۔ مومن کی شاعری میں حزن ویاس کا ایک منفرد لہجہ ہے تو میر حسن تسکین کی شاعری میں حزن ویاس کے ساتھ دلکشی بھی ملتی ہے۔

نہ چھیڑ اے نکہت باد بہاری راہ لگ اپنی  
 تجھے اٹکھیلیاں سو جھی ہیں ہم بیزار بیٹھے ہیں  
 (انشا)

کدھر کو جاؤں نکل کے یارب کہ گرم و سرد زمانہ مجھ کو  
 دکھائے ہے شام تک سحر سے فلک پہ بجلی زمیں پہ باراں  
 (نصیر)

تم ہمارے کسی طرح نہ ہوئے  
ورنہ دنیا میں کیا نہیں ہوتا  
(مومن)

یاں انتظار میں ہے کٹی مجھ کو ساری رات  
واں وعدہ کیا کیا تھا انہیں یاد بھی نہیں  
(تسکین)

غالب نے بھی حزن و یاس کو اپنی شاعری کا موضوع بنایا مگر اپنا منفرد لب و لہجہ ہمیشہ قائم رکھا۔  
منحصر مرنے پہ ہو جس کی امید  
نا امیدی اس کی دیکھا چاہیے

غم ہستی کا اسدکس سے ہو جز مرگ علاج  
شع ہر رنگ میں جلتی ہے سحر ہونے تک  
(غالب)

### 5.3.6 سادگی:

دہستان دہلی سے وابستہ شعرا کی زبان میں سادگی، صفائی اور سادگی پائی جاتی ہے۔ وہ دہلی کے روزمرہ محاوروں کا استعمال کرتے ہیں۔ عربی و فارسی الفاظ کو استعمال کر کے الفاظ کو بوجھل بنانے کے بجائے ہندی کے شیریں و بے تکلف الفاظ کا استعمال کرتے ہیں۔ سنگلاخ زمینوں کے بجائے مترنم بحروں کو ترجیح دیتے ہیں۔ اس طرح صفائی، سادگی، سلاست و متانت دہلوی شاعری کے ساتھ مخصوص ہے۔ مندرجہ ذیل اشعار کی روشنی میں زبان و بیان کی مذکورہ خصوصیات کا کسی قدر اندازہ لگایا جاسکتا ہے۔

تہمتیں چند اپنے ذمے دھر چلے  
جس لیے آئے تھے سو ہم کر چلے  
(درد)

زندگی ہے یا کوئی طوفان ہے  
ہم تو اس جینے کے ہاتھوں مر چلے  
(درد)

فقیرانہ آئے صدا کر چلے  
میاں خوش رہو ہم دعا کر چلے  
(میر)

گزر مرے کوچے میں گو نہیں نہ سہی  
مرے خیال میں تو لاکھ بار گزرے ہے  
(سودا)

حیراں ہوں دل کو روؤں کے پیٹوں جگر کو میں  
مقدور ہو تو ساتھ رکھوں نوحہ گر کو میں  
(غالب)

سید میر سوز کا کلام سیدھا سادا ہے جس میں تکلف و تصنع نہیں پایا جاتا۔ وہ طرحیں بھی آسان اختیار کرتے ہیں۔ درویشی اختیار کرنے والے  
میاں صلاح الدین تمکین کے کلام میں تصوف اور سادگی ملتی ہے۔ شیخ غلام علی راسخ کے یہاں سادگی و صفائی خصوصی طور پر پائی جاتی ہے۔ شیفتہ کے  
یہاں سادگی و سنجیدگی ملتی ہے۔ میر نظام الدین علوی کی زبان بھی سادہ و سلیس ہے۔ چند اشعار پیش ہیں۔

جس نے ہر درد کو درماں بخشا  
مجھ سے کافر کو بھی ایماں بخشا  
(سوز)

چشم معشوق کو دی عیاری  
سوز کو دیدہ گریاں بخشا  
(سوز)

حسن اور عشق کو جس روز کہ ایجاد کیا  
مجھ کو دیوانہ کیا تجھ کو پری زاد کیا  
(تمکین)

جب تجھے خود آپ سے بیگانگی ہو جائے گی  
آشنا تب تجھ سے وہ دیر آشنا ہو جائے گا  
(راسخ)

شاید اسی کا نام محبت ہے شیفتہ  
اک آگ سی ہے سینے کے اندر لگی ہوئی  
(شفقتہ)

الہی وہ جو وعدے ہیں وفا کس طرح ہوویں گے  
نہ واں خو یاد آنے کی نہ یاں شیوہ تقاضے کا  
(ممنون)

بہادر شاہ ظفر پند و نصائح کے مضامین نہایت سادہ زبان میں پیش کرتے ہیں۔

نہ تھی حال کی جب ہمیں اپنے خبر رہے دیکھتے دوسروں کے عیب و ہنر  
پڑی اپنی برائیوں پر جو نظر، تو نظر میں کوئی برا نہ رہا  
(ظفر)

ظفر آدمی اس کو نہ جانے گا وہ ہو کیسا ہی صاحب فہم و ذکا  
جسے عیش میں یاد خدا نہ رہی، جسے طیش میں خوف خدا نہ رہا  
(ظفر)

حالی نے اردو شاعری کو ایک نئی سمت دی۔ مقدمہ شعر و شاعری کے ذریعہ نہ صرف اردو کے شعری اصناف میں بڑی تبدیلی کی بلکہ اردو شاعری کی تنقید کی بنیاد رکھی۔ ان کے یہاں بھی سادگی ملتی ہے۔ حالی کے اشعار ملاحظہ ہوں:

ہے جستجو کہ خوب سے ہے خوب تر کہاں  
اب ٹھہرتی ہے دیکھیے جا کر نظر کہاں

ہم جس پہ مر رہے ہیں وہ ہے بات ہی کچھ اور  
عالم میں تجھ سے لاکھ سہی تو مگر کہاں

بہت لگتا ہے دل صحبت میں اس کی  
وہ اپنی ذات سے اک انجمن ہے

5.3.7 اختصار:

شعراے دہلی کے کلام میں جہاں زبان میں سلاست و روانی کا عنصر نمایاں ہے وہیں اختصار بھی پایا جاتا ہے۔ اس دور میں دوسری اصناف کے مقابلے میں غزل کی شاعری اختصار کی متقاضی ہوتی ہے۔ اس میں نظم کی طرح تفصیل نہیں ہوتی بلکہ بات اشاروں اور کنایوں میں کی جاتی ہے۔ اس لیے ان شعرا کے پاس اختصار ملتا ہے۔ نیز غزل کا مخصوص ایمائی رنگ بھی موجود ہے۔ یہاں کے شعرا اپنے دلی جذبات و احساسات کو جوں کا توں بڑی فن کاری سے پیش کر دیتے ہیں۔

ہم نشیں ذکر یار کر کچھ آج  
اس حکایت سے جی بہلتا ہے  
(قائم)

میر صاحب رُلا گئے سب کو  
کل وے تشریف یاں بھی لائے تھے

دل مجھے اس گلی میں لے جا کر  
اور بھی خاک میں ملا لایا  
(میر)

#### 5.4 اکتسابی نتائج

اس اکائی کو پڑھنے کے بعد آپ نے درج ذیل باتیں سیکھیں:

- ☆ دہلی میں اردو شاعری کا باقاعدہ آغاز دہلی کے دیوان سے ہوا۔ اس سے قبل دہلی میں فارسی میں شعر و شاعری کا چرچا تھا اور اردو میں شاعری کرنا معیوب سمجھا جاتا تھا۔ دہلی کی اردو شاعری کی مقبولیت کی بڑی وجہ ان کی شاعری میں ان خصوصیات کا پایا جانا تھا جو صرف فارسی شاعری کی خصوصیات سمجھی جاتی تھیں۔
- ☆ دہلی کی اس مقبولیت نے دوسرے شعرا کو بھی اردو شاعری کی طرف متوجہ کیا۔ کچھ شعرا نے فارسی اور اردو دونوں میں شعر کہنے کی کوشش کی تو کئی شعرا نے دہلی کی غزلوں پر غزلیں لکھ کر دیوان تیار کر لیا۔ حاتم، آبرو، فائز وغیرہ نے اردو میں شعر کہ کر اردو شاعری کو فروغ دیا۔
- ☆ دبستان دہلی کو پانچ ادوار میں تقسیم کیا گیا ہے۔ ابتدائی دور اردو کا پہلا دور کہلایا۔ پھر ایہام گوئی کا دور رہا جسے دوسرا دور کہا گیا۔ تیسرا دور یعنی میر و سودا کا دور اور متقدمین کہلایا چوتھا دور مصحفی، جرأت، انشا اور نکمین کا دور رہا جب کہ پانچواں دور یعنی غالب، ذوق اور ظفر کا زمانہ دور متوسطین کہلایا۔
- ☆ ابتدائی طور پر اردو شاعری کے وہی موضوعات رہے جو اس وقت کی مقبول زبان فارسی شاعری کے موضوعات تھے۔ فارسی شاعری میں عاشق و معشوق جس طرح کا ہوتا تھا اردو میں بھی اسی طرح پیش کیا گیا۔ تشبیہ و استعارہ، صنائع و بدائع بھی فارسی زبان سے ماخوذ ہوئے۔
- ☆ اردو شاعری میں بھی تصوف کے موضوعات کو فروغ ملا۔ وحدت الوجود، وحدت الشہود، فنا و بقا، دنیا کی بے ثباتی جیسے موضوعات کو جگہ ملی۔ شاعری میں فارسی شاعری کے موضوعات اور الفاظ کا کافی اثر رہا۔ اردو میں تشبیہات و استعارات استعمال کرتے وقت فارسی کے الفاظ کو ترجمہ کر کے داخل کرنے کی کوشش ہوئی۔
- ☆ ابتدائی دور میں دبستان دہلی کے شعرا کے یہاں فارسی کا غلبہ زیادہ تھا۔ اردو شاعری کے ابتدائی دور میں نہ صرف موضوعات بلکہ فارسی الفاظ بھی کثرت سے استعمال ہوئے۔ اس کا نتیجہ یہ نکلا کہ فارسی اسلوب اور موضوعات وغیرہ دہلی کے دبستان شاعری میں شامل ہو گئے۔
- ☆ اردو شاعری پر جہاں فارسی شاعری کے اثرات قائم ہوئے وہیں ہندی کا بھی اثر رہا۔ مضمون، آبرو، حاتم، خان آرزو وغیرہ کے کلام سے پتہ چلتا ہے کہ یہ لوگ ہندی اور دکنی الفاظ کا زیادہ استعمال کرتے تھے۔ مگر بعد کے زمانے میں الفاظ میں کئی تبدیلیاں ہوئیں جیسے نین کو چشم، ساجن کو معشوق، سنسار کو دنیا، تن من کو جان و دل، جگ کو دنیا، ناکو نہیں اور پیا کو معشوق سے تبدیل کیا گیا۔

☆ دوسرے دور میں فارسی افعال و محاورات کے تراجم کو اردو میں رائج کیا گیا۔ سب سے زیادہ مصادر میں تبدیلی پر توجہ دی گئی جیسے فارسی 'آب' آب شدن، اردو میں پانی پانی ہونا، ہوا، اسی طرح 'دل از دست رفتن' کو 'ہاتھ سے دل جانا' بنایا گیا، 'از جان گزشتن' اردو میں 'جان سے جانا' اور 'زبان دراز کردن' کو 'زبان دراز کرنا' بنایا گیا۔ ہندی کے ٹھیٹھ الفاظ کو ترک یا تبدیل کیا گیا۔

☆ تیسرا دور انشاء، مصحفی اور جرات کا ہے۔ انشاء کی کتاب 'دریائے لطافت' سے اس زمانے کی زبان کے حوالے کی اہم باتیں ملتی ہیں۔ انشاء کے مطابق ہر وہ لفظ جو اردو میں مشہور ہو گیا اگرچہ وہ کسی دوسری زبان جیسے عربی، فارسی، ترکی یا پنجابی کا ہو، وہ اردو کا لفظ ہے۔ اسی طرح اردو میں جو لفظ مستعمل ہے وہ صحیح ہے، اگرچہ وہ لغت کی رو سے غلط ہو۔

☆ چوتھا دور دہلی میں شاہ نصیر، ذوق، مومن اور غالب کا جب کہ لکھنؤ میں ناسخ اور آتش کا دور تھا۔ اس دور میں بھی اردو زبان میں مزید قواعد بدلے گئے، مذاق شعری کے مطابق شعرا کسی لفظ کو اختیار کرتے یا ترک کر دیتے مگر باقاعدہ اصول نہیں بنائے گئے۔ اس طرح دہلی کی زبان میں کافی صفائی و شستگی پیدا ہو گئی البتہ قدیم الفاظ اور تراکیب بھی باقی رہے۔ غرض دہلیت نے کبھی اپنے پرانے لباس کو بالکل اتار کر نہیں پھینکا اس نے قواعد سے زیادہ رواج کو برتا۔

☆ اس دور میں لکھنؤ کی زبان میں کافی تبدیلیاں ہوئیں۔ ناسخ نے اصلاح زبان کے قواعد بنائے، دہلی کے الفاظ اور محاوروں کے بجائے لکھنؤ کے الفاظ، محاوروں، تذکیر و تانیث اور تلفظ کو اصول و قواعد کے مطابق رواج دیا۔ اس وقت تک زبان اردو کو ریختہ کہا جاتا تھا، ناسخ کے وقت اس کا نام اردو مقرر ہوا۔ غزل کو لوگ ریختہ کہتے تھے ناسخ نے غزل کا لفظ جاری کیا اس طرح ریختہ کا لفظ ہر معنی میں متروک ہو گیا۔ جہاں تک ممکن ہو سکے ہندی الفاظ کے بجائے عربی الفاظ استعمال کیے گئے۔ تمام مستعمل الفاظ کے تذکیر و تانیث کے قاعدے بنائے وغیرہ۔

☆ دبستان دہلی کا پانچواں دور اہم شاعر داغ کا دور ہے۔ داغ اگرچہ ذوق کے شاگرد رہے مگر داغ نے ان کی پوری طرح پابندی نہیں کی۔ ذوق کے یہاں مضمون اعلیٰ ہے، داغ کے یہاں روانی، داغ وہ زمینیں اختیار نہیں کرتے جو لکھنؤ میں متروک ہیں، داغ دلی کے محاورات کو کثرت سے باندھتے ہیں۔ داغ کے یہاں دبستان دہلی کی زبان زیادہ صاف، با محاورہ اور سلیس نظر آتی ہے۔ جہاں دبستان دہلی کا محاورہ اور لکھنؤ کے اصول بھی ہیں۔ اس طرح دبستان دہلی کی زبان میں ایک ایسا اثر پیدا ہوا جو پہلے نہ تھا۔

☆ دہلی میں سیاسی و سماجی حالات اگرچہ بدتر رہے مگر اس دور میں شاعری نے کافی ترقی کی۔ البتہ اردو شاعری دہلی کی اس ناگفتہ بہ حالات سے ضرور متاثر رہی۔ اس انتشار اور ذہنی بے اطمینانی کے اثرات جہاں دہلی کے شعرا و ادب پر بھی پڑ رہے تھے وہیں شعرا کی عام زندگی پر بھی اثر پڑا۔ یہی وجہ ہے کہ اس دور کے شعرا کے اشعار میں غم کی لہر کسی نہ کسی شکل میں موجود ہے۔ اس طرح سادگی، صفائی، یاس و نا امیدی سے اردو شاعری متاثر رہی۔

☆ ولی کی شاعری کی مقبولیت کی بڑی وجہ اردو شاعری میں ان خوبیوں کا پایا جانا تھا جو صرف فارسی میں پائی جاتی تھی۔ ولی نے بڑی خوبی کے ساتھ فارسی شاعری کے موضوعات کو اردو میں پیش کر کے عوام و خواص سبھی کو متوجہ کر دیا۔ اس طرح اردو شاعری پر بھی ان موضوعات خصوصاً تصوف کا اثر رہا جنہیں فارسی شاعری میں پیش کیا جاتا تھا۔ بعد کے آنے والے شعرا جیسے میر، سودا، درد، غالب نے تصوف کے موضوع کو

اس طرح پیش کیا کہ وتی سے کافی آگے نکل گئے۔

☆ دبستان دہلی کے شعرا میں مرزا محمد رفیع سودا، میر تقی میر، میر عبداللہی تاباں، انعام اللہ خاں یقین، میر محمد حسین کلیم، خواجہ میر درد، محمد میر سوز، اشرف علی خاں فغاں، میر ضیاء الدین حسین ضیا، شیخ قیام الدین قائم، جعفر علی حسرت، سعادت یار خاں رملین، ذوق، اسد اللہ خاں غالب، مومن خاں مومن، بہادر شاہ ظفر، محمد مصطفیٰ خاں شیفتہ، میر نظام الدین ممنون، میر حسن تسکین، داغ، میر مہدی مجروح، محمد حسین آزاد، اور الطاف حسین حالی وغیرہ دہلوی شعرا کہلائے۔

☆ موضوعات اور زبان کے علاوہ دبستان دہلی کے دیگر اثرات بھی اردو ادب پر مرتب ہوئے۔ دہلی کی بد حالی سے درباری شاعری کم ہوئی جس سے قصیدہ کو زوال ہوا۔ ریختی کو بھی زوال ہوا۔ البتہ غزل کو کافی ترقی ملی اور وہ اپنی معراج کو پہنچی۔ میر جیسا خدائے سخن شاعر نے موسیقیت، استعارہ، کنایہ کی جلوہ گری کی کہ بعد کی شاعری پر میر کا اثر صاف نظر آتا ہے۔ سنگلاخ زمینوں کی طرف شعرا کا رجحان کم ہوا۔ شعرا نے اپنے کلام میں تغزل کا خاص خیال رکھا۔

☆ دبستان دہلی کی شاعری میں موضوعات یا دیگر اثرات جو مرتب ہوئے ان میں تصوف، داخلیت، سادگی و صفائی، عشق حقیقی، عشق مجازی، نازک خیالی، نا درتشبہات و استعارات اور خیال کی بلندی وغیرہ ہے جو دبستان دہلی کی خصوصیات بھی ہیں۔ زبان و بیان کا معاملہ ہو کہ موضوعات و پیش کش کا، دبستان دہلی کی ان خصوصیات کا اثر بعد کی شاعری پر بھی رہا۔

## 5.5 کلیدی الفاظ

الفاظ	:	معنی
شہود	:	حاضر ہونا
گردش	:	تغیر، چکر لگانا
مستعار	:	مانگا ہوا
تہمت	:	الزام
خود بین	:	خود پسند
شرار	:	چنگاری
حباب	:	پانی کا بلبلیہ
تغافل	:	جان بوجھ کر غفلت کرنا

## 5.6 نمونہ امتحانی سوالات

5.6.1 معروضی جوابات کے حامل سوالات:

- 1- دہلی میں وتی کا دیوان کب آیا؟
- 2- ابتدائی طور پر دبستان دہلی پر کس زبان کا اثر رہا؟

- 3- دبستان دہلی کی شاعری کو کتنے ادوار میں تقسیم کیا گیا ہے؟
- 4- تصوف کس دبستان شاعری کی خصوصیت ہے؟
- 5- ریختہ کس زبان کا پرانا نام ہے؟
- 6- دریائے لطافت کس کی کتاب ہے؟
- 7- دبستان دہلی کے چند اہم شعرا کے نام تحریر کیجیے۔
- 8- تصوف سے متعلق میر کا کوئی شعر تحریر کیجیے۔
- 9- خاقانی ہند کس شاعر کو کہا جاتا ہے؟
- 10- درج ذیل شعر کس شاعر کا ہے؟

ناحق ہم مجبوروں پر یہ تہمت ہے مختاری کی  
چاہتے ہیں سو آپ کریں ہیں ہم کو عبث بدنام کیا

#### 5.6.2 مختصر جوابات کے حامل سوالات:

- 1- دلی کی اردو شاعری کی مقبولیت کی وجوہات پر روشنی ڈالیے۔
- 2- دبستان دہلی کے مختلف ادوار میں جن موضوعات کا اثر رہا، ان کی نشاندہی کیجیے۔
- 3- دبستان دہلی کے اہم شعرا میر و غالب کی شاعری کا اردو شاعری پر کیا اثرات مرتب ہوئے، تحریر کیجیے۔
- 4- درد کی شاعری پر تصوف کے اثرات پر مختصر روشنی ڈالیے۔
- 5- داخلیت اور حزن و یاس کے اثرات کو مثالوں سے واضح کیجیے۔

#### 5.6.3 طویل جوابات کے حامل سوالات:

- 1- دبستان دہلی کے مختلف ادوار میں اردو شعر و ادب پر زبان کے کیا اثرات مرتب ہوئے، تحریر کیجیے۔
- 2- دبستان دہلی کے موضوعات کا اردو شعر و ادب پر کیسے اثرات مرتب ہوئے، مع مثال تحریر کیجیے۔

#### 5.7 مزید مطالعے کے لیے تجویز کردہ کتابیں

- 1- دلی کا دبستان شاعری نور الحسن ہاشمی
- 2- دہلی میں اردو شاعری کا تہذیبی و فکری پس منظر محمد حسن
- 3- مقدمہ شعر و شاعری الطاف حسین حالی
- 4- میر تقی میر (مونو گراف) مظفر حنفی



## اکائی 6 : دبستان لکھنؤ کا تعارف

	اکائی کے اجزا
تمہید	6.0
مقاصد	6.1
دبستان لکھنؤ کا سماجی و تہذیبی پس منظر	6.2
دبستان لکھنؤ کی خصوصیات	6.3
6.3.1	معاملہ بندی
6.3.2	رعایت لفظی
6.3.3	قافیہ پیمائی
6.3.4	مضمون آفرینی
6.3.5	پہچ دار تشبیہات و استعارات
6.3.6	ریختی
6.4	دبستان لکھنؤ کے اہم شعرا
6.4.1	شیخ قلندر بخش جرأت
6.4.2	انشا اللہ خاں انشا
6.4.3	شیخ غلام ہمدانی مصحفی
6.4.4	شیخ امام بخش ناسخ
6.4.5	خواجہ حیدر علی آتش
6.5	دبستان لکھنؤ کے دیگر شعرا
6.6	اکتسابی نتائج
6.7	کلیدی الفاظ
6.8	نمونہ امتحانی سوالات
6.8.1	معروضی جوابات کے حامل سوالات
6.8.2	مختصر جوابات کے حامل سوالات

## 6.0 تمہید

’دبستان‘ فارسی زبان کا لفظ ہے، جس سے ادب میں اسکول یا مدرسہ مراد ہوتا ہے یعنی کسی علاقے یا مخصوص زمانے کے اکثر شعرا کا مشترکہ طرزِ سخن یا اسلوبِ بیان، جسے شعرا وادبا کی کثیر تعداد شعوری یا غیر شعوری طور پر تسلیم کر کے اس کی پیروی کو قابلِ قدر تصور کرتی ہو۔ اردو ادب میں خصوصاً چار دبستان مشہور و معروف ہیں۔ دبستانِ دہلی، دبستانِ لکھنؤ، دبستانِ رامپور اور دبستانِ عظیم آباد۔ یہ چاروں دبستان اپنے درمیان امتیازات و افتراقات کے باوجود اہم تسلیم کیے جاتے ہیں اور اردو زبان و ادب کے فروغ میں ان میں سے کسی کی بھی اہمیت سے انکار نہیں کیا جاسکتا ہے بالخصوص دہلی اور لکھنؤ کے دبستان تو ایک دوسرے کے لیے لازم و ملزوم کی حیثیت رکھتے ہیں۔ ان میں اگر کسی ایک کا ذکر مقصود ہو تو خواہی نخواستہ دوسرے کا ذکر آ ہی جاتا ہے۔ گویا دبستانِ دہلی کی تفہیم دبستانِ لکھنؤ اور دبستانِ لکھنؤ کی تفہیم دبستانِ دہلی پر موقوف ہے۔ سردست ہمیں دبستانِ لکھنؤ کا ذکر مقصود ہے کہ دبستانِ لکھنؤ کیوں کرو وجود میں آیا؟ اردو ادب میں اس کی اہمیت کیا ہے؟ اور اس کی خصوصیات کیا ہیں؟ جس طرح دہلی کی زبان میں سادگی، سلاست اور روانی اہم حیثیت رکھتی ہے اسی طرح لکھنؤ کی زبان تصنع، تکلفات اور خارجی لوازمات کے باعث منفرد مقام رکھتی ہے۔ لکھنوی شعرا نے محبوب کا سراپا بیان کرنے میں جس اسلوب کو اختیار کیا ہے وہ ان کے لیے تو باعث افتخار سمجھا جاسکتا ہے مگر دلی کے شعرا سے باعثِ عار سمجھتے تھے۔ غرض یہ کہ دونوں دبستانوں کے مابین بعد المشرقین کے باوجود کسی کی اہمیت کو کم نہیں سمجھا جاسکتا ہے۔ جہاں ایک طرف لکھنوی شعرا وادبا پر عریانیت و فحاشی کے فروغ کے الزامات عائد ہوتے رہے ہیں وہیں اس بات سے بھی انکار نہیں کیا جاسکتا ہے کہ زبان کی اصلاح، ریختی کے فروغ اور صنعتوں کے استعمال میں لکھنوی شعرا نے اہم کردار ادا کیا ہے۔

## 6.1 مقاصد

اس اکائی کا مطالعہ کرنے کے بعد آپ اس قابل ہو جائیں گے کہ:

- ☆ دبستان کے معانی و مفاہیم واضح کر سکیں۔
- ☆ دبستانِ لکھنؤ کا تعارف پیش کر سکیں۔
- ☆ دبستانِ لکھنؤ کی تشکیل کے اسباب بیان کر سکیں۔
- ☆ دبستانِ لکھنؤ کی خصوصیات مثالوں کے ساتھ سمجھا سکیں۔
- ☆ لکھنؤ کے نمائندہ شاعر جرات کی شخصیت اور شاعری پر گفتگو کر سکیں۔
- ☆ انشا کی شاعری کی خصوصیات بیان کر سکیں۔
- ☆ مصحفی کے طرزِ سخن کے بارے میں اظہارِ خیال کر سکیں۔
- ☆ ناسخ کے کلام کی فنی خصوصیات بیان کر سکیں۔
- ☆ آتش کے کلام پر گفتگو کر سکیں۔

## 6.2 دبستان لکھنؤ کا سماجی و تہذیبی پس منظر

دبستان لکھنؤ سے مراد شعر و ادب کا وہ اسلوب ہے جسے لکھنؤ کے شعرا نے متقدمین نے اپنایا تھا جو اپنی بعض خصوصیات کی بنا پر قدیم اردو شاعری اور دبستان دہلی سے مختلف ہے۔ لکھنؤ کے مرجع علم و دانش بننے سے قبل ہی علم و ادب کے دو بڑے مرکز دہلی اور دکن پہلے ہی شہرت پا چکے تھے۔ لیکن جب دہلی میں قتل و غارت گری کا بازار گرم ہوا تو دہلی کے اہل علم و فضل نے دہلی سے ہجرت کو ترجیح دی اور دیکھتے ہی دیکھتے علم و ادب کے بڑے بڑے ناموں سے دہلی خالی ہو گئی۔ اس طرح دوسرے مقامات خصوصاً لکھنؤ کو شعرا و ادبا کی ہجرت کا سلسلہ شروع ہو گیا۔ ان مہاجر شعرا و ادبا کا لکھنؤ کو ترجیح دینا دو سبب سے تھا۔ ایک تو دہلی سے لکھنؤ کی مسافت بالمقابل دوسرے محفوظ مقامات کے کم تھی دوسرا یہ کہ لکھنؤ میں مال و دولت کی فراوانی نے بھی انھیں اپنی طرف متوجہ کیا چونکہ لکھنؤ کی ریاست اپنے آغاز سے ہی اہل علم و دانش کی قدر دان رہی ہے ایسے میں دہلوی شعرا کا لکھنؤ کی طرف ہجرت کرنا نہ صرف ان کی زندگی کے لیے بلکہ اردو ادب کے فروغ کے لیے بھی نہایت مفید فیصلہ ثابت ہوا۔

1707ء میں جب مغل بادشاہ اورنگ زیب عالمگیر کا انتقال ہوا تو مغلیہ سلطنت کا چراغ ٹمٹمانے لگا۔ ان کے جانشین تخت کے لیے آپس میں ہی لڑنے لگے۔ جاٹوں، مرہٹوں اور سکھوں نے بھی مرکز کی کمزوریوں سے فائدہ اٹھا کر سر اٹھانا شروع کر دیا اور باقی کسر نادر شاہ اور احمد شاہ ابدالی نے پوری کر دی اور اس طرح مغل سلطنت کا شیرازہ بکھر چکا تھا۔

مغل بادشاہ محمد شاہ نے 1722ء میں سعادت علی خاں کو اودھ کا صوبیدار مقرر کیا مگر سعادت علی خاں نے مرکز کی کمزوریوں سے فائدہ اٹھاتے ہوئے خود مختاری کا اعلان کر دیا اور اودھ کی خوشحالی کے لیے بھرپور جدوجہد کی جس کی وجہ سے اودھ میں مال و دولت کی فراوانی ہو گئی۔ سعادت علی خاں کے بعد ان کے جانشینوں صفدر جنگ، شجاع الدولہ نے بھی اودھ کی ترقی اور عوام کی فلاح و بہبود کے لیے کوششیں جاری رکھیں جس کا نتیجہ یہ ہوا کہ چند سالوں کے اندر ہی اودھ کی ریاست عیش و نشاط کا مرکز بن گئی۔ وہیں دوسری طرف دلی کے حالات روز بہ روز خراب ہوتے چلے گئے تو دلی کے شعرا و ادبانے دلی کو خیر باد کہنے میں ہی عافیت سمجھی اور لکھنؤ کا رخ کیا جن میں میر تقی میر، مرزا محمد رفیع سودا، غلام ہمدانی مصحفی اور شیخ قلندر بخش جرات کے نام خصوصاً قابل ذکر ہیں۔ مذکورہ شعرا کی لکھنؤ آمد سے لکھنؤ کی ادبی محفلوں میں جان پڑ گئی اور اس طرح دبستان لکھنؤ بتدریج مستحکم ہوتا چلا گیا۔

اودھ کی ریاست میں یوں تو گیارہ حکمرانوں کا ذکر ملتا ہے۔ مگر سعادت علی خاں جنھیں ریاست اودھ کا بنیاد گزار ہونے کا شرف حاصل ہے اور ان کے بعد شجاع الدولہ، آصف الدولہ اور سعادت علی خاں دوم کے نام خصوصاً قابل ذکر ہیں جنھوں نے سلطنت اودھ اور فنون لطیفہ کے فروغ میں نمایاں کردار ادا کیا ہے۔ اودھ کی ریاست تقریباً ایک سو پینتیس (135) سال قائم رہی۔ ابتدا میں اس کا دارالسلطنت فیض آباد تھا۔ فیض آباد کی تعمیر و ترقی میں شجاع الدولہ اور ان کی اہلیہ بہو بیگم نے خاصی دلچسپی لی اور اسے ادبی و ثقافتی اعتبار سے نئی پہچان عطا کی۔ جب دہلی اجڑی تو شاعروں اور ادیبوں کے علاوہ دوسرے فنون سے متعلق فنکاروں اور مختلف پیشوں سے وابستہ افراد نے بھی لکھنؤ کا رخ کیا۔ شاہان اودھ بذات خود ادبی و ثقافتی سرگرمیوں میں بڑھ چڑھ کر حصہ لیتے تھے اور اہل فضل و کمال کی بھرپور قدر دانی بھی کرتے تھے۔ شجاع الدولہ کے بعد جب آصف الدولہ نے حکومت کی باگ ڈور سنبھالی تو فیض آباد کے بجائے لکھنؤ کو دارالسلطنت بنایا، انھیں کے عہد میں لکھنؤ میں فن تعمیر کے اعلیٰ نمونے وجود میں آئے۔ امام باڑہ

اور شاہی محل انھیں کی یادگار ہیں۔ وہ خود بھی شاعر تھے۔ اردو اور فارسی دونوں زبانوں میں شاعری کرتے تھے اور شعرا کی پذیرائی بھی کرتے تھے۔ میر تقی میر، مرزا محمد رفیع سودا اور میر سوزا انھیں کے عہد میں لکھنؤ آئے۔ اودھ کی تاریخ میں آصف الدولہ اور ان کے بھائی سعادت علی خاں دوم کا دور عہد زریں سمجھا جاتا ہے۔ سعادت علی خاں دوم کے بعد غازی الدین حیدر نے بھی حکومت کی مگر ان کے عہد تک انگریزوں کا اثر و رسوخ بڑھنے لگا تھا۔ اودھ کے آخری حکمران نواب واجد علی شاہ تھے جو اپنی رنگین مزاجی کے لیے خاصے مشہور تھے، لیکن اس کے برساتھ انہیں فنون لطیفہ سے بھی خاصی دلچسپی تھی وہ متعدد کتابوں کے مصنف و مولف تھے۔ اردو زبان کے ساتھ ساتھ فارسی زبان سے بھی شغف رکھتے تھے۔ واجد علی شاہ کے عہد تک اودھ کی سلطنت بھی اتنی کمزور ہو چکی تھی کہ انگریزوں نے اس آخری نواب کو معزول کر کے ٹیپا برج بھیج دیا اور اس طرح کی فراخ دلی و سخاوت، باہمی محبت و اخوت، ادب دوستی اور اہل علم و دانش کی قدردانی و سرپرستی کرنے والا چراغ جسے برہان الملک سعادت خاں نے 1722 میں روشن کیا تھا وہ 1856 میں واجد علی شاہ کی معزولی کے ساتھ ہمیشہ ہمیشہ کے لیے گل کر دیا گیا۔ اگرچہ واجد علی شاہ کی اہلیہ بیگم حضرت محل نے اپنے بیٹے برجیس قدر کی بحالی کے لیے بھرپور جدوجہد کی مگر وہ اپنی کوشش میں کامیاب نہ ہو سکیں حالانکہ اس بات سے بھی انکار نہیں کیا جاسکتا کہ انھوں نے اعلیٰ ہمتی اور اولوالعزمی کا ثبوت دیتے ہوئے انگریزوں کے سامنے گھٹنے نہیں ٹیکے اور بقدر استطاعت اپنے حقوق کی بازیابی کے لیے کوشاں رہیں مگر نتیجہ مثبت نہ نکلا۔

شاہان اودھ میں برہان الملک، سعادت خاں، شجاع الدولہ، آصف الدولہ، سعادت علی خاں، غازی الدین حیدر اور واجد علی شاہ کے نام بھی تاریخ اودھ میں اہمیت و احترام کے قابل سمجھے جاتے ہیں اور ان کا یہ وقار نہ صرف امور مملکت کو بحسن و خوبی انجام دینے کے لیے بلکہ ادب نوازی، اہل فن کی قدردانی اور اپنے مخصوص معاشرتی نظام کے نفاذ کے لیے آج بھی قائم ہے۔ جیسا کہ ہر علاقے کی اپنی تہذیب ہوتی ہے جس کی بنا پر اس علاقے کی انفرادیت قائم ہوتی ہے اسی طرح لکھنؤ کی بھی اپنی منفرد تہذیبی روایت ہے جس کے اثرات آج بھی نمایاں طور پر محسوس کیے جاسکتے ہیں۔ لکھنؤ کی تہذیب و شائستگی کی جھلک وہاں کے لباس، رہن سہن، طرز زندگی، عادات و اطوار میں نمایاں طور پر ملتی ہے۔ لکھنؤ کے نوابین چون کہ مسلک شیعہ تھے اس لیے وہاں کی تہذیب میں اہل تشیع سے متعلق رسوم و روایات، عقائد و توہمات کی صاف جھلک دکھائی دیتی ہے اور غالباً یہی وجہ ہے کہ دیگر اصناف شاعری کی بہ نسبت مرثیہ نگاری کو بے حد عروج حاصل ہوا۔ لکھنؤ میں طوائفوں کو معاشرے کا اہم جزو سمجھا جاتا تھا اور ان کے کوٹھے پر بچوں کو آداب محفل اور شائستگی سیکھنے کے لیے بھیجا جاتا تھا اس کی اہم وجہ یہ تھی کہ امرا اور شریف الطبع افراد بھی طوائفوں کے یہاں آمد و رفت کو معیوب نہیں سمجھتے تھے۔ اس کے علاوہ لکھنؤ کے بازار، باغات، سڑکیں اور چوک وغیرہ بھی اپنی خاص پہچان رکھتے ہیں۔ لکھنؤ میں ایام عزاء (محرم) کا خاص اہتمام کیا جاتا ہے۔ اسی لیے وہاں چھوٹے بڑے متعدد امام باڑے ہیں جن میں بعض ادبی اور تاریخی حیثیت کے حامل ہیں۔ لکھنؤ کے نوابوں و امرا کی طرح وہاں کے عوام بھی فنون لطیفہ سے دلچسپی رکھتے ہیں۔ اسی لیے کبوتر بازی، بٹیر بازی، مرغ بازی کے ساتھ ساتھ خطاطی، موسیقی اور مصوری سے وابستہ افراد بھی کثرت سے پائے جاتے ہیں۔ غرض یہ کہ لکھنؤ اپنی منفرد تہذیبی، ثقافتی، ادبی اور تعمیری خصوصیات کے ساتھ شائستگی اور خوش مزاجی کے لیے بھی ممتاز حیثیت رکھتا ہے۔ یہ وہ خاکہ ہے جسے دبستان لکھنؤ کے تعارف میں اس کے سماجی اور تہذیبی پس منظر کے طور پر پیش کیا جاسکتا ہے، جس سے وہاں کے ادبی مذاق کو سمجھنے میں مدد ملے گی۔

### 6.3 دبستان لکھنؤ کی خصوصیات

بیشتر نقادوں نے دبستان لکھنؤ کی شاعری کا ذکر کرتے ہوئے لکھا ہے کہ لکھنؤ میں دلی کے مقابلے میں خارجیت کا عنصر نمایاں ہے۔ واردات قلبی

اور جذبات و احساسات کی ترجمانی اور بیان کے بجائے شعراے لکھنؤ کا زیادہ زور محبوب کے لوازم ظاہری اور متعلقات خارجی کے بیان پر ہے۔ دبستان لکھنؤ کی سب سے نمایاں خصوصیت یہ ہے یہاں کی شاعری میں نشاطیہ عنصر غالب نظر آتا ہے۔ لکھنؤ کی شاعری میں عورت کے حسن کا ذکر بھرپور ملتا ہے۔ اس کے لباس، زیور، جسمانی وضع قطع اور خدو خال کا ذکر جا بجا نظر آتا ہے۔ لکھنوی شاعری میں تصوف کے مضامین نہ ہونے کے برابر ہیں۔ یہاں کے رنگین ماحول میں نہ صوفیوں کا ذکر تھا اور نہ ہی صبر و قناعت کی تعلیم کا عنصر موجود ہے۔ زبان کے معاملے میں لکھنؤ والوں نے اہل دہلی سے اپنا الگ راستہ اپنایا۔ شعراے لکھنؤ نے جذبات سے زیادہ الفاظ کی نوک پلک سنوارنے پر توجہ مبذول کی اور زبان میں لطافت و انفرادیت پیدا کرنے پر زور دیا۔ اس سے دبستان لکھنؤ کی زبان زیادہ دلآویز ہو گئی، جس طرح دلی کی تباہی اور غارت گری نے دہلوی شعرا کے یہاں دنیا کی بے ثباتی، قنوطیت، یاس و ناامیدی جیسے عناصر پیدا کر دیے تھے اس کے برعکس لکھنؤ کا نشاطیہ ماحول شعر و ادب کے لیے بہر طور سازگار ثابت ہوا۔ دبستان لکھنؤ کی تہذیب و معاشرت دبستان دہلی سے بالکل الگ تھی جب سے اردو زبان پر وان چڑھی دہلی ہر دور میں ہر طرح کی مصیبت سے دوچار رہی ہے۔ یہی وجہ تھی کہ جعفر زٹلی سے لے کر غالب اور داغ تک تمام ممتاز شعراے دلی نے دلی کا مرثیہ لکھا۔ شعراے دلی کے شہر آشوب اسی ماحول کی عکاسی کرتے ہیں۔ بہادر شاہ ظفر کے نالے اور آہ و فغاں اس کے گواہ ہیں۔ بادشاہ اور امرا و شرفا سے لے کر فقیر تک ہر شخص معاشی تنگدستی کا شکار تھا۔ ان ناگفتہ بہ حالات میں طبیعت میں سوز و گداز اور حسرت و ناامیدی کا پیدا ہونا یقینی ہو جاتا ہے اس کے برخلاف لکھنؤ میں آسائش و آرام کی تمام سہولتیں فراہم تھیں اور عیش و عشرت کا بازار گرم تھا۔ اس لیے وہاں کے سلاطین سے لے کر عوام میں تک سرمستی و رنگین مزاجی کا ہونا لازمی تھا۔ شعرا و ادبا بھی سماج کا ہی حصہ ہوتے ہیں وہ بھلا اس سے کیسے بچ سکتے تھے لہذا اس ماحول کا عکس ان کے کلام میں بھی نمایاں طور پر دکھائی دیتا ہے۔ دوسرے لفظوں میں یہ کہا جاسکتا ہے کہ دلی میں تباہی و بربادی تھی تو لکھنؤ میں تعمیر و ترقی کے سارے راستے کھلے تھے۔ دلی کی شاعری آہ و غم کی شاعری ہے تو لکھنؤ کی شاعری واہ اور رنگین مزاجی کی شاعری ہے۔ دبستان دہلی میں روحانی یا دلی جذبات کی کار فرمائی ہے تو دبستان لکھنؤ میں ظاہری حسن اور سراپے کا ذکر ہے۔ دلی کے شعرا نے حقیقت کو کبھی نظر انداز نہیں کیا ان کی شاعری داخلی ہے اسی لیے ان کے یہاں روحانی اور متصوفانہ مضامین نظر آتے ہیں جب کہ لکھنؤ کے شعرا کے یہاں معاملہ بندی اور سراپا نگاری کی کثرت نظر آتی ہے۔ لکھنؤ کے نوابوں کی رنگین مزاجی کا اثر عوام سے لے کر شعرا پر بھی پڑا اور ان کے خیالات بھی اس قدر آلودہ ہو گئے کہ انفرادیت کے نام پر فحاشی عام ہو گئی اور فحش گوئی اور نسوانیت نے مل کر ”ریختی“ کی باقاعدہ شکل اختیار کر لی۔ ریختی میں عورتوں کے جذبات و احساسات کو انھیں کی زبان و محاورے اور لہجہ میں پیش کیا جاتا ہے۔

دبستان لکھنؤ کے شعرا نے اپنی تمام تر توانائی ظاہری خوب صورتی پر صرف کی، تکلف و تصنع کو لکھنوی تہذیب و معاشرت میں زیادہ اہمیت حاصل رہی ہے۔ ناسخ کو استاد کی حیثیت حاصل ہے۔ انھوں نے زبان کی اصلاح کی تحریک شروع کی اور ہندی و سنسکرت کے الفاظ کو خارج کر کے عربی و فارسی کے الفاظ کو فوقیت دی۔ لکھنؤ کے شعرا کی ایک خصوصیت یہ بھی ہے کہ انھوں نے لغت پر زیادہ توجہ دی اور لغت کے مطابق ہی زبان کی ادائیگی پر زور دیا۔ سلاطین لکھنؤ کے شیعہ ہونے کی وجہ سے مرثیہ نگاری نے بہت ترقی کی۔ انیس ویدیر نے اسے بام عروج تک پہنچا دیا۔ زبان کے علاوہ معاملہ بندی، رعایت لفظی، صنعت گری، قافیہ پیمائی، مضمون آفرینی اور پیچ دار تشبیہات و استعارات کا استعمال وغیرہ یہ وہ فنی لوازمات ہیں جن سے لکھنؤ کی شاعری عبارت ہے۔ ذیل میں مذکورہ فنی لوازمات کا قدرے تفصیل سے جائزہ لیا جائے گا۔

### 6.3.1 معاملہ بندی:

معاملہ بندی لکھنوی شاعری کا خاص جزو ہے، جس کے معنی ہیں عاشق و معشوق کے درمیان پیش آنے والے واقعات کا کھلے بندوں ذکر کرنا، جیسا کہ قبل ازیں ذکر ہوا کہ لکھنؤ کی فارغ البالی نے شعر و ادبا کے خیالات میں بھی نمایاں تبدیلی پیدا کر دی تھی جس کے نتیجے میں پست خیالی نے خاص جگہ بنالی تھی اس میں بھی دلی سے آئے جرأت نے خوب نام کمایا۔ معاملہ بندی کے نمونے کے طور پر ذیل کے اشعار ملاحظہ فرمائیں، جس سے اندازہ ہو سکے کہ شعر اس طرح کے خیالات کو فروغ دے رہے تھے:

کیا جانے کبخت نے کیا ہم پہ کیا سحر  
جو بات نہ تھی ماننے کی مان گئے ہم

کچھ اشارہ جو کیا ہم نے ملاقات کے وقت  
ٹال کر کہنے لگا دن ہے ابھی، رات کے وقت

### 6.3.2 رعایت لفظی:

دبستان لکھنؤ کی ایک خصوصیت رعایت لفظی بھی ہے۔ لکھنؤ میں رعایت لفظی پر خاص توجہ دی گئی ہے کیوں کہ اس کے استعمال کو شعر اپنی انفرادیت اور زور کلام کا تصور سمجھتے تھے۔ اسی لیے یہاں لفظی رعایتوں کی بھرمار ہے۔ بعض اوقات تو ایسا محسوس ہوتا ہے کہ جیسے شاعر کی مراد مفہوم کی ادائیگی کے بجائے رعایت لفظی کو منظوم کرنا ہو مثال ملاحظہ ہو:

قبر کے اوپر لگایا نیم کا اس نے درخت  
بعد مرنے کے میری توقیر آدھی رہ گئی

وصل کی شب پلنگ کے اوپر  
مثل چیتے کے وہ مچلتے ہیں

### 6.3.3 قافیہ پیمائی:

شعر میں اپنی انفرادیت قائم کرنے کی اس قدر شدت تھی کہ دوسرے شعرا کو کمتر ثابت کرنے کے لیے سنگلاخ زمینوں کی تلاش میں ساری توانائی صرف کر دیتے تھے۔ اس کا نتیجہ یہ ہوا کہ لکھنوی شاعری میں بے میل اور مشکل ردیف و قافیہ نے اصل شاعری کو پس پشت ڈال دیا۔ مثال دیکھیں:

لگی غلیل سے ابرو کی، دل کے داغ کو چوٹ  
پر ایسی ہی کہ لگے تڑ سے جیسے زاغ کو چوٹ

فوج لڑکوں کی جڑے کیوں نہ تڑا تڑ پتھر  
ایسی خجلی کو جو کھائے ہے کڑا کڑ پتھر

#### 6.3.4 مضمون آفرینی:

مضمون آفرینی بھی لکھنؤ کی خاص پہچان ہے۔ اس میں شاعر پرانے اور روایتی مضامین کو ترک کر کے نئے مضامین پر زور دیتا ہے یا انہیں مضامین میں سے کچھ عجیب و غریب اور مبالغہ آمیز پہلو تلاش کر لیتا ہے۔ ایسے مضامین کی بنیاد جذبے کے بجائے واہمے پر ہوتی ہے۔ لکھنوی شعرا نے اس فن میں بھی کمال فن کا مظاہرہ کیا ہے۔

اس نے پونچھا پسینہ روئے عالم تاب کا  
بن گیا رومال کونہ چادر مہتاب کا

گلبرگ تر سمجھ کے لگا بیٹھی ایک چوچ  
بلبل ہمارے زخم جگر کے کھرٹ کو

#### 6.3.5 پیچ دار تشبیہات و استعارات:

تشبیہ و استعارہ کو اردو شاعری میں بڑی اہمیت حاصل ہے اور تقریباً ہر شاعر نے حسب استطاعت و ضرورت ان کا استعمال بھی کیا ہے مگر دبستان لکھنؤ کے شعرا (باستثناء معدودے چند) نے ان کا بے جا استعمال کر کے اپنے کلام کو بے لطف و بے مزہ بنا دیا ہے۔ حد اعتدال سے متجاوز یا بے موقع تشبیہ و استعارے بھی کلام کے حسن کو متاثر کرتے ہیں جس کی مثالیں لکھنوی شعرا کے یہاں کثرت سے ملتی ہیں۔

کیاری ہر ایک اعتکاف میں ہے  
اور آب رواں طواف میں ہے  
سبزہ ہے کنارے آب جو پر  
یا خضر ہے مستعد وضو پر

مجموعی طور پر یہ کہا جاسکتا ہے کہ دبستان لکھنؤ کی خصوصیات کئی جہات سے دبستان دلی کی خصوصیات سے یکسر مختلف ہیں۔ دبستان لکھنؤ کے شعرا نے ایک دوسرے پر سبقت لے جانے کی کوشش میں نئی نئی تراکیب، مشکل ردیف و قوافی، مضمون آفرینی، معاملہ بندی، رعایت لفظی، نساہیت اور خارجی احساسات و کیفیات پر کافی زور دیا ہے۔ اس وجہ سے لکھنؤ کی شاعری میں آمد کے بجائے آورد کی جھلک صاف دکھائی دیتی ہے۔ آتش کا یہ شعر لکھنوی شعرا کے فکرو فن کا ترجمان مانا جاتا ہے۔

بندش الفاظ جڑنے سے گلوں کے کم نہیں  
شاعری بھی کام ہے آتش مرصع ساز کا

اردو ادب میں دبستان لکھنؤ کی خدمات سے کوئی انکار نہیں کر سکتا۔ دبستان دہلی کی خصوصیات مسلم ہیں مگر لکھنؤ کی خصوصیات بھی امتیازی حیثیت رکھتی ہیں اس لیے یوں کہہ سکتے ہیں کہ دونوں دبستان اپنے اپنے امتیازات کے ساتھ اہمیت کے حامل ہیں۔

6.3.6 ریختی:

ریختی اردو شاعری کی ایک اہم صنف ہے۔ ریختی اس نظم کو کہتے ہیں جس میں عورتوں کی زبان، ان کے اسلوب اور خاص محاوروں کو استعمال کیا جاتا ہے۔ دبستان لکھنؤ نے ریختی کے فروغ میں نمایاں کردار ادا کیا ہے۔ بعض نقادوں نے ہاشمی بیجا پوری کو ریختی کا موجد کہا ہے، لیکن دکنی میں ہاشمی سے قبل سلطان محمد قلی قطب شاہ اور اس سے بھی پہلے بہمنی دور کے شعرا مشتاق اور لطفی کے یہاں ریختی ملتی ہے۔ مولانا آزاد اور کئی تذکرہ نگاروں نے رنگین اور آتشا کو ریختی کا بانی بتایا ہے، جو دکنی ادب سے ناآشنائی کا نتیجہ ہے۔ اس بات سے انکار نہیں کیا جاسکتا ہے کہ لکھنؤی شعر اور بالخصوص رنگین اور آتشا نے ریختی کو نئی شکل عطا کی ہے اور آج جب ریختی کا ذکر کیا جاتا ہے تو رنگین اور آتشا کے نام خود بہ خود زبان پر آجاتے ہیں۔ ریختی عام طور پر غزل کی شکل میں لکھی جاتی ہے اس میں عشق کے جذبات کے علاوہ خواتین کے روزمرہ مسائل اور مخصوص موضوعات کا اظہار عورتوں کی جانب سے عورتوں کی زبان اور لہجے میں کروایا جاتا ہے کہ اردو شاعری میں عشق کا اظہار ہمیشہ مردوں کی جانب سے ہوتا آیا ہے۔ ریختی کے بارے میں یہ بھی کہا جاتا ہے کہ اس میں فحش نگاری اور شہوت انگیز باتیں زیادہ ہوتی ہیں۔ رکاکت و ابندال پسندی کے عناصر پائے جاتے ہیں۔ اگرچہ یہ باتیں اردو شاعری کے مزاج کے خلاف ہیں مگر لکھنؤ کی رنگین فضا میں ان کا درآنا حسبِ حال معلوم ہوتا ہے۔ گویا ریختی کو لکھنؤی معاشرت نے پھلنے پھولنے کا پورا موقع دیا، اس لیے یہ کہا جاسکتا ہے کہ ریختی کا عروج و کمال دبستان لکھنؤ کا مرہونِ منت ہے۔ چند مثالیں ملاحظہ ہوں:

میں وہ تو اوڑھنے کی نہیں کل کی اوڑھنی

با جی مجھے اڑھادو جھلا جھل کی اوڑھنی

گرمی کے مارے ناک میں آئی میری جان

اٹا اڑھادے لاکے کوئی ہلکی اوڑھنی

(رنگین)

## 6.4 دبستان لکھنؤ کے اہم شعرا

### 6.4.1 شیخ قلندر بخش جرأت:

جرأت کا معروف نام قلندر بخش اور اصل نام بچی امان تھا۔ ان کے والد کا نام حافظ امان تھا۔ وہ غالباً 1748 میں دہلی میں پیدا ہوئے مگر جاٹوں اور ابدالی کے حملوں نے دہلی میں شرفا کا جینا محال کر دیا تھا اور لوگ نقل مکانی پر مجبور ہو گئے تھے۔ ایسے میں جرأت کا خاندان بھی ہجرت کر کے فیض آباد میں آباد ہو گیا۔ ناگفتہ بہ حالات کے سبب وہ اپنی تعلیم جاری نہ رکھ سکے تاہم فارسی زبان، علم طب، عروض و قواعد اور فن شعر گوئی سے بخوبی واقف تھے۔ انھیں علم نجوم میں بھی مہارت حاصل تھی۔ اس کے علاوہ موسیقی سے بھی خاصی دلچسپی رکھتے تھے اور ستار بجانے میں ماہر تھے۔ جوانی میں ہی بینائی چلی گئی



تھی مگر ان پر یہ الزام بھی عائد کیا جاتا ہے کہ انھوں نے پردہ نشین گھرانوں میں بلا تکلف جانے کی غرض سے خود کو نابینا ظاہر کر رکھا تھا۔ جب 1775 میں آصف الدولہ نے دار الحکومت فیض آباد سے لکھنؤ منتقل کیا تو جرأت بھی فیض آباد سے لکھنؤ آگئے اور شہزادہ سلیمان شکوہ کے دربار سے وابستہ ہو گئے۔ مصحفی اور انشا بھی سلیمان شکوہ دربار سے وابستہ تھے۔ جرأت نے ایک ضخیم کلیات اور مثنویاں یادگار چھوڑی ہیں۔ کلیات میں غزلیں، رباعیات، گیت، مرثیے، سلام وغیرہ دیگر اصناف شاعری بھی موجود ہیں۔ ان کا انتقال 1809 میں ہوا۔

جرأت میں شعر گوئی کی صلاحیت فطری تھی۔ شروع میں وہ جعفر علی حسرت سے مشورہ بخن لیتے تھے مگر مشق اور پختگی میں استاد کو پیچھے چھوڑ دیا اور دہلی اور لکھنؤ کی ہم آہنگی سے اپنی انفرادیت قائم کی۔ جرأت کا کلام زبان کے اعتبار سے صاف و شستہ ہے۔ بندش چست اور محاروں کو بر محل استعمال کرنے میں مہارت رکھتے تھے اگرچہ میر نے ان کی شاعری کو چوما چاٹی کی شاعری سے تعبیر کیا ہے مگر اس تحقیر و اہانت کے باوجود جرأت، میر اور مصحفی کے ہوتے ہوئے بھی مشاعروں میں زیادہ داد و تحسین وصول کرتے تھے اس کی ایک وجہ یہ بھی تھی کہ میر و مصحفی دلی کی رنج و غم آمیز روایت ساتھ لائے تھے جو لکھنویت کے مزاج کے خلاف تھی کیوں کہ لکھنؤ اس وقت عیش و عشرت اور فرحت و انبساط کی محفل بنا ہوا تھا لہذا محبوب کی جدائی میں رونے اور آہیں بھرنے والے مضامین اہل لکھنؤ کی طبع نازک پر گراں گزرتے تھے۔ دوسری جانب جرأت اہل لکھنؤ کے رجحان کے مطابق محبوب کے ناز و ادا اس کے چھونے اور محسوس کرنے کے جذبات کی عکاسی کرتے تھے۔ اسی لیے ان کی مقبولیت کا یہ عالم تھا کہ نواب آصف الدولہ جرأت کا دیوان ہر وقت اپنے سر ہانے رکھتے تھے۔ جرأت نے غزل میں رندی، سرمستی اور خواہش پرستی کی جیتی جاگتی تصویریں کھینچ کر ایک جداگانہ رنگ پیدا کیا۔ انھوں نے عاشقی کے معاملات کو جس شوخی اور وضاحت سے بیان کیا وہی آگے چل کر دبستان لکھنؤ کی شاعری کا طرہ امتیاز ٹھہرا۔

آنکھ لگتی نہیں جرأت مری اب ساری رات

آنکھ لگتے ہی یہ کیسا مجھے آزار لگا

الہی کیا علاقہ ہے وہ جب لیتا ہے انگڑائی

مرے سینے میں سب زخموں کے ٹانکے ٹوٹ جاتے ہیں

#### 6.4.2 انشاء اللہ خاں انشا:

انشاء اللہ خاں انشاء 1752ء میں مرشد آباد میں پیدا ہوئے۔ ان کا خاندان دہلی میں آباد تھا۔ انشاء کے دادا نجف اشرف یا سمرقند سے ہجرت کر کے دہلی آئے تھے۔ ان کا خاندان دہلی میں طبابت کی وجہ سے خاص مقام رکھتا تھا۔ جب دہلی کے حالات خراب ہوئے تو انشاء کے والد سید ماشاء اللہ مرشد آباد چلے گئے، جہاں ان کی خوب پذیرائی ہوئی۔ مگر بنگال کے حالات خراب ہوتے ہی وہ وہاں سے بھی ہجرت کر کے نواب شجاع الدولہ کے پاس فیض آباد چلے گئے اور شجاع الدولہ کی وفات کے بعد پھر دہلی واپس آگئے۔ انشاء کی تعلیم و تربیت پران کے والد نے خوب توجہ دی، وہ بلا کے ذہین اور فضل و کمال میں لاثانی اور ہفت زبان کے ماہر تھے اور مختلف علوم و فنون میں یکتاے روزگار تھے، جس کا انھیں خود بھی احساس تھا اس لیے ان کے معرکے بھی بہت مشہور ہیں۔ دہلی میں ان کا پہلا معرکہ عظیم بیگ سے ہوا اور جب وہ لکھنؤ پہنچے تو چونکہ مصحفی پہلے سے ہی لکھنؤ میں اپنی شناخت قائم

کر چکے تھے لہذا انشاء کی مصحفی سے معرکہ آرائیاں شروع ہو گئیں، جن کی ادبی اور تاریخی حیثیت ہے۔

انشاء نے شعرا کی روش عام سے ہٹ کر شاعری کی اور محض شاعر کی حیثیت سے ہی نہیں بلکہ اردو زبان کے ارتقائی سفر میں سنگ میل کی حیثیت سے بھی ممتاز حیثیت رکھتے ہیں بلکہ یہ کہنا بیجا نہ ہوگا کہ وہ واحد ایسے شاعر ہیں جنہوں نے شاعری میں طرح طرح کے لسانی تجربات کیے۔ اردو زبان کے قواعد پر لکھی گئی ان کی کتاب ”دریائے لطافت“ کو قواعد زبان کی پہلی کتاب مانا جاتا ہے۔ ان کی دوسری کتاب ”رانی کیتکی کی کہانی“ ہے جس میں عربی فارسی کا ایک بھی لفظ استعمال نہیں ہوا ہے۔ انہوں نے اردو میں ”سلک گہر“ لکھی جس میں ایک بھی منقوہ حرف استعمال نہیں کیا، انہوں نے ایک ایسا قصیدہ بھی لکھا ہے جس میں پورے کے پورے مصرعے، عربی، فارسی، ترکی، پشتو، پنجابی، انگریزی، فرانسیسی وغیرہ میں ہیں۔ سنگلاخ زمینوں میں شعر کہنا، ایسے شعر کہنا جن کا ایک مصرعہ غیر منقوہ اور دوسرے مصرعے کے تمام الفاظ منقوہ ہوں یا پھر ایسے شعر کہنا جن کو معنی کے اختلاف کے بغیر محض نقطوں کی تبدیلی کے بعد اردو کے علاوہ عربی، فارسی اور ہندی میں پڑھا جاسکتا ہو کوئی معمولی باتیں نہیں ہیں۔ اس کے لیے غیر معمولی علم و ذہانت درکار ہے۔ انشان سب باتوں میں مہارت رکھتے تھے۔ غالباً ان کے انہیں اوصاف کی وجہ سے محمد حسین آزاد نے انہیں اردو کا امیر خسرو کہا ہے مگر ایک سچائی یہ بھی ہے کہ خدا نے انہیں جن صلاحیتوں کا حامل بنا کر بھیجا تھا وہ انہیں مکمل طور پر بروئے کار نہیں لاسکے کیوں کہ سعادت علی خاں کی صحبت نے انہیں مسخر باز بنا دیا تھا۔ وہ محض ان کی دلجوئی کا آلہ بن کر رہ گئے۔ بیتاب کا یہ قول سو فیصد درست ہے کہ ”انشاء کے فضل و کمال کو ان کی شاعری نے کھودیا اور ان کی شاعری کو سعادت علی خاں کی مصاحبت نے ڈب دیا۔“ انشا کے آخری ایام انتہائی مفلسی اور کمپرسی میں گزرے۔ انشائی شاعری مسلسل تجربات سے عبارت ہے۔ اس لیے اس میں کوئی مخصوص رنگ ابھر کر سامنے نہیں آتا۔ ان کی شاعری کی حیثیت تاریخی اور لسانی ہے۔ وہ کسی بھی روایت یا عصری روش کو خود کے لیے مناسب نہیں سمجھتے تھے۔ اختراع پسند تھے اس لیے ہمیشہ کچھ نیا کرنے کی دھن میں لگے رہتے تھے۔ ان کے رنگ شاعری اور تجربات و اختراعات کو ”انشائیت“ سے موسوم کیا جاسکتا ہے۔

نہ چھیڑ اے نکھت باد بہاری راہ لگ اپنی  
تجھے اٹھکھیلیاں سو جھی ہیں ہم بیزار بیٹھے ہیں

جذبہ عشق سلامت ہے تو انشاء اللہ  
کچے دھاگے سے بندھے آئیں گے سرکار بندھے

### 6.4.3 شیخ غلام ہمدانی مصحفی:

اصل نام شیخ غلام ہمدانی اور تخلص مصحفی تھا۔ اکثر محققین کے مطابق 1748 میں امر وہہ میں پیدا ہوئے۔ وقت کی ستم ظریفی سے مجبور ہو کر دلی آئے مگر بد قسمتی نے ساتھ نہ چھوڑا البتہ اہل علم و دانش کی صحبتوں سے فیض یاب ہونے کا پورا موقع ملا۔ تلاش معاش کی غرض سے آنولہ، ٹانڈے اور ایک سال کے لیے لکھنؤ بھی گئے۔ اس وقت سودا فرخ آباد سے لکھنؤ پہنچ چکے تھے۔ مصحفی، سودا سے بہت متاثر ہوئے اور ایک سال بعد دلی واپس آگئے۔ دلی کے مشاعروں میں خوب شرکت کرتے تھے۔ بسا رگوئی ان کی طبیعت کا حصہ تھی۔ انہوں نے دلی میں دودویان تیار کر لیے جس میں سے ایک چوری ہو گیا تھا۔

اے مصحفی شاعر نہیں پورب میں ہوا میں  
دلی میں بھی چوری مرا دیوان گیا تھا

بارہ سال کے بعد دوبارہ لکھنؤ پہنچے تو لکھنؤ میں بساطِ ادب کا نقشہ ہی کچھ اور تھا، آصف الدولہ کا دور تھا جو اپنی فیاضی اور سخاوت کے لیے بہت مشہور تھے۔ اس وقت لکھنؤ میں میر تقی میر کی آمد بھی ہو چکی تھی۔ میر سوز اور جرأت اپنا سکہ جمائے ہوئے تھے۔ آتش بھی آگئے تو مصحفی کے لیے خود کے لیے جگہ بنانا اور دشوار ہو گیا اور اس کے بعد آتش اور مصحفی کی چشمک شروع ہوئی جو ادبی اور تاریخی حیثیت رکھتی ہے۔ آتش لکھنؤ میں مصحفی کے حریف اور مد مقابل تھے مگر شاہانہ سر پرستی چوں کہ آتش کے ساتھ تھی اس لیے مصحفی آتش کی تاب نہ لاسکے۔ جیسا کہ ذکر ہوا کہ مصحفی بسیار گو تھے ان کے آٹھ دیوان اردو اور ایک فارسی میں موجود ہیں اس کے علاوہ فارسی شعرا کا ایک تذکرہ اور دو تذکرے اردو شعرا کے بھی یادگار چھوڑے ہیں۔ ان کی زندگی میں ایسا وقت بھی آیا کہ اپنے کلام کو فروخت کرنے لگے تھے۔ مصحفی کی قادر الکلامی اور استادی سے کسی کو انکار نہیں، انھیں استادوں کا استاد کہنا بے جا نہ ہوگا۔ آتش، امیر، خلیق اور ضمیر وغیرہ ان کے خاص شاگرد ہیں۔ مصحفی نے اپنے تذکروں میں ایہام گوئی پر سخت تنقید کی ہے۔ وہ فصاحت و بلاغت کے دلدادہ تھے۔ مصحفی چون کہ دلی والے تھے اور دلی کے حالات کے بارے میں تفصیلی گفتگو ہو چکی ہے لہذا یہ سمجھنا قطعی مشکل نہ ہوگا کہ دلی کے ناگفتہ حالات نے ان کی شاعری پر بھی گہرے اثرات مرتب کیے۔ تاہم لکھنوی مزاج سے بھی خود کو بچا نہ سکے۔ اس لیے کہا جاسکتا ہے کہ مصحفی کے کلام میں دلی اور لکھنؤ کا حسین امتزاج ملتا ہے۔ کہیں وہ میر و سودا کے رنگ میں دکھائی دیتے ہیں تو کہیں جرأت کے پیروکار نظر آتے ہیں۔ اس لیے اکثر ناقدین نے یہ لکھا ہے کہ ان کا خود کا کوئی مخصوص رنگ نہیں ہے۔ غالباً 1824 میں لکھنؤ میں انتقال ہوا۔ مصحفی کے متعلق مجموعی طور پر یہ کہا جاسکتا ہے کہ وہ ایسے شاعر ہیں جن کو زندگی نے کھل کر ہنسنے یا رونے کا موقع نہ دیا۔ اس سب کے باوجود وہ اردو ادب میں ایک مستند قادر الکلام اور استاد شاعر کی حیثیت سے ہمیشہ زندہ رہیں گے۔

مصحفی ہم تو یہ سمجھتے تھے کہ ہوگا کوئی زخم  
تیرے دل میں تو بہت کام رفو کا نکلا

آستیں اس نے جو کہنی تک چڑھائی وقتِ صبح  
آ رہی سارے بدن کی بے مجابی ہاتھ میں

#### 6.4.4 شیخ امام بخش ناسخ:

شیخ امام بخش ناسخ 1772 میں فیض آباد میں پیدا ہوئے۔ ایک رئیس تاجر نے انھیں اپنا بیٹا بنا لیا تھا اس لیے مفلوک الحالی سے دوچار نہیں ہونا پڑا ان کی پوری توجہ شاعری اور ورزش پر رہی۔ ناسخ کو لکھنؤ اسکول کے بانیوں میں شمار کیا جاتا ہے۔ دراصل میر، سودا، جرأت و مصحفی وغیرہ اگرچہ لکھنؤ میں خاص جگہ بنا چکے تھے مگر ان شعرا کا تعلق چوں کہ دلی سے تھا اس لیے ان کے یہاں خالص لکھنویت نہیں پائی جاتی اس کے برعکس ناسخ لکھنوی مزاج لے کر پیدا ہوئے تھے۔ غربت و افلاس کا سایہ بھی ان پر نہیں پڑا تھا اس لیے دہلوی سوز و گداز ناسخ کے یہاں مفقود ہے اور غالباً ناسخ کی مقبولیت کا راز بھی یہی ہے کہ اہل لکھنؤ جس خاص طرز حیات کے لیے جانے جاتے ہیں وہ سب سے زیادہ ناسخ کے یہاں ہی موجود ہے۔ ناسخ کے

کلام میں لکھنؤ کی آواز نہیں بلکہ آمد ہے۔ دوسری طرف آتش جو مصحفی کے شاگرد ہونے کے سبب دلی کی خصوصیات کے بھی حامل تھے لہذا دونوں کے درمیان شاعرانہ معرکہ آرائیوں کا درپیش ہونا حسب حال معلوم ہوتا ہے۔

ناتخ کا سب سے بڑا کارنامہ ”اصلاح زبان“ مانا جاتا ہے۔ لکھنویت سے شاعری کا جو خاص رنگ مراد لیا جاتا ہے اور جس کا سب سے بڑا عنصر خیال بندی کہلاتا ہے وہ ناتخ اور ان کے شاگردوں کی کوشش و ایجاد کا نتیجہ ہے۔ ناتخ نے اپنی شاعری میں نئے نئے مضامین پیدا کیے ہیں، وہ خیال آفرینی میں بھاری بھرکم الفاظ استعمال کرتے ہیں، ان کی شاعری میں جذبات و احساسات کا فقدان ہونے کے ساتھ سادگی کی کمی بھی ہے وہ مشکل زمینوں اور طویل ردیفوں کے استعمال سے اپنی شاعری کو آگے بڑھاتے ہیں۔ ناتخ نے ان خصوصیات پر مبنی نہ صرف شاعری کی بلکہ اپنی استاد ی بھی تسلیم کرائی ہے۔ ان کی اہمیت زبان کی صفائی اور متروکات کی باقاعدہ مہم چلانے کی وجہ سے بھی ہے۔ ناتخ نے قدما کی زبان کے فحش اور غیر فصیح الفاظ کو متروک قرار دیا اور ہندی و سنسکرت کے الفاظ کو خارج کر کے ان کی جگہ عربی اور فارسی الفاظ و تراکیب کو رواج دیا جس کی وجہ سے اردو شاعری میں ایک خاص قسم کا وقار پیدا ہوا۔ انھوں نے اردو میں مستعمل عربی، فارسی اور ہندی الفاظ کے لیے تذکیر و تانیث کے قاعدے وضع کیے اور محاورات درست کیے۔ اس وجہ سے انھیں متروکات کا ناتخ بھی کہا جاتا ہے۔ 1838 میں لکھنؤ میں انتقال ہوا۔ ناتخ کے کلام کا بڑا حصہ شائع ہو چکا ہے جس میں غزلیں، رباعیاں، قطعات، تاریخیں اور ایک مثنوی بھی شامل ہے۔

تیری صورت سے کسی کی نہیں ملتی صورت

ہم جہاں میں تیری تصویر لیے پھرتے ہیں

دریائے حسن اور بھی دو ہاتھ بڑھ گیا

انگڑائی اس نے نشے میں لی جب اٹھا کے ہاتھ

#### 6.4.5 خواجہ حیدر علی آتش:

آتش کا اصل نام خواجہ حیدر علی تھا اور ان کے والد کا نام علی بخش تھا۔ ان کے آبا و اجداد بغداد سے ہجرت کر کے دلی آئے تھے بعد میں شجاع الدولہ کے عہد میں فیض آباد میں سکونت اختیار کر لی۔ وہیں 1778 میں آتش کی ولادت ہوئی۔ بچپن میں والد کے انتقال کی وجہ سے باقاعدہ تعلیم و تربیت نہ ہو سکی اس لیے مزاج میں شوریدہ سری اور بانگین پیدا ہو گیا۔ انھوں نے فیض آباد کے نواب محمد تقی خاں کے یہاں ملازمت اختیار کر لی اور ان کے ساتھ لکھنؤ چلے آئے۔ نواب صاحب چون کہ مذاق سخن بھی رکھتے تھے اور فن سپہ گری کے بھی دلدادہ تھے اس لیے آتش ان سے متاثر ہوئے بغیر نہ رہ سکے۔ لکھنؤ میں علمی صحبتوں اور انشا و مصحفی کے ادبی معرکوں کو دیکھ کر آتش بھی شعر و شاعری کی طرف مائل ہوئے اور مصحفی کے حلقہ تلامذہ میں داخل ہو گئے۔ کچھ دن بعد ہی نواب صاحب کا انتقال ہو گیا۔ اور آتش بھی بے یار و مددگار ہو گئے مگر اس کے باوجود انھوں نے دربار سے وابستگی کا راستہ نہ اختیار کیا اور آخری عمر تک توکل و قناعت کو شعار بنائے رکھا۔ آخری عمر میں بینائی بھی چلی گئی۔ 1846 میں انتقال ہوا۔ آتش نے انتہائی سادہ زندگی بسر کی نہ کسی کی جو لکھی اور نہ ہی کسی کی شان میں کوئی قصیدہ لکھا۔ قلیل آمدنی اور تنگدستی کے باوجود خاندانی وقار قائم رکھا۔ آتش سپاہیانہ وضع قطع کے اتنے دلدادہ تھے کہ ہمیشہ تلوار کمر سے بندھی رہتی تھی اور اسی حالت میں مشاعروں میں بھی چلے جاتے تھے۔

آتش کو عمومی طور پر دبستان لکھنؤ کا نمائندہ شاعر مانا جاتا ہے لیکن ان کی شاعری میں دبستان دہلی کی خصوصیات بھی موجود ہیں چون کہ وہ مصححی کے شاگرد تھے اس لیے دہلویت کے اثرات استاد کی صحبتوں کے باعث ان کی شاعری میں نمایاں طور پر دیکھے جاسکتے ہیں۔ وہ بنیادی طور پر عشق و عاشقی کے شاعر ہیں لیکن لکھنوی رکاکت و ابندال پسندی سے انھوں نے خود کو دور رکھا ہے۔ ان کے یہاں لکھنویت کا رنگ ضرور ہے مگر دہلویت کی آمیزش بھی ہے۔ اگر ان کے یہاں اس طرح کے شعر ملتے ہیں:

شب وصل تھی چاندنی کا سماں تھا  
بغل میں ضم تھا خدامہرباں تھا

تو اس نوعیت کے اشعار بھی ملتے ہیں:

کسی نے مول نہ پوچھا دل شکستہ کا  
کوئی خرید کے ٹوٹا پیالہ کیا کرتا

آتش عام طور پر اعلیٰ مضامین کو پسند کرتے ہیں، ان کے اشعار میں شوخی و متانت اور دلفریبی نمایاں ہے۔ انھوں نے عام تشبیہات و استعارات سے الگ راہ اختیار کی ہے۔ ان کے اخلاقی اشعار میں بھی فلندرانہ انداز ملتا ہے۔

عجب قسمت عطا کی ہے خدا نے اہل غیرت کو  
عجب یہ لوگ ہیں غم کھا کے دل کو شاد کرتے ہیں

آتش اردو کے ان معدودے چند شعرا میں شمار ہوتے ہیں جن کی قدر و منزلت سے کوئی انکار نہیں کر سکتا۔

## 6.5 دبستان لکھنؤ کے دیگر شعرا

مذکورہ شعرا دبستان لکھنؤ میں پنج رتن کی حیثیت رکھتے ہیں، جن کے ذریعہ اس دبستان کی بنیاد پڑی اور اسے استحکام بھی حاصل ہوا۔ ان عناصر خمسہ کے ذکر کے بغیر نہ لکھنویت کا ذکر ممکن ہے اور نہ ہی لکھنویت کی شناخت قائم ہو سکتی ہے مگر ایسا بھی نہیں ہے کہ دبستان لکھنؤ کا باب انھیں پر بند ہو جاتا ہے۔ مندرجہ بالا شعرا کے شاگردوں کی ایک طویل فہرست ہے جنھوں نے دبستان لکھنؤ کے فروغ میں اہم کردار ادا کیا ہے۔ جن میں ہر ایک کا ذکر اس مختصر باب میں ممکن نہیں، لیکن ان میں بعض شعرا ایسے بھی ہیں جن کے ذکر کے بغیر یہ باب مکمل بھی نہیں ہو سکتا ہے۔ ایسے ہی شعرا میں ناسخ کے تلامذہ میں وزیر، برق اور رشک وغیرہ خاص اہمیت کے حامل ہیں، جنھوں نے اپنے استاد کی قائم کردہ روایت کی بھرپور پاسداری کی ہے۔ وزیر کا دیوان ان کے شاگردوں نے ان کے انتقال کے بعد ”دفتر فصاحت“ کے نام سے شائع کروایا نمونہ کلام کے طور پر ایک شعر ملاحظہ ہو:

جب خفا ہوتا ہے تو یوں دل کو سمجھاتا ہوں میں

آج ہے نامہرباں، کل مہرباں ہو جائے گا

اسی طرح سے رشک بھی ممتاز حیثیت رکھتے ہیں۔ اگرچہ پیروی استاد میں فن غزل گوئی کا حق ادا نہ کر سکے کیوں کہ غزل ایجاد و اختصار اور سوز و گداز کا تقاضا کرتی ہے مگر رشک کے یہاں ان اوصاف کی کمی ہے تاہم ان کی شاعرانہ صلاحیتوں سے انکار نہیں کیا جاسکتا ہے۔ آتش کے شاگردوں میں دیا شنکر نسیم، شوق اور رند بھی خاص اہمیت رکھتے ہیں ان میں بھی نسیم اپنی مثنوی ”گلزار نسیم“ کے سبب شہرت دوام کے حامل ہیں۔ گلزار نسیم کافی طویل

مثنوی تھی جسے ان کے استاد کے کہنے پر مختصر کر دیا گیا۔ نسیم ابتدا میں غزلیں بھی کہتے تھے مگر ان کی ادبی شناخت کا وسیلہ ان کی مثنوی گلزار نسیم ہے۔ نسیم کا رنگ غزل ملاحظہ ہو:

اب درد جگر ہو کے نکلتا ہے دہن سے

وہ جوش جو برسوں مرے سینے میں نہاں تھا

میر حسن کا نام بھی لکھنؤ کے دبستان میں احترام سے لیا جاتا ہے۔ اگرچہ وہ دلی میں پیدا ہوئے مگر تیرہ سال کی عمر میں اپنے والد میرضا حک کے ساتھ ترک وطن کر کے لکھنؤ آباد ہو گئے تھے۔ میرضا حک خود بھی مرثیہ خوانی کی روایتوں کے امین تھے۔ میر حسن نے غزلیں، مرثیے، قصیدے، مثنویاں اور تذکرہ اپنی یادگار چھوڑی ہیں مگر ان کی شہرت دوام کا باعث مثنوی ”سحرالبیان“ ہے۔ یہ مثنوی ان کی آخری مثنوی ہے اس لیے اسے ان کی زندگی کے تمام تر تجربات و مشاہدات کا نچوڑ کہنا بے جا نہ ہوگا۔ سحرالبیان اپنی سادہ بیانی، جذبات نگاری اور جزئیات بیانی کے سبب تاریخ مثنویات میں انفرادیت کی حامل ہے۔ میر انیس اور مرزا دبیر کے نام مرثیہ نگاری کی حیثیت سے امتیازی حیثیت رکھتے ہیں بلکہ یہ کہنا بیجا نہ ہوگا کہ تاریخ مرثیہ نگاری انیس و دبیر کے ناموں کی شمولیت کے بغیر مکمل ہی نہیں ہو سکتی۔ ان دونوں شعرا نے مرثیہ نگاری کو ایک نئی جہت سے روشناس کروایا ہے اور مرثیہ خوانی کے اسلوب میں بھی اضافہ کیا ہے۔ ان کی تربیت اور شاعرانہ شخصیت سازی بالترتیب خلیق و ضمیر کی سرپرستی میں ہوئی جو خود بھی مشہور مرثیہ نگار تھے۔ دونوں ایک دوسرے پر سبقت لے جانے کی کوشش میں لگے رہتے تھے، جس سے مرثیہ نگاری کو بہت فروغ حاصل ہوا۔

مندرجہ بالا شعرا کے علاوہ دیگر شعرا لکھنؤ کی ایک طویل فہرست ہے جن میں چکبست، ثاقب، عزیز، امیر مینائی، مجشر، آرزو اور اثر لکھنوی وغیرہ کے نام سر فہرست ہیں جنہوں نے اپنے پیش روؤں کی پیروی میں نہ صرف لکھنویت کے فروغ میں اہم کردار ادا کیا ہے بلکہ اردو ادب کے سرمایہ میں بھی بیش بہا اضافہ کیا ہے۔

## 6.6 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

- ☆ اردو ادب میں دبستان دلی اور دبستان لکھنؤ کی اہمیت مسلم ہے۔ دونوں دبستانوں کے شعرا وادبانے اردو ادب میں بیش بہا اضافے کیے ہیں۔
- ☆ لکھنؤ کے مقامی شعرا اور ہجرت کر کے آنے والے بیرونی شعرا دونوں گروہوں کو نوامین کی سرپرستی حاصل رہی ہے جس سے ثابت ہوتا ہے کہ لکھنؤ کے سلاطین فنون لطفہ سے دلچسپی رکھتے تھے اور سخاوت و فراخ دلی میں کسی طرح کی جانب داری کو روا نہیں رکھتے تھے۔
- ☆ دبستان لکھنؤ کی خصوصیات میں تصنع و تکلف، لفظی صنعت گری، معاملہ بندی، محبوب کے سراپے کا کھلے بند اظہار، تشبیہات و استعارات کا استعمال اور قافیہ پیمائی وغیرہ کا خاص دخل ہے، جس سے دبستان لکھنؤ عبارت ہے۔
- ☆ دبستان لکھنؤ میں نسانیت کے میلان کے تحت ریختی کو فروغ حاصل ہوا۔
- ☆ مظہر جان جاناں کے بعد نسخ نے زبان کی اصلاح کی تحریک چلائی جس سے فاشی اور متروکات کو ختم کرنے میں مدد ملی۔ ہندی اور سنسکرت الفاظ سے گریز کر کے زبان کی صفائی پر زور دیا گیا۔

- ☆ دبستان لکھنؤ میں غزل کے ساتھ مرثیہ کو بھی فروغ حاصل ہوا۔
- ☆ دبستان لکھنؤ کے بعض شعرا کی معرکہ آرائیوں کے سبب خواہی نہ خواہی اردو ادب کے سرمایہ میں اضافہ ہوتا چلا گیا۔
- ☆ دبستان لکھنؤ کے نمائندہ شعرا میں جرأت، انشاء، مصحفی، ناسخ، آتش، نسیم، شوق، رنگین و امیر مینائی وغیرہ امتیازی حیثیت رکھتے ہیں۔ نمائندہ شعرا کی پیروی مابعد شعرا نے بھی روا رکھی جس کی وجہ سے لکھنؤی خصوصیات بعد کے شعرا میں بھی پائی جاتی ہے۔ حاصل کلام یہ کہ دبستان لکھنؤ کے شعرا کے لسانی تجربات، صنفی اختراعات اور زبانی اصلاحات نے اردو ادب میں بیش بہا اضافہ کیا ہے جسے فراموش نہیں کیا جاسکتا ہے۔

## 6.7 کلیدی الفاظ

الفاظ	:	معنی
متقدمین	:	پرانے
فراخ دلی	:	سخاوت
اختراع	:	نئی چیز ایجاد کرنا
حسب استطاعت	:	حیثیت کے مطابق
ریختی	:	وہ نظم جو عورتوں کی زبان میں کہی جائے
ابتدال	:	بے ہودہ، ذلیل رکھنا
رکیک	:	حقیر، بے حیائی کی بات
پیش روؤں	:	اپنے سے پہلے والے لوگ
مصاحبت	:	ساتھ، صحبت میں رہنا
فارغ البالی	:	معاشی تنگی نہ ہونا
مہاجر	:	ہجرت کرنے والا
بتدرتج	:	دھیرے دھیرے
مبالغہ آمیز	:	مبالغہ سے بھر اہوا
افلاس	:	غربتی
بسیارگوئی	:	زیادہ بولنا
متروکات	:	چھوڑی ہوئی چیزیں
ہم آہنگی	:	آپس میں مل جانا
مسلم	:	جسے تسلیم کر لیا گیا ہو

## 6.8 نمونہ امتحانی سوالات

### 6.8.1 معروضی جوابات کے حامل سوالات:

- 1- فیض آباد کے بعد لکھنؤ کو دارالخلافہ کس نے بنایا؟
- 2- انگریزوں نے کس بادشاہ کو ٹیبراہج بھیج دیا تھا؟
- 3- جرأت کا پورا نام کیا ہے؟
- 4- آتش کس کے شاگرد تھے؟
- 5- اصلاح زبان کی تحریک کس نے چلائی؟
- 6- آتش کا حریف شاعر کون تھا؟
- 7- مصحفی کی شاعرانہ چشمک کس شاعر سے تھی؟
- 8- مصحفی کا پورا نام کیا ہے؟
- 9- انیس و دہیر نے کس صنفِ شاعری کو فروغ عطا کیا؟
- 10- ”دریائے لطافت“ اور ”سلک گہر“ کا مصنف کون ہے؟

### 6.8.2 مختصر جوابات کے حامل سوالات:

- 1- مصحفی کے بعض شاگردوں کا تعارف کرائیے۔
- 2- آتش کے کلام کی خصوصیات بیان کیجیے۔
- 3- اصلاح زبان کی تحریک پر ایک نوٹ لکھیے۔
- 4- انشا کی شعری خصوصیات بیان کیجیے۔
- 5- ناسخ کے اہم کارناموں پر نوٹ لکھیے۔

### 6.8.3 طویل جوابات کے حامل سوالات:

- 1- دبستان لکھنؤ کا سماجی و تہذیبی پس منظر بیان کیجیے۔
- 2- دبستان لکھنؤ کی شعری خصوصیات کیا ہیں؟ مثالوں سے سمجھائیے۔
- 3- دبستان لکھنؤ کے نمائندہ شاعروں کے بارے میں ایک نوٹ لکھیے۔

## 6.9 مزید مطالعے کے لیے تجویز کردہ کتابیں

- 1- لکھنؤ کا دبستان شاعری ابواللیث صدیقی
- 2- لکھنؤ کی شاعری محمد باقر شمس



- 3- لکھنؤ کے چند نامور شعرا سید سلیمان حسین
- 4- لکھنؤ کا شعر و ادب ڈاکٹر سید عبدالباری
- 5- اردو ادب کی تنقیدی تاریخ سید احتشام حسین
- 6- تاریخ ادب اردو جمیل جالبی
- 7- قدیم لکھنؤ کی آخری بہار مرزا جعفر حسین
- 8- لکھنؤ کی تہذیبی میراث ڈاکٹر سید صفدر حسین
- 9- دربار اودھ کا اثر لکھنؤ کی شاعری پر محمد اعظم خاں
- 10- لکھنؤ کے شعر و ادب کا معاشرتی و ثقافتی پس منظر ڈاکٹر سید عبدالباری

## اکائی 7: دبستان لکھنؤ کے شعر و ادب پر اثرات

### اکائی کے اجزا

تمہید	7.0
مقاصد	7.1
دبستان لکھنؤ کا تشکیلی پس منظر	7.2
دبستان لکھنؤ کی اہم خصوصیات	7.3
7.3.1	خارجیت اور بیرون بینی
7.3.2	طویل غزلیں
7.3.3	نسائیت
7.3.4	رعایت لفظی
7.3.5	مضمون آفرینی
7.3.6	ابتدال و عریانی
7.3.7	محاورات و الفاظ کا استعمال
7.4	شاعری پر دبستان لکھنؤ کے اثرات
7.4.1	غزل پر دبستان لکھنؤ کے اثرات
7.4.2	قصیدے پر دبستان لکھنؤ کے اثرات
4.7.3	مثنوی پر دبستان لکھنؤ کے اثرات
7.4.4	مرثیہ پر دبستان لکھنؤ کے اثرات
7.5	نثر پر دبستان لکھنؤ کے اثرات
7.5.1	داستان پر دبستان لکھنؤ کے اثرات
7.5.2	ڈرامے پر دبستان لکھنؤ کے اثرات
7.5.3	تذکرہ نگاری پر دبستان لکھنؤ کے اثرات
7.5.4	ناول پر دبستان لکھنؤ کے اثرات
7.6	اکتسابی نتائج

کلیدی الفاظ	7.7
نمونہ امتحانی سوالات	7.8
7.8.1 معروضی جوابات کے حامل سوالات	
7.8.2 مختصر جوابات کے حامل سوالات	
7.8.3 طویل جوابات کے حامل سوالات	
7.9 مزید مطالعے کے لیے تجویز کردہ کتابیں	

## 7.0 تمہید

’دبستان‘ کے لغوی معنی گلشن اور باغ وغیرہ کے ہیں لیکن اصطلاح میں دبستان سے مراد شعر اور ادب کا وہ گروہ ہے جو علاقہ یا عہد کے اعتبار سے نظریات یا اندازِ بیان کی بنیاد پر دیگر علاقوں سے مختلف ہونے کے ساتھ منفرد امتیازات کا حامل بھی ہو۔ جو شعر اور ادب کی اکثریت پر محیط ہو۔ یوں تو اردو ادب میں چار دبستان خاصے مشہور ہیں (دبستان دلی، دبستان لکھنؤ، دبستان رامپور اور دبستان عظیم آباد) ان میں سے ہر ایک کا اپنا جداگانہ رنگ ہے جو ایک کو دوسرے سے مختلف بناتا ہے مگر اول الذکر دو دبستان اپنے خاص رنگ کی وجہ سے امتیازی حیثیت رکھتے ہیں جنہوں نے اردو ادب کے سرمایے میں گراں قدر اضافہ کیا ہے۔ جس طرح رات کی وضاحت کے بغیر دن کا تصور ممکن نہیں یعنی ہر چیز کو اس کی ضد کے ذریعہ ہی پہچانا جاسکتا ہے۔ اسی طرح اگر کسی دبستان کو سمجھنا ہے تو اس کے ساتھ دوسرے دبستان کا ذکر لازمی ہو جاتا ہے تاکہ ان کے درمیان حد فاصل کھینچنے میں آسانی ہو اور ان کی خصوصیات کو سمجھا جاسکے۔ دبستان لکھنؤ کو سمجھنے کے لیے دبستان دلی کا سمجھنا لازمی ہے اور دبستان دلی کو سمجھنے کے لیے اس عہد کو سمجھنا ضروری ہے جس عہد میں دلی کی شاعری یا نثر لکھی جا رہی تھی۔ ادب کی تخلیق میں اس عہد کی جھلک نمایاں طور پر دکھائی دیتی ہے کیوں کہ شاعر و ادیب بھی معاشرے کا ہی جزو ہوتا ہے اور یہ تو ممکن ہی نہیں کہ معاشرے میں بدعنوانیوں کا بازار گرم ہو اور شاعر و ادیب محبوب کے لب و رخسار کے قصیدے لکھتا رہے۔ عوام بھوک و افلاس میں مبتلا ہو اور شاعر و ادیب محبوب کی خم دار زلفوں میں ہی الجھا رہے۔ کسی بھی زبان کا قابل ذکر ادب اپنے معاشرے کا عکاس اور ترجمان ہوتا ہے۔ کیوں کہ شاعر و ادیب عام لوگوں کے مقابلے میں زیادہ حساس ہوتے ہیں وہ کسی بھی حادثہ یا واقعہ سے رونما ہونے والے اثرات کو پیشگی سمجھ لیتے ہیں۔ اب جب کہ یہ طے ہے کہ ادب اپنے سماج اور عہد کا ترجمان ہوتا ہے تو یہ سمجھنا چنداں مشکل نہیں ہونا چاہیے کہ دلی کا ادب جن حالات کا پروردہ ہے وہ کیا ہیں۔ نادر شاہ، احمد شاہ، جاٹ، مرہٹے اور سکھوں نے دلی کو مرکزِ قتل و غارت گری بنا رکھا تھا۔ مغلیہ سلطنت کا چراغ ستارہ سحری کی مانند ٹٹمٹما رہا تھا جو کسی بھی وقت گل ہو سکتا تھا۔ عوام سے لے کر خواص تک ہر کوئی مشکلات سے دوچار تھا۔ دوسری طرف لکھنؤ کے حالات دلی کے حالات سے یکسر مختلف تھے۔ نوابین لکھنؤ کی فیاضی و سخاوت ضرب المثل تھی خواص و عوام ہر کوئی عیش و عشرت کی زندگی بسر کر رہا تھا۔ ان دو باتوں کی تفہیم پر مذکورہ دونوں دبستانوں کی تفہیم ہنی ہے کہ دلی کے ادب اور لکھنؤ کے ادب کے درمیان کیا فرق ہوگا اور کن نقوش کو مشعل راہ بنا کر شعر اور ادب نے ادب کو تخلیق کیا ہوگا مگر دونوں کے امتیازات مسلم ہیں۔ اردو ادب کے فروغ میں کسی کی اہمیت سے انکار نہیں کیا جاسکتا ہے۔ اس باب میں دبستان لکھنؤ کے شعر و ادب پر کیا اثرات مرتب ہوئے اور لکھنؤ کی خاص طرزِ حیات نے ادب کو کس طور پر متاثر کیا اور ان کے اثرات کو ادب نے

کس حد تک قبول کیا ان سب باتوں پر سیر حاصل گفتگو کی جائے گی۔

## 7.1 مقاصد

اس اکائی کا مطالعہ کرنے کے بعد آپ اس قابل ہو جائیں گے کہ:

- ☆ دبستان کے معانی و مفاہیم واضح کر سکیں۔
- ☆ دبستان لکھنؤ کا تعارف کر سکیں۔
- ☆ دبستان لکھنؤ کی تشکیل کے اسباب بیان کر سکیں۔
- ☆ دبستان لکھنؤ کے امتیازات مثالوں کے ساتھ سمجھا سکیں۔
- ☆ دبستان لکھنؤ کے شعرا و ادبا پر گفتگو کر سکیں۔
- ☆ اصناف ادب (شعر و نثر) پر دبستان لکھنؤ کے اثرات کو سمجھا سکیں۔
- ☆ دبستان لکھنؤ اور دلی کو مثالوں کے ساتھ سمجھا سکیں۔
- ☆ اصلاح زبان کی تحریک کی وضاحت کر سکیں۔
- ☆ ریختی پر اظہار خیال کر سکیں۔

## 7.2 دبستان لکھنؤ کا تشکیلی پس منظر

دبستان لکھنؤ کا تشکیلی پس منظر سمجھنے کے لیے دلی کے حالات سے آگہی ضروری ہے کیوں کہ دلی ہمیشہ سے مرکز کی حیثیت سے رہی پھر وہ خواہ ادب ہو یا حکومت دلی کی بات کا مطلب پورے ہندوستان کی بات، اردو زبان کی دلی آمد سے قبل بھی اہل دلی فارسی وغیرہ میں ادب تخلیق کر رہے تھے جب اردو نے درباری سرپرستی حاصل کر لی تو آہستہ آہستہ فارسی زوال پذیر ہونے لگی اور اپنے خیالات کی تبلیغ کا سب سے توانا ذریعہ اردو کو سمجھا جانے لگا۔ دوسری جانب اورنگ زیب کے انتقال کے بعد دلی کی حالت کسی غریب بیوہ جیسی ہو گئی وہ عظیم سلطنت جس کے سرے کشمیر سے کنیا کماری تک ملتے ہوں، دلی سے جاری ایک فرمان سے پورے ہندوستان کی تقدیر پلٹ جاتی ہو اسی دلی کے تخت پر نااہل بادشاہوں کی تخت نشینی نے نہ صرف ان کا یا اہل دلی کا بلکہ پورے ملک کا مستقبل تاریک کر دیا تھا۔ شہزادے حصول تخت کے لیے ایک دوسرے کے دشمن بنے ہوئے تھے۔ ایک بھائی دوسرے بھائی کو جسمانی طور پر معذور بنا دیتا تھا تاکہ حکومت کرنے کا دعویدار نہ بن جائے کیوں کہ تیموری قوانین کے مطابق کسی معذور انسان کو بادشاہ بننے کا حق نہیں تھا مزید یہ کہ عیش کوشی اور عیاش طبیعت نے بھی انہیں ناکارہ بنا دیا تھا۔ چند شاطر امیر و وزیر عنان حکومت اپنے ہاتھ میں لے کر جسے چاہتے عہدہ اور منصب عطا کروا دیتے تھے، جس کا نتیجہ یہ ہوا کہ بادشاہ سے لے کر امیر و وزیر تک ہر کوئی عیش پرستی میں مبتلا ہو گیا اور سلطنت اندر سے کھوکھلی ہوتی چلی گئی۔ موقع کا فائدہ اٹھا کر جاٹوں، سکھوں اور مرہٹوں نے سراٹھانا شروع کر دیا۔ مزید خرابی یہ ہوئی کہ اندرونی بغاوت کے ساتھ بیرونی طاقتیں بھی برسر پیکار ہو گئیں۔ نادر شاہ اور احمد شاہ ابدالی اس کا جیتا جاگتا ثبوت ہیں۔ ان کے حملوں سے مہینوں تک دلی خون میں ڈوبی رہتی، کئی کئی دن تک مسلسل فاتے ہوتے، شرفا کی عزتیں پامال ہوتیں، عورتوں کا تقدس ریزہ ریزہ کر دیا جاتا اور دلی کو آماجگاہ کشت و خون بنایا جا رہا تھا مذکورہ حالات کو ذہن میں رکھ کر یہ سمجھنا قطعاً مشکل نہیں رہ جاتا ہے کہ اس صورت میں خلق کیا جانے والا ادب کس نوعیت کا ہوگا۔ اس کی سمت کیا ہوگی اور کن باتوں کو اس میں

مرکزیت حاصل ہوگی۔ مفلسی و مفلوک الحالی نے ہر خاص و عام کو اپنے شکنجے میں لے رکھا تھا معاشی، معاشرتی اور تہذیبی ہر سطح پر دلی پستی کا شکار ہوتی چلی جا رہی تھی وہ شہر جس نے عالم میں انتخاب ہونے کا شرف حاصل ہوا اس کے بارے میں میر لکھتے ہیں:

دلی میں آج بھیک بھی ملتی نہیں انھیں  
تھا کل تلک دماغ جنھیں تاج و تخت کا

دیدنی ہے شکستگی دل کی  
کیا عمارت غموں نے ڈھائی ہے

دلی کا ادب انھیں حالات کا ترجمان ہے جس میں یاس و ناامیدی، سوز و گداز، داخلی کیفیات اور درد و غم کی بھرپور عکاسی نظر آتی ہے۔ جیسا کہ مذکور ہوا کہ شاعر و ادیب بھی معاشرے کا ہی رکن ہوتے ہیں۔ اس لیے اپنے معاصر احوال و کوائف سے آنکھ چرا کر محبوب کے حسن و جمال کی تعریف میں مگن رہیں کم سے کم اس وقت کے حالات میں دلی کے اس عہد کے شعرا سے اس کی توقع نہیں کی جاسکتی لہذا میر، سودا، ذوق، غالب، مومن کے کلام میں ان حالات کی واضح شکلیں دکھائی دیتی ہیں۔

دل کی ویرانی کا کیا مذکور ہے  
یہ نگر سو مرتبہ لوٹا گیا

(میر تقی میر)

اس طرح کے بے شمار اشعار اردو شاعری میں بکھرے پڑے ہیں جو اٹھارہویں صدی کی دلی کا نوحہ اور استعارہ ہیں۔ سعادت علی خاں کو 1722 میں جب مغل بادشاہ محمد شاہ نے اودھ کا صوبیدار بنا کر بھیجا تو دلی کی حالت ناگفتہ بہ تھی اور بادشاہ بھی اندرونی طور پر کمزور تھے۔ موقع کا فائدہ اٹھا کر سعادت علی خاں نے انگریزوں کے اشارے پر مرکز سے بغاوت کر کے خود مختاری کا اعلان کر دیا اور چوں کہ وہ دلی اور مغل بادشاہوں کی داخلی حالت اور طاقت و کمزوری سے بخوبی واقف تھے اس لیے انھوں نے ایک ایسی سلطنت کے قیام کی کوشش کی جو پر امن ہونے کے ساتھ طاقت ور بھی ہو جس میں عہدے اور منصب پر اہل لوگوں کو بٹھایا جائے اہل علم و دانش کو حسب مرتبہ اہمیت دی جائے۔ حالاں کہ سعادت علی کو معاشی طور پر لکھنؤ کو مستحکم بنانے میں اتنی جدوجہد نہیں کرنی پڑی ہوگی جتنی شاید دلی کو مستحکم بنانے میں پڑتی کیوں کہ لکھنؤ بیرونی یا اندرونی حملوں سے اتنا متاثر نہیں ہوا تھا جتنا کہ دلی۔ کیوں کہ دلی کی حیثیت مرکزی تھی اس لیے ہر کسی کی نظر دلی پر ہی جمی رہتی تھی جس کے نتیجے میں دلی والے ہر آفت و ناگہانی مصیبت کا نشانہ بنے ہوئے تھے۔ دوسری جانب اہل لکھنؤ حالات کے سرد گرم سے بے نیاز معمول کے مطابق زندگی بسر کر رہے تھے۔ جب سعادت علی خاں نے خود مختاری کا اعلان کیا اور اہل فضل و کمال پر خاطر خواہ توجہ دی تو لکھنؤ کے قرب و جوار کے علاوہ دور دراز سے بھی اہل فن نے لکھنؤ کی جانب ہجرت شروع کر دی کیوں کہ کچھ ہی دنوں میں لکھنؤ معاشی طور پر بہت مضبوط ہو چکا تھا اور لکھنؤ کے نواب چوں کہ خود بھی فنون لطیفہ سے دلچسپی رکھتے تھے اس لیے شعرا و ادبا، فن تعمیر کے ماہرین، موسیقی کے ماہرین اور دیگر فنون لطیفہ سے متعلق افراد کی لکھنؤ آمد نے یہاں کی فضا کو مزید پر مسرت بنا دیا اور شعرا و ادب کی محفلیں جنے لگیں۔

ریاست اودھ کا دور تقریباً گیارہ حکمرانوں اور ایک سو پینتیس برسوں پر مشتمل ہے ان حکمرانوں میں کچھ بہت اچھے حکمران بھی ہوئے ہیں۔ سعادت علی خاں جنہیں ریاست اودھ کا بانی ہونے کا شرف حاصل ہے سے لے کر نواب شجاع الدولہ، آصف الدولہ، نواب سعادت علی خاں دوم اور نواب واجد علی شاہ وغیرہ تاریخی حیثیت کے علاوہ ادبی حیثیت بھی رکھتے ہیں، جنہوں نے ادب کے فروغ میں شعرا و ادبا کی بھرپور سرپرستی کی۔ شجاع الدولہ کے عہد تک فیض آباد کو دارالسلطنت کی حیثیت حاصل تھی مگر آصف الدولہ نے اپنا دارالسلطنت لکھنؤ کو بنایا۔ لکھنؤ کے حکمران بذات خود بھی ادبی و ثقافتی سرگرمیوں میں حصہ لیتے تھے اور فن کاروں کی قدردانی بھی کرتے تھے۔ ان حالات میں دوسرے شہر کے فن کاروں کا لکھنؤ کو ہجرت کرنا عین فطری معلوم ہوتا ہے۔ آصف الدولہ کے دور میں فن تعمیر کے بھی اعلیٰ نمونے ملتے ہیں۔ امام باڑہ اور شاہی محل انہیں کے دور کی یادگار ہیں۔ آصف الدولہ کی فیاضی و سخاوت اور اہل فضل و کمال کی قدردانی کا اندازہ اس بات سے لگایا جاسکتا ہے کہ میرسوز، میر تقی میر اور مرزا محمد رفیع سودا انہیں کے دور میں دلی سے ہجرت کر کے لکھنؤ آئے تھے۔ آصف الدولہ خود بھی اردو اور فارسی میں شاعری کرتے تھے۔ ان کے بھائی نواب سعادت علی خاں دوم بھی ادب پر درحکمران تھے۔ مگر ان کے بعد نواب غازی الدین حیدر کے عہد میں انگریز اپنا اثر رسوخ بڑھانے لگے جو اودھ کی ریاست کے لیے شگوان بد ثابت ہوا۔ اودھ کے آخری حکمران نواب واجد علی شاہ تھے جو اپنی رنگین مزاجی کے لیے مشہور تھے۔ وہ خود بھی کئی کتابوں کے مصنف اور مولف تھے مگر ان کے عہد تک انگریز اتنے طاقت ور ہو چکے تھے کہ نواب واجد علی شاہ کو معزول کر کے ٹیپا برج بھیج دیا گیا ان کے بعد ان کی اہلیہ بیگم حضرت محل نے اگرچہ اپنے بیٹے برہمچند کے حقوق کی بازیابی کے لیے کافی جدوجہد کی مگر وہ کامیاب نہ ہو سکیں۔ اور اس طرح اودھ کی ایک خوش حال اور ادب پرور ریاست ایک زمانے تک علمی، ادبی، ثقافتی اور تہذیبی سرپرستی کرنے کے بعد 1857 میں ہمیشہ کے لیے ختم ہو گئی۔ اس ریاست کے خاتمے کے اسباب بھی تقریباً مغل سلطنت کے اسباب سے ملتے جلتے ہیں بلکہ بعض معاملات میں نوابان اودھ شاہان دہلی سے بھی تجاوز کیے ہوئے تھے جن میں عیش پرستی اور رنگین مزاجی کو خاصا دخل ہے۔

سطور بالا کے مطالعے سے اس بات کا بخوبی اندازہ لگایا جاسکتا ہے کہ دبستان لکھنؤ کا تشکیلی پس منظر کیا تھا؟ اور شعرا و ادب پر اس کے اثرات کس نوعیت کے ہوں گے؟ نیز زندگی کے نشیب و فراز پر اس نے کیا اثر ڈالا؟ ساتھ ہی اس کے خاتمے کے اسباب و علل کو بھی سمجھنے میں مدد ملے گی۔ اگرچہ دبستان لکھنؤ، دبستان دلی سے ہر اعتبار سے مختلف ہے۔ ہر مقام کی ایک تہذیب ہوتی ہے جو اس مقام کو دوسرے مقامات سے منفرد بناتی ہے۔ اسی طرح لکھنؤ کی بھی اپنی جداگانہ تہذیب ہے جو اسے نہ صرف دلی بلکہ دوسری جگہوں سے بھی الگ بناتی ہے۔ اس تہذیب کی جھلک وہاں کے لباس، طرز معیشت و معاشرت، آداب محفل، رسوم و رواج، عقائد و توہمات، عادات و اطوار یہاں تک کہ کھانے پینے میں بھی صاف دکھاتی دیتی ہے۔ نوابوں اور عوام کے عیش پرست ہونے کے سبب لکھنؤی معاشرے میں طوائفوں کو بھی خاص اہمیت حاصل تھی۔ ان کے کوٹھے کو آداب و شائستگی کی تربیت گاہ سمجھا جاتا تھا اس لیے بچوں کو تربیت سیکھنے کے لیے وہاں بھیجا جاتا ہے۔ شریف الطبع افراد بھی طوائفوں کے کوٹھے پر جانے کو معیوب نہیں سمجھتے تھے۔ لکھنؤ کے باغات، چوک چوراہے، سڑکیں، بازار وغیرہ ہر ایک چیز نفاست و شائستگی کی عمدہ مثال مانی جاتی ہے۔ اہل لکھنؤ کو تر بازی، بیئر بازی، مرغ بازی، پینگ بازی کے علاوہ موسیقی، خطاطی اور موسیقی وغیرہ دیگر فنون لطیفہ سے بھی خاصی دلچسپی رکھتے ہیں۔ بالخصوص شاعری میں تو دبستان لکھنؤ کی الگ شناخت ہے اور اردو ادب کے بڑے بڑے اور معتبر و مستند شعرا کی ایک طویل فہرست ہے جن میں مہاجر شعرا سے لے کر بے شمار مقامی شعرا ہیں۔ میر، سودا، مصحفی، جرات، انشا، ناسخ، آتش، میر حسن، انیس، دبیر وغیرہ لاتعداد ممتاز شعرا کی موجودگی نے دبستان لکھنؤ میں اردو شاعری کو

کمال عروج تک پہنچا دیا تھا۔ غرض یہ کہ لکھنؤ اپنی منفرد تہذیبی وثافتی اور ادبی و تعمیری خصوصیات کے ساتھ شائستگی اور خوش مزاجی و رنگین مزاجی کے لیے جداگانہ شناخت رکھتا ہے۔

### 7.3 دبستان لکھنؤ کی اہم خصوصیات

دبستان لکھنؤ کی سب سے اہم خصوصیت نشاطیہ عنصر ہے جو دیگر تمام خصوصیات کی کلید ہے۔ اس بات پر تقریباً ہر نقاد و مورخ متفق ہے کہ لکھنؤ کی شاعری میں داخلی عنصر کے بجائے خارجی عنصر کی کارفرمائی زیادہ ہے جیسا کہ سطور گذشتہ میں مذکور ہوا کہ دلی ہمیشہ سے مصائب و آلام کی آماج گاہ رہی ہے، ہر طرف موت کا تماشا دیکھتے دیکھتے شاعروں میں دنیا کی فنایت کا تصور بڑھتا چلا گیا اور متصوفانہ مضامین کو جگہ دی جانے لگی۔ دوسری جانب لکھنؤ عیش و عشرت کا مرکز بنا ہوا تھا جہاں دوسرے مقامات سے شعرا و ادبا ترک وطن کر کے لکھنؤ کی ادبی فضا میں مزید چار چاند لگا رہے تھے۔ یہ لکھنؤ کی خوشحالی اور پر امن زندگی کی ترجمانی کر رہا ہے۔ لکھنؤ کی شاعری میں عورت کے حسن کا بھرپور ذکر ملتا ہے، اس کے لباس، زیور اور اعضائے جسمانی کو بھی بڑی اہمیت دی گئی ہے۔ لکھنؤ کی شاعری میں تصوف کے مضامین نہ ہونے کے برابر ہیں کیوں کہ یہاں کی رنگین زندگی میں تصوف کے لیے کوئی جگہ نہ تھی۔ دبستان لکھنؤ کی شاعری زبان کے نقطہ نظر سے زیادہ دلکش اور پرکشش ہے۔ زبان کے معاملے میں اہل لکھنؤ نے دلی والوں سے اپنا راستہ الگ بنایا تھا جسے محض لکھنویت سے ہی تعبیر کیا جاسکتا ہے۔ شعرائے لکھنؤ نے خیالات سے زیادہ الفاظ کی نوک پلک سنوارنے پر توجہ دی جس کی وجہ سے دبستان لکھنؤ کی زبان زیادہ دلآویز ہو گئی، دبستان دلی کے شعرا میں حالات کی نوحوہ گری اور بے اطمینانی اور فنایت کا احساس غالب ہے۔ اس کے برخلاف لکھنؤ کے شعرا میں عیش پسندی کے عناصر پائے جاتے ہیں۔ دلی میں داخلیت پر زیادہ توجہ دی گئی تو لکھنؤ میں خارجیت کا بول بالا رہا ہے۔ دلی میں دل کی ترجمانی ملتی ہے تو لکھنؤ میں دماغ کی کارفرمائی ہے جس کے سبب تصنع کو بڑی اہمیت حاصل رہی ہے۔ اس فرق کو سمجھنے کے لیے دونوں دبستانوں سے دو دو مثالیں پیش کی جا رہی ہیں:

اے وائے انقلاب زمانے کے جور سے  
دلی ظفر کے ہاتھ سے پل میں نکل گئی

دلی ہوئی ہے ویراں سونے کھنڈر پڑے ہیں  
ویراں ہیں محلے سنسان گھر پڑے ہیں

جمنا میں کل نہا کر جب اس نے بال باندھے  
ہم نے بھی اپنے جی میں کیا کیا خیال باندھے

ان اشعار کی روشنی میں اس بات کا اندازہ لگانا بہت آسان ہو جاتا ہے کہ دلی اور لکھنؤ کی شاعری میں کیا نمایاں امتیازات ہیں۔ لکھنؤ کی ابتدائی شاعری شعرائے دلی کے زیر اثر سوز و گداز، داخلیت اور دہلوی رنگ لیے رہی مگر آہستہ آہستہ اس میں کمی آنے لگی۔ مصحفی اور انشا کے زمانے تک دہلی کی داخلیت اور جذبات نگاری اور لکھنؤ کی خارجیت اور رعایت لفظی ساتھ ساتھ چلتی رہیں لیکن ان کے بعد لکھنؤ کی اپنی خاص زبان اور لب و لہجہ نمایاں

ہوتا چلا گیا۔ لکھنوی شعرا کا زور واردات قلبی اور جذبات و احساسات کے بیان و ترجمانی کے بجائے محبوب کے لوازم ظاہری اور متعلقات خارجی کے بیان پر ہے۔ اس کے علاوہ نساہیت، صنعت گری، مضمون آفرینی اور طویل غزلیں یہ وہ عناصر ہیں جن سے لکھنؤ کی شاعری عبارت ہے۔ ذیل میں مذکورہ خصوصیات پر قدرے تفصیل سے گفتگو کی جائے گی تاکہ دبستان لکھنؤ کی اہم خاصیتوں سے آگہی حاصل ہو سکے۔

### 7.3.1 خارجیت اور بیرون بینی:

جہاں دلی کی شاعری فکر و فلسفہ سے لبریز ہے وہیں لکھنؤ کی شاعری میں فکر و فلسفہ کا فقدان ہے جس کے نتیجے میں یہاں گہرائی مفقود ہے اور ظاہر داری پر زیادہ زور دیا گیا ہے۔ درون بینی سے لکھنؤ کے شعرا بہت دور دکھائی دیتے ہیں۔ وقار عظیم نے لکھا ہے کہ لکھنویت تکلف اور تصنع کا دوسرا نام ہے۔ جہاں شاعر محسوسات اور واردات کی سچی دنیا کو چھوڑ کر خیال کی بنی ہوئی اور رنگین فکر کی پیدا کی ہوئی پر پتہ چاہوں پر چل کر خوش ہوتا ہے۔ اس کا سبب یہ بتایا گیا ہے کہ لکھنؤ کی ساری زندگی میں ظاہر پر اس قدر زور تھا کہ شعرا کو دروں بینی کی فرصت ہی نہیں ملتی تھی۔ ایسے میں دل کی کھڑکی کھول کر میر کی طرح اپنی ذات کے اندر کون جھانکتا ہے۔ جب انھیں عیش و عشرت اور آرائش و زیبائش کی محفلوں سے فرصت ہی نہیں تھی۔

طرفہ چمن حسن میں ہے نخل ترا قد  
کرتہ تو ہے اے سرواں مولسری کا

آنکھیں زگس چہرہ گل گیسو ہیں سنبل سرو قد  
عکس ہے آئینہ خانہ صاف گلشن ہو گیا

### 7.3.2 طویل غزلیں:

دبستان لکھنؤ کی ایک اور خصوصیت طویل غزلیں لکھنا ہے۔ غالباً اس کی وجہ یہ رہی ہوگی کہ شعرا اپنے معاصرین پر سبقت لے جانے کی غرض سے طویل غزلیں لکھتے ہوں گے کیوں کہ اس میں قافیہ پیمائی کی آزمائش ہوتی ہے۔ طویل غزلوں سے اپنی شاعرانہ قدرت کا اظہار بھی مقصود ہوتا تھا۔ بعض شعرا کے یہاں تو دو غزلہ اور سہ غزلہ کے نمونے بھی ملتے ہیں۔ اگرچہ طویل غزلوں کی ابتداء جرات و مصحفی سے ہوتی ہے جو دلی سے ہجرت کر کے آئے تھے مگر ان کی اتباع میں لکھنوی شعرا ان سے بہت آگے نکل گئے۔ دوسری وجہ یہ بھی بتائی گئی ہے کہ اس دور میں فی البدیہہ اور پُرگوئی کو شاعری کی معراج تصور کیا جاتا تھا اس لیے بھی شعرا اس جانب متوجہ ہوئے کیوں کہ طویل غزلوں میں اپنی شاعرانہ صلاحیتوں کا مظاہرہ بھرپور انداز میں ہو سکتا ہے۔

### 7.3.3 نساہیت:

نساہیت بھی دبستان لکھنؤ کی اہم خاصیت ہے۔ یوں تو اردو شاعری میں عورت کو ہمیشہ مرکزیت حاصل رہی ہے بالخصوص غزل کا تصور ہی عورت کے بغیر ممکن نہیں سمجھا جاتا مگر دبستان لکھنؤ میں عورت کو جس ناز و ادایا بازاری جنس کے طور پر پیش کیا گیا ہے اس کی مثال پوری اردو شاعری میں خال خال ہی نظر آئے گی۔ دوسری جانب لکھنؤ کے عیش پرور ماحول نے مردوں کو مردانہ خصائل سے محروم کر رکھا تھا اور ان کے مردانہ خیالات و جذبات کو اس قدر کمزور کر رکھا تھا کہ ان کے جذبات و خیالات اور زبان پر بھی نساہیت طاری ہوگئی اور ریختہ کے جواب کے طور پر ریختی نے باقاعدہ ایک صنف



کی حیثیت اختیار کر لی۔ دبستان لکھنؤ میں ریختی کے آغاز کا سہرا عام طور پر سعادت یار خاں رنگین کے سر بندھتا ہے۔ درحقیقت اس صنف کا آغاز دکن میں ہوا تھا رنگین کے بعد انشا اور دیگر شعرا نے بھی اس کے فروغ میں اہم کردار ادا کیا ہے۔ ان شعرا کے یہاں ریختی کے جو نمونے ملتے ہیں ان میں عورتوں کے نفسانی جذبات اور ان کے خاص محاورات کی بھرمار ہے جو لکھنوی شعرا کی پست خیالی اور ابندال پسندی کا جیتا جاگتا ثبوت ہے۔ اس کی بڑی وجہ یہ بھی ہو سکتی ہے کہ لکھنوی سوسائٹی میں جو عورت کو شاعری میں مرکزی حیثیت دی گئی ہے وہ شریف النفس، عفت مآب یا پردہ نشین خاتون نہیں بلکہ بازاری عورت یا کوٹھے پر بیٹھنے والی طوائف ہے اس لیے شعرا نے جن عورتوں کے جذبات و خیالات کی ترجمانی نسائی انداز میں کی ہے وہ کوئی گھریلو و شیزہ یا شریف خانوادے کی بہو بیٹی نہیں بلکہ یہی بازاری عورت یا طوائف ہے۔

#### 7.3.4 رعایت لفظی:

رعایت لفظی بھی دبستان لکھنؤ کی اہم خصوصیت ہے جیسا کہ مذکور ہو چکا ہے کہ لکھنؤ کا معاشرہ تصنع اور تکلف سے مملو تھا اس لیے ظاہر داری یہاں جزو لاینفک کی حیثیت رکھتی تھی۔ رعایت لفظی کی بنیاد پر شعرا طنز اور تفریح کے اسباب پیدا کرتے ہیں۔ لکھنؤ کا معاشرہ خوش مزاج محفلوں اور مجلسوں کا دلدادہ تھا اور مجلسوں میں وہی لوگ کامیاب ہو سکتے ہیں جنہیں زبان پر قدرت حاصل ہو اور لفظوں کی بازی گری میں ماہر ہوں، ایک لفظ کو دوسرے لفظ سے جوڑنے اور لفظوں کے معانی سمجھنے کی صلاحیت رکھتے ہوں۔ لکھنؤ میں چوں کہ لفظی رعایتوں کا بڑا دخل رہا ہے، رُوسا اور امرابا قاعدہ طور پر تنگ بندی کے لیے ملازم رکھتے تھے۔ لہذا شعرا بھی اس سے متاثر ہوئے بغیر نہ رہ سکے، اسی بنا پر لکھنوی شاعری میں رعایت لفظی کی بہتات ہے بلکہ بعض اوقات تو صرف رعایت لفظی کو منظوم کرنے کے علاوہ شاعر کی کوئی غرض نہیں ہوتی تھی۔

ہندو پسر کے عشق کا کشتہ ہوں باغبان  
لالہ کا پھول رکھنا امانت کی قبر پر

زلفِ صنم پہ غیر کا قبضہ مدام ہے  
اب تک وہی یزید وہی ملک شام ہے

(امانت)

#### 7.3.5 مضمون آفرینی:

مضمون آفرینی بھی دبستان لکھنؤ کا خاص وصف ہے۔ مضمون آفرینی میں بھی شعرا نے لکھنؤ نے کمال درجہ کی صلاحیتوں کا مظاہرہ کیا ہے۔ مضمون آفرینی کا مطلب ہوتا ہے کسی روایتی یا قدیم مضمون میں سے کوئی انوکھا اور عجیب و غریب مفہوم نکالنا۔ ایسے مضامین کی بنیاد جذبے کے بجائے تخیل اور واہمے پر ہوتی ہے۔ مثال ملاحظہ ہو:

چشم بد دور آج آتے ہیں نظر کیا گال صاف  
سبزہ خط کیا غزالِ چشم کا چارہ ہوا

جو میٹھی میٹھی نظروں سے وہ دیکھے  
کہوں آنکھوں کو میں بادام شیریں  
(ناسخ)

### 7.3.6 ابتداء و عریانی:

محبوب کے بیان میں جس عریانی و ہرزہ گوئی کی شروعات جرأت و انشانے کی تھی، اسے ناسخ اور ان کے شاگردوں نے رکاکت و ابتداء اور غلو کی حد تک پہنچا دیا۔ لکھنوی شعرا نے محبوب کے سراپے کے بیان میں نہ صرف یہ کہ اس کے اعضاء جسمانی کی تصویر کشی کی بلکہ اسے سرتاپا بے نقاب بھی کر دیا۔ مولانا عبدالسلام ندوی نے لکھنؤ کی شاعری کا جائزہ لیتے ہوئے ”شعر الہند“ میں لکھا ہے کہ:

”لکھنؤ کے شعرا کے دواوین سے عورتوں کے زیورات و پوشاک اور سامان آرائش کی مفصل فہرست مرتب کی جاسکتی ہے۔ زنا نہ الفاظ و محاورات کے غلبہ سے بھی اندازہ ہوتا ہے کہ معاشرے کے اعصاب پر عورت کس طرح سوار تھی اور وہ عورت کس مزاج و افتاد طبع اور اخلاقی رتبہ کی حامل تھی۔“

معاشرے کے اسی پست ذوق اور غیر مہذب رویے کا دوسرا نام ابتداء و رکاکت ہے۔ اسی شعری رویہ پر یعنی نساہت اور عریانی پر ریختی کی بنیاد پڑی جس میں بازاری عورتوں کے مبتذل جذبات و ساقیانہ و عامیانہ انداز میں بیان ہوتے ہیں۔

اس کا قطعی یہ مطلب نہیں ہے کہ پوری لکھنوی شاعری یا تمام لکھنوی شعرا نفاش نگاری کی اس صف میں شمار ہوتے ہیں اس کے برخلاف ایسے اشعار بھی ملتے ہیں جن کے سرے دبستان دلی سے جاملتے ہیں اور سوز و گداز، جزن و غم، واردات قلبی اور داخلی احساسات کے معاملے میں دلی کے شعرا کے ہم پلہ ہیں۔ چند مثالیں ملاحظہ ہوں:

ریشک سے نام نہیں لیتے کہ سن لے نہ کوئی  
دل ہی دل میں اسے ہم یاد کیا کرتے ہیں

تاب سننے کی نہیں بہر خدا خاموش ہو  
کلڑے ہوتا ہے جگر ناسخ تری فریاد سے

حرم کو اس لیے اٹھ کر نہ بت کدے سے گئے  
خدا کہے گا کہ جو رہتا اٹھانہ سکا

### 7.3.7 محاورات و الفاظ کا استعمال:

دبستان دلی کے شعرا محاوروں اور روزمرہ کا استعمال بہ کثرت کرتے ہیں محاوروں اور روزمرہ کے استعمال سے بات میں وزن پیدا ہوتا ہے اور ساتھ ہی مفاہیم کی ادائیگی اور مطالب کی تفہیم میں بھی آسانی ہوتی ہے۔ دہلوی شعرا چونکہ سادگی، روانی اور سلاست کے قائل ہیں اور قاری کو من

وہ اپنے خیالات کا شریک کار بنانے کی کوشش کرتے ہیں۔ اس کے برعکس لکھنوی شعرا تصنع، تکلف اور تشبیہ و استعارہ کے استعمال کو قابل قدر سمجھتے ہیں اس لیے اصل مقصد قاری کی گرفت میں نہیں آتا ہے۔ ایسا نہیں ہے کہ لکھنوی شعرا محاورے کے استعمال کو سرے سے خارج کر دیتے ہوں محاوروں کا استعمال اہل لکھنؤ بھی کرتے ہیں مگر ان میں اور دہلوی شعرا میں امتیازی فرق یہ ہے کہ دہلوی شعرا محاورے کا استعمال بوقت ضرورت کرتے ہیں اور اہل لکھنؤ بغرض شوق کرتے ہیں۔

#### 7.4 اردو شاعری پر دبستان لکھنؤ کے اثرات

دبستان لکھنؤ کی خصوصیات کے زمرے میں یہ بات کہی جا چکی ہے کہ ہر شاعر وادیب اپنے عہد کا ترجمان ہوتا ہے اور شعر وادب اپنے ماحول اور معاشرے کی عکاسی کرتا ہے۔ ریاست اودھ نے جس طرح زندگی کے تمام شعبوں میں تبدیلی پیدا کر دی تھی، اور کوئی ایک شعبہ ایسا نہ تھا جس نے خاطر خواہ اثرات قبول نہ کیے ہوں، خواہ وہ آداب محفل ہوں یا طرز تکلم، انداز خورد و نوش ہو یا وضع لباس غرض کہ ریاست اودھ کے قیام سے ساکنان اودھ کی زندگی یکسر بدل گئی تھی۔ ان حالات میں معاشرے کی تبدیلیوں کا اثر بھلا ادب پر کیوں نہ پڑتا جب کہ سچائی یہ ہے کہ وہی ادب سچا اور دیرپا ہوتا ہے جس میں زمانے کے ساتھ چلنے کی سکت ہو، جو اپنے سماج کا سچا نمائندہ ہو، جو حالات حاضرہ کا مبصر ہو۔ اس اصول کی روشنی میں جب ہم اردو ادب کا مطالعہ کرتے ہیں تو معلوم ہوتا ہے کہ دنیا کی تمام معتبر و مستند زبانوں کے ادب کی طرح اردو زبان کے ادب میں بھی زندہ رہنے کی صلاحیت بدرجہ اتم موجود ہے کیوں کہ کئی ادب سے لے کر دبستان دلی اور اس کے بعد دبستان لکھنؤ سے لے کر عصر حاضر تک اردو ادب نے زمان و مکان کی حد بندیوں کو عبور کر کے خود کو نہ صرف زندہ رکھا بلکہ ہر تہذیبی بساط پر خود کو مستحکم بھی بنایا ہے۔

جب اردو ادب کا مطالعہ دبستان لکھنؤ کی زمانی و مکانی قیود میں رہ کر کرتے ہیں تو محسوس ہوتا ہے کہ مذکورہ دبستان نے بھی اردو ادب پر (بشمول شاعری و نثر) گہرے اثرات مرتب کیے ہیں۔ شاعری اور بالخصوص غزل اور مرثیہ میں تو کئی اعتبار سے نئے نئے تجربات، مضامین، تراکیب اور اختراعات کا اضافہ بھی ہوا۔ ذیل کی سطور میں اس موضوع پر قدرے تفصیل سے گفتگو کی جائے گی تاکہ یہ واضح ہو سکے کہ کن اصناف نے امتیازی طور پر دبستان لکھنؤ کے اثرات قبول کیے ہیں حالاں کہ خصوصیات والے باب میں اس پر سیر حاصل گفتگو کی جا چکی ہے کہ دبستان لکھنؤ کے زیر اثر اردو شاعری میں تصنع و تکلف، خارجیت و بیرون بینی، الفاظ و محاورات، مضمون آفرینی و قافیہ پیمائی اور تشبیہات و استعارات کو خاص مقام حاصل تھا اور شعرا نے لکھنؤ اسی کو طرہ امتیاز سمجھ رہے تھے جس کے بعض فائدے جیسے اردو شاعری میں نئے نئے مضامین و اسالیب کا اضافہ ہوا، سنگلاخ زمینیں وضع کی گئیں اور زبان میں نئے تجربات و اختراعات بھی کیے گئے اس کے باوجود بعض امور میں نقصان بھی ہوا کہ زبان کی سلاست، روانی، سادگی اور داخلیت مجروح ہوتی چلی گئی جس کا نتیجہ یہ ہوا کہ شاعری برائے شاعری بن کر رہ گئی اس کا زندگی سے رشتہ کمزور ہوتا چلا گیا۔

##### 7.4.1 اردو غزل پر دبستان لکھنؤ کے اثرات:

غزل ایک ایسی توانا اور دل فریب صنفِ سخن ہے جس میں دیگر اصنافِ سخن کے مقابلے میں زندہ رہنے کی صلاحیت سب سے زیادہ ہے۔ اسی لیے لاتعداد اعتراضات اور شدید تنقیدوں کے باوجود اس نے خود کو نہ صرف زندہ رکھا بلکہ تہذیبی اور ثقافتی روایتوں سے خود کو وابستہ رکھ کر مزید مستحکم بھی بنایا ہے۔ اردو کی تمام اصنافِ شاعری میں غزل وہ واحد صنف ہے جس میں اثر قبول کرنے کے عناصر سب سے زیادہ پائے جاتے ہیں اور جو زمان و مکان کی قیود میں رہنے کے باوجود خود کو ہر سانچے میں ڈھال لیتی ہے۔ غزل کے رموز و علامت میں اتنی چمک اور اس کے موضوعات میں اتنی وسعت ہے کہ یہ

ہر طرح کے ماحول سے مانوس ہو جاتی ہے مگر غزل کا مرغوب و محبوب موضوع عشق ہے مگر یہ عشق بھی عجیب شے ہے رند اور صوفی دونوں کو یکساں اپنی طرف متوجہ کر لیتا ہے۔ کوئی مجاز کو مرکز توجہ بناتا ہے تو کوئی حقیقت کے بحر بیکراں میں غوطہ زن ہو جاتا ہے لیکن عشق و عاشقی کی اس داستان میں فن کار کی افتاد طبع، مزاج کی ساخت، اس کا ذوق اخذ و انتخاب اس کی ذہنی کیفیت اور اس کا سماجی و تہذیبی پس منظر سب جھلکتے ہیں۔ غزل کی ہیئت داخلی اور خارجی دونوں طرح کے مضامین کو گوارا کرنے کے لیے تیار رہتی ہے۔ البتہ داخلی کیفیات اور درون بینی سے غزل کا خاصا لگاؤ ہے مگر شعراے لکھنؤ نے اسے خارجی کیفیات اور محبوب کے اعضائے جسمانی، ملبوسات اور معاملات ظاہری کا ترجمان بنایا جو اس معاشرے کا تقاضا بھی تھا۔ دلی کا شاعر محبوب کے فراق میں سوز و گداز کا مرقع بن جاتا ہے جب کہ لکھنؤ کا شاعر اسی کیفیت کا اس انداز میں بیان کرتا ہے۔

حوروں کے عوض مجھے الہی  
دنیا میں تو ایک نازیں دے  
کب مجھ کو بہشت کی ہے خواہش  
جو کچھ دنیا ہے سو یہیں دے

اس نوع کی شاعری سے لکھنؤی غزل کا دامن بھرا ہوا ہے بلکہ یہ کہنا بے جا نہ ہوگا کہ لکھنویت کا اثر سب سے زیادہ غزل نے ہی قبول کیا اور جتنی بھی خصوصیات دبستان لکھنؤ کی شمار کی جاسکتی ہیں وہ سب غزل کی ہی مرہون منت ہیں کیوں کہ ہر صنف کے کچھ تقاضے ہوتے ہیں کبھی ہیبتی سطح پر تو کبھی موضوعاتی سطح پر، غزل ہیبتی سطح پر تو کسی تبدیلی کو قبول نہیں کرتی مگر موضوعاتی سطح پر دیگر تمام اصناف سخن کا بار اٹھا سکتی ہے خواہ مرثیہ کا سوز و گداز اور حزن و غم ہو یا قصیدے کا پر شکوہ لہجہ، مثنوی کی سلاست و روانی ہو یا حمد و نعت و منقبت کے مذہبی موضوعات غرض کہ غزل میں حد درجہ تنوع پایا جاتا ہے۔ جس کے سبب دبستان لکھنؤ میں سب سے زیادہ متاثر ہونے والی صنف غزل بن گئی۔

#### 7.4.2 اردو قصیدے پر دبستان لکھنؤ کے اثرات:

قصیدہ بظاہر موضوع کے اعتبار سے ذی حیثیت اشخاص کی مدح یا کم مرتبہ افراد و اشیاء کی ہجو یا مذہبی رہنماؤں کی منقبت پر مشتمل ہوتا ہے لیکن مواد کے اعتبار سے یہ اپنے عہد کے طرز فکر، معتقدات اور نظریات کی بھرپور عکاسی کرتا ہے۔ قصیدہ پر ایرانی اثرات سب سے زیادہ مرتب ہوئے یوں تو مغل عہد سے ہندوستانی تہذیب و معاشرت ایران کے مسلسل اثرات قبول کر رہی تھی لیکن زندگی اور ادب کے بعض شعبوں میں یہ اثرات زیادہ نمایاں تھے مثلاً دربار کے آداب و اطوار، امر اور وسا کی مجلسی زندگی، نشست و برخاست اور خورد و نوش پر ایرانی تمدن کے گہرے اثرات تھے۔ اسی طرح ادب پر بھی ایرانی فارسی زبان کا اثر تھا۔ ادب کی جس صنف میں دربار کے مزاج و مذاق کی رعایت پوری طرح ملحوظ رکھی جاسکتی ہے۔ وہ قصیدہ نگاری تھی اس لیے کہ یہ بنیادی طور پر عوام کے بجائے خواص کے لیے تخلیق کیا جاتا تھا۔ قصیدے کی صنف اس اعتبار سے بھی درباری مذاق سے ہم آہنگ تھی کہ اس میں شعرا کو فکری زور آزمائی کے بھرپور مواقع ملتے تھے جس کی بنیاد پر بادشاہ و امرا کی جانب سے انعام و اکرام کی بارشیں ہوتی تھیں۔ یہ سلسلہ اردو زبان کی ابتدا سے لے کر لکھنؤ کے رنگین ماحول تک جا پہنچا، جہاں سودا، مصحفی، انشا، میر حسن، جعفر علی حسرت وغیرہ کے علاوہ دیگر شعراے لکھنؤ نے اپنی اپنی مخصوص اصناف میں مہارت بہم پہنچانے کے ساتھ قصیدہ نگاری میں بھی طبع آزمائی کی۔ قصیدہ نگاری یوں بھی مبالغہ آمیزی اور تشبیہات و استعارات کا دفتر مانی جاتی ہے ایسے میں لکھنؤ کی پر تکلف و تصنع فضا نے شعرا کو مزید مہمیز کیا۔ مگر بعض لکھنؤی شعرا نے قصیدے جیسی مہتم

بالشان صنف کو ریختی کے ڈھب میں لکھ کر اسے رکاکت وابتدال کی حد تک پہنچا دیا۔ رنگین کے دو قصیدوں کے مطلع بطور نمونہ پیش کیے جا رہے ہیں، جس سے اندازہ لگانا آسان ہو جائے گا کہ لکھنوی شعرا نے کس طرزِ تحریر کو طرہ امتیاز سمجھ رکھا تھا۔

کہیں طبق کوئی پریوں ہی کا اٹھائے ہے کہے ہے شاہِ برہمنہ سے کوئی دل کا غم  
غرض نہ ننھے میاں سے نہ زینِ خاں سے کام نہ شیخِ سدو کا بھائی ہے مجھ کو کچھ بھی الم  
مداحی میں بھی لکھنوی شعرا غلو کی حد تک مبالغہ کا استعمال کرتے ہیں۔

حق تعالیٰ نے عطا کی ہے تجھ کو سروری ہیں نمک پروردہ تیرے آدم و جن و پری  
ریاست اودھ کے آخری دور تک شعرا کی توجہ قصیدے کی جانب سے ہٹنے لگی اور شعرا نے اپنی انفرادیت قائم رکھنے کے لئے غزل کو ہی آلہ کار بنایا۔ لکھنؤ میں قصیدے کے زوال کے کئی اسباب ہو سکتے ہیں جیسے بادشاہوں کا اپنی تعریف نہ کروانا کیوں کہ وہ شعرا و ادب کو نطفن طبع کا ذریعہ سمجھتے تھے۔ دوسری وجہ یہ بھی ہو سکتی ہے کہ مرثیہ کے بڑھتے رواج نے قصیدے کی چمک ماند کر دی ہو۔

### 7.4.3 اردو مثنوی پر دبستان لکھنؤ کے اثرات:

مثنوی انسانی تہذیب و تمدن کی داستان بیان کرنے اور معاشرے کے جلوہ صدر رنگ کی عکاسی کرنے کی سب سے زیادہ اہلیت رکھتی ہے۔ اردو مثنوی کی ہیئت فارسی کی ساختہ و پرداختہ ہے۔ فارسی کی مقرر کردہ بحر میں ہی اردو مثنوی نگار شعرا نے طبع آزمائی کی ہے۔ مثنوی میں تاریخی واقعات، جذباتِ انسانی اور مناظرِ فطرت متوازن طریقہ سے ترکیب کھاتے ہیں، چنانچہ اس میں تاثر انگیزی کی صلاحیت بھی ہے اور تصویر کشی کا ہنر بھی۔ جیسا کہ مذکور ہوا کہ دبستان لکھنؤ نے تمام اصنافِ سخن کو اپنے دامن میں لے رکھا تھا بعینہ یہی معاملہ مثنوی کے ساتھ ہوا بلکہ اردو کی عظیم مثنویاں اسی عہد کی پیداوار ہیں کیوں کہ مثنوی نگاری جس خاص قسم کی معاشرتی زندگی کا تقاضا کرتی ہے۔ یہ عہد اس معاشرتی نظام کی عمدہ مثال ہے۔ عظیم آباد میں راسخ اور دلی میں میراثر مسلسل مثنوی نگاری میں مصروف تھے۔ ادھر فیض آباد میں میر حسن، سحرالبیان کی تخلیق میں مصروف تھے۔ صنف مثنوی میں امور قدر مشترک کی حیثیت رکھتے ہیں۔ ہیر و کا بادشاہ زادہ ہونا اور ہیر و ن کا شہزادی یا جنوں کے بادشاہ کی بیٹی ہونا اس کے علاوہ مافوق الفطرت کردار و واقعات سے اردو مثنویاں بھری پڑی ہیں۔ سحرالبیان سے لے کر گلزار نسیم تک تقریباً ہر مثنوی کا خمیر انھیں کردار کو ذہن میں رکھ کر گونداھا گیا ہے۔ دبستان لکھنؤ کے شعرا چون کہ اپنی بسیار گوئی کے لیے بھی مشہور ہیں اس لیے شاید ہی کوئی ایسا شاعر ہوگا جس نے مثنوی نگاری میں طبع آزمائی نہ کی ہو خواہ مہاجر شعرا میں میر تقی میر، جرأت، مصحفی وغیرہ ہوں یا مقامی شعرا میں ناسخ اور ان کے شاگرد ہوں۔ مثنوی نگاری میں سب نے اپنے اپنے جوہر دکھائے ہیں اور بعض مثنوی نگاروں نے دیگر اصنافِ سخن کی طرح مثنوی کو بھی لکھنوی رنگ دینے کی کوشش کی ہے۔

مرزا شوق کی مثنویاں بھی اسی عہد کی یادگار ہیں ان کی مثنویوں میں عورت کو جس نقطہ نظر سے پیش کیا گیا ہے، وہ لکھنویت کی ہی دین ہے۔ شوق نے اپنی مثنویوں کے لیے جس طرح کے واقعات کا انتخاب کیا ہے، اس میں ان کے ماحول کی رنگینی کے ماسوا خود ان کی رنگین مزاجی کا بھی بڑا دخل ہے۔ اسی عہد کے ایک بڑے مثنوی نگار اسعد اللہ خاں قلق ہیں۔ انھوں نے واجد علی شاہ کے عہد میں ”قلق نامہ“ لکھا۔ اس مثنوی میں وہ وصل کی تفصیلات مزے لے کر بیان کرتے ہیں، جیسا کہ اوپر مذکور ہوا کہ لکھنوی معاشرت میں لمس و لذت کی تمنا اور تلذذ پسندی اکثر شعرا کا شعار رہی ہے اس لیے کسی ایک کو اس کے لیے مور و الزام ٹھہرانا مناسب نہ ہوگا۔ واجد علی شاہ نے اپنی بعض مثنویوں میں موسیقی کے ساز و سامان اور اصطلاحات کو مفصل

طور پر بیان کیا ہے۔

الغرض اس عہد کی تمام مثنویاں اپنے تمدن اور سوسائٹی کی سچی ترجمان ہیں اور معاشرے کے ایک خاص طبقہ کے لعب و لہو کو من و عن پیش کرتی ہیں۔ ان میں دیا شنکر نسیم کی مثنوی ”گلزار نسیم“ امتیازی حیثیت کی حامل ہے۔

7.4.4 اردو مرثیہ پر دبستان لکھنؤ کے اثرات:

اس عہد میں غزل اور مثنوی کے ساتھ جس صنف کو زیادہ توجہ حاصل ہوئی وہ مرثیہ نگاری ہے۔ بلکہ اس کا ذخیرہ کیفیت و کمیت کے اعتبار سے دیگر کئی اصناف سے کہیں زیادہ وسیع اور وسیع ہے۔ مرثیہ کا غیر معمولی فروغ اودھ کے مخصوص معاشرتی و تہذیبی اسباب کا مرہون منت ہے۔ نوابان اودھ مسلک کے اعتبار سے شیعہ تھے، اور واقعہ کر بلا کی یاد تازہ رکھنا اور اس سے تاثیر و تاثر حاصل کرنا موجب ثواب و نجات سمجھتے تھے۔ مرثیہ نگاری اور بالخصوص شاعری میں کر بلائی واقعات کی تاریخ نہایت پرانی ہے۔ دکن سے ہوتے ہوئے مرثیہ نے دلی اور پھر لکھنؤ کا سفر کیا اور اس طرح اس صنف کی سرپرستی ان ہاتھوں میں پہنچ گئی جو خود کو اس کا سب سے زیادہ حق دار سمجھتے تھے۔ دلی میں مسکین، حزیں اور غمگین نے محمد شاہ کے عہد میں جو مرثی لکھے۔ ان میں شہدائے کر بلا کے خدو خال اس عہد کے دہلوی معاشرہ کے چوکھٹے میں فٹ کرنے کی کوشش کی۔ مسکین نے سیکڑوں مرثیے لکھے اور مرثیہ کے علاوہ کسی دوسری صنف کو ہاتھ تک نہ لگایا، اس سے ظاہر ہوتا ہے کہ اس عہد کے معاشرے میں اس صنف کی مقبولیت اور اس موضوع سے عوام کا جذباتی رشتہ کیسا تھا۔ جب دلی کے اجڑنے کے بعد لکھنؤ کو مرکزیت حاصل ہوئی تو اس صنف نے حد درجہ فروغ حاصل کر لیا تھا، جس میں بعض دیگر شعرا کے علاوہ میر خلیق اور میر ضمیر کو بڑی اہمیت حاصل ہے۔ انھوں نے مرثیہ نگاری کو باقاعدہ عروج عطا کیا۔ ان کے شاگردوں میں خاص طور سے میر انیس اور مرزا دبیر نے جو گراں قدر اضافے کیے ہیں ان کے بغیر اردو مرثیہ نگاری کی تاریخ ہی مکمل نہیں ہو سکتی۔

میر انیس اور مرزا دبیر کی مرثیہ نگاری کا دور لکھنؤ کی ثقافتی زندگی کے عروج کا دور تھا اور اس تمدن نے شعر و ادب کی جن اصناف کی آبیاری کی تھی، یہ ان کے نقطہ عروج کا زمانہ تھا۔ انیس کے دور میں شعر کا بنیادی منصب شاعر کے نزدیک اپنی طاقت لسانی سے سامعین کو مرعوب کرنا اور زبان و بیان کے حسن سے ان کو محفوظ کرنا تھا۔ انیس خود اپنا مقصد ان الفاظ میں ظاہر کرتے ہیں:

دبدبہ بھی ہو مصائب بھی ہوں تو صیف بھی ہو

دل بھی محظوظ ہو رقت بھی ہو تعریف بھی ہو

انیس کی فن کارانہ صلاحیتوں کی ہماری ادبی تنقید کی تاریخ میں سبھی نقادوں نے بڑی تعریف کی ہے۔ انسانی جذبات کی تصویر کشی میں وہ اپنا ثانی نہیں رکھتے۔ میر انیس جس معاشرے کے لیے لکھ رہے تھے، اس کے کچھ تقاضے تھے۔ اس لیے خواہی نہ خواہی انیس و دبیر کو بھی وہی راہ اختیار کرنا پڑی جو ان کے پیشروؤں کی تھی۔ مرثیہ نگاری اگرچہ ایک مذہبی صنف تصور کی جاتی تھی مگر اس صنف میں تخیل کا بڑا دخل ہے۔ بعض اوقات مرثیہ نگاروں نے ان عظیم کرداروں کو جن سے واقعہ کر بلا عبارت ہے، لکھنویت کے لبادہ میں پیش کر دیا ہے۔ خاندان امام حسین کے بچوں کے متعلق اس بند سے بخوبی اندازہ لگایا جاسکتا ہے کہ انھیں نے کس طرح خاندان رسالت کے بچوں کو لکھنوی تہذیب و معاشرت کا پتلا بنا کر پیش کیا ہے۔

منہ بھولا بھالا گوندھے ہوئے گیسوؤں کے بال ماتھا تو رشک بدر بھویں غیرتِ ہلال

رخسارِ روشنی میں فزوں آفتاب سے

کانوں کے بندے بل رہے تھے اضطراب سے

یہ صرف انیس و دہریہ ہی نہیں بلکہ تمام لکھنوی مرثیہ نگار شعرا کا حال ہے کہ انھوں نے مرثیوں میں لکھنوی معاشرت کو بھرپور انداز میں پیش کیا ہے اور کربلا کے واقعات کو لکھنؤ کے معاشرتی و تمدنی تقاضوں سے ہم آہنگ کر کے اپنے مرثیوں میں پیش کیا ہے۔ حاصل کلام کے طور پر کہا جاسکتا ہے کہ اس صنف سخن نے بھی اس عہد کے جملہ رجحانات کی نہایت دلکش اور بھرپور ترجمانی کی ہے بلکہ بعض معاملات میں دیگر اصناف شاعری پر سبقت حاصل کرنے میں بھی کامیاب ہوئی ہے۔

## 7.5 اردو نثر پر دبستان لکھنؤ کے اثرات

### 7.5.1 اردو داستان پر دبستان لکھنؤ کے اثرات:

دبستان لکھنؤ نے جس طرح سے اردو شاعری کو متاثر کیا اسی طرح اردو نثر پر بھی تاریخی اثرات مرتب کیے اور بعض اصناف کا قابل ذکر سرمایہ اسی دور کی یادگار ہے۔ نثری ادب میں داستان کو اولیت ہے جس نے دبستان لکھنؤ کے زیر اثر بہت سی تبدیلیوں کو قبول کیا اور بہت سے تجربات بھی کیے۔ اردو نثر میں یہ دور داستانوں کے شباب کا دور کہا جاسکتا ہے۔ اس دور میں اتنی داستانیں وجود میں آئیں کہ دوسری نثری اصناف اس کے سامنے بحیثیت کیمت بہت کمتر معلوم ہوتی ہیں۔ اس عہد کی داستان لکھنؤ اور فیض آباد کے مخصوص مزاج و ماحول سے زبردست مطابقت رکھتی ہے۔ نو طرز مرصع لکھنؤ کی پہلی داستان ہے جو 1781 میں لکھی گئی۔ اس کے مصنف عطا حسین تحسین ہیں۔ نو طرز مرصع کی داستان فارسی کے قصہ چہار درویش سے ماخوذ ہے لیکن اس کی تزئین و آرائش تحسین کے عہد کے مذاق کی جھلک پیش کرتی ہے۔ تحسین کے عہد میں فارسی انشا پردازوں کا تتبع اردو نثر میں بھی کیا جا رہا تھا۔ تحسین نے اپنی داستان کو دلچسپ بنانے کے لیے اپنے عہد کے ان تمام مروجہ طریقوں سے کام لیا جو لوگوں کا دل جیننے کے لیے ضروری تھے۔ مثلاً داستان میں عبارت آرائی بھی ہے اور شعر و شاعری کا چٹخا رہا بھی، حسن و عشق کے رمزیہ چھیننے بھی ہیں اور مافوق الفطری عناصر کی کارفرمائی بھی۔ غرض یہ کہ نو طرز مرصع تصنع و تکلفات سے لبریز داستان ہے جو لکھنؤ کی تہذیب و معاشرت کی عکاس ہے۔ نو طرز مرصع کے بعد اٹھارہویں صدی میں دوسرا کوئی قابل ذکر داستانی کارنامہ لکھنؤ میں نظر نہیں آتا البتہ فورٹ ولیم کالج کے زیر اہتمام جس طرز اور اسلوب کو فروغ دیا جا رہا تھا اس کے برعکس میر شیر علی افسوس نے جو لکھنؤ سے کلکتہ گئے تھے ”گلستان سعدی“ کا اردو ترجمہ کیا جس کا نام تھا ”باغ اردو“ افسوس چون کہ لکھنوی معاشرت کے پروردہ تھے اس وجہ سے فورٹ ولیم کی سادہ نگاری کے ماحول میں بھی رنگین و مقفی عبارت کو برقرار رکھے ہوئے تھے۔ اس ترجمہ کی عبارت پیچیدہ ہے میر امن کے برعکس ان کی تحریروں پر عربی و فارسی کے الفاظ و تراکیب، اضافتوں، بندوشوں اور طرز انشا کے اثرات نمایاں ہیں۔

”رانی کیتکی کی کہانی“ اردو کی مختصر ترین طبع زاد داستان ہے جسے انشانے لکھا ہے اس میں اس بات کا التزام رکھا گیا ہے کہ سنسکرت، عربی اور فارسی کا کوئی لفظ داخل نہ ہو پائے۔ اس کا محرک بھی ندرت طبع اور زبان دانی و قوت انظہار کا کرشمہ دکھانا ہے۔ اس کے اسلوب پر ان کے مزاج کے شعبہ بازی غالب ہے جو اور تحریروں میں ملتی ہے۔ اس کہانی کو لکھنے کی غرض وہ خود لکھتے ہیں ”ایک دن بیٹھے بیٹھے یہ بات دھیان میں چڑھ آئی کہ کوئی کہانی ایسی کہ جس میں ہندی چھٹ کسی بولی کا پٹ نہ ملے باہری اور گنواہی کچھ اس کے ساتھ نہ ہو۔“ لکھنؤ کی سب سے نمایاں اور کامیاب نثری تخلیق رجب علی بیگ سرور کی ”فسانہ عجائب“ ہے۔ جو غازی الدین حیدر کے عہد میں 1824 میں لکھی گئی اور یہ سچ ہے کہ یہ داستان لکھنؤ کے مخصوص

رنگ میں پوری طرح سے رنگی ہوئی ہے۔ لکھنؤ کی ثقافت و معاشرت اور ادھ کے دربار کے انداز و اطوار اور بازاروں کی چہل پہل اور عوام و خواص کے مزاج کی بہترین عکاس ہے۔ فسانہ عجائب کے متعلق علی عباس حسینی نے لکھا ہے کہ ”فسانہ عجائب لکھنؤ کی حقیقی زندگی کا مرقع ہے اور اس تہذیب و ذہنیت کا نقشہ ہے جو اس وقت دارالسرور (لکھنؤ) میں محبوب و مقبول تھی۔“ فسانہ عجائب کے علاوہ اور بھی بہت سی داستانیں اس عہد میں لکھی گئیں جن کا ذکر یہاں ممکن نہیں۔ دبستان لکھنؤ نے جس طرح شاعری میں نمایاں کردار ادا کیا ہے اسی طرح نثری اصناف بالخصوص داستانی ادب میں بھی گراں قدر اضافہ کیا ہے اس عہد کی داستانوں میں لکھنوی تہذیب و معاشرت کی واضح شکلیں دکھائی دیتی ہیں۔

### 7.5.2 اردو ڈرامے پر دبستان لکھنؤ کے اثرات:

ڈراما وہ خاص صنف ہے جس کا آغاز اور نشوونما لکھنؤ میں ہوا۔ یہ صنف بھی داستان، مثنوی، مرثیہ، قصیدہ اور ریختی کی طرح لکھنؤ کے مزاج و ماحول کے فطری تقاضے کے طور پر پروان چڑھی اور اسے اپنی اندرونی ساخت اور مواد کے اعتبار سے لکھنؤ میں نہایت سازگار ماحول ملا۔ اردو ڈرامے کی بنیاد ہندی ناک ہے یا یوں کہہ سکتے ہیں کہ اردو ڈرامے کا مخرج و ماخذ ہندی ناک ہے جس سے تحریک پا کر اردو ڈراما وجود میں آیا۔ اردو ڈرامے کے معمار اول ریاست اودھ کے آخری تاجدار واجد علی شاہ ہیں جنہیں رقص، موسیقی، ڈراما نگاری اور شاعری سے خاص دلچسپی تھی۔ واجد علی شاہ نے ولی عہدی کے زمانے میں ہی اپنے ناچ گانے کے شوق کی تکمیل کے لیے حسین و خوش گلو اطوائفوں کو ڈھونڈ ڈھونڈ کر جمع کرنا شروع کر دیا تھا اور ان کی تربیت کا بھی خاص اہتمام کیا تھا۔ ڈراما نگاری سے انہیں جذباتی حد تک دلچسپی تھی اس کا اندازہ اس بات سے لگایا جاسکتا ہے کہ وہ خود ڈرامے میں جوگی کا کردار ادا کرتے تھے اور یہ خاص ڈراما حضور باغ میں ہوتا تھا۔ جس میں ان کی منظور نظر عورتیں، خادمائیں اور بیگمات شامل ہوتی تھیں۔ اس دور میں ڈراما نگاری کے حوالے سے امانت بھی خاص مقام رکھتے ہیں ان کا ڈراما ”اندر سبھا“ عوام میں بہت مقبول تھا۔

الغرض اس عہد میں واجد علی شاہ اور امانت لکھنوی کے ڈرامے اپنے عہد کے معاشرے کی محرومیوں، نارسائیوں اور کمزوریوں کو پوری طرح عیاں کرتے ہیں۔ خواب دیکھنے، خوابوں کی دنیا میں زندگی گزارنے، پرستان اور طلسمات کا چکر لگانے کا سودا ہر سر میں تھا، جس کو اس دور کے ڈراما نگاروں نے بڑے سلیقے سے اپنی تخلیقات میں پیش کیا ہے۔ ڈراما نگاری کے میدان میں واجد علی شاہ اور امانت لکھنوی کی کاوشیں اس عہد کے معاشرے کے مذاق کی ترجمان ہیں اور اس رنگین و زریں ماحول کے ذوق خود فراموشی کو نمایاں کرتی ہیں۔ ڈراما نگاری کے حوالے سے یہ وہ کاوشیں تھیں جن پر آگے چل کر اردو ڈرامے نے ایک مستحکم عمارت تعمیر کی لہذا یہ کہا جاسکتا ہے کہ اردو ڈرامے کی تعمیر و ترقی میں دبستان لکھنؤ نے اہم کردار ادا کیا ہے۔

### 7.5.3 تذکرہ نگاری پر دبستان لکھنؤ کے اثرات:

اس دور میں فارسی میں کافی تذکرے لکھے گئے۔ کچھ تذکرے اردو میں بھی لکھے گئے۔ اردو تذکرہ نگاری میں میر کے تذکرے ”نکات الشعرا“ کو اولیت حاصل ہے۔ اس کے بعد جو بھی تذکرے لکھے گئے انہیں اسی کا تتبع سمجھنا چاہیے۔ اودھ میں سب سے پہلا تذکرہ میر حسن نے 1775 میں ”تذکرہ شعراے اردو“ کے نام سے لکھا جس میں دلی کے مہاجر شعرا کے احوال درج ہیں۔ میر حسن کے سامنے میر کا تذکرہ ”نکات الشعرا“ اور قائم چاند پوری کا تذکرہ ”مخزن نکات“ بطور نمونہ موجود تھے۔ تذکرہ نگاری کی محرمات میں شعرا کی آپس کی چشمک کو کلیدی حیثیت حاصل ہے۔ گروہ بندی نے شعرا کو تذکرے لکھنے پر مجبور کیا تاکہ اپنے گروہ کو مستند و معتبر بنا کر پیش کر سکیں۔ مصحفی کا تذکرہ ”تذکرہ ہندی“ بھی ان کے قیام لکھنؤ کے زمانے میں ہی وجود میں آیا۔ سعادت خاں ناصر کا ایک تذکرہ ”خوش معرکہ زیبا“ بھی قابل ذکر ہے۔ جو 1846 میں لکھا گیا مگر ریاست اودھ کے خاتمے کے بعد منظر عام پر



آیا۔ ان تذکروں کے مطالعے سے نہ صرف شعرا کے احوال سے آگہی حاصل ہوتی ہے بلکہ اس عہد کی بھرپور عکاسی بھی ملتی ہے۔  
7.5.4 اردو ناول پر دبستان لکھنؤ کے اثرات:

اردو ناول جس وقت وجود میں آیا اس وقت تک ریاست اودھ کا خاتمہ ہو چکا تھا اس لیے اردو ناول کو شاہان اودھ کی سرپرستی حاصل نہ ہو سکی مگر اٹھارہویں صدی میں لکھنؤ میں لکھے گئے ناولوں میں لکھنؤ کی لٹریچر کی تہذیب کے آثار ملتے ہیں۔ اس کا سب سے بڑا نمونہ رسوا کا ناول ”امراؤ جان ادا“ ہے۔ امراؤ جان ادا کے مطالعے سے لکھنؤ کی مٹ چکی تہذیب جس میں طوائفوں کو خاص مقام حاصل تھا، آنکھوں کے سامنے آ جاتی ہے۔ ایسا محسوس ہوتا ہے جیسے رسوا نے اسی معاشرے کو دوبارہ زندہ کرنے کی کوشش کی۔ لکھنؤ کے ناول نگاروں میں رسوا کے علاوہ شکر بھی خاص اہمیت رکھتے ہیں۔ اس طرح کہا جاسکتا ہے کہ اردو ناول کو اگرچہ وہ عہد میسر نہ آیا مگر اس عہد کے اثرات لکھنؤ کے بعض ناولوں پر نمایاں طور پر دکھائی دیتے ہیں۔ حاصل کلام یہ کہ اس عہد کی نثری تخلیقات کے مطالعے سے ظاہر ہوتا ہے کہ جس طرح دبستان لکھنؤ نے اردو شاعری پر جس نوع کے اثرات مرتب کیے وہی نثر پر بھی کیے۔ وہ جملہ رجحانات جو اس عہد کے معاشرے اور ثقافت میں موجود ہیں، ہو، ہو، وہی رجحانات اردو کی نثری تخلیقات میں بھی منعکس ہوتے ہیں۔

## 7.6 اکتسابی نتائج

اس اکائی کا مطالعہ کرنے کے بعد آپ نے درج ذیل باتیں سیکھیں:

- ☆ اردو ادب میں دبستان دلی اور دبستان لکھنؤ کو غیر معمولی اہمیت حاصل ہے۔ مذکورہ دبستانوں نے اپنے اپنے طور سے اردو ادب کے سرمایے میں گراں قدر اضافہ کیا ہے جسے فراموش نہیں کیا جاسکتا۔
- ☆ دبستان لکھنؤ کے پروان چڑھنے میں نوابین لکھنؤ کا بھی اہم کردار ہے کیوں کہ وہ فنون لطیفہ سے بے حد دلچسپی رکھتے تھے اور ادبی و ثقافتی سرگرمیوں میں خود بھی حصہ لیتے تھے۔ دوسری بات یہ کہ لکھنؤ کے حکمرانوں نے دبستان لکھنؤ کی تشکیل اور ترقی میں کسی طرح کی جانب داری یا تعصب کو روا نہیں رکھا وہ جتنا مقامی شعرا کو اہمیت دیتے تھے اتنی ہی مہاجر شعرا کی بھی پذیرائی کرتے تھے۔
- ☆ دبستان لکھنؤ کی دیگر خصوصیات کے ساتھ خارجیت، نسائیت، طویل غزلیں اور مضمون آفرینی وغیرہ قابل ذکر خصوصیات ہیں جن کی تفہیم کے بغیر دبستان لکھنؤ کی تفہیم ممکن ہی نہیں۔
- ☆ دبستان لکھنؤ کی ایک اہم ایجاد ریختی ہے جسے پروان چڑھانے میں شعرا نے لکھنؤ کا خاص رول ہے۔
- ☆ تحریک اصلاح زبان بھی دبستان لکھنؤ کی خاص دین ہے جسے نسخ اور ان کے شاگردوں نے عام کیا۔ اصلاح زبان کے نام پر ہندی اور سنسکرت کے الفاظ ترک کرنے کی ترغیب دی گئی اور ان کی جگہ عربی و فارسی الفاظ کو داخل کیا گیا۔
- ☆ دبستان لکھنؤ نے شاعری اور بالخصوص غزل اور مرثیہ کو بہت فروغ دیا۔
- ☆ دبستان لکھنؤ کے اہم شعرا میں جرأت، مصحفی، انشاء، نسخ اور آتش ممتاز حیثیت رکھتے ہیں۔
- ☆ دبستان لکھنؤ کے شعرا نے قطع نظر بعض منفی رویوں کے اردو ادب پر اور بالخصوص اردو شاعری پر گہرے اور دیرپا اثرات مرتب کیے ہیں، جن سے انکار ممکن نہیں۔ حاصل کلام یہ کہ دبستان لکھنؤ اردو ادب کا ایک عظیم مرکز ہے جس کے دامن میں گراں قدر ادبی خزانہ ہے۔ اردو ادب

کی تاریخ اس وقت تک مکمل نہیں ہو سکتی جب تک اس میں دبستان لکھنؤ کا ذکر شامل نہ کر لیا جائے۔

## 7.7 کلیدی الفاظ

الفاظ	:	معنی
بیش قیمتی	:	بہت قیمتی
گراں قدر	:	جس کی بہت اہمیت ہو
سطور	:	سطر کی جمع (لائن)
توہمات	:	وہم کی جمع
عقائد	:	عقیدہ کی جمع
مستند	:	جس کی اہمیت مسلم ہو
من و عن	:	ہو، ہو
فنائیت	:	ختم ہو جانا
مبتذل	:	حقیر، ذلیل، گھٹیا
فقدان	:	کمی
فی البدیہ	:	فوراً، بروقت
عناصر	:	اصلی اجزا
آماج گاہ	:	نشانی، ہدف، میدان جنگ
پروردہ	:	پلا ہوا، پالا ہوا
افلاس	:	غربت، غریبی
احوال و کوائف	:	حالات
معیوب	:	جس میں کوئی عیب ہو
خصائل	:	عادتیں
عفت مآب	:	عزت دار
دوشیزہ	:	کنواری لڑکی
نسائی	:	عورتوں سے متعلق

خال خال	:	کہیں کہیں، بہت کم
سوقیانہ	:	بازاری
ہم پلہ ہونا	:	برابر ہونا
مفقود	:	کسی چیز کا کم ہونا، نہ ہونے کے برابر
بدشگون	:	منحوس
تخصصات	:	خصوصیت، پہچان
نشاطیہ	:	فرحت و شادمانی کا
ضرب المثل	:	وہ جملہ یا قول جو مثال کے طور پر مشہور ہو، کہاوت

## 7.8 نمونہ امتحانی سوالات

### 7.8.1 معروضی جوابات کے حامل سوالات:

- 1- اصلاح زبان کی تحریک کس نے چلائی؟
- 2- انگریزوں نے کس بادشاہ کو ٹیبراہج بھیجا تھا؟
- 3- دبستان لکھنؤ کا بانی کس شاعر کو کہا جاتا ہے؟
- 4- ریختی کا آغاز کہاں ہوا؟
- 5- رجب علی بیگ سرور کی شہرہ آفاق داستان کون سی ہے؟
- 6- مثنوی سحر الہیان کس نے لکھی ہے؟
- 7- لکھنؤ کو دار الحکومت کس بادشاہ نے بنایا تھا؟
- 8- لکھنؤ کا شاہی محل اور امام باڑہ کس بادشاہ کے عہد کی یادگار ہیں؟
- 9- ریاست اودھ میں کل کتنے حکمران گزرے ہیں؟
- 10- ریاست اودھ تقریباً کتنے سال تک چلی ہے؟

### 7.8.2 مختصر جوابات کے حامل سوالات:

- 1- نسائیت پر ایک نوٹ لکھیں۔
- 2- اصلاح زبان کی تحریک سے آپ کیا سمجھتے ہیں؟ وضاحت کیجیے۔
- 3- رعایت لفظی سے کیا مراد ہے؟ ایک نوٹ لکھیے۔

- 4- رنجت کی خصوصیات پر ایک نوٹ لکھیے۔  
5- دبستان لکھنؤ کے نمائندہ شاعروں پر ایک نوٹ لکھیے۔

### 7.8.3 طویل جوابات کے حامل سوالات:

- 1- دبستان لکھنؤ کا تشکیلی پس منظر بیان کیجیے۔  
2- دبستان لکھنؤ کی اہم خصوصیات مثالوں کے ساتھ لکھیے۔  
3- دبستان لکھنؤ کے زیر اثر زیادہ فروغ پانے والی اصنافِ شاعری پر اظہارِ خیال کیجیے۔

### 7.9 مزید مطالعے کے لیے تجویز کردہ کتابیں

- |                     |  |
|---------------------|--|
| ابوالیث صدیقی       | 1- لکھنؤ کا دبستان شاعری                           |
| محمد باقر شمس       | 2- لکھنؤ کی شاعری                                  |
| سید سلیمان حسین     | 3- لکھنؤ کے چند نامور شعرا                         |
| ڈاکٹر سید عبدالباری | 4- لکھنؤ کا شعر و ادب                              |
| جمیل جاہلی          | 5- تاریخ ادب اردو                                  |
| سید احتشام حسین     | 6- اردو ادب کی تنقیدی تاریخ                        |
| مرزا جعفر حسین      | 7- قدیم لکھنؤ کی آخری بہار                         |
| ڈاکٹر سید صفدر حسین | 8- لکھنؤ کی تہذیبی میراث                           |
| محمد اعظم خاں       | 9- دربارِ اودھ کا اثر لکھنؤ کی شاعری پر            |
| ڈاکٹر سید عبدالباری | 10- لکھنؤ کے شعر و ادب کا معاشرتی و ثقافتی پس منظر |

# بلاک III : اردو کے علمی و ادبی ادارے

## اکائی 8 : فورٹ سینٹ جارج کالج

	اکائی کے اجزا
تمہید	8.0
مقاصد	8.1
فورٹ سینٹ جارج کالج	8.2
کالج کا قیام	8.2.1
کالج کے اغراض و مقاصد	8.2.2
کالج کے تعلیمی شعبہ جات	8.2.3
کالج کا شعبہ تصنیف و تالیف	8.2.4
کالج کا پریس	8.2.5
کالج کا کتب خانہ	8.2.6
کالج کی دیگر سرگرمیاں	8.2.7
کالج کے اہم مصنفین اور ان کی ادبی خدمات	8.3
تراب علی نامی	8.3.1
سید حسین شاہ حقیقت	8.3.2
حسن علی ماہلی	8.3.3
منشی غلام حسین معاون خان	8.3.4
قاضی ارتضاعلی خاں خوشنود	8.3.5
مفتی محمد تاج الدین حسین خاں بہجت	8.3.6
مرزا عبدالباقی وفا	8.3.7
محمد مہدی واصف	8.3.8
سید تاج الدین	8.3.9

منشی سید غلام دستگیر	8.3.10
منشی محمد ابراہیم بیجا پوری	8.3.11
کالج کے انگریز مصنفین	8.3.12
کالج کی اردو خدمات	8.4
اکتسابی نتائج	8.5
کلیدی الفاظ	8.6
نمونہ امتحانی سوالات	8.7
معروضی جوابات کے حامل سوالات	8.7.1
مختصر جوابات کے حامل سوالات	8.7.2
طویل جوابات کے حامل سوالات	8.7.3
مزید مطالعے کے لیے تجویز کردہ کتابیں	8.8

## 8.0 تمہید

انگریز شمالی ہندوستان میں 1600ء کے آس پاس تجارت کی غرض سے آئے اور دھیرے دھیرے ہندوستان پر حکومت کرنے کا منصوبہ بنا لیا۔ اسی منصوبے کے تحت 1600ء میں ”ایسٹ انڈیا کمپنی“ قائم کی۔ ایسٹ انڈیا کمپنی کی سرپرستی میں ہندوستان میں دواہم کالج قائم کیے گئے۔ پہلا فورٹ ولیم کالج، کلکتہ اور دوسرا فورٹ سینٹ جارج کالج، مدراس۔ ان دونوں کالجوں کو قائم کرنے کا مقصد انگریز عہدے داروں کو اردو سکھانا تھا، لیکن فورٹ سینٹ جارج کالج کو فورٹ ولیم کالج پر ایک طرح کی برتری حاصل تھی کیونکہ یہاں پر صرف منشی (Writers) ہی نہیں آتے تھے بلکہ وکلا اور ججوں کی بھی ٹریننگ ہوتی تھی۔ ساتھ ہی فورٹ سینٹ جارج کالج میں اردو زبان و ادب کے علاوہ دیگر علوم و فنون پر بھی کتابیں تصنیف و تالیف کی جاتی تھیں نیز اس کالج میں دکنی زبان و ادب پر بھی خاص کام ہوا ہے۔ ذیل میں فورٹ سینٹ جارج کالج کے تمام اہم پہلوؤں پر تفصیل سے گفتگو کی گئی ہے۔

## 8.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ فورٹ سینٹ جارج کالج کے قیام کے پر روشنی ڈال کر سکیں۔
- ☆ فورٹ سینٹ جارج کالج کے اغراض و مقاصد بیان کر سکیں۔
- ☆ فورٹ سینٹ جارج کالج کے مختلف تعلیمی شعبہ جات سے کا تعارف کر سکیں۔
- ☆ فورٹ سینٹ جارج کالج کے شعبہ تصنیف و تالیف کے متعلق معلومات کا اظہار خیال کر سکیں۔
- ☆ فورٹ سینٹ جارج کالج کے پریس اور کتب خانے کی تفصیلات پیش کر سکیں۔

- ☆ فورٹ سینٹ جارج کالج کی دیگر سرگرمیوں پر گفتگو کر سکیں۔
- ☆ فورٹ سینٹ جارج کالج کے اہم مصنفین اور ان کی ادبی خدمات کا جائزہ لے سکیں۔
- ☆ فورٹ سینٹ جارج کالج کی اردو خدمات کا تنقیدی تجزیہ کر سکیں۔

## 8.2 فورٹ سینٹ جارج کالج

### 8.2.1 کالج کا قیام:

راجہ چندرگیری سے سالانہ پٹہ پر چینا پٹن (مدراس) میں حاصل کی ہوئی زمین پر 23 اپریل 1640ء کو ایک بند کوٹھی کی تعمیر شروع ہوئی۔ اس کی بنیاد دراصل سینٹ جارج ڈے پر رکھی گئی تھی اس لیے اس دن کی مناسبت سے اس کوٹھی کا نام فورٹ سینٹ جارج رکھا گیا۔ یہ کوٹھی 1643ء میں بن کر تیار ہوئی۔ راجہ چندرگیری کو جب عبداللہ قطب شاہ نے معزول کیا تو انگریزوں نے 1645ء میں عبداللہ قطب شاہ سے پھر پٹہ کی باضابطہ سالانہ ایک ہزار دو سو پگوڈا پر تجدید کروالی۔ 1652ء میں مدراس پنٹم کو علاحدہ پریسڈنسی بنا دیا گیا۔ 1959ء میں کارومنڈل ساحل اور بنگال کی ساری کوٹھیاں اس کے ماتحت کر دی گئیں۔ مدراس پنٹم کی زمین ہندوستان کی زمین پر انگریزوں کی پہلی ملکیت تھی۔ اس کو خرید کر انگریزوں نے شہر مدراس کی بنیاد نہیں ڈالی بلکہ اپنی حکمرانی کی بنیاد ڈال دی۔

فورٹ سینٹ جارج مدراس کی تعمیر کے دو سال بعد 1645ء میں پادری فادر ابراہیم نے فورٹ سینٹ جارج کے اندر مدراس کے پہلے پبلک اسکول کی بنیاد ڈالی۔ ایسٹ انڈیا کمپنی ابتدا میں صرف تجارتی اغراض کے لیے قائم ہوئی۔ اس کمپنی کو چلانے کے لیے مختلف عہدے دار تھے۔ ان عہدے داروں میں منشی کے عہدے کو خاص اہمیت حاصل تھی۔ ابتدا میں منشی کی قابلیت کا معیار محدود تھا، لیکن انہیں سیول (کشوری) اور ملٹری (فوجی) دونوں کی ذمہ داریاں پوری کرنی پڑتی تھیں۔ 1647ء کے قانون کے تحت منشیوں کا تقرر پانچ سال کے لیے سالانہ دس پونڈ پر ہونے لگا۔ پھر اس مدت کو پورا کر لینے کے بعد انہیں تین سال کے لیے سالانہ بیس پونڈ پر دوبارہ رکھا جاتا تھا۔ یہ رائٹرز (Writers) جو ہندوستان پہنچ رہے تھے وہ مقامی زبانوں اور ہندوستانی تہذیب و تمدن سے بالکل بیگانہ تھے۔ ان کی تعلیم و تربیت کا انگلستان یا ہندوستان میں کوئی انتظام نہیں تھا۔ اس لیے مدراس کے انگریز گورنر مسٹر جوزف کلٹ (Mr. Joseph Collect) نے 1717ء میں فورٹ سینٹ جارج اسکول یعنی کہ رائٹرز کالج (Writer's College) کی بنیاد ڈالی۔ اس طرح فورٹ سینٹ جارج اسکول یا رائٹرز کالج کمپنی کا وہ پہلا ادارہ تھا جہاں منشیوں کی تعلیم کا باقاعدہ انتظام کیا گیا۔ یہ ادارہ فورٹ سینٹ جارج کوٹھی کے احاطے ہی میں برسوں قائم رہا اور یہی آگے چل کر فورٹ سینٹ جارج کالج کے نام سے مشہور ہوا، جس میں بہت سے ادبی کارنامے انجام پذیر ہوئے۔

### 8.2.2 کالج کے اغراض و مقاصد:

فورٹ سینٹ کالج انگریزوں کے ذریعے قائم کردہ ہندوستان کا دوسرا بڑا ادارہ تھا۔ 1800ء میں انگریزوں نے کلکتہ میں ایک کالج فورٹ ولیم کالج کے نام سے قائم کیا تھا۔ اس کالج کو قائم کرنے کا بنیادی مقصد انگریز عہدے داروں کو اردو سکھانا تھا۔ اس لیے یہاں آسان اردو زبان میں کتابیں تیار کروائی گئیں، جس سے انگریز افسروں کو کافی مدد ملی۔

شمالی ہند میں جس طرح فورٹ ولیم کالج، کلکتہ ایک اہم علمی مرکز تھا اسی طرح جنوبی ہند میں فورٹ سینٹ جارج کالج، مدراس بھی ایک اہم

علمی ادارے کی حیثیت سے کام کر رہا تھا۔ فورٹ سینٹ جارج کالج کا ذکر اردو ادب کے مورخین نے نہیں کیا حالانکہ یہ کالج انیسویں صدی کے تین چار دہائیوں تک دکنی اردو کی ترویج اور اشاعت کا ایک اہم مرکز تھا۔ اس کالج کے مقاصد بھی وہی تھے جو فورٹ ولیم کالج کلکتہ کے تھے۔ ان دونوں اداروں کا مقصد جو نیر سیول ملازمین کی تعلیم و تربیت اور انہیں ہندوستانی زبانوں سے واقف کروانا تھا۔

فورٹ ولیم کالج پر فورٹ سینٹ جارج کالج کو ایک طرح سے تفوق حاصل تھا وہ یہ کہ یہاں ادب کے ساتھ ساتھ قانون، ریاضی اور عربی و فارسی و دکنی کے علاوہ دوسری ملکی زبانوں کی بھی تعلیم دی جاتی تھی۔ اس لیے یہاں پر صرف منشی (رائٹر) ہی نہیں آتے تھے بلکہ وکلاء، اور ججوں کو بھی تربیت دی جاتی تھی۔

### 8.2.3 کالج کے تعلیمی شعبہ جات:

فورٹ سینٹ جارج کالج کا شعبہ تعلیم دکنی، ہندوستانی، اردو، عربی، فارسی، سنسکرت، تملگو، ملیالم، کنڑی اور تامل زبان کے شعبوں کے علاوہ قانون اور ریاضی کے شعبوں پر مشتمل تھا۔ تراب علی نامی اس کالج کے شعبہ عربی، فارسی اور اردو کے صدر تھے۔ حسن علی ماہلی شعبہ فارسی اور ریاضی میں استاد تھے۔ منشی شمس الدین احمد، منشی ابراہیم بیجاپوری، منشی مظفر محمد مہدی و اصف، مرزا عبدالباقی و فاضل سید تاج الدین تاج اور غلام دستگیر وغیرہ برسوں اس کالج میں درس و تدریس کی خدمت بڑی خوش اسلوبی سے انجام دیتے رہے۔ اس تعلیمی ادارہ میں کام کرنے والے اساتذہ کو عام طور پر ”منشی“ کے لقب سے موسوم کیا جاتا تھا۔ جو اس دور میں ارباب علم و عمل کے لیے مخصوص تھا۔ کالج کے شعبہ تعلیم میں اساتذہ کی کمی تھی کیونکہ اس دور کے علما شعر اور ادب ایسٹ انڈیا کمپنی کی ملازمت کو اپنے لیے کوئی عزت کا ذریعہ نہیں سمجھتے تھے۔ کالج کے قائم ہونے کے بعد بھی کالج کے ذمہ دار کافی دنوں تک اس فکر میں رہے کہ ہندوستان کے مختلف صوبوں سے ارباب کمال کو بلا کر کالج کے شعبہ کو وسعت دی جائے۔ اس طرح تراب علی نامی، حسن علی ماہلی، منشی ابراہیم بیجاپوری اور مرزا عبدالباقی و فاضل سید تاج الدین تاج اور مرزا عبدالباقی کے مختلف علاقوں سے مدراس آئے تھے اور یہ سب فورٹ سینٹ جارج کالج سے وابستہ تھے۔ حسن علی ماہلی کے متعلق محققین کا بیان ہے کہ وہ اپنے وقت کے زبردست مشاہیر علماء میں تھے۔ عالم ریگانہ و فاضل فرزانہ تھے۔ علم عربی و فارسی میں منتخب زمانہ تھے۔ مرزا عبدالباقی و فاضل سید تاج الدین تاج کے متعلق ”اشارات بینش“ کے مصنف سید محمد بنیش رقم طراز ہیں کہ ”فائز زبان، فصیح البیان صاحب کمالات تھے۔ علم عربیہ اور مختلف علوم و فنون میں بہرہ وافر رکھتے تھے۔ مدراس میں ان کے جیسا با کمال ولایت سے کم آیا ہوگا۔“

فورٹ سینٹ جارج کالج میں مقامی علما اور شعرا بھی درس و تدریس کی خدمت انجام دے رہے تھے۔ ان میں منشی شمس الدین احمد، منشی مظفر مہدی و اصف، غلام دستگیر، محمد خاں وغیرہ قابل ذکر ہیں۔ خصوصاً مہدی و اصف جو سترہ سال فورٹ سینٹ جارج کالج سے وابستہ رہے۔ تین سو کتابوں کے مصنف یا مولف تھے۔ ان سب حضرات کی موجودگی سے اس کالج کا چرچا سارے ہندوستان میں ہونے لگا۔ چنانچہ منشی شمس الدین احمد اپنی مشہور کتاب ”حکایات الجلیلہ ترجمہ الف لیلہ و لیلہ“ کے دیباچہ میں رقم طراز ہیں ”چرچا ہر ایک علم کا یہاں تک بڑھا کہ بلکہ مدراس مخزن و معدن سب علوم کا بن گیا۔“

فورٹ سینٹ جارج کالج میں تامل کے لیے چدمبرا اور ستوسوامی پلے، کنڑ کے لیے بی۔ جی۔ باننگلوں اور ملیالم کے لیے سی۔ ایم۔ رش کی خدمات حاصل کی گئی تھیں۔ اس کالج کے اے۔ ڈی۔ کیمبل نے تملگوزبان کی قواعد لکھی۔ تامل اسکالر Beschi نے شیخ چلی ٹائل میں لکھی اور ملیالم کے اسکالر M. Whish نے ملیالی ڈکشنری پر کام کیا۔



#### 8.2.4 کالج کا شعبہ تصنیف و تالیف:

فورٹ سینٹ جارج کالج میں تصنیف و تالیف کا ایک علاحدہ شعبہ تھا جہاں سے ہندوستانی (اُردو) دکنی، عربی، فارسی اور دیگر مقامی زبانوں میں ادبی تصانیف کے علاوہ مختلف مفید اور دلچسپ موضوعات پر لکھی ہوئی کتابیں شائع ہوئیں قانون اور ریاضی کی متعدد کتابیں بھی کالج کی جانب سے طبع ہوئی تھیں۔ صرف و نحو لغت، قواعد داستان، تاریخ، سوانح اور اخلاقیات جیسے موضوعات پر دکنی میں خاص طور پر کئی کتابیں لکھی گئیں۔ اس کالج کی اُردو مطبوعات و مخطوطات جو دستیاب ہوئے ہیں وہ زیادہ تر دکنی زبان میں ہیں۔ حکایات الجلیلہ ترجمہ الف لیلہ و لیلہ دکنی انوار سہیلی، سنگھان بتیسی، گلستان اور بعض دیگر کتابوں کی زبان کو ان کے مترجمین دکنی قرار دیتے ہیں۔ پروفیسر مسعود حسین خان نے منشی ابراہیم بیجاپوری کی ”دکنی انوار سہیلی“ کو ”قدیم اُردو کا آخری بڑا انثری کارنامہ قرار دیا ہے۔“

اس موقع پر اس کا تذکرہ بھی ضروری ہے کہ اس کالج کے بعض مصنفین جیسے سید تاج الدین اور منشی مظفر اپنی تصانیف کو دکنی کے بجائے ”کرناٹکی محاورہ“ سے موسوم کرتے ہیں ”ملکہ زماں و کام کندلہ“ کے مترجم نے بھی اپنی زبان کو ”کرناٹکی محاورہ“ سے موسوم کیا ہے۔ تامل ناڈو کا صوبہ پہلے صوبہ کرناٹک کہلاتا تھا اس لیے وہاں کی دکنی زبان ’کرناٹکی محاورہ‘ سے موسوم کی جانے لگی تھی۔

#### 8.2.5 کالج کا پریس:

فورٹ سینٹ جارج کالج کا اپنا پریس (مطبع) بھی تھا جہاں سے اکثر کتابیں شائع ہوئی ہیں۔ اس پریس سے سب سے پہلی کتاب ڈاکٹر ہنری ہیرس (Dr. Henry Harris) کی ہندوستانی زبان کا تجزیہ اور اس کی قواعد و لغت (Analysis grammar & Dictionary of Hindustani Language) ہے جو 1791ء میں شائع ہوئی۔ اس میں جنوبی ہند میں بولی جانے والی اُردو یا دکنی الفاظ کا بھی اچھا ذخیرہ ملتا ہے۔ ڈاکٹر ہنری ہیرس کا یہ کارنامہ گل کرسٹ کے کارنامے سے بہتر سمجھا جاتا ہے۔ مگر یہ لغت اب کم یاب بلکہ نایاب ہے۔ اس کتاب کے علاوہ تراب علی نامی کی ”وسیط الخو“، منشی محمد ابراہیم بیجاپوری کی ”دکنی انوار سہیلی“، سید امیر حیدر بلگرامی کی ”منتخب الصرف“، قاضی ارتضیٰ علی خاں کی ”فرائض ارتضیٰ“ اور ”نقود الحساب“ وغیرہ اسی کالج کے پریس سے شائع ہوئی تھیں۔

نصابی کتابیں کالج پریس کے علاوہ مقامی مطبوعوں سے بھی شائع ہوئی تھیں۔ چنانچہ مدراس کے مشہور مطبع ”اعظم الاخبار“ سے پانچ کتابیں دو جلدوں میں شائع ہوئی تھیں۔ پہلی جلد میں اخلاق ہندی اور چہار درویش اور دوسری جلد میں اخوان الصفا کا ولی اور گلستان نامی کتابیں شامل تھیں۔ پھر مدراس کے قدیم مطبع ”جامع الاخبار“ سے بھی کتابیں علاحدہ علاحدہ کتابی صورت میں شائع ہوئی تھیں۔ اس مطبع سے فورٹ سینٹ جارج کالج کے طلبہ کے لیے رسالہ گلکرسٹ سرکیولر آرڈرس، رسالہ حروف تہجی، قانون خرد کورٹ مدراس، قواعد لشکری، گلستان سہ باب، میزان الحساب، عربی حکایت لطیفہ، تعلیم نامہ، صفت التحریر جیسی مفید کتابیں شائع ہوئی تھیں۔

”پرنٹنگ پریس ان انڈیا“ کے مصنف اے۔ کے۔ پروکٹر کا بیان ہے کہ کٹر اور ٹنگوز بان کی چھپائی کی ابتدا بھی فورٹ سینٹ جارج کالج کے مطبع سے ہوئی۔ 1820 میں اسی مطبع سے اے۔ ڈی۔ کیمبل (A.D. Campbell) کی ٹنگوز بان کی قواعد شائع ہوئی تھی۔

#### 8.2.6 کالج کا کتب خانہ:

فورٹ سینٹ جارج کالج کے تحت ایک شاندار کتب خانہ بھی تھا۔ اس کتب خانہ کے کیٹلاگوں کے مطالعہ سے معلوم ہوتا ہے کہ یہاں تامل،

تلگو، کڑی، مرہٹی، ملیالم، سنسکرت، بنگالی، اڑیا، ہندی، برمی اور جادی زبانوں کے ساتھ اُردو و دکنی زبان کی بھی بے شمار کتابیں تھیں۔ اس کتب خانہ کی بعض دکنی کتابوں کا تذکرہ حکیم شمس اللہ قادری نے بھی کیا ہے۔ چنانچہ وہ لکھتے ہیں کہ ”شیخ عین الدین گنج العلم کے رسائل نیز شمس العشاق اور شاہ میراں جی کی دکنی تصانیف گل باس و جل ترنگ فورٹ سینٹ جارج کالج کے کتب خانے میں موجود تھیں۔“

ولیم ٹیلر (William Taylor) نے اس بے نظیر کتب خانے کے جملہ مخطوطات کے دو ضخیم کیٹلاگ (فہرست کتب) مدراس کے فورٹ سینٹ جارج گزٹ پریس سے شائع کیے تھے۔ پہلی جلد جو (678) صفحات پر مشتمل ہے۔ 1857ء میں شائع ہوئی جب کہ دوسری جلد جس کے (864) صفحات ہیں۔ 1860ء میں طبع ہوئی۔ ولیم ٹیلر نے دیباچہ میں لکھا ہے کہ فورٹ سینٹ جارج کالج کے کتب خانہ میں مخطوطات کے تین شاندار ذخیرے تھے۔ یہ ذخیرے (1) میکیزی (2) ایسٹ انڈیا ہاؤس اور (3) براؤن کلکشن کے ناموں سے موسوم تھے۔ کرنل میکیزی (Col Mackenzie) جو سروربز جنرل آف انڈیا کے عہدے پر فائز تھے۔ ان کا ذخیرہ میکیزی کے نام سے مشہور ہوا۔ یہ ذخیرہ بہت قیمتی سمجھا جاتا تھا۔ ولیم ٹیلر نے اس ذخیرے کے بارے میں لکھا ہے:

”ہندوستان سے متعلق تاریخی دستاویزات کا اتنا بیش قیمت ذخیرہ یورپ یا ایشیا میں آج تک کسی فرد واحد نے جمع نہیں کیا۔“

غرض فورٹ سینٹ جارج کالج کی وجہ سے نہ صرف اُردو زبان بلکہ دکنی زبان و ادب کا نثری ادب پیدا ہوا اور اس کی اشاعت کے ذرائع بھی مہیا ہوئے اور طباعت کی سہولتوں کے باعث بہت ہی قلیل عرصہ میں یہاں کی کتابیں خاص و عام میں شوق سے پڑھی جانے لگیں۔ اس طرح اس کالج کی بدولت آسان، سلیس اور عام فہم نثر نگاری کی ایک شاندار روایت قائم ہوئی۔

## 8.2.7 کالج کی دیگر سرگرمیاں:

فورٹ سینٹ جارج کالج کا انتظامی بورڈ اچھی تصنیف پر مصنف کی حوصلہ افزائی کرتا اور انہیں انعام و اکرام سے نواز کرتا تھا۔ چنانچہ قاضی ارتضاعلی خان کو ”نقود الحساب“ پر ایک ہزار روپے انعام دیے گئے۔ تراب علی نامی کو بھی ”وسیط الخو“ پر ایک معقول معاوضہ ملا تھا۔ مہدی واصف کے مشہور عربی تذکرہ ”حدیقتہ المرام فی تذکرۃ العلماء الاعلام“ سے معلوم ہوتا ہے کہ یہ معاوضہ سات ہزار روپے تھا۔

ایسٹ انڈیا کمپنی اپنے عہدہ داروں کو مقامی زبانیں سیکھ کر امتحان میں کامیابی حاصل کرنے پر انعام و اکرام اور معقول خدمتوں سے سرفراز کرتی تھی۔ چنانچہ گورنر مدراس سرہنری پاٹنجر (Sir Henry Pottinger) نے سپریم گورنمنٹ کے حکم پر ایک اعلان ”یونیورسٹس گزٹ“ میں شامل کروایا تھا۔ اس اعلان کو مدراس کے مشہور اُردو اخبار ”عظیم الاخبار“ نے 22 / اپریل 1852ء کو اس طرح شائع کیا تھا۔

”یونیورسٹس گزٹ“ میں لکھا ہے کہ مدراس کے گورنر سرہنری پاٹنجر صاحب بہادر سوپریم گورنمنٹ کے حکم موافق اس ملک کے تمامی شمشیر بند سرداروں کو اطلاع دیتے ہیں کہ اگر کوئی سرداران سات زبانوں میں سے دو زبان یا زیادہ سیکھ کر امتحان دیوے تو اس کو سرکار کی طرف سے ایک مشرت ہزار روپے ملیں گے سوائے اس کے وہ (دہ) لوگ معقول خدمتوں پر مامور ہوئیں گے۔“

مقامی زبانیں سیکھنے والوں کی حوصلہ افزائی کا نتیجہ یہ نکلا کہ فورٹ سینٹ جارج کالج کے اکثر سولجر (سپاہی) ہندوستانی (اُردو/دکنی) اور فارسی وغیرہ سے اچھی طرح واقف ہو گئے تھے اور روانی کے ساتھ ان زبانوں میں گفتگو کر سکتے تھے۔

### 8.3 کالج کے اہم مصنفین اور ان کی ادبی خدمات

#### 8.3.1 تراب علی نامی:

مولوی تراب علی نامی کا شمار فورٹ سینٹ جارج کالج کے اہم مصنفوں میں ہوتا ہے۔ وہ ایک بڑے عالم و فاضل استاد تھے۔ ان کا اصل نام تراب علی تھا۔ تراب علی کا سلسلہ نسب حضرت عبداللہ بن عباسؓ سے ملتا ہے۔ ان کے والد کا نام شیخ نصرت اللہ عباسی تھا، جو خیر آباد (اودھ) کے رہنے والے تھے۔ تراب علی کی پیدائش 1779ء مطابق 1193ھ میں خیر آباد میں ہوئی۔ انہوں نے ابتدائی تعلیم خیر آباد میں پائی۔ اس کے بعد ہر گام (ضلع سیتاپور) میں علامہ سید غلام امام رضوی سے علوم منقول (دینی علوم) حاصل کیے۔ تعلیم سے فارغ ہونے کے بعد تراب علی نے شاعری کی طرف توجہ مبذول کی۔ شاعری کے لیے مرزا محمد حسن قنیل کی شاگردی اختیار کی اور اپنا تخلص نامی اختیار کیا۔

تراب علی نامی نے اپنی عملی زندگی کا آغاز ایسٹ انڈیا کمپنی، کلکتہ سے کیا۔ کچھ سال اس کمپنی میں ملازمت کرنے کے بعد ایک یورپین افسر ابراہیم لوکٹ (Capt. Abraham Locket) کے ہمراہ سیاحت کی غرض سے بیرون ملک گئے اور دو سال کی مدت میں اصفہان، شیراز، عراق اور عرب جیسے بڑے ممالک کی سیاحت کی۔ وہاں سے واپس ہونے کے وہ مدراس پہنچے اور 1813ء میں فورٹ سینٹ جارج کالج میں خدمات انجام دینے لگے۔ یہاں پر وہ ایک عرصے تک شعبہ عربی، فارسی اور ہندوستانی (اردو) کے صدر شعبہ رہے۔ اس بات کی تصدیق ان کی کتاب ”وسیط الخو“ سے ہوتی ہے۔ اس کتاب کے سرورق پرائگریزی میں یہ تفصیل درج ہے:

MOULUVEE TOORAB ALEE, HEAD ARABIC, PERSIAN AND

HINDOOSTANEE IN THE COLLEGE OF FORT SAINT GEORGE

تراب علی نامی مختلف علوم کے ماہر تھے، جس کی وجہ سے کالج میں ان کی بڑی اہمیت تھی۔ انہوں نے اس زمانے کے بڑے بڑے انگریز افسروں کو عربی، فارسی اور اردو زبانیں سکھائیں نیز علوم عقلی و نقلی کی تعلیم بھی دی۔ نواب اعظم نے اپنے مشہور تذکرے ”گلزار اعظم“ اور قدرت اللہ قدرت نے اپنے تذکرے ”نتائج الافکار“ میں لکھا ہے کہ ”نامی کی تعلیم و تربیت سے اکثر طلبانے فیض اٹھایا تھا اور بڑی ترقی کی تھی۔ ان میں سے بعضوں کو اضلاع میں مفتی اور قاضی جیسی خدمتیں بھی ملی تھیں۔“ نامی کو اپنے ہم وطنوں سے بہت لگاؤ تھا۔ انہوں نے خیر آباد کے کئی افراد کو فورٹ سینٹ جارج کالج میں ملازمت بھی دلوائی، جن میں تاج الدین، بھجت، سید حمید الدین، خلیل الدین اشک وغیرہ شامل ہیں۔

تراب علی نامی نہ صرف ایک بڑے عالم تھے بلکہ ایک دین دار اور خدا پرست شخص بھی تھے۔ مہدی واصف اپنے تذکرے ”حدیقتہ المرام“ میں لکھتے ہیں کہ ”نامی ایک خدا ترس آدمی تھے، دین کے معاملات میں پختگی رائے رکھتے تھے۔ برہنہ شاہ مشائخ سے انہیں عقیدت تھی..... آخری عمر میں انہیں حج و زیارت کا شوق ہوا۔ 1825ء مطابق 1241ھ میں وہ حرمین شریف کی زیارت کے لیے روانہ ہوئے۔“ نامی 1826ء میں حج و زیارت سے فارغ ہو کر ہندوستان واپس آ رہے تھے کہ راستے میں انہیں پچیس کی شکایت ہو گئی۔ دھیرے دھیرے ان کا مرض بڑھتا گیا اور اسی سال یعنی 1826ء مطابق 17 ربیع الاول کو سری رنگ پٹن میں ان کا انتقال ہو گیا اور انہیں ٹیپو سلطان کے گنبد کے چپوترے پر دفن کیا گیا۔

تراب علی نامی ایک اچھے معلم ہونے کے ساتھ ساتھ بہترین ادیب بھی تھے۔ انہوں نے عربی اور فارسی میں کئی کتابیں تصنیف کی ہیں۔ اس کے علاوہ انہوں نے تراجم کا بھی کام کیا ہے۔ ان کی مشہور کتابوں میں ”در المنظوم“، ”نحو میں“، ”وسیط الخو“، ”رسالہ حکایتی چند“ اور ”ایران و عرب اور

عراق کا سفر نامہ“ کا نام لیا جاتا ہے، جو نامی کے کے نام کو زندہ رکھنے کے لیے کافی ہیں۔

### 8.3.2 سید حسین شاہ حقیقت:

سید حسین شاہ حقیقت بلخ (ترکستان) کے ایک ممتاز خاندان سے تعلق رکھتے تھے، جن کا سلسلہ نسب حضرت سید الشہداء امام حسینؑ سے ملتا ہے۔ ڈاکٹر لطیف حسین ادیب کا بیان ہے کہ حقیقت، سید عرب شاہ کے مغل فرزند اور حضرت عبداللہ، لقب بہ مظلوم کی اولاد میں سے تھے۔ سید حسین شاہ کے والد سید عرب شاہ احمد شاہ ابدالی کے حملہ ہندوستان کے بعد بریلی تشریف لائے اور یہیں حکیم میر محمد نواز کی دختر سے شادی کی۔ انہیں کے لطن سے 1772ء میں سید حسین شاہ پیدا ہوئے۔ ان کی پیدائش کے تقریباً آٹھ سال کے بعد ان کے والد کا انتقال ہو گیا۔ والد کے انتقال کے بعد سید حسین شاہ کی پرورش و پرورش پر اراخت ان کے نانا نے کی۔ سید حسین شاہ نے جو بھی تعلیم پائی وہ ان کے نانا حکیم میر محمد نواز کی شفقت کا نتیجہ ہے۔

حکیم میر محمد نواز 1780ء کے آس پاس بریلی سے کانپور گئے اور وہاں پر مٹھی گیری کے عہدے پر فائز ہوئے اور اپنے اہل و عیال کے ساتھ (جس میں سید حسین شاہ بھی شامل تھے) کانپور میں رہے لگے۔ سید حسین شاہ چودہ پندرہ برس کی عمر میں کانپور سے لکھنؤ چلے گئے اور جرأت کے ادبی حلقے میں داخل ہو گئے۔ ابتدا میں جرأت کی غزلوں کی کتابت کرتے تھے اس کے بعد ترک سواروں میں ملازمت کر لی۔

”جب مسٹر گوڈ (Mr. GOOD) کمشنر مقرر ہو کر مدراس آئے تو وہ کلکتہ سے سید حسین شاہ حقیقت کو بھی پانچ سو روپیہ ماہوار مشاہرہ پر ساتھ لائے تھے۔ وہ ہمیشہ حقیقت کو اپنے ساتھ رکھتے تھے کہیں دوسری جگہ رہنے نہیں دیا اپنے ہی بنگلہ میں ان کی رہائش کا انتظام کیا تھا۔ جب حقیقت کا مسٹر گوڈ کے بنگلہ پر انتقال ہوا تو مسٹر گوڈ کو بڑا رنج و ملال ہوا۔ انہوں نے اس غم میں سیاہ پارچہ علامت غم کے طور پر بازو پر باندھ لیا تھا۔“

(تذکرہ جواہر الہند، مخطوطہ، بحوالہ: افضل الدین اقبال، فورٹ سینٹ جارج کالج، معین پبلی کیشنز، 1979ء، ص 48)

سید حسین شاہ حقیقت کا انتقال 1834ء میں مدراس میں ہوا۔ اس بات کی تصدیق سید علی خاں نے اپنے تذکرہ ”بزم سخن“ میں کی ہے۔ وہ لکھتے ہیں ”حقیقت مدراس میں فوت ہوئے اور وہیں کی خاک میں آسودہ خواب ہوئے۔“

سید حسین شاہ حقیقت ایک خوش فکر شاعر تھے۔ ان کا تخلص حقیقت تھا اور انہیں جرأت سے تلمذ حاصل تھا۔ جرأت کے انتقال کے بعد حقیقت نے نواب اعظم الدولہ میر محمد خاں سرور کی شاگردی اختیار کی۔ انہوں نے حقیقت کے کلام کو دلکش بتایا ہے۔ مدراس میں سید حسین شاہ حقیقت نے بہت سے لوگوں کی رہنمائی کی۔ ان کے شاگردوں میں سید ابوالحسن حیرت، شائق علی خاں شائق، عبدالقادر انظر، نواب حشمت جنگ حشمت وغیرہ قابل ذکر ہیں۔ سید حسین شاہ حقیقت کے جملہ تصانیف کی تعداد نو ہے، جن کے نام حسب ذیل ہیں:

- |                      |                |                    |
|----------------------|----------------|--------------------|
| 1- صنم کدہ چین       | 2- جذب عشق     | 3- تحفۃ العجم      |
| 4- خزینہ الامثال     | 5- تذکرۃ اجباء | 6- مثنوی ہشت گلزار |
| 7- مثنوی ہیرامن طوطا | 8- ہفت نسخہ    | 9- دیوان           |

مختصر یہ کہ سید حسین شاہ حقیقت ایک خوش فکر شاعر تھے۔ ان کے اشعار میں روانی، بے ساختگی، سلاست اور شیرینی ہے۔ اردو ادب کی تاریخ میں سید حسین شاہ حقیقت ایک غزل گو سے زیادہ مثنوی نگار کی حیثیت سے مشہور و معروف ہیں۔

### 8.3.3 حسن علی ماہلی:

حسن علی ماہلی (ماہل اعظم گڑھ، اتر پردیش کی ایک مشہور بستی ہے) شیخ نواز علی انصاری ماہلی کے فرزند تھے۔ ان کے جد اعلیٰ شاہ فتح اللہ انصاری بادشاہ تغلق کے عہد حکومت میں آئے اور کچھ عرصہ یہاں پر رہے۔ پھر سیر و سیاحت کی غرض سے تمام اہل و عیال کے ساتھ شہر جون پور چلے گئے، جو اس وقت سلاطین شرقیہ کا دار الحکومت تھا۔ ان کے وعظ و نصیحت اور اوصاف حمیدہ کی شہرت ہوئی تو وہاں کے بادشاہ نے خود آکر ان سے جامع مسجد میں ملاقات کی اور پرگنہ ماہل کے چند مواضع جو جونپور کے علاقے میں تھے، بطور جاگیر عطا کیے۔ تبھی سے ان کی اولادیں اس جاگیر میں سکونت پذیر ہوئیں۔ ان میں سے بعض نے معلّیٰ اختیار کی، بعض نے توکل و قناعت کی زندگی پسند کی اور بعض نے امر و سلاطین کی ملازمت سے عزت حاصل کی۔

حسن علی ماہلی کی پیدائش 1196ھ مطابق 1782 میں ماہل میں ہوئی۔ ان کی ابتدائی تعلیم بنارس میں ہوئی۔ بنارس میں انہوں نے سراج الدین خاں آرزو اور شیخ علی حزیں کے مشہور شاگرد ملا محمد عمر سے فارسی پڑھی۔ اس کے بعد مختلف مقامات پر علوم مروجہ کی تحصیل کی اور خصوصاً ریاضی میں مولوی برکت الہ آبادی سے استفادہ کیا اور پچیس سال کی عمر میں علوم عقلیہ و نقلیہ سے فارغ ہو کر کلکتہ گئے اور وہاں تقریباً بارہ سال تک تدریسی خدمات انجام دیں اور 1816ء میں ارباب حکومت کے طلب کرنے پر مدراس آئے اور سرکاری کمپنی کے فورٹ سینٹ جارج کالج میں مدرس مقرر ہوئے۔ یہاں انہوں نے بیس سال سے زائد عرصے تک درس و تدریس کے فرائض انجام دیں۔ اس طرح حسن ماہلی 1836ء تک فورٹ سینٹ جارج کالج سے وابستہ رہے۔ یہاں سینکڑوں طلبانے ان سے استفادہ کیا۔ وہ اپنے وقت کے ایک کامیاب مدرس سمجھے جاتے تھے۔ حسن علی ماہلی 1836ء میں صدر مفتی بنائے گئے۔ چار سال اس عہدے پر رہ کر 1842ء کو راہی عدم ہوئے۔

حسن علی ماہلی نے فورٹ سینٹ جارج کے زمانہ قیام میں عربی اور فارسی کے متعدد درسالے اپنی یادگار جھوڑے، جن میں رسالہ ”تبصرۃ الحکمۃ“، طبیعات والہیات میں اور ”منتخب التحریر“ علم ریاضی میں قابل ذکر ہیں۔ ان کے علاوہ تفسیر و جفر اور رمل وغیرہ میں بھی انہوں نے چند رسالے لکھے تھے جو اب نایاب ہیں۔ ان کے رسالوں کے ناموں کا بھی اب پتہ نہیں چلتا۔ ”تبصرۃ الحکمۃ“ کا ایک قلمی نسخہ حیدرآباد کے کتب خانہ سعیدیہ میں موجود ہے۔

حسن علی ماہلی تمام علوم عقلیہ و نقلیہ میں استاد یگانہ تو تھے ہی، اس کے ساتھ وہ ایک کامیاب شاعر کی حیثیت سے بھی مشہور تھے۔ حسن ان کا تخلص تھا۔ وہ کبھی کبھی شعر کہتے تھے، لیکن طبیعت موزوں پائی تھی اس لیے جو کچھ کہتے اچھا کہتے تھے۔ ان کے تلامذہ میں ایسے شاعروں کی کثیر تعداد تھی، جو انیسویں صدی عیسویں میں جنوبی ہند کے آسمان شعر پر نمایاں تھے۔ حسن ماہلی اردو میں بھی شعر کہتے تھے۔ نصیر الدین ہاشمی نے ”مدراس میں اردو“ میں ان کے اردو مرثیہ کے کچھ اشعار بطور نمونہ درج کیے ہیں، جو ذیل میں پیش کیے جا رہے ہیں۔ اشعار ملاحظہ ہوں:

محرّم کا چندر آیشہا کا دُولہ دکھانے کو  
مجاں کے جگر میں فلک خنجر لگانے کو

ہے کرنا دل میں دائمی یوغم پاراں حسینا کا  
کہ ہر دم یاد میں روز و آپس کا تن گلانے کو

کہ ویسے شاہ اوپر کیا کیا ہے ظلم اور ملعون  
او سے دوزخ کیا حق نے جنم سالم جلانے کو

#### 8.3.4 منشی غلام حسین معاون خان:

غلام حسین معاون خان کے خطاب سے سرفراز تھے۔ وہ محمد شریف الدین کے فرزند تھے۔ ان کے اسلاف کا وطن دارالنور محمد پور ارکاٹ تھا۔ محمد شریف الدین، نواب امیر الامراد بہادر فرزند نواب محمد علی خان والا جاہ رئیس ارکاٹ کے پاس ملازم تھے۔ اس وجہ سے شریف الدین نے مدراس میں سکونت اختیار کر لی تھی۔ یہیں 1784ء میں غلام حسین معاون خان پیدا ہوئے۔ ان کا تاریخی نام غلام حسین تھا۔

معاون نے سن شعور کو پہنچنے کے بعد کتب فارسی اپنے ایک عزیز مولوی عبدالقادر طراز اور محمد جمعہ سے پڑھیں اور فارسی زبان میں اچھی استعداد پیدا کی۔ معاون نے انگریزی زبان میں بھی کافی دستگاہ اور لیاقت پیدا کر لی تھی۔ امتحان میں کامیاب ہو کر سند حاصل کرنے پر حکومت نے ان کو فورٹ سینٹ جارج کالج میں انگریزوں کو پڑھانے پر مامور کیا تھا۔

معاون عرصہ دراز تک فورٹ سینٹ جارج کالج سے وابستہ رہے۔ اس کے علاوہ چنگل پیٹ، قلعہ ترپاسور و فرنگی گنڈہ اور دیگر اضلاع متفرقہ متعلقہ مدارس میں بھی منشی گری اور ترجمہ نویسی کی خدمات انجام دیں۔ 1842ء میں کمپنی کی ملازمت ترک کر کے دبیر الملک بہادر کے حسن توسل سے نواب محمد غوث خاں اعظم کی سرکار میں امور متعلقہ کچہری انگریزی میں مامور ہوئے۔ پھر رفتہ رفتہ اپنی ذاتی قابلیت اور اپنے فطری جوہروں کی وجہ سے مترجمی اور سررشتہ داری کی خدمات پر مامور ہوئے اور معاون خاں کے خطاب سے سرفراز کیے گئے اور مشاہرے میں اضافہ بھی ہوا۔

منشی غلام حسین کو شاعری سے بڑی دلچسپی تھی۔ معاون ان کا تخلص تھا۔ معاون بزم ”مشاعرہ اعظم“ میں بھی وہ ہمیشہ شریک ہوا کرتے تھے۔ معاون کا انتقال 1851ء میں فرنگی گنڈہ میں ہوا، جو شہر مدراس سے آٹھ میل دوری پر واقع ہے۔ تذکرہ ”گلزار اعظم“ اور تذکرہ ”اشارات بینش“ میں معاون کی تصنیف و تالیف کا کوئی تذکرہ نہیں ہے البتہ ان تذکروں میں ان کے کچھ فارسی اشعار بطور نمونہ درج ہیں۔ فورٹ سینٹ جارج کالج کے انگریز مصنف ڈاکٹر ایڈورڈ بالفور کی مشہور اردو کتاب ”اصول فنِ قبالت“ پر منشی غلام حسین معاون نے نظر ثانی کی تھی اور اسے اطبا اور طلباء دونوں کے لیے عام فہم اور سلیس بنایا تھا۔

#### 8.3.5 قاضی ارتضاعلی خاں خوشنود:

قاضی ارتضاعلی خاں خوشنود 1783ء میں قصبہ گوپامو، (اس وقت موضع ہردوئی کا حصہ تھا) اتر پردیش میں پیدا ہوئے۔ ان کا اصل نام ابو محمد ارتضاعلی خاں تھا۔ ان کے والد کا نام غلام احمد مجتبیٰ الخاطب بہ مصطفیٰ علی خاں بہادر قاضی تھا، جن کا سلسلہ نسب اٹھائیس واسطوں سے حضرت ناصر الدین محمد بن عبد اللہ بن عمر بن خطاب خلفیہ ثانی تک پہنچتا ہے۔ حضرت ناصر الدین محمد حضرت سیدنا امام حسینؑ کے نواسے تھے۔

قاضی غلام احمد مجتبیٰ الخاطب بہ مصطفیٰ علی خاں بہادر 1785ء میں اتر پردیش سے مدراس آئے اور نواب محمد علی والا جاہ کی سرکار میں ملازم

ہوئے۔ نواب ممدوح نے مصطفیٰ علی خاں بہادر کا خطاب دیا اور اپنے آبائی وطن گواپامٹو کے سرکاری مدرسہ میں مدرس کی خدمت عطا فرما کر وہاں بھیج دیا۔ جہاں انہوں نے اپنی عمر کا ایک حصہ درس و تدریس میں گزارا۔

نواب محمد علی خاں والا جاہ کی وفات کے بعد جب نواب غلام حسین خاں عمدۃ الامرا بہادر کرناٹک کی مسند پر بیٹھے تو انہوں نے مصطفیٰ خاں بہادر کو دوبارہ مدراس بلوائے اور وہ کچھ عرصہ یہاں رہنے کے بعد گواپامٹو واپس چلے گئے۔ پھر 1801ء میں نواب عمدۃ الاما بہادر کی رحلت کے بعد تیسری مرتبہ مدراس بلوایا۔ یہاں مقیم رہ گئے۔ اس اثنا میں ارباب حکومت نے ان کو تھرنگر (ترچنپلی) کا قاضی مقرر کیا۔

1810ء میں ابوعلی محمد ارتضاعلی خاں اپنے والد سے ملنے مدراس آئے اور یہاں پر پانچ چھ سال تک درس و تدریس اور تالیف کتب میں مشغول رہے۔ گمان غالب یہی ہے کہ ان کا یہ وقت فورٹ سینٹ جارج کالج ہی میں گزارا۔ مولف تذکرہ ”علمائے ہند“ کے بیان سے معلوم ہوتا ہے کہ مدراس آنے کے بعد ارتضاعلی خاں درس علوم میں مشغول رہتے تھے۔ حیدرآباد کے رہنے والے فیاض الدین نظامی قاضی ارتضاعلی خاں کے سانحہ وفات کے بارے میں لکھتے ہیں کہ ”آپ کا سانحہ وفات بھی ایک پراسرار داستان سے کسی طرح کم نہیں۔ آپ حج بیت اللہ سے سرفرازی حاصل کرنے کے بعد جب واپس ہو رہے تھے اور ”حدیدہ“ (بحراجمر کا ایک ساحلی علاقہ) تک پہنچنے کے لیے ابھی ایک دن اور ایک رات کی مسافت باقی تھی کہ بروز جمعہ بوقت اشراق آپ کا آفتاب حیات ہمیشہ کے لیے غروب ہو گیا۔“

قاضی ارتضاعلی خاں کئی مفید اور گراں قدر تصنیفات کے مالک ہیں۔ ان کے علمی کارناموں میں بہت سی تعلیقات، شرح اور حواشی بھی شامل ہیں۔ قاضی ارتضاعلی خاں کی دو کتابیں ”نقود الحسب“ اور ”فرائض ارتضیہ“ دکن میں خاص طور سے بہت مقبول ہوئیں۔ یہ دونوں کتابیں فورٹ سینٹ جارج کالج کے پریس سے شائع ہوئی تھیں۔ قاضی ارتضاعلی خاں کو شعر و سخن سے بھی دلچسپی تھی۔ ان کا تخلص خوشنود تھا۔ نواب محمد غوث خاں اعظم کا بیان ہے کہ خوشنود کبھی کبھی عربی، فارسی اور ہندی (اردو) میں شعر کہتے تھے۔ حیدرآباد کے کتب خانہ سعید یہ میں قاضی ارتضاعلی خاں کی 33 سے زائد عربی و فارسی کی قلمی اور مطبوعہ کتابیں موجود ہیں۔

### 8.3.6 مفتی محمد تاج الدین حسین خاں بہجت:

محمد تاج الدین بہجت کی پیدائش 1799ء میں مدراس میں ہوئی۔ ان کے والد کا نام غیاث الدین حسین خاں تھا۔ عام طور پر بیس سال کی عمر میں لوگ اعلیٰ تعلیم کی طرف گامزن ہوتے ہیں، لیکن بہجت نے اس عمر میں تعلیم حاصل کرنے کا سلسلہ شروع کیا اور بارہ سال تک فورٹ سینٹ جارج کالج میں مولوی تراب علی نامی اور مولوی عبدالودود عاشر سے علوم عربی و فارسی وغیرہ کی تحصیل کی۔ اس طرح بہجت 1234ھ سے 1246ھ تک فورٹ سینٹ جارج کالج سے وابستہ رہے۔ مولف ”سخنوران بلند فکر“ کا بیان ہے کہ بہجت بتیس (32) سال کی عمر میں تعلیم سے فارغ ہوئے۔ ان میں فارسی زبان کی قابلیت اعلیٰ درجے کی تھی۔

محمد تاج الدین بہجت فورٹ سینٹ جارج کالج سے فارغ التحصیل کے بعد ایسٹ انڈیا کمپنی کی جانب سے دوسروپے ماہوار کے مشاہرے پر اضلاع چنگل پیٹ، میکاکول اور پالم کوٹ میں مفتی مقرر ہوئے۔ بررسوں ان خدمات پر فائز رہے اور اپنے مفوضہ امور کو بخوبی انجام دیتے رہے۔ بہجت کا انتقال 1855ء میں ضلع ترناویلی میں ہوا۔

محمد تاج الدین بہجت نے کئی کتابیں یادگار چھوڑی ہیں، جن میں رسالہ فن حرف، رسالہ فن قواعد مسملی بہ تاج القواعد، رسالہ فن عروض و قافیہ

مسمیٰ بہ ”مجمع البحرین“ اور شرح گلستان بنام چمنستان اہم ہیں۔ ان کتابوں کے علاوہ انہوں نے ’قاضی مبارک کی شرح مسلم پر عربی میں شبیہ بھی لکھا تھا۔ بہجت کی دو اردو کتابوں ”اظہر الصلاح“ اور ”مرصاد المشائقین“ کا ذکر ملتا ہے۔

بہجت نے بڑی موزوں طبیعت پائی تھی۔ وہ فارسی اور اردو دونوں زبانوں میں شعر کہتے تھے۔ یہاں بہجت کی ایک غزل کے کچھ اشعار

پیش کیے جا رہے ہیں، جو اسٹیٹ لائبریری، حیدرآباد کی ایک بیاض میں موجود ہیں۔ اشعار ملاحظہ ہو:

سن لیں چر چا تیرے گر حسن کا اے حور نژاد  
آئیں پریوں کے پری اپنے پرستان کو چھوڑ

جان بھی جائے اگر مجھ سے پریشان کو چھوڑ  
ہم نشین میں نہ اٹھو نگا یہ پری شان کو چھوڑ

ہم کو تم گھر سے نکالو تو نکالو پر جان  
دل نہ نکلے گا تیرے کوٹھری دالان کو چھوڑ

رشک اغیار کا ہے خانہ خراب آہ اے دل  
جاتے ہیں یار کے ہم کوٹھری دالان کو چھوڑ

فکر میں عاشق بیمار کفن کے ہے لگا  
جائے بیچارہ کہاں پھر تیرے دامان کو چھوڑ

### 8.3.7 مرزا عبدالباقی وفا:

مرزا عبدالباقی وفا فورٹ سینٹ جارج کالج میں مدرس کی حیثیت سے مامور تھے۔ مولف تذکرہ شعرائے اردو کا بیان ہے کہ ”مرزا عبدالباقی وفا منشی گری کا پیشہ کرتے تھے۔ یعنی نوجوانان فرنگ کو فارسی اور اردو پڑھاتے تھے۔“ وفا کے حالات زندگی تذکرہ ”گلزار اعظم“ میں درج ہیں۔ اس تذکرے سے معلوم ہوتا ہے کہ مرزا عبدالباقی الشریف الرضوی 1799ء میں بغداد شریف میں پیدا ہوئے۔ ان کے والد مرزا شفیع خاں بلدہ گلپان یگان میں وزیر تھے۔ ان کے بزرگان سلف کا وطن اولاً عراق و عرب اور ثانیاً خراساں و اصفہان تھا۔ مرزا عبدالباقی بیس سال تک اپنے والد مرزا محمد شفیع خاں کی خدمت میں علوم متداولہ کی تربیت پاتے رہے۔ والد کے انتقال کے بعد تحصیل علم کے لیے اصفہان گئے اور وہاں کے جید علما سے مستفید ہوئے اور سند علوم و فنون حاصل کی۔ وہ 1817ء میں سیر و سیاحت کے لیے نکلے۔ ایران کی سیاحت کے بعد حیدرآباد دکن آئے۔ یہاں برسوں منیر الملک بہادر کی خدمت میں عزت و آبرو کے ساتھ رہے۔ چند روز بعد نواب ناصر الدولہ بہادر کے دربار میں باریاب ہوئے اور ان کے ندیم



وطیب مقرر ہوئے۔

1831 میں مرزا عبدالباقی وفا مدراس گئے اور سرکاری کمپنی میں منشی گری کی خدمت پر مامور ہوئے۔ مدراس میں وفا کے علم و لیاقت کی خوب شہرت ہوئی۔ مولف تذکرہ ”اشارات بینش“ کا بیان ہے کہ وفا نہایت فصیح البیان اور صاحب فضل و کمال تھے۔ علوم عربیہ اور دیگر فنون میں قدرت رکھتے تھے۔ کرناٹک میں ان جیسے با کمال لوگ بہت کم آئے۔

مرزا عبدالباقی شاعر بھی تھے۔ ان کا تخلص وفا تھا۔ محمد کاظم والدہ اور فتح علی خاں صبا ملک الشعرا ایران سے شاعری خصوصاً قصیدہ گوئی میں اصلاح لی۔ وفا اپنی سرکاری مصروفیات کے باوجود نواب کرناٹک محمد غوث خاں اعظم کی مشہور بزم ”مشاعرہ اعظم“ کے رکن بھی رہے۔ وہ طرحی وغیرہ طرحی غزلیں خوب کہتے تھے اور محاورات فارسی کے سلسلے میں جب بحث ہوتی تو وفا ”حکیم“ مقرر کیے جاتے۔ نواب ممدوح کی خواہش پر وفانے مشہور ترکی کتاب ”مجالس النفاہ“ کا فارسی میں ترجمہ کیا تھا۔ اس کتاب کا ایک مخطوطہ گورنمنٹ اور نیشنل مینوسکرپٹ لائبریری مدراس میں موجود ہے۔

مرزا عبدالباقی وفا کونین خطاطی میں ید طولیٰ حاصل تھا۔ وہ ”خوشنویس ہفت قلم“ کہلاتے تھے۔ وفانے 11 دسمبر 1856ء کو وفات پائی۔ مدراس کے ایک مشہور اخبار ”امیر الاخبار“ میں وفا کے انتقال کی خبر اس طرح شائع ہوئی تھی۔

”افسوس ہے کہ گورنمنٹ ایجنٹ کے منشی مرزا عبدالباقی صاحب شریف الرضوی المتخلص بہ وفا جو کہ عربی و فارسی اور علوم متنوعہ میں بہرہ شایستہ رکھتے تھے اور 35 سال تک نوکری سرکار انگریزی کی سو آٹھویں ماہ حال روز شنبہ وقت شکایت تپ و بخار سے انتقال فرمائے۔ اب یہاں سے از روئے ”تعلیم الاخبار“ یہ واضح ہوتا ہے کہ دوسرے روز نواب مجید الدولہ مرحوم کے باغ میں ان کا مدفن ہوا۔ مرزا صاحب مرحوم عین حیات میں صلابت خاں صاحب کو اپنا وصی اور بڑے میاں صاحب کو مختار کار بنائے تھے اور یہ وصیت فرمائے تھے کہ بعد میرے میرا مال و متاع چار وارثوں پر تقسیم کریں۔ اول ہمشیرہ جو ساکن کر بلا ہیں، دوسری بی بی، تیسری دختر کلاں، چوتھی دختر خرد جو عورت مطلقہ سے ہے۔“

(امیر الاخبار، نمبر 5، جلد 3، مورخہ 11 دسمبر 1856)

### 8.3.8 محمد مہدی واصف:

فورٹ سینٹ جارج کالج کے ارباب قلم میں مہدی واصف بے حد مشہور ہیں وہ نہ صرف اُردو، فارسی، عربی، ترکی، انگریزی، فرنگ بلکہ متعدد دیسی زبانوں جیسے تلگو، مرہٹی، تامل، ملیالم اور سنسکرت سے واقف تھے۔ وہ مختلف زبانوں کے ادیب، مصنف، مرتب اور مترجم تھے۔ ایک لغت نویس کی حیثیت سے بھی ان کی بڑی اہمیت ہے۔ مہدی واصف موصل (عراق) کے صدیقی خاندان سے تعلق رکھتے تھے۔ 1802ء میں مدراس میں پیدا ہوئے۔ فطری ذکاوت نے انہیں مختلف السنہ پر حاوی کیا تھا۔ تعلیم سے فراغت کے بعد تراب علی نامی کے توسط سے سترہ سال کی عمر میں فورٹ سینٹ جارج کالج سے وابستہ ہوئے اور سترہ سال تک اپنی خدمات انجام دیں پھر وظیفہ لے کے اس کو چھوڑا۔ اس طرح مہدی واصف 1818ء سے 1835ء تک فورٹ سینٹ جارج کالج سے وابستہ رہے۔ پھر درس و تدریس اور تالیف و ترجمہ میں ہمہ تن مصروف رہے پھر نواب محمد غوث خان کے دربار سے وابستہ ہوئے۔ محکمہ عالیہ میں ترجمے کی خدمات انجام دیں۔ 1855ء میں حیدرآباد آئے اور مدرسہ دارالعلوم میں عربی استاد کی حیثیت

سے اپنی خدمات انجام دیں۔ آخر 1873ء میں حیدرآباد میں وفات پائی۔ ابو محمد عمر الیانفی کا بیان ہے کہ مہدی واصف تقریباً تین سو کتابوں کے مصنف یا مولف تھے۔ واصف نے ساری زندگی اپنے بزرگوں کی علمی روایات کے تسلسل کو آگے بڑھانے میں گزار دی۔

مہدی واصف نے ”انگریزی، ہندوستانی اور فارسی لغت“ مرتب کی جو 1851ء میں مدراس سے شائع ہوئی 1843ء میں ”دلیل ساطع“ شائع ہوئی جو سنسکرت، ہندی، فارسی، اردو لغت ہے۔ 1851ء میں فارسی، اردو لغت، مناظر اللغات“ کے نام سے مرتب کی۔ 1844ء میں ”مجمع الامثال“ مرتب کی جو قدیم و جدید امثال پر ایک عمدہ کتاب ہے۔

مہدی واصف ایک قادر الکلام شاعر تھے ان کے دو دیوان ایک دیوان ”مسکین“ اور دوسرا ’نعتیہ دیوان‘ ’روضہ رضوان‘ ہے یہ دونوں دیوان شائع ہو چکے ہیں۔ واصف کا فارسی دیوان ’دیوان واصف‘ کے نام سے شائع ہو چکا ہے۔ مہدی واصف فارسی اور اردو دونوں میں فکر سخن کرتے تھے فارسی میں واصف اور اردو میں مسکین تخلص کرتے تھے۔ وہ مثنوی گو بھی تھے۔ واصف ایک تذکرہ نویس بھی تھے فارسی میں معدن الجواہر اور عربی میں حدیقتہ المرام فی تذکرہ العلماء الاعلام ان کی یادگار ہیں انہوں نے کئی عربی کتابوں کا اردو میں ترجمہ کیا۔

فورٹ سینٹ جارج کالج کے نصاب میں مہدی واصف کی فارسی حکایات دل پسند لطائف عجیبہ اور حکایات نادرہ شامل تھیں۔ مہدی واصف نے عربی حکایات کا اردو ترجمہ ”حکایات لطیفہ“ کے نام سے کیا تھا۔ یہ کتاب فورٹ سینٹ جارج کالج کے کئی نصاب میں شامل تھی۔ مہدی واصف نے ضروریات زمانہ کو محسوس کر کے دینی اور اسلامی علوم کی مختلف کتابوں کو اردو میں منتقل کیا۔ مہدی واصف نے اردو زبان و ادب کی بیش بہا خدمت انجام دی، ان کے ادبی کارنامے ہمیشہ قدر کی نگاہوں سے دیکھے جائیں گے۔

### 8.3.9 سید تاج الدین:

سید تاج الدین فورٹ سینٹ جارج کالج میں انگریزوں کو اردو زبان سکھانے پر مامور تھے۔ وہ اردو، تامل، عربی اور فارسی کے علاوہ انگریزی زبان سے بھی اچھی طرح واقف تھے۔ ان کے حالات کسی ادبی تاریخ میں نہیں ملتے۔ صرف مولوی نصیر الدین ہاشمی نے فہرست مخطوطات کتب خانہ آصفیہ میں ان کا مختصر سا ذکر کیا ہے۔ وہ لکھتے ہیں:

”سید تاج الدین مدراس کے متوطن تھے۔ عربی فارسی کے ساتھ انگریزی سے بھی واقف تھے۔

انگریزوں کو اردو تعلیم دیا کرتے تھے۔ مدراس کے جامع الاخبار“ سے ان کا تعلق تھا۔“

(نصیر الدین ہاشمی، اردو مخطوطات کتب خانہ آصفیہ، جلد اول، ص 20)

حالیہ عرصے میں پروفیسر یوسف کوکن نے اپنے انگریزی مقالے میں سید تاج الدین کا ذکر کیا ہے اور ان کی اردو، تامل، عربی اور فارسی تصانیف کے نام گنوائے ہیں، لیکن ان کے حالات زندگی اس مقالے میں بھی موجود نہیں ہے۔ یوسف کوکن نے سید تاج الدین کی اردو کتابوں میں ”تاج نامہ“ اور ”عقاید“ کا ذکر کیا ہے۔ بعد کی تحقیق سے ان کی ایک اور اردو تصنیف ”گل دستہ ہند“ کا پتہ چلتا ہے۔ یہ ان کے اردو کارناموں میں خاص طور سے قابل ذکر ہے۔ اس کا ایک قلمی نسخہ کتب خانہ آصفیہ میں موجود ہے۔

”گل دستہ ہند“ ہندوستان کی ایک مختصر تاریخ ہے، جس کو مولف نے موسورتھ کی اعانت سے بعض انگریزی اور فارسی تاریخوں سے مرتب کیا ہے۔ دیباچہ میں اس امر کی وضاحت کر دی گئی ہے کہ تاریخ ”کرناٹکی محاوروں“ میں ترجمہ کی گئی ہے۔ اس تاریخ کو لکھنے کے لیے اس کتاب کو چار

ابواب میں تقسیم کیا گیا ہے۔ پہلے باب میں تاریخ کی ابتدا ہوئی ہے، جس میں سامانی خاندان کا ذکر ہے۔ اس باب میں سلطان محمود تک کی تاریخ درج ہے۔ دوسرے باب میں سلطان مسعود شاہ فرزند سلطان محمود سے لے کر سلاطین دہلی خاندان کے غلامان تک کے تاریخی حالات و واقعات شامل ہیں۔ تیسرے باب میں دہلی کے پٹھان بادشاہوں کا حال بیان کیا گیا ہے۔ اسی طرح چوتھے باب میں مغل بادشاہوں کا ذکر کیا گیا ہے۔ لارڈ لیک شمشیر الملک کے بیان پر اس تاریخ کا اختتام ہوا ہے۔ دیباچہ میں اس بات کی بھی صراحت کی گئی ہے کہ 1264ھ مطابق 1848ء میں منشی غلام دستگیر نے مدراس کے مطبع جامع الاخبار میں اس کتاب کو طبع کروایا تھا۔

### 8.3.10 منشی سید غلام دستگیر:

منشی سید غلام دستگیر فورٹ سینٹ جارج کالج میں معلم کی حیثیت سے مامور تھے۔ ان کے حالات تذکرہ ”گلزار اعظم“ میں درج ہیں، جس سے معلوم ہوتا ہے کہ وہ 1217ھ مطابق 1802ء میں مدراس میں پیدا ہوئے اور یہیں ان کی تعلیم و تربیت ہوئی۔ فارسی کی کتابیں اپنے والد سید عبدالقادر سے بڑھیں اور کتب عربی مولوی عبدالرحمن و مولوی سید محمد معروف قاضی القضاة ممالک محروسہ مدراس اور مولوی عبدالقادر حسینی سے پڑھیں۔ اپنے ایک عزیز مولوی سید محمد الدین سے انگریزی سیکھی اور اس میں اچھی مہارت پیدا کی۔

تذکرہ ”گلزار اعظم“ سے معلوم ہوتا ہے کہ منشی سید غلام دستگیر فورٹ سینٹ جارج کالج میں انگریزی کے استاد تھے، لیکن اس سے یہ پتہ نہیں چلتا کہ وہ اس کالج سے کب وابستہ ہوئے اور کب تک اس کالج میں اپنی خدمات انجام دیں۔ اس کالج کی ملازمت کے بعد وہ کچھ عرصہ گورنمنٹ کے دارالانشاء میں مترجم کی حیثیت سے مامور ہوئے۔ پھر 1254ء مطابق 1838ء میں سپریم کورٹ منتقل ہوئے۔ دستگیر کی تاریخ وفات کا پتہ نہیں چلتا۔ پروفیسر کوکن لکھتے ہیں کہ وہ یکم شعبان 1280ھ مطابق 11 جنوری 1846ء کو حج و زیارت کے لیے روانہ ہوئے تھے، جس سے معلوم ہوتا ہے کہ دستگیر 1846ء تک حیات تھے۔

منشی سید غلام دستگیر کو شاعری سے بڑی دلچسپی تھی۔ ان کا تخلص دستگیر تھا۔ وہ کبھی کبھی فکر سخن کرتے تھے۔ تاریخ گوئی کا انہیں بڑا شوق تھا اور اس فن میں کامل دستگاہ رکھتے تھے۔

### 8.3.11 منشی محمد ابراہیم بیجا پوری:

فورٹ سینٹ جارج کالج کے مصنفین میں منشی محمد ابراہیم بیجا پوری اپنے ترجمے ”دکنی انوار سہیلی“ کی وجہ سے خاص طور پر ممتاز و معروف ہیں۔ یہ ترجمہ فورٹ سینٹ جارج کالج کے فوجی افسروں کے لیے کیا گیا تھا اور فورٹ سینٹ جارج کالج کے انتظامی بورڈ کی جانب سے یہ کتاب کالج ہی کے پریس سے 1240ء مطابق 1824ء میں شائع ہوئی تھی۔ دکنی انوار سہیلی جو چار سو صفحات پر مشتمل ہے۔ ٹائپ کے حروف میں شائع ہوئی ہے۔ آخر میں فرہنگ ہے۔ انوار سہیلی ایک مقبول عام کتاب ہے اس کا دنیا کی متعدد زبانوں میں ترجمہ ہو چکا ہے۔ اس کی حکایتوں نے ہر ملک کے شعروادب پر اپنے گہرے نقوش چھوڑے ہیں اس کتاب میں حکومت کے رموز اور اخلاقی نصیحتوں کو کہانیوں کے پیرایہ میں بیان کیا گیا ہے۔ انوار سہیلی اگرچہ پند و موعظت، اخلاق و تہذیب پر لکھی ہوئی کتاب ہے لیکن اس کی تمام حکایتوں اور مثالوں کا مقصد ادب، تربیت اور تزکیہ نفس ہے۔ دکنی انوار سہیلی اگرچہ ترجمہ ہے لیکن مترجم نے اس محنت اور خوبی سے ترجمہ کیا ہے کہ انہیں مترجم کے بجائے مولف کا درجہ دیا جاسکتا ہے۔ دکنی انوار سہیلی بقول منشی ابراہیم بیجا پوری مسلسل تین سال کی شبانہ روز کوچہ گردی، عرق ریزی اور جانفشانی کا نتیجہ ہے۔

### 8.3.12 کالج کے انگریز مصنفین:

فورٹ سینٹ جارج کالج کے انگریز مصنفین میں ڈاکٹر ہنری ہارس (Henry Harris) (A.D. الیکسانڈر ڈیکسن کیمبل) (Campbell) تھامس روبک (Thomos Reobuck) کیپٹن گرین آوے (Capt. Greenaway) اور ڈاکٹر ایڈورڈ بالفور (Edward Balfour) قابل ذکر ہیں۔ چند انگریز مصنفین کا ذکر درج ذیل ہے۔

ڈاکٹر ہنری ہیرس:

ڈاکٹر ہنری ہیرس فورٹ سینٹ جارج اسکول رائٹس کالج کے تعلیم یافتہ تھے۔ 1785ء میں افواج مدراس میں اسٹنٹ سرجن مقرر ہوئے۔ 1791ء میں انگریزی و ہندوستانی و انگریزی لغت مع گرامر (Analysis, Grammar and Dictionary of Hindustani Language) کے نام سے مدراس سے شائع کی، جو گل کرسٹ کی لغت سے بہتر ہے۔ گل کرسٹ نے اس لغت کی تیاری میں ڈاکٹر ہنری ہارس کی محنت اور عرق ریزی کی داد دی ہے اور لکھا ہے کہ یہ کتاب ہندوستانی زبان سے مولف کی کما حقہ واقفیت کا ناقابل تردید ثبوت فراہم کرتی ہے۔

تھامس روبک:

تھامس روبک فورٹ سینٹ جارج اسکول / رائٹس کالج کے فیض یافتہ تھے۔ افواج مدراس کے ایک افسر تھے۔ لفٹیوٹ سے کیپٹن کے درجے تک ترقی کی تھی۔ ان کو اردو زبان سے خاص دلچسپی تھی۔ انہوں نے متعدد کتابیں یادگار چھوڑی ہیں جن میں برٹش انڈیا مانیٹر (British India Monitor) کی دو جلدیں قابل ذکر ہیں۔ یہ کتاب مدراس سے شائع ہوئی تھی اور فورٹ سینٹ جارج کالج کے نصاب میں شامل تھی۔ روبک کی ”لغت جہاز رانی“ بھی مشہور ہے اس میں بحر یہ اور جہاز رانی کی تمام اصطلاحیں اور الفاظ انگریزی اور اردو میں دیے گئے ہیں۔ ایسے الفاظ اور جملوں کا بھی کثیر ذخیرہ ہے جو انگریزی کمانداروں کو میدان جنگ اور بیرکس میں ہندوستانی سپاہیوں کے ساتھ بول چال میں کارآمد ہو سکتے ہیں۔ روبک کی ایک اور کتاب ترجمان ہندوستان (Hindustani Interpreter) بھی قابل ذکر ہے اس میں قواعد زبان اردو کے ابتدائی مسائل کا ذکر ہے یہ کتاب لندن اور پیرس سے شائع ہوئی ہے۔ اہل یورپ کو اردو زبان کی تحصیل میں ان کتابوں سے بہت مدد ملتی رہی ہے۔

ڈاکٹر جان گلکرسٹ کی ہندوستانی لغت میں تھامس روبک نے بھی دو سال رخصت لے کر ان کا ہاتھ بٹایا تھا۔ بعد میں تھامس روبک کی خدمات فورٹ ولیم کالج کلکتہ نے حاصل کر لیں۔

کیپٹن گرین آوے:

گرین آوے (Greenaway) افواج مدراس میں کیپٹن کے عہدہ پر مامور تھے۔ ان کا تعلق فوج کی (46) چھالیسویں رجمنٹ سے تھا۔ وہ فورٹ سینٹ جارج کالج کے فارغ التحصیل تھے۔ کئی میں مہارت تھی، وہ شاعر بھی تھے۔ ان کی ایک کتاب ”علی بابا چالیس چور“ دستیاب ہوئی ہے۔ جو اردو اولین ڈراما ہے۔ یہ ڈراما 1852ء میں ”تعلیم الاخبار پریس“ مدراس سے شائع ہوا۔ 1984ء میں افضل الدین اقبال نے اسے اپنے مقدمے کے ساتھ شائع کیا۔ ڈاکٹر گیان چند نے اس کی اشاعت پر لکھا کہ ”اب اندر سبھا“ گوپی چند جالندر، بلبل بہار، خورشید سجاد سنبل اور صولت عالم گیری اردو کے پہلے ڈرامے کے مقابلے سے خارج ہو چکے ہیں۔ یہ کتاب اردو ڈرامے کی تحقیق میں غیر معمولی اہمیت کی حامل ہے۔“

ڈاکٹر ایڈورڈ بالفور:

اردو داں طبقہ میں جس طرح کلکتہ کے فورٹ ولیم کالج کے گلکرسٹ کا نام احترام سے لیا جاتا ہے۔ اسی طرح مدراس کے فورٹ سینٹ

جارج کالج کے ڈاکٹر ایڈورڈ بالفور کا نام بھی ایک خاص اہمیت کا حامل ہے۔ ڈاکٹر بالفور فور سینٹ جارج کالج سے بھی وابستہ رہے۔ وہ کالج کے بورڈ آف اگزامنر کے ممبر بھی رہے۔ مدراس کے مسلمانوں میں جدید تعلیم کی ترویج کے لیے ایک انجمن ”مجمع علم و ہنر“ کے نام سے قائم کی تھی۔ کتب خانہ عام اہل اسلام (مچن پبلک لائبریری) اور مدرسہ اعظم مدراس کے قیام میں بھی بالفور کا بڑا حصہ ہے۔ بالفور نے کئی کتابیں لکھیں جن میں درج ذیل قابل ذکر ہیں۔ (1) گلدستہ سخن (2) کتاب علم نجوم (3) اُردو اور انگریزی میں دنیا کے اعداد و شمار کا نقشہ (4) علم ہیئت کا رسالہ (5) رسالہ علم کیمیا (6) اصول فنِ قبالت (Outlines of Midwifery)۔ ”اصول فنِ قبالت“ اہل فرنگ کے طبیبوں کی پہلی کتاب ہے جس کا اُردو میں ترجمہ ہوا۔ یہ کتاب ڈاکٹر بالفور کا ایک بہترین علمی کارنامہ ہے۔

#### 8.4 کالج کی اردو خدمات

ہندوستان کی تازگی کا یہ وہ زمانہ ہے جب کہ سلطنت مغلیہ کے اقتدار کو زوال آچکا تھا سرکاری زبان کی حیثیت سے فارسی کی وہ منزلت باقی نہیں رہی تھی جو مسلمانوں کے عروج و اقبال کے زمانے میں تھی۔ اس وقت سارے ہندوستان میں اُردو ہی ایک ایسی زبان تھی جو عام طور پر بولی اور سمجھی جاتی تھی اس لیے ایسٹ انڈیا کمپنی نے دوسری ملکی زبانوں کے مقابلے میں اُردو کی زیادہ سرپرستی کی اور جہاں فورٹ ولیم کالج میں ہندوستانی میں کتابیں تیار کی جارہی تھیں وہیں فورٹ سینٹ جارج کالج میں اُردو کی قدیم شکل ”دکنی“ کا پرچار ہو رہا تھا اور اس کی توسیع و اشاعت سے خاطر خواہ دلچسپی لی جا رہی تھی۔

انگریزوں نے اُردو میں اپنے ادب کو منتقل کرنے کے بجائے فارسی اور سنسکرت وغیرہ کی مقبول کتابوں کا دکنی میں ترجمہ کروایا اسکی وجہ یہ تھی کہ ایک طرف تو خود اہل ہند خصوصاً دکن اور جنوبی ہند کے لوگوں کے ذریعے ان میں دلچسپی لی جاتی تھی اور دوسری طرف دکن اور جنوبی ہند کے مذاق و خیالات کو سمجھنے میں ان سے کافی مدد مل سکتی تھی۔ اس طرح کمپنی کے زیر اثر ہندوستان میں اور خصوصاً دکن اور جنوبی ہند میں اُردو نثر نگاری کی تحریک آگے بڑھی۔ اُردو نثر کے فروغ و اشاعت میں انگریزوں کا جو حصہ رہا اس کو نظر انداز نہیں کیا جاسکتا۔

ایسٹ انڈیا کمپنی نے فورٹ سینٹ جارج کالج کو مکمل افادی بنیاد پر قائم کیا تھا نظماً کمپنی کا اصل منشا مدراس میں چند ارباب قلم کو یکجا کر کے ان سے اپنے انگریز اہل کاروں اور عہدہ داروں کے لیے ایسی سلیبس درسی کتابیں لکھوانا تھا جن کا انداز بیان شاعرانہ نثر اور لفظی موٹگیابیوں کی بجائے سیدھا سادہ اور عام فہم ہو۔ کالج کے ارباب مقتدر نے چونکہ عربی، فارسی اور دیسی زبانوں کے ساتھ ساتھ ہندوستانی اور دکنی زبانوں کو بھی نصاب میں شامل کیا تھا اس لیے فورٹ سینٹ جارج کالج کی طرف سے ان تمام زبانوں کی کتابوں کی اشاعت عمل میں آتی رہی۔ اگرچہ فورٹ سینٹ جارج کالج کے قائم ہونے سے پہلے ہی صوبہ کرناٹک (تامل ناڈو) میں اُردو تصانیف کا سلسلہ شروع ہو چکا تھا لیکن کوئی باقاعدہ اور منظم تحریک موجود نہ تھی۔ مصنفین اپنے طور پر تصنیف و تالیف میں مصروف تھے اور نثر کے مقابلے میں نظم کی طرف اہل قلم زیادہ مائل تھے۔ فورٹ سینٹ جارج کالج کی ذمہ دار شخصیتوں نے سلیبس اور عام فہم نثر نگاری کا مقصد متعین کر کے کام شروع کیا تھا وہ کالج کے اساتذہ سے آسان زبان میں کتابیں لکھوا رہے تھے اس طرح فورٹ سینٹ جارج کالج جنوبی ہند کا وہ پہلا علمی و ادبی ادارہ تھا جو دکنی زبان میں فروغ و اشاعت کے لیے باقاعدہ اور منظم طریقے پر کام کر رہا تھا۔ اس طرح اس کالج نے آسان، سلیبس اور عام فہم نثر نگاری کی ایک شاندار روایت قائم کر دی۔

## 8.5 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

- ☆ راجہ چندرگیری سے سالانہ پٹہ پر چھینا پٹن (مدراس) میں حاصل کی ہوئی زمین پر 23 اپریل 1640ء کو ایک بند کوٹھی کی تعمیر شروع ہوئی۔ اس کی بنیاد چوں کہ سینٹ جارج ڈے پر رکھی گئی تھی اس لیے اس دن کی مناسبت سے اس کوٹھی کا نام فورٹ سینٹ جارج رکھا گیا۔
- ☆ فورٹ سینٹ جارج مدراس کی تعمیر کے دو سال بعد 1645ء میں پادری فادر ابراہیم نے فورٹ سینٹ جارج کے اندر مدراس کے پہلے پبلک اسکول کی بنیاد ڈالی۔
- ☆ فورٹ سینٹ کالج انگریزوں کے ذریعے قائم کردہ ہندوستان کا دوسرا بڑا ادارہ تھا۔ اس پہلے انگریزوں نے کلکتہ میں ایک کالج 'فورٹ ولیم کالج' کے نام سے قائم کیا تھا۔ اس کالج کو قائم کرنے کا بنیادی مقصد انگریز عہدے داروں کو اردو سکھانا تھا۔ اس لیے یہاں پر آسان اردو زبان میں کتابیں تیار کروائی گئیں، جس سے انگریز افسروں کو کافی مدد ملی۔
- ☆ فورٹ سینٹ جارج کالج کا شعبہ تعلیم دکنی، ہندوستانی، اردو، عربی، فارسی، سنسکرت، تلگو، ملیالم، کنڑی اور تامل زبان کے شعبوں کے علاوہ قانون اور ریاضی کے شعبوں پر مشتمل تھا۔
- ☆ فورٹ سینٹ جارج کالج کے تحت ایک شاندار کتب خانہ بھی تھا۔ اس کتب خانہ کے کئی لاکھوں کے مطالعہ سے معلوم ہوتا ہے کہ یہاں تامل، تلگو، کنڑی، مرہٹی، ملیالم، سنسکرت، بنگالی، اڑیا، ہندی، برمی اور جاری زبانوں کے ساتھ اردو و دکنی زبان کی بھی بے شمار کتابیں تھیں۔
- ☆ فورٹ سینٹ جارج کالج کا انتظامی بورڈ اچھی تصنیف پر مصنف کی حوصلہ افزائی کرتا اور انہیں انعام و اکرام سے نوازا کرتا تھا۔ چنانچہ قاضی ارتضاعلی خان کو "نقود الحساب" پر ایک ہزار ہن انعام دیے گئے۔ تراب علی نامی کو بھی "وسیطہ الخو" پر ایک معقول معاوضہ ملا تھا۔ مہدی واصف کے مشہور عربی تذکرہ "حدیقۃ المرام فی تذکرۃ العلماء الاعلام" سے معلوم ہوتا ہے کہ یہ معاوضہ سات ہزار روپے تھا۔
- ☆ کالج میں ہندوستانی اور انگریز دونوں مصنفین اپنی خدمات انجام دی ہیں۔ ہندوستانی مصنفین میں تراب علی نامی، سید حسین شاہ حقیقت، حسن علی ماہلی، منشی غلام حسین معاون خان، قاضی ارتضاعلی خان خوشنود، مفتی محمد تاج الدین حسین خاں، بہجت، مرزا عبدالباقی و فاجہ مہدی واصف، سید تاج الدین، منشی سید غلام دستگیر، منشی محمد ابراہیم بیجا پوری وغیرہ کا نام کافی اہم ہیں۔

## 8.6 کلیدی الفاظ

الفاظ	:	معنی
منشی	:	رائٹر، لکھنے والا
سامراجی	:	شہنشاہیت پسند، شہنشاہی حکومت کا حامی
مخزن	:	خزانہ، گودام
مطبع	:	پریس، چھاپا خانہ
السنہ	:	لسان کی جمع، زبانیں

علم کا سمندر، بحر العلوم	:	ودیا ساگر
کشوری	:	سیول
فوجی	:	ملٹری
سرسری نظر میں، ابتدائی نظر میں	:	بادی النظر میں
زیادہ پڑھا ہوا، عاقل	:	فاضل فرزانہ
شہر، نگر، قصبہ	:	بلدہ
برتری، بڑائی، ترجیح	:	تفوق
وہ	:	وے
کمال محنت، نہایت ہی جانفشانی	:	عرق ریزی
وہ علوم جن میں موجودات کے تصور سے بحث کی جاتی ہے (سائنس، فلسفہ)	:	علوم عقلیہ
وہ علم جو عقل کے بجائے نقل یا بیان کی ہوئی باتوں سے بحث کرتا ہے (حدیث، تاریخ)	:	علوم نقلیہ
طیب کی جمع، بہت سے حکیم	:	اطبا
رسائی پانے والا، کامیاب، موثر	:	باریاب
خوش بیان، شیریں کلام، جس کے بیان میں سلاست اور روانی ہو	:	فصح البیان
گزرے ہوئے نیک آبا و اجداد، برگزیدہ لوگ	:	بزرگان سلف
خدا تعالیٰ کی قدرت، طاقت	:	ید طولیٰ
حصول تعلیم یا تربیت سے فارغ، تعلیم حاصل کیا ہوا	:	فارغ التحصیل

## 8.7 نمونہ امتحانی سوالات

### 8.7.1 معروضی جوابات کے حامل سوالات:

- 1- فورٹ سینٹ جارج کوٹھی کی تعمیر کس سنہ میں شروع ہوئی؟
- 2- مدراس میں پہلے پبلک اسکول کی بنیاد کب ڈالی گئی؟
- 3- رائٹس کالج کی بنیاد کس نے ڈالی؟
- 4- مدراس میں پہلے پبلک اسکول کی بنیاد کس نے ڈالی؟
- 5- رائٹس کالج کی بنیاد کب ڈالی گئی؟
- 6- لارڈ ویلزلی کس سنہ میں انگلستان واپس گئے تھے؟
- 7- ”دکنی انوار سہیلی قدیم اُردو کا آخری بڑا انٹری کارنامہ ہے۔“ یہ کس کا خیال ہے؟

- 8- سید حسین شاہ حقیقت کی جملہ تصانیف کی تعداد کتنی ہے؟  
 9- فورٹ سینٹ جارج کالج کو قائم کرنے کا مقصد کیا تھا؟  
 10- ڈراما ”علی بابا چالیس چور“ کس انگریز مصنف کی کتاب ہے؟

### 8.7.2 مختصر جوابات کے حامل سوالات:

- 1- فورٹ سینٹ جارج کالج کے قیام اور اس کے مقاصد کو بیان کیجیے۔  
 2- فورٹ سینٹ جارج کالج کے مختلف تعلیمی شعبہ جات پر نوٹ لکھیے۔  
 3- فورٹ سینٹ جارج کالج کے پریس اور کتب خانے پر مضمون لکھیے۔  
 4- فورٹ سینٹ جارج کالج کی اردو خدمات پر نوٹ لکھیے۔  
 5- فورٹ سینٹ جارج کالج کے انگریزی مصنفین کا تعارف پیش کیجیے۔

### 8.7.3 طویل جوابات کے حامل سوالات:

- 1- فورٹ سینٹ جارج کالج کے بارے میں آپ کیا جانتے ہیں؟ تفصیل سے بیان کیجیے۔  
 2- فورٹ سینٹ جارج کالج کے اہم مصنفین اور ان کی ادبی خدمات کا جائزہ لیجیے۔  
 3- فورٹ سینٹ جارج کالج کے مصنفین کی خدمات کا جائزہ لیجیے۔

### 8.8 مزید مطالعے کے لیے تجویز کردہ کتابیں

- 1- فورٹ سینٹ جارج کالج ڈاکٹر محمد افضل الدین اقبال  
 2- مدراس میں اردو ادب کی نشوونما ڈاکٹر محمد افضل الدین اقبال  
 3- تذکرہ شعرائے دکن (جلد اول، دوم) عبد الجبار ماکا پوری  
 4- دکن میں اردو نصیر الدین ہاشمی  
 5- مدراس میں اردو نصیر الدین ہاشمی  
 6- فورٹ ولیم کالج کی ادبی خدمات ڈاکٹر عبیدہ بیگم



## اکائی 9: فورٹ ولیم کالج

### اکائی کے اجزا

تمہید	9.0
مقاصد	9.1
فورٹ ولیم کالج کے قیام کے اغراض و مقصد	9.2
ڈاکٹر جان گل کرسٹ	9.3
اردو کے دوسرے انگریز پروفیسران	9.4
فورٹ ولیم کالج کے اہم مصنفین	9.5
میر امن دہلوی	9.5.1
سید حیدر بخش حیدری	9.5.2
میر شیر علی افسوس	9.5.3
میر بہادر علی حسینی	9.5.4
مرزا علی لطف	9.5.5
مولوی امانت اللہ	9.5.6
مظہر علی خاں ولا	9.5.7
مرزا جان طیش	9.5.8
میر کاظم علی جوان	9.5.9
شیخ حفیظ الدین	9.5.10
خلیل خاں اشک	9.5.11
مولوی اکرام علی	9.5.12
نہال چند لاہوری	9.5.13
منشی بنی نارائن جہاں	9.5.14
میر عبداللہ مسکین	9.5.15
للوال کوی	9.5.16

9.5.17	مرزا محمد فطرت
9.5.18	میرحی الدین فیض
9.5.19	سید حمید الدین بہاری
9.6	اکتسابی نتائج
9.7	کلیدی الفاظ
9.8	نمونہ امتحانی سوالات
9.8.2	معروضی جوابات کے حامل سوالات
9.8.2	مختصر جوابات کے حامل سوالات
9.8.2	طویل جوابات کے حامل سوالات
9.9	مزید مطالعے کے لیے تجویز کردہ کتابیں

## 9.0 تمہید

انگریز ہندوستان میں اپنی تجارت کو فروغ دینے کے لیے آئے۔ اس زمانے میں تجارتی کمپنیاں اپنی حفاظت کے لیے فوج بھی رکھتی تھیں۔ انگریزوں کی ایک کمپنی جس کا نام ”ایسٹ انڈیا کمپنی“ تھا تجارتی اغراض کے لیے ہندوستان آئی اور موقع پا کر ہندوستان پر حکومت کرنے لگی۔ انگریز عہدے داروں کو اُردو سیکھانے کے لیے کلکتہ میں فورٹ ولیم کالج 1800ء میں قائم کیا گیا۔ اُردو میں نثری کتابیں فورٹ ولیم کالج کے قیام سے پہلے بہت کم تھیں۔ جتنی کچھ بھی تھیں ان کی زبان بے حد مشکل تھی اور اس میں قافیے اور وزن کا بھی اہتمام کیا گیا تھا یعنی اس کی عبارت مفہمی و مسجع ہوا کرتی تھی۔ اسی وجہ سے فورٹ ولیم کالج میں نثری کتابیں لکھوائی گئیں۔ اس بات کا خاص طور پر خیال رکھا گیا کہ زبان عام فہم اور بیان میں سادگی اور سلاست ہو۔ اس غرض سے فورٹ ولیم کالج میں انشا پرداز یعنی نثری مقرر کیے گئے۔ چونکہ طبع زاد کتابیں لکھنے میں بہت وقت صرف ہوتا ہے اس لیے فارسی یا ہندوستانی زبانوں میں لکھی گئی کتابوں کا اُردو میں ترجمہ کروایا گیا۔ ابتدائی چار پانچ سالوں میں کوئی چھپن کتابیں اُردو میں منتقل کی گئیں اور یہ کام انہیں منشیوں نے انجام دیا۔ جس کی وجہ سے مختلف موضوعات پر اُردو میں نثری کتابوں کا بہت بڑا ذخیرہ فراہم ہو گیا، جس کی زبان سادہ سلیس اور آسان تھی۔ فورٹ ولیم کالج کا یہ کارنامہ اُردو ادب اور خاص طور پر اُردو نثر کی تاریخ میں عہد آفریں قرار دیا جاسکتا ہے اور سنگ میل کی حیثیت رکھتا ہے۔

## 9.1 مقاصد

اس اکائی کے مطالعہ کے بعد آپ اس قابل ہو جائیں گے کہ:

- ☆ فورٹ ولیم کالج کے قیام کے مقصد کی وضاحت کر سکیں۔
- ☆ فورٹ ولیم کالج کے اہم مصنفین اور ان کی خدمات کی وضاحت کر سکیں۔
- ☆ اردو نثر کی ابتدا میں فورٹ ولیم کالج کی تاریخی اہمیت پر روشنی ڈال سکیں۔

## 9.2 فورٹ ولیم کالج کے قیام کے اغراض و مقاصد

فورٹ ولیم کالج کا قیام انگریز عہدے داروں کو اُردو سکھانے کے لیے عمل میں آیا۔ ڈاکٹر سید عبداللطیف نے اسی بات کو بڑی وضاحت کے ساتھ یوں بیان کیا ہے:

”ایسٹ انڈیا کمپنی نے فورٹ ولیم کالج کو بالکل افادی بنیاد پر قائم کیا تھا۔ نظمائے کمپنی کا اصل منشا کلکتہ میں چند ارباب قلم کو یکجا جمع کر کے ان سے اپنے انگریز اہل کاروں اور عہدہ داروں کے لیے ایسی سلیبس درسی کتابیں لکھوانا تھا جن کا طرز بیان شاعرانہ نزاکتوں اور لفظی مویشگافیوں کے بجائے سیدھا سادہ اور عام فہم ہو۔ اس کالج کے تقریباً تمام مصنفوں کو اس بات کا بہت کم موقع دیا گیا کہ وہ قلم کی سحر کاریوں سے اپنے ذاتی جذبات و خیالات کی ترجمانی کرتے۔ کالج کے ارباب اقتدار کو ضروری نصابی کتب کی تیاری میں عجلت تھی۔ اس لیے ان مصنفوں سے بجائے مستقل کتابیں تصنیف کرانے کے مشہور متبادل اور بالخصوص فارسی کی عام پسند کتابوں کے ترجمے کرائے گئے۔“ (پیش لفظ ”ارباب نثر اُردو“)

فورٹ ولیم کالج میں جو کتابیں تیار ہوئیں وہ ایسے لوگوں کے لیے تھیں جو اُردو زبان سیکھنا چاہتے ہوں۔ اُردو میں مبتدیوں کے پڑھنے کے لیے کتابیں نہیں تھیں۔ اس کی ضرورت یوں پیش نہیں آتی تھی کہ ابتدائی تعلیم فارسی اور عربی میں ہوا کرتی تھی۔ فارسی رسم خط سے جو واقف ہو جاتا تھا وہ اُردو آسانی سے لکھ پڑھ سکتا تھا۔ اُردو عام بول چال کی زبان تھی اور یہی مادری زبان بھی ہوا کرتی تھی۔ یہی وجہ ہے کہ فورٹ ولیم کالج میں صرف سادہ اور سلیبس زبان میں کتابیں تیار کی گئیں بلکہ اُردو قواعد کی کتابیں اور لغات بھی تیار کی گئیں۔ خود اُردو کے پروفیسر اور صدر جان گلکرسٹ نے یہ کام انجام دیا، جس کی تفصیل آگے آئے گی۔ اُردو میں جو نثری کتابیں تھیں وہ بہت ادق زبان میں تھیں اور مقفی و مسجع بھی ہوا کرتی تھیں۔ مبتدیوں کے لیے یہ کتابیں قطعی غیر موزوں تھیں۔ چند کتابیں ضرور ایسی تھیں جن کی زبان آسان تھی لیکن ایسی کتابیں تمام تر مذہبی تھیں۔ ان کتابوں کا موضوع اسلامی تعلیمات اور عقائد تھا۔ اس کے علاوہ تاریخ اور دوسرے علمی موضوعات پر اُردو میں کتابیں نہیں تھیں۔ اس کی وجہ یہ تھی کہ علمی اور ادبی کاموں کے لیے ایک مدت تک فارسی ہی استعمال کی جاتی تھی۔ اس بات کا اندازہ اس سے کیا جاسکتا ہے کہ اُردو کے بڑے بڑے شاعروں نے اُردو شعرا کے جو تذکرے لکھے وہ فارسی میں لکھے گئے۔ میر تقی میر نے اپنا تذکرہ ”نکات الشعرا“ فارسی ہی میں لکھا۔ مصحفی نے کئی تذکرے جیسے ریاض الفصحا، تذکرہ ہندی گویاں عقد ثریا تمام کے تمام تذکرے فارسی ہی میں لکھے۔ اسی طرح میر حسن اور قائم چاند پوری نے بھی اُردو شعرا کے تذکرے فارسی ہی میں لکھے۔ میر نے اپنی آپ بیتی ”ذکر میر“ فارسی ہی میں لکھی۔ غالب نے مغلیہ سلطنت کی تاریخ ”مہر نیم روز“ اور ”ماہ نیم ماہ“ کے نام سے لکھی تو فارسی ہی میں لکھی۔ غرض یہ کہ تمام علمی اور ادبی کام فارسی ہی میں ہوا کرتے تھے۔ اسی لیے اُردو نثر میں کتابیں بہت کم تعداد میں ملتی ہیں۔ اسی وجہ سے فورٹ ولیم کالج میں سادہ اور سلیبس اُردو زبان میں کتابیں لکھوائی گئیں۔

## 9.3 ڈاکٹر جان گل کرسٹ

گل کرسٹ کا پورا نام جان بارتھ وک گل کرسٹ (John Barth Wick Gilchrist) تھا وہ پیشے کے اعتبار سے ڈاکٹر تھے۔ ایسٹ

انڈیا کمپنی میں وہ ڈاکٹر کی حیثیت سے ملازم ہوئے اور ہندوستان آئے۔ ہندوستان آئے تو انہوں نے فارسی اور اردو سیکھنی شروع کی اور یہ زبانیں سیکھنے کے لیے انہوں نے ہندوستانی لباس اختیار کیا اور اردو زبانوں کے مرکز دہلی اور لکھنؤ میں رہ کر فارسی اور اردو سیکھی۔ کمپنی کی طرف سے بھی ہندوستانی زبانیں سیکھنے کے لیے ترغیب دی جاتی تھی یعنی تیس روپے الاؤنس دیا جاتا تھا۔ ڈاکٹر گل کرسٹ نے اردو زبان سیکھنے میں خصوصی دلچسپی لی۔ انہوں نے کمپنی کو مطلع کیا کہ اب فارسی دفتری زبان بنائے رکھنے کی ضرورت نہیں رہی بلکہ اردو کو دفتری زبان بنانا زیادہ مفید ہوگا۔ بعد میں 1832ء میں اردو سرکاری زبان قرار دی گئی۔ گو اس وقت تک گل کرسٹ اپنے وطن لندن روانہ ہو چکے تھے لیکن ان کی تجویز پر عمل کیا گیا۔

فورٹ ولیم کالج کے قیام سے پہلے گل کرسٹ نووارد انگریز عہدے داروں کو فارسی کی تعلیم دیا کرتے تھے اور بغیر کسی معاوضے کے انہیں نوشتہ و خواندہ کے قابل بنا دیا کرتے تھے۔ جب لارڈ ولزلی گورنر جنرل بن کر ہندوستان آئے تو انہوں نے کمپنی کے ملازمین کے لیے اعلیٰ پیمانہ پر ایک کالج کے قیام کی سفارش کی لیکن کمپنی کے دوسرے عہدے داروں نے بڑی کانٹ چھانٹ کے بعد ایک کالج کے قیام کی منظوری دی۔ 1800ء میں فورٹ ولیم کالج کلکتے میں قائم ہوا۔ گل کرسٹ کی خدمات کو دیکھتے ہوئے انہیں کالج کا صدر اور پروفیسر بنایا گیا۔ گل کرسٹ صرف چار سال تک ہی کالج کی خدمات انجام دیتے رہے اور خرابی صحت کی وجہ سے اپنے وطن لندن لوٹ گئے۔ لیکن ان چار سالوں میں انہوں نے فورٹ ولیم کالج میں تمام ہندوستان سے قابل اور لائق ماہرین زبان کو جمع کر دیا اور تصنیف و تالیف کا کام ان سے اس طرح لیا کہ ان کے جانے کے بعد بھی فورٹ ولیم کالج کے ماہرین زبان تصنیف و تالیف میں لگے رہے۔ ایسٹ انڈیا کمپنی نے خود انگلستان میں جب ادارہ شرقیہ Oriental Institute قائم کیا تو گل کرسٹ کو اردو کی پروفیسری پر مسمور کیا۔ اس ادارہ میں صرف ان کو تعلیم دی جاتی تھی جو طبی عہدے پر فائز ہو کر ہندوستان جاتے تھے۔ وہ اس ادارے میں 1825ء تک یعنی اس ادارے کے برخاست ہونے تک کام کرتے رہے۔ بعد میں وہ اپنے طور پر کمپنی کے امیدواروں کو اردو پڑھاتے رہے۔ 88 سال کی عمر میں 1841ء میں گل کرسٹ کا انتقال ہوا۔

گل کرسٹ کی تصنیف و تالیف کا سلسلہ فورٹ ولیم کالج کے قیام سے بہت پہلے 1787ء سے شروع ہوتا ہے۔ اسی سال انہوں نے انگریزی ہندوستانی لغت تیار کرنی شروع کی۔ وہ تقریباً تیس سال تک تصنیف و تالیف میں مشغول رہے۔ انہوں نے حسب ذیل کتابیں لکھی تھیں:

1. انگریزی ہندوستانی لغت: وہ کوئی نو سال تک مسلسل اس لغت کو تیار کرنے میں لگے رہے۔ ہر لفظ کی اصل اس لغت میں بتائی گئی ہے کہ لفظ کس زبان کا ہے۔ یہ لغت 1792ء میں کلکتہ سے شائع ہوئی۔
2. ہندوستانی علم اللسان: یہ اردو لسانیات پر کتاب ہے۔ آخر میں انگریزی سے اردو اور اردو سے انگریزی کی ایک فرہنگ دی گئی ہے۔ مقدمہ میں اردو قواعد زبان کو پیش کیا گیا ہے۔
3. اردو کی صرف و نحو: اردو قواعد کی یہ کتاب فورٹ ولیم کالج کے نصاب میں شامل تھی۔ میر بہادر علی حسینی نے ”اردو رسالہ گل کرسٹ“ کے نام سے اس کا خلاصہ لکھا۔
4. مشرقی زبان داں: اردو زبان سیکھنے کا آسان طریقہ پیش کیا گیا ہے۔ اردو سے انگریزی اور انگریزی سے اردو کی فرہنگ بھی شامل ہے۔
5. اردو زبان پر مختصر مقدمہ: ”یہ مشرقی زبان داں“ کا خلاصہ ہے۔

6. ہندی کی آسان مشقیں: فورٹ ولیم کالج کے ابتدائی اور آخری امتحانات کے لیے یہ کتاب لکھی گئی۔
7. فارسی افعال کا جدید نظریہ فارسی افعال کی تشریح کی گئی ہے۔ افعال کے اُردو اور انگریزی مترادفات بھی دیے گئے ہیں۔
8. اجنبیوں کے لیے رہنمائے اُردو: انگریزوں کو اُردو سکھانے کے لیے یہ کتاب لکھی گئی۔
9. بیاض ہندی: فورٹ ولیم کالج کے مولفین کے کارناموں کا انتخاب۔
10. عملی خاکے: اس میں اُردو الفاظ کی قرأت اور ان کے صحیح تلفظ کے اصول پیش کیے گئے ہیں۔
11. ہندی الفاظ کی قرأت۔ اس میں ہندی الفاظ کی قرأت کے طریقے بیان کیے گئے ہیں۔
12. اتالیق ہندی: اُردو نوشت و خواند آسانی سے سیکھنے کے طریقے۔ اس میں فارسی سیکھنے والوں کی بھی رہنمائی کی گئی ہے۔
13. ہندی عربی آئینہ: اس میں عربی کے ایسے الفاظ کی تشریح کی گئی ہے جن کا اُردو سے گہرا تعلق ہے۔
14. مکالمات انگریزی و ہندوستانی: اہل یورپ کو بول چال سکھانے اور ہندوستانیوں کے ساتھ روزمرہ کی گفتگو کرنے کے طریقے سکھائے گئے ہیں۔
15. مشرقی قصے: اس میں حکایات لقمان اور دوسرے مشرقی قصے اور افسانے فارسی برج بھاشا اور سنسکرت سے ترجمہ کر کے یکجا کیے گئے ہیں۔ ان کے ترجموں میں گل کرسٹ کے علاوہ فورٹ ولیم کالج کے دوسرے اہل قلم نے بھی حصہ لیا ہے۔
16. ہندی داستان گو: اس میں فارسی اور دیوناگری رسم الخط کے اُردو میں استعمال کے متعلق بحث کی گئی ہے۔ مذکورہ بالا گل کرسٹ کی کتابوں سے ظاہر ہے کہ اُردو سیکھنے کے لیے جن بنیادی کتابوں کی ضرورت ہوتی ہے اس کو پورا کرنے کی انہوں نے کوشش کی۔ قواعد زبان اور تدوین لغت کا کام گل کرسٹ نے سب سے پہلے کیا۔ اُردو سیکھنے کے لیے بنیادی کتابوں کا جتنا اور جیسا ذخیرہ انہوں نے فراہم کیا وہ ان کا ناقابل فراموش کارنامہ ہے۔

#### 9.4 اُردو کے دوسرے انگریز پروفیسران

ڈاکٹر گل کرسٹ کے انگلستان لوٹنے کے بعد کپتان ٹامس رو بک (Captain Thomas Roobuck) اُردو کے پروفیسر اور صدر مقرر ہوئے۔ ان کا تعلق فوج سے تھا۔ گل کرسٹ کی وجہ سے انہیں اُردو کا شغف پیدا ہوا۔ انہوں نے کالج کے اہل قلم کو تصنیف و تالیف کی طرف راغب کیا اور کئی کتابیں شائع کیں۔ ان کو شاعری سے بھی دلچسپی تھی۔ بینی نارائن جہاں کو خاص طور پر تصنیف و تالیف پر آمادہ کیا۔ اور ان سے اُردو شعرا کا تذکرہ لکھوایا۔ گل کرسٹ نے ”ہندوستانی لغت“ کی تدوین کی تو اس میں وہ شریک رہے۔ انہوں نے بھی کئی کتابیں لکھیں۔ ”لغت جہاز رانی“ کے عنوان سے لغت لکھی۔ اس کے ساتھ ایک مختصر اُردو قواعد بھی شامل کی۔ ان کی دوسری کتاب ”ترجمان ہندوستان“ (Hindustan Interpreter) ہے۔ اس میں بھی قواعد زبان کی تشریح کی گئی ہے۔ ان اُردو کتابوں کے علاوہ فورٹ ولیم کالج کی تاریخ بھی انہوں نے لکھی ہے۔

کپتان جوزف ٹیلر Captain Jozeph Taylor

کپتان جوزف ٹیلر اُردو کے پروفیسر تھے۔ انہوں نے بھی ایک مبسوط اُردو انگریزی لغت لکھی ہے۔ ڈاکٹر ولیم ہنٹر (Dr. William Hunter) ان کے شریک کار تھے۔ بعد میں ولیم اسمتھ نے اس پر نظر ثانی کر کے اس کا مختصر ایڈیشن شائع کیا۔

میرامن دہلوی کو جتنی شہرت اور جیسی مقبولیت حاصل ہوئی ویسی فورٹ ولیم کالج کے کسی بھی مصنف کے حصے میں نہیں آئی۔ میرامن تخلص تھا، نام میرامن تھا۔ ہمایوں کے عہد میں ان کے آبا و اجداد ہندوستان آئے۔ مغلیہ دربار سے وابستہ رہے۔ یہ سلسلہ عالم گیر ثانی تک قائم رہا۔ میرامن کا آبائی وطن دہلی ہی تھا۔ نادر شاہ درانی کے حملے سے دہلی تباہ ہو گئی۔ اور وہاں کے لوگ دلی چھوڑ کر دوسری جگہ جانے لگے۔ میرامن اس کے باوجود دلی میں رہے۔ لیکن جب روزگار کے لالے پڑ گئے تو پھر پٹنہ اور اس کے بعد کلکتہ پہنچے۔ یہ وہ زمانہ تھا جب فورٹ ولیم کالج کولائق آدمیوں اور منشیوں کی ضرورت تھی۔ منشی بہادر علی حسینی ان کے دوست تھے۔ وہ پہلے سے فورٹ ولیم کالج میں خدمت انجام دے رہے تھے۔ انہیں کے توسط سے وہ کالج میں ملازم ہو گئے۔ وہ کالج میں کب تک کام کرتے رہے اس بات کا علم نہیں ہے۔ البتہ اس بات میں کوئی شک نہیں کہ 1801ء میں کالج میں ملازم ہو گئے تھے۔ انہوں نے 1802ء اپنی دونوں کتابیں مکمل کر لی تھیں۔ اس کے بعد وہ کالج میں کیا خدمت انجام دیتے رہے اور انہوں نے کون سے کام انجام دیے اس کے تعلق سے کوئی تحقیقی مواد نہیں ملتا۔ ان کی پیدائش کی تاریخ اور وفات کی تاریخ کے بارے میں معلومات نہیں ہیں۔ اُردو کے اتنے اہم ادیب کے بارے میں ہماری معلومات محدود ہیں۔

میرامن نے قصہ چہار درویش کو ”باغ و بہار“ کے نام سے لکھ کر شہرت عام اور بقائے دوام کے دربار میں اپنی جگہ بنا لی ہے۔ ”باغ و بہار“ اس کا تاریخی نام ہے یعنی اگر اس کے حروف کے اعداد کو جوڑ لیا جائے تو اس کا سنہ تصنیف نکل آتا ہے۔ قصہ چہار درویش فارسی کا ایک مشہور قصہ ہے۔ اس قصہ کا اصلی مصنف کون تھا اس کے بارے میں اختلاف پایا جاتا ہے۔ عام طور پر یہ بات مشہور تھی کہ یہ قصہ امیر خسرو نے حضرت نظام الدین اولیا کو اس وقت سنایا جب وہ بیمار تھے۔ میرامن نے بھی یہی بات لکھی ہے۔ لیکن بعد کی تحقیق سے یہ ثابت ہوتا ہے کہ یہ قصہ امیر خسرو کا لکھا ہوا نہیں تھا۔ بیرونی اور اندرونی شہادتوں سے یہ بات پائے ثبوت کو پہنچتی ہے کہ امیر خسرو کے بعد کے زمانے میں یہ قصہ لکھا گیا ہے۔ مثال کے طور پر قصہ چہار درویش میں تمباکو اور بارود کا ذکر ہے جب کہ یہ دونوں چیزیں ہندوستان میں امیر خسرو کے ایک سو سال بعد استعمال ہوئیں۔ بہر حال یہ بات یقینی طور پر کہی جاسکتی ہے کہ یہ قصہ امیر خسرو کی تصنیف نہیں ہے۔

اُردو میں میرامن سے پہلے میر محمد عطا حسین خاں تحسین نے قصہ چہار درویش کو ”نوطر زمرصع“ کے نام سے لکھا تھا۔ تحسین کا یہ قصہ بہت ادق زبان میں ہے اور اس کی عبارت مقفی اور مسجع ہے۔ قصہ چہار درویش کو میر محمد علی خاں شوق اور نگ آبادی نے اُردو میں نظم کیا ہے۔ اس کی زبان دکنی ہے۔ عوض زرین نے بھی قصہ چہار درویش کو مختصر کر کے ”نوطر زمرصع“ کے نام سے لکھا ہے۔ اس طرح قصہ چہار درویش کو بہت سے لوگوں نے لکھا لیکن ان سے کوئی واقف بھی نہیں ہے لیکن ”باغ و بہار“ اب بھی شوق و ذوق سے پڑھی جاتی ہے۔ اس کا سب سے بڑا اور اہم سبب یہ ہے کہ اس کا اسلوب اس قدر پرکشش اور خوب صورت ہے کہ قصہ چہار درویش کو جتنی اور جیسی مقبولیت اور شہرت اس کتاب سے حاصل ہوئی وہ کسی اور کتاب سے حاصل نہیں ہو سکی۔ میرامن کی ”باغ و بہار“ نے نہ صرف اُردو میں شہرت پائی بلکہ دنیا کی مختلف زبانوں میں اس کے ترجمے ہوئے۔ ایل۔ ایف۔ اسمتھ نے انگریزی میں اس کا ترجمہ کیا وہ بھی اتنا مقبول ہوا کہ اس کے کئی ایڈیشن مدراس، کلکتہ، لندن اور لکھنؤ سے شائع ہوئے۔ پھر ڈکن فارلس نے 1857ء میں انگریزی میں اس کا خلاصہ شائع کیا۔ گارساں دتاسی نے فرانسیسی میں اس کا ترجمہ کیا۔ غلام محمد خاں خیبر نے ”خریطہ“

سرور“ کے نام سے اسے منظوم کیا۔ سید محمد نے اپنی کتاب ”ارباب نثر“ اُردو میں اس کے ترجموں کی تفصیل دینے کے بعد بجا طور پر لکھا ہے:

”میرامن کے ترجمے کے سوا آج کسی کے ترجمے کو لوگ جانتے بھی نہیں۔ میرامن نے اپنے ترجمے میں ایسی سحر کاری

کی ہے کہ وہی اب تک مقبول ہے اور جب تک اُردو زبان زندہ ہے مقبول رہے گا۔ اس کی قدر و قیمت میں مردِ ایام

کے ساتھ ساتھ اضافہ ہوتا جائے گا“۔ (ارباب نثر اُردو۔ 43)

”باغ و بہار“ لکھنے کے بعد ”گنج خوبی“ کے نام سے میرامن نے ملا حسین کاشفی کی مشہور کتاب ”اخلاق محسنی“ کا اُردو میں ترجمہ کیا۔ جیسا

کہ فارسی کتاب کے نام سے ظاہر ہے اس میں اخلاقی حکایتوں کو پیش کر کے نصیحت آموز نتائج اخذ کیے گئے ہیں، لیکن یہ کتاب غیر معروف رہی۔

## 9.5.2 سید حیدر بخش حیدری:

میرامن دہلوی کے بعد فورٹ ولیم کالج کے جن مصنفین کو اہمیت اور مقبولیت حاصل ہوئی ان میں سید حیدر بخش حیدری اور شیر علی افسوس کے

نام آتے ہیں۔ یہ کئی کتابوں کے مترجم تھے۔ حیدری بھی دہلی ہی کے باشندے تھے۔ حیدری کے والد نے ان کی تعلیم و تربیت کا بہت اچھا انتظام

کیا تھا۔ ان کو کئی بہت اچھے اساتذہ ملے۔ جب حیدری کو معلوم ہوا کہ فورٹ ولیم کالج میں ملازمت کے مواقع نکل رہے ہیں تو انہوں نے فورٹ ولیم

کالج کا رخ کیا اور اپنی کتاب ”قصہ مہر و ماہ“ ڈاکٹر گل کرسٹ کو پیش کی۔ گل کرسٹ کو اس کتاب کی زبان پسند آئی اور انہوں نے حیدری کو فورٹ ولیم

کالج میں ملازمت دے دی جہاں وہ زندگی بھر تصنیف و تعلیم میں مشغول رہے۔ حیدری کے حالات زندگی کی تفصیل بھی نہیں ملتی۔ حیدری کی پہلی

تصنیف ”قصہ مہر و ماہ“ ہے۔ دوسری کتاب فورٹ ولیم کالج سے وابستہ ہونے کے بعد لکھی۔ یہ حضرت امیر خسرو کی فارسی مثنوی کا نثری ترجمہ ہے جو

قصہ لیلیٰ مجنوں کے نام سے کیا گیا ہے۔ ان کی تیسری کتاب ”طوطا کہانی“ ہے۔ طوطا کہانی سنسکرت زبان کی ”شکاسبتی“ پر مبنی ہے۔ شکاسبتی

کے معنی ہیں ”طوطے کی کہی ہوئی ستر کہانیاں“۔ اس کتاب کے فارسی میں کئی ترجمے ہوئے۔ سب سے پہلے فارسی کے عالم مولانا ضیاء الدین بخش نے

اس کا ترجمہ کیا۔ گو یہ ترجمہ مشکل اور ادق زبان میں تھا اس کے باوجود بہت مقبول ہوا اور اس کے بعد میں کئی خلاصے لکھے گئے۔ شیخ ابوالفضل کے علاوہ

ملا سید محمد قادری نے بھی اس کا خلاصہ لکھا ہے۔ حیدری نے ملا سید محمد قادری کے خلاصے کو اُردو میں منتقل کیا ہے۔ حیدری کے اس ترجمے کو انگریزی میں

بھی منتقل کیا گیا تھا۔ حیدری کی تیسری کتاب ”آرائش محفل“ یعنی قصہ حاتم طائی کو بے حد شہرت حاصل ہوئی۔ گو کہ یہ قصہ بھی فارسی ہی سے ترجمہ

کیا گیا ہے لیکن اس میں اتنا رد و بدل اور اتنے اضافے کیے گئے ہیں کہ بقول سید محمد اس کو ”ترجمہ کہنے کی بجائے حیدری کی تالیف کہا جائے تو زیادہ

اچھا ہے“۔

حیدری نے حضرت نظامی گنجوی کی مشہور فارسی مثنوی ”ہفت پیکر“ سے متاثر ہو کر اسی طرز پر اُردو مثنوی ”ہفت پیکر“ ہی کے نام سے لکھی۔ یہ

مثنوی شاید شائع نہیں ہوئی۔ اس کے ایک آدھ قلمی نسخے ملتے ہیں۔ ”تاریخ نادری“ میں حیدری نے نادر شاہ کے حالات و واقعات اس کے انتقال کے

زمانے تک قلم بند کیے ہیں۔ یہ تاریخ بھی فارسی ہی میں لکھی گئی تھی جس کا ترجمہ حیدری نے اُردو میں کیا۔ ”گل مغفرت“ کے نام سے حیدری کی جو

کتاب ملتی ہے وہ فارسی کی ”روضۃ الشہدا“ کا ترجمہ ہے۔ حیدری نے ”روضۃ الشہدا“ کا ترجمہ ”گلشن شہیداں“ کے نام سے کیا تھا۔ پھر اس کا ایک

انتخاب کیا اور اس کا نام ”گل مغفرت“ رکھا۔ یہ انتخاب بھی تصنیف کی شان رکھتا ہے کیوں کہ حیدری نے جگہ جگہ نظم و نثر میں اتنے اضافے کیے ہیں کہ

اسے ترجمہ نہیں کہا جاسکتا۔ اس کتاب کو بڑی مقبولیت حاصل ہوئی اور اس کے کئی ایڈیشن نکلے۔ اس کتاب کا ترجمہ فرانسیسی میں بھی ہوا۔ شیخ عنایت

اللہ کی مشہور فارسی کتاب ”بہار دانش“ کا ترجمہ حیدری نے ”گلزار دانش“ کے نام سے کیا۔ لیکن اس کا کوئی نسخہ نہیں ملتا۔ شاید یہ شائع نہیں ہوا۔ ”گلدستہ حیدری“ میں حیدری کے مضامین، دیباچے اور نظمیں ملتی ہیں۔ اس کے صرف قلمی نسخے ملتے ہیں۔ یہ بھی زیور طباعت سے آراستہ نہیں ہوا۔ گلدستہ حیدری کے 6 حصے ملتے ہیں۔ (1) مجموعہ مرثی (2) مجموعہ حکایات (3) قصہ مہر و ماہ (4) قصہ لیلیٰ مجنوں کا دیباچہ (5) دیوان غزلیات (6) تذکرہ شعرائے اُردو۔ اس تذکرے کا نام انہوں نے ”گلشن ہند“ رکھا تھا۔ لیکن چون کہ یہ شائع نہیں ہوا اس لیے مرزا علی لطف نے اپنے تذکرے کا نام بھی ”گلشن ہند“ رکھا۔ میرامن کی طرح حیدری کا بھی سنہ وفات نہیں ملتا۔

### 9.5.3 میر شیر علی افسوس:

حیدر بخش حیدری کی طرح میر شیر علی افسوس بھی فورٹ ولیم کالج کے بہت ہی مشہور و معروف مصنفین میں سے ہیں۔ افسوس کے دادا محمد شاہ کے عہد میں ہندوستان آئے اور نواب عمدۃ الملک کے ملازم ہوئے۔ افسوس دہلی میں 1735ء میں پیدا ہوئے۔ نواب کے انتقال کے بعد افسوس کے والد پٹنہ گئے اور بعد میں اودھ پہنچ کر وہاں کی سرکار میں ملازمت کی۔ اس کے بعد حیدر آباد آئے اور یہیں انتقال کیا۔ افسوس اودھ کے قیام کے زمانے میں لکھنؤ کے ایک نواب کے لڑکے کے اتالیق مقرر ہوئے۔ لکھنؤ میں اس زمانے میں اُردو کے چوٹی کے شعرا میر تقی میر، مرزا رفیع سودا، مصحفی، انشا اور جرات کے علاوہ بہت سے شاعر جمع تھے۔ افسوس کو لکھنؤ کے کئی بڑے بڑے امرا کی سرپرستی حاصل ہوئی۔ لکھنؤ جب اجڑنے لگا تو افسوس نے شاعری کا شغل ترک کیا اور درس و تدریس سے وابستہ ہوئے۔ جب فورٹ ولیم کالج میں لائق اور قابل منشیوں کی ضرورت پیش آئی تو ایک نواب نے ایک انگریز کرنل سے افسوس کی سفارش کی اور وہ فورٹ ولیم کالج میں دوسروں پر مہوار پر ملازم ہوئے۔ فورٹ ولیم کالج میں تصنیف و تالیف میں مصروف رہنے کے بعد 1805ء میں وفات پائی۔

افسوس نے اپنا ”دیوان“ لکھنؤ میں ترتیب دیا تھا۔ لیکن ایسا معلوم ہوتا ہے کہ اس کی اشاعت کلکتہ میں فورٹ ولیم کالج سے وابستہ ہونے کے بعد عمل میں آئی۔ کیوں کہ آنحضرت ﷺ کے قصائد کے بعد نواب آصف الدولہ اور مارکولس ویلزلی گورنر جنرل ہند کی مدح میں قصیدہ ہے۔ لیکن افسوس کا شاہکار ان کی کتاب ”باغ اُردو“ ہے۔ یہ شہرہ آفاق کتاب ”گلستان“ سعدی کا ترجمہ ہے۔ گلستان کا یہ ترجمہ ڈاکٹر گل کرسٹ کی فرمائش پر کیا گیا تھا۔ افسوس کے ترجمے کی زبان سادہ اور سلیس ہے۔ سعدی کی ”گلستان“ کا ترجمہ کرنے کے بعد افسوس سے دوسروں کی ترجمہ کردہ کتابوں پر نظر ثانی اور تصحیح کا کام لیا گیا۔ اس کے علاوہ فورٹ ولیم کالج نے بعض بڑے اُردو شاعروں کے کلام کا انتخاب بھی شائع کیا تھا۔ اس کام میں بھی افسوس شریک رہے۔ کلیات سودا کا انتخاب افسوس اور دوسروں نے کیا اور سودا نے ہر صنف سخن میں جو کچھ کہا ہے اس کا بہترین نمونہ اس انتخاب میں پیش کیا گیا ہے۔ ”باغ اُردو“ کے بعد افسوس کا دوسرا اہم کارنامہ ”آرائش محفل“ ہے۔ منشی سبحان نے ہندوستان کی بہت ہی معتبر اور مستند تاریخ ”خلاصہ التواریخ“ کے نام سے فارسی میں لکھی تھی۔ اسی تاریخ کو افسوس نے ”آرائش محفل“ کے نام سے اُردو میں منتقل کیا۔ اس کی زبان بہت سلیس و صاف ہے۔

### 9.5.4 میر بہادر علی حسینی:

میر بہادر علی حسینی کے حالات بھی پردہ اخفاء میں ہیں۔ ان کے والد سید عبداللہ کاظم تھے۔ حضرت شاہ عبدالقادر نے جو قرآن شریف کا پہلا اُردو ترجمہ کیا اس کا اہتمام کرنے میں اور اس کی اشاعت کے سلسلے میں سید عبداللہ کاظم نے بہت کام کیا تھا۔ ایسا معلوم ہوتا ہے کہ بہادر علی حسینی دہلی



ہی کے باشندے تھے۔ میر بہادر علی میرامن سے پہلے فورٹ ولیم کالج سے وابستہ ہو گئے تھے۔ میرامن ہی کے ذریعہ فورٹ ولیم کالج پہنچے۔ میر بہادر علی نے فورٹ ولیم کالج کے لیے چار کتابیں لکھیں اور دوسری کتابوں کے لکھنے میں ڈاکٹر گل کرسٹ کی مدد کی۔

بہادر علی حسینی نے ”نثر بے نظیر“ کے عنوان سے سحر البیان کے قصے کو نثر میں لکھا۔ گل کرسٹ نے یہ کام اس لیے کروایا کہ اُردو سیکھنے والے انگریز پہلے اس قصے سے واقف ہو جائیں اور پھر ”سحر البیان“ پڑھیں تو اس مثنوی کو سمجھنے میں انہیں سہولت ہوگی۔ اسی وجہ سے مثنوی سحر البیان کے ساتھ اس کو شائع کیا گیا۔ بعد میں اس کتاب کے کئی ایڈیشن شائع ہوئے۔ میر بہادر علی حسینی کی دوسری کتاب ”اخلاق ہندی“ ہے۔ یہ کتاب سنسکرت کی کتاب ”ہنوپادیشا“ کے فارسی ترجمے کا اُردو ترجمہ ہے۔ فارسی میں اس کے دو تین ترجمے ہوئے تھے۔ یہ اُردو ترجمہ فارسی ترجمے ”مفرح القلوب“ سے کیا گیا ہے۔ ڈاکٹر گل کرسٹ نے ”بیاض ہندی“ میں فورٹ ولیم کالج کے مصنفین کے اقتباسات شائع کیے تھے۔ اس میں ”اخلاق ہندی“ کا ایک طویل اقتباس شائع کیا تھا۔ بعد میں پوری کتاب شائع کی گئی۔ اس کتاب کی زبان و بیان میں کوئی خاص دلکشی نہیں ہے۔ حسینی کا تیسرا کارنامہ ”تاریخ آسام“ ہے۔ شہاب الدین کھاش ابن ولی محمد نے فارسی میں جو ”تاریخ آسام“ لکھی تھی یہ اسی کا اُردو ترجمہ ہے۔ بہادر علی کی تاریخ کا کوئی نسخہ نہیں ملتا۔ گل کرسٹ نے لکھا ہے کہ فرانسسی میں اس کا ترجمہ ہوا تھا۔ حسینی کی چوتھی کتاب ”رسالہ گرسٹ“ ہے۔ یہ کتاب گل کرسٹ کی کتاب ”ہندوستانی صرف و نحو“ کی تلخیص ہے گل کرسٹ نے اُردو زبان کی قواعد اور صرف و نحو کی کتابوں کا مطالعہ کرنے کے بعد ایک مبسوط کتاب ”ہندوستانی صرف و نحو“ کے نام سے مرتب کی تھی۔ یہ نصاب میں تو داخل تھی لیکن اس کی ضخامت کی وجہ سے اُردو سیکھنے والوں کو مشکل پیش آئی تھی۔ اس لیے گل کرسٹ نے اس کا خلاصہ مرتب کروایا۔ انگریزوں نے اُردو قواعد کو مرتب کرنے کا کام اس لیے کیا کہ اُردو قواعد کی کتابیں اس زمانے میں لکھی ہی نہیں گئی تھیں۔ گل کرسٹ کی کتاب ضخیم ہونے کی وجہ سے اور اس کی مانگ بھی نہ ہونے کی وجہ سے اس کو دوبارہ شائع کرنے کی ضرورت پیش نہیں آئی۔ اس وجہ سے وہ کتاب کم یاب ہوتے ہوئے نایاب ہو گئی اور اس کی جگہ حسینی کے ”رسالہ گل کرسٹ“ نے لے لی۔ اُردو ادب میں چون کہ تلمیحات کے سلسلے میں اور یوں بھی قرآن شریف کے حوالے آتے ہیں۔ گل کرسٹ نے قرآن شریف کے ترجمے کا کام بھی شروع کروایا تھا اس کام کے لیے بہادر علی حسینی اور مولوی عنایت اللہ کو مقرر کیا گیا بعد میں کاظم علی جوان اور دوسرے علماء اس کام میں شریک ہو گئے۔ گل کرسٹ کے قیام تک یعنی 1804ء تک یہ کام برابر ہوتا رہا لیکن جب گل کرسٹ کو خرابی صحت کی بنا پر اپنے وطن انگلستان لوٹنا پڑا تو یہ کام ہمیشہ کے لیے ادھورا رہ گیا۔

9.5.5 مرزا علی لطف:

مرزا علی لطف اپنے تذکرہ ”گلشن ہند“ کی وجہ سے بہت مشہور ہیں۔ نثر میں ان کا یہی ایک کارنامہ ہے۔ مرزا علی نام تھا اور لطف تخلص۔ لطف کے ”تذکرہ گلشن ہند“ کو مولوی عبداللہ خاں سابق منتظم کتب خانہ آصفیہ نے حیدرآباد میں شائع کیا۔ ان کے والد کاظم بیگ خاں فارسی کے شاعر تھے۔ لطف کے آبا و اجداد استرآباد سے نادر شاہ کے ساتھ دہلی آئے اور مستقل طور پر یہیں کے ہو رہے۔ لطف دہلی ہی میں پیدا ہوئے۔ وہ دہلی کی تباہی تک وہاں رہے اور پھر وہاں سے نکلے۔ اس زمانے میں لکھنؤ اور حیدرآباد ایسے مقامات تھے جہاں کارخانہ اہل علم و فن کیا کرتے تھے۔ لطف کو اس بات کی توقع نہیں تھی کہ لکھنؤ میں فکر روزگار سے آزاد رہ سکیں گے۔ اس لیے انہوں نے حیدرآباد جانے کا ارادہ کر لیا۔ وہ چند روز عظیم آباد اور پٹنہ میں رکتے ہوئے دکن آنا چاہتے تھے۔ لیکن جب کلکتہ پہنچے تو ڈاکٹر گل کرسٹ سے ملاقات ہوئی اور یوں فورٹ ولیم کالج سے وابستہ ہو کر اپنا مشہور اور معروف تذکرہ ”گلشن ہند“ لکھا۔ یہ تذکرہ مکمل کرنے کے بعد وہ حیدرآباد آئے۔ یہاں ان کی خاطر خواہ پذیرائی ہوئی۔ اس زمانے کے ممتاز دکنی شاعر

شیر محمد خان ایمان کی وجہ سے سرکار عالی سے چار سو روپیہ ماہوار وظیفہ اور ایک پالکی عنایت ہوئی۔ اعظم الامرا نے ان کی لطیفہ گوئی سے محظوظ ہو کر انہیں اپنے مصاحبین میں شامل کیا اور ڈیڑھ سو روپیہ ماہانہ تنخواہ مقرر کر دی۔ انہوں نے ایک قصیدہ لکھ کر اسطو جاہ کے دربار میں رسائی حاصل کی۔ اسطو جاہ مدارالمہام کے جلیل القدر عہدے پر فائز ہوئے اور جب ان کا انتقال ہوا تو سرسالا ر جنگ اول کے جد امجد میر عالم اس عہدے سے سرفراز ہوئے۔ لطف نے ان کی مدح میں قصیدے لکھ کر ان کے دربار میں بھی باریابی حاصل کر لی۔ لطف کا انتقال 1822ء میں حیدرآباد میں ہوا۔

لطف نے اپنا ایک کلیات بھی مرتب کیا تھا، لیکن وہ اب ناپید ہے البتہ اس کلیات کا انتخاب ”دیوان منتخب“ کے نام سے تاج پریس حیدرآباد نے شائع کیا تھا۔ لطف کا شمار اردو کے بڑے شاعروں میں نہیں ہوتا۔ اصل میں ان کی تمام تر شہرت ”گلشن ہند“ کی وجہ سے ہے۔ ڈاکٹر گل کرسٹ کی فرمائش پر انہوں نے اپنا تذکرہ مرتب کیا۔ دراصل یہ علی ابراہیم خان کے فارسی تذکرہ ”گلزار ابراہیم“ سے ماخوذ ہے۔ ڈاکٹر گل کرسٹ کے کہنے پر انہوں نے اس فارسی تذکرہ کو سامنے رکھ کر اپنا تذکرہ مرتب کیا ہے۔ تذکرہ کی زبان سلیس اور سادہ نہیں ہے۔ اس کی عبارت مقفی اور مسجع ہے لیکن اس تذکرہ کی خصوصیت یہ ہے کہ انہوں نے بہت سی باتیں ایسی لکھی تھیں جو اس زمانے کے تذکروں میں عام طور پر نہیں ملتیں جیسا کہ انہوں نے شعرا کے حالات ہی بیان نہیں کیے ہیں بلکہ اس دور کے ماحول اور پس منظر کو بھی پیش کیا ہے۔ عام تذکروں کے مقابلے میں شعرا کے حالات بھی زیادہ مفصل طور پر پیش کیے ہیں۔ میر حسن کی مثنوی ”گلزار ام“ کے اقتباسات انہوں نے دیے ہیں ورنہ یہ مثنوی اس زمانے میں کہیں نہیں ملتی تھی۔ اسی طرح میر اثر کی مثنوی ”خواب و خیال“ کا تذکرہ تو کیا جاتا تھا لیکن لطف نے اس مثنوی کا بھی ایک حصہ پیش کیا ہے۔ ان ہی باتوں کی وجہ سے لطف کے اس تذکرے کو بڑی اہمیت اور شہرت حاصل ہوئی۔

#### 9.5.6 مولوی امانت اللہ:

مولوی امانت اللہ چوں کہ فارسی اور عربی کے جدید عالم تھے اس لیے فورٹ ولیم کالج میں انہیں عربی اور فارسی کی کتابوں کے ترجمے پر مامور کیا گیا۔ ان کے حالات کی تفصیل بھی نہیں ملتی۔ مولوی امانت اللہ کی پانچ کتابیں ملتی ہیں۔ (1) ہدایت الاسلام (عربی) (2) ہدایت الاسلام (اردو) (3) جامع الاخلاق (4) صرف اردو منظوم (5) ترجمہ قرآن مجید۔

مولوی امانت اللہ نے ”ہدایت الاسلام“ کے عنوان سے عربی میں کتاب لکھی تھی۔ یہ بہت ضخیم کتاب تھی اور عربی جاننے والے بھی کافی کم ہو چکے تھے۔ ادھر فورٹ ولیم کالج قائم ہو گیا تھا اردو انشا پردازوں کو ہاتھوں ہاتھ لیا جا رہا تھا۔ ان تمام باتوں کے پیش نظر مولوی امانت نے اپنی کتاب ہدایت الاسلام کو اردو میں منتقل کیا اور گل کرسٹ کو پیش کیا۔ گل کرسٹ ان کے علم و فضل سے متاثر ہوئے اور انہیں عربی اور فارسی کی ادق کتابوں کے ترجمہ کے لیے کالج میں مامور کیا۔ ہدایت الاسلام (عربی) کو مولوی امانت نے دو حصوں میں تقسیم کیا۔ ہدایت اور اسلام (اردو) کی پہلی جلد ڈاکٹر گل کرسٹ کی وجہ سے کالج کی جانب سے شائع ہوئی۔ ڈاکٹر گل کرسٹ نے اس کا ترجمہ انگریزی میں کیا۔ ہدایت الاسلام کی دوسری جلد کا بھی جب مولوی امانت نے ترجمہ کر لیا تو انہیں اور میر بہادر علی حسینی کو قرآن شریف کے ترجمے کا کام سونپا گیا لیکن تھوڑے ہی دنوں بعد گل کرسٹ کو خرابی صحت کی بنا پر وظیفہ حسن خدمت پر کالج کی ذمہ داریوں سے سبک دوش ہونا پڑا۔ اور ہدایت الاسلام کی دوسری جلد اور قرآن شریف کا ترجمہ کالج کی طرف سے شائع نہیں ہو سکے لیکن مولوی امانت نے اپنے طور پر اس کا ترجمہ کیا اور یہ ترجمہ اور ہدایت الاسلام کی دوسری جلد کسی اور نے شائع کی۔ گل کرسٹ کے جانے کے بعد پکتان جیمس مونٹ ان کی جگہ اردو کے پروفیسر ہوئے۔ انہوں نے فارسی کی مشہور و معروف کتاب ”اخلاق جلالی“ کے ترجمے کا کام

مولوی امانت اللہ کو سونپا۔ مولوی امانت نے اخلاق جلالی کا ترجمہ جامع الاخلاق کے عنوان سے کیا۔ یہ مولوی امانت اللہ کا بڑا ہی گراں قدر کارنامہ ہے کیوں کہ ”اخلاق جلالی“ حد سے زیادہ ادق کتاب ہے اور اس کا ترجمہ کرنا لوہے کے چنے چبانے سے کم نہ تھا۔ لیکن مولوی امانت نے اپنے علم و فضل اور محنت شاقہ سے اس کام کو پائے تکمیل تک پہنچایا۔ یہ کتاب اردو میں بھی دقیق اور مشکل ہے۔ مولوی امانت اللہ کی آخری تصنیف ”صرف اردو منظوم“ ہے جیسا کہ نام سے ظاہر ہے یہ اردو کی منظوم قواعد ہے۔

### 9.5.7 مظہر علی خاں ولا:

مظہر علی خاں ولا کے حالات بھی نہیں ملتے۔ مظہر علی خاں کا تخلص ولا تھا۔ انہوں نے ممنون، مرزا جان طیش اور غلام ہمدانی مصحفی سے مشورہ سخن کیا۔ وہ ہندی اور سنسکرت سے بھی واقف تھے۔ دلانے کوئی سات کتابوں کا ترجمہ کیا لیکن صرف دو ایک کتابیں ہی ان کی شائع ہوئیں۔ (1) ”مادھوئل اور کام کندلا“ یہ کتاب ہندی سے اردو میں نقل کی گئی ہے۔ یہ ایک برہمن مادھوئل اور ایک رقاہہ کام کندلا کی داستان عشق ہے۔ (2) ترجمہ کریم: سعدی شیرازی کے مشہور پندنامہ ”کریم“ کو ولانے اردو میں منظوم منتقل کیا۔ یہ بہت اچھا ترجمہ ہے (3) ہفت گلشن: ناصر علی خان واسطی بلگرامی نے یہ کتاب فارسی میں لکھی تھی۔ ولانے اسی نام سے اسے اردو میں منتقل کیا۔ اس کتاب کے ذریعہ تہذیب اور اخلاق کے قاعدے بیان کیے گئے ہیں اور نصیحت آموز کہانیاں اور حکایتیں بھی بیان کی گئی ہیں۔ (4) ڈاکٹر گل کرسٹ کی نگرانی میں ولانے ”اخلاق ہندی“ لکھی۔ اس میں اخلاقی اسباق اور حکایات ملتی ہیں۔ (5) بیتال پچپی: ولا کا مشہور کارنامہ بیتال پچپی ہے۔ یہ کتاب سنسکرت میں لکھی گئی تھی۔ برج بھاشا میں اس کا ترجمہ ہوا۔ برج بھاشا سے ولانے اس کو اردو میں منتقل کیا۔ بیتال نامی ایک شخص پچیس کہانیاں بیان کرتا ہے۔ بیتال ایک مردہ ہے جس کو ایک جوگی نے بھوت بنا دیا ہے۔ یہ بھوت ہی کہانیاں بیان کرتا ہے۔ للولال کوئی نے اس ترجمے میں ولا کی مدد کی تھی۔ بیتال پچپی میں اس کثرت سے ہندی الفاظ استعمال ہوئے ہیں کہ ایسا معلوم ہوتا ہے ہندی کتاب کو اردو رسم الخط میں پیش کیا گیا ہے۔ (6) تاریخ شیر شاہی: یہ شیر شاہ سوری کے عہد کی تاریخ ہے۔ یہ فارسی سے کپتان جیمس مونٹ کی فرمائش پر اردو میں منتقل کی گئی ہے۔ یہ ولا کا ایک اہم کارنامہ ہے۔ گارساں دتاسی نے اس کا ترجمہ فرانسیسی میں کیا تھا۔ لیکن یہ شائع نہیں ہوئی۔ (7) جہانگیر نامہ: گارساں دتاسی نے لکھا ہے کہ ولانے ”تذکرہ جہانگیری“ کے ایک حصے کا ترجمہ ”جہانگیر نامہ“ کے عنوان سے کیا تھا۔ ولا کی یہ کتاب کہیں نہیں ملتی۔

### 9.5.8 مرزا جان طیش:

مرزا جان طیش گو خود فورٹ ولیم کالج کے باقاعدہ منشیوں اور اہل قلم میں شامل نہیں تھے لیکن وہ فورٹ ولیم کالج کے لیے کام کرتے تھے۔ دوسرے مترجمین کی کتابوں پر نظر ثانی اور اساتذہ قدیم کے کلام کا انتخاب وہ کیا کرتے تھے۔ شاعر کی حیثیت سے بھی وہ ایک مقام رکھتے تھے۔ طیش کے آباؤ اجداد بخارا سے ہندوستان آئے طیش دہلی میں پیدا ہوئے۔ وہ سنسکرت بھی جانتے تھے۔ ان کا کلیات کالج کی جانب سے شائع ہوا۔ مختلف تذکرہ نگاروں نے انہیں کہنہ مشق اور اچھا شاعر قرار دیا ہے اور ان کے کلام میں زبان کی صفائی، فصاحت اور مضامین کی تازگی کی تعریف کی ہے۔ کالج نے ان کی ”شاعرانہ“ قابلیت کے اعتراف میں گراں قدر صلہ دیا۔ طیش کی یادگار ان کی گراں قدر کتاب ”شمس البیان فی مصطلحات ہندوستان“ ہے۔ اس کتاب میں اردو محاورات اور روزمرہ پر روشنی ڈالی گئی ہے۔ یہ کتاب ڈھا کہ کے ایک رئیس کے ایما پر لکھی گئی۔ اس میں قواعد زبان سے بھی بحث کی گئی ہے۔ اس میں 275 محاورات کی تشریح کی گئی ہے۔ اور ہر محاورہ کی سند میں اساتذہ کا کوئی شعر پیش کیا گیا ہے۔ طیش نے سند میں دکنی اساتذہ جیسے

ولی سراج، غربت اور دوسرے شعرا کے اشعار بھی دیے ہیں۔ ”بہادر دانش“ کے عنوان سے طپش نے میر حسن کی سحرالبیان کے طرز پر ایک طویل مثنوی لکھی ہے۔ یہ طپش کا شاہکار ہے۔ انہوں نے ہر لحاظ سے میر حسن کی تقلید کی ہے۔ طپش نے ممکنہ حد تک اپنی مثنوی میں وہ تمام خوبیاں پیدا کی ہیں جو سحرالبیان میں ملتی ہیں۔ یہ مثنوی سب سے پہلے کالج کی جانب سے شائع ہوئی طپش سے ”یوسف زلیخا“ بھی منسوب کی جاتی ہے۔ فارسی کے مشہور قصے یوسف زلیخا کو طپش نے اردو میں منظوم کیا ہے۔ لیکن یہ ناپید ہے۔

### 9.5.9 میر کاظم علی جوان:

میر کاظم علی نام اور جوان تخلص تھا۔ فورٹ ولیم کالج کے مشہور منشیوں میں تھے۔ دہلی کے رہنے والے تھے لیکن جب دہلی پر تباہی آئی تو یہ بھی اوروں کی طرح دہلی کو خیر باد کہنے پر مجبور ہو گئے۔ مختلف مقامات سے ہوتے ہوئے لکھنؤ پہنچے اور وہاں ایک عرصہ گزارنے کے بعد مشہور شعرا میں شمار ہونے لگے۔ کاظم علی، جوان عربی، فارسی کے علاوہ برج بھاشا سے بھی اچھی طرح واقف تھے۔ لکھنؤ کارپریڈنٹ کرنل اسکاٹ ان کی علمی قابلیت سے متاثر ہوا اور فورٹ ولیم کالج کے لیے ان کی سفارش کی۔ کالج سے وابستہ ہونے کے بعد کلکتہ ہی کے ہو رہے اور تمام عمر تصنیف و تالیف میں مشغول رہے۔ جوان کی تین کتابیں ملتی ہیں۔ ”شکنتلا ناک: گل کرسٹ کے کہنے پر شہرہ آفاق ڈرامہ ”شکنتلا“ کو ہندی سے اردو میں منتقل کیا۔ لیکن وہ زیور طباعت سے آراستہ نہیں ہوا۔ گل کرسٹ نے اپنی ”بیاض ہندی“ میں اس کا ایک طویل اقتباس شائع کیا۔ ”شکنتلا“ کالی داس نے سنسکرت میں لکھا تھا۔ لیکن ہندی میں بھی اس کے کئی ترجمے ہوئے۔ جوان نے ہندی سے اردو میں منتقل کیا۔ اس ڈرامے کے ترجمے میں للولال کوی نے کاظم علی جوان کی مدد کی۔ کاظم علی کا دوسرا کارنامہ ”بارہ ماسہ“ یا ”دستور ہند“ ہے۔ سال کے بارہ مہینوں میں ہندو اور مسلمان جو جو تہوار یا عید کرتے ہیں ان کی ساری تفصیل جزئیات سمیت اس مثنوی میں پیش کی گئی ہے۔ ”بارہ ماسہ“ لکھنے کے بعد جوان قرآن مجید کے ترجمے کے کام میں لگ گئے لیکن جیسا کہ پہلے بھی کہا جا چکا ہے ڈاکٹر گل کرسٹ کے انگلستان چلے جانے کے بعد یہ کام ان کے جانشینوں کی بے التفاتی کا شکار ہو گیا۔ جوان کی تیسری کتاب ”تاریخ فرشتہ“ ہے۔ اس تاریخ کے ایک بڑے حصے کا ترجمہ جو سلاطین بہمنی کے تعلق سے ہے، جوان نے کیا تھا۔ ان کتابوں کے علاوہ جوان نے شعرائے اردو کے کلام کے انتخاب کا کام دوسرے مولفین کے ساتھ انجام دیا جیسے کلیات میر کا انتخاب، کاظم علی کے ساتھ مولوی محمد اسلم، منشی غلام قادر اور مرزا جان طپش نے کیا۔ کلیات سودا کا انتخاب کاظم علی نے شیر علی افسوس کے ساتھ کیا۔ یہ انتخاب بہت اچھے ہیں اور سلیقے سے چھپے ہوئے ہیں۔ جوان نے ”سنگھاس بتیس“ کے ترجمے میں للولال کوی کی مدد کی۔ اسی طرح حفیظ الدین کی کتاب ”خرد افروز“ پر نظر ثانی کی۔ دوسری کئی کتابوں کی ترتیب و اشاعت میں بھی جوان نے حصہ لیا۔

### 9.5.10 شیخ حفیظ الدین:

شیخ حفیظ الدین احمد کے جد اعلیٰ نے عرب سے دکن میں بودوباش اختیار کی۔ حفیظ الدین کے دادا دکن سے بنگال میں مستقل سکونت اختیار کی۔ وارن ہسٹنگز گورنر جنرل ہند نے کلکتہ میں ایک مدرسہ قائم کیا تھا جو نیو کالج کہلاتا تھا۔ حفیظ الدین کے والد وہاں مدرس ہو گئے۔ والد نے ان کی تربیت پر شخصی طور پر توجہ کی۔ حفیظ الدین نے عربی فارسی میں بہت اعلیٰ قابلیت پیدا کی۔ جب فورٹ ولیم کالج قائم ہوا تو ان کی قابلیت کے مد نظر ان کو کالج میں عربی و فارسی کا استاد مقرر کیا گیا۔ ڈاکٹر جان گل کرسٹ نے درس و تدریس کے ساتھ ترجمے کا کام بھی سپرد کیا۔ فارسی کی مشہور کتاب ”عیار دانش“ کو انہوں نے ”فرد افروز“ کے نام سے اردو میں منتقل کیا۔ ”عیار دانش“ اصل میں کلیلہ دمنہ کا قصہ ہے جس کو فارسی میں کئی لوگوں نے

لکھا۔ ملا حسین الواعظ کاشفی نے اسے ”انوار سہیلی“ کے نام سے فارسی میں منتقل کیا تھا۔ اسی قصے کو علامہ ابوالفضل نے ”عیار دانش“ کے نام سے لکھا۔ ”خرد افروز“ کو ڈاکٹر گل کرسٹ نے اپنی ”بیاض ہندی“ میں شامل کر کے شائع کیا۔ پوری کتاب بعد میں شائع ہوئی۔ اس کے کئی ایڈیشن نکلے۔ انگریزی میں بھی اس کا ترجمہ ہوا۔

9.5.11 خلیل خاں اشک:

خلیل علی خان اشک کی کتاب ”قصہ امیر حمزہ“ بے حد مشہور و معروف کتاب ہے لیکن خود اس کا مصنف بڑی حد تک گم نامی میں رہا ہے۔ ”داستان امیر حمزہ“ صد ہا بلکہ ہزاروں صفحات پر مشتمل ہے۔ اشک کی زندگی کے بارے میں کہیں سے بھی مواد نہیں ملتا۔ خود اشک نے بھی اپنے بارے میں کہیں بھی کچھ نہیں لکھا ہے۔ ”داستان امیر حمزہ“ فارسی میں لکھی گئی تھی لیکن اس کا حقیقی مصنف کون تھا۔ یہ بات صحیح طور پر معلوم نہیں ہے۔ سید محمد لکھتے ہیں:

”ہمارے پیش نظر جو نسخہ ہے اس میں اشک نے لکھا ہے کہ یہ قصہ سلطان محمود غزنوی (998ء تا 1030ء) کے خوش کرنے اور اس فاتح اعظم کو ملک گیری و کشور کشائی کے لیے آمادہ و تیار رکھنے کے لیے کئی ایک راویوں اور داستان گو یوں نے چودہ جلدوں میں تصنیف کیا“

(ارباب نثر اردو 502)

اسی طرح ایک اور جگہ خود اشک نے اسے ملا جلال ملخی سے منسوب کیا ہے۔ برٹش میوزیم میں جو نسخہ ہے اس میں شاہ ناصر الدین احمد کو اس کا مصنف بتایا گیا ہے۔ بعضوں کے نزدیک یہ فیضی کے تخلیقی دماغ کی اختراع ہے۔ یہ بھی یقین کے ساتھ نہیں کہا جاسکتا کہ یہ سب سے پہلے فارسی میں لکھا گیا عربی میں۔ اشک اور دوسرے مولفین کے جو نسخے ملتے ہیں ان سے معلوم ہوتا ہے اصل فارسی کتاب اتنی طویل نہیں تھی۔ بعد کے اہل قلم نے اس میں مسلسل اضافے کیے ہیں۔ ”داستان امیر حمزہ“ کو سب سے پہلے صاف اور سلیس زبان میں خلیل خان اشک نے لکھا ہے۔ زبان میں یہ اہتمام اس لیے بھی ضروری تھا کہ یہ کتاب نو آموزان اردو کے لیے لکھی گئی تھی۔ اشک کے سوا جن لوگوں نے بھی اس داستان کو لکھا اس کی زبان اتنی زیادہ صاف و سلیس نہیں تھی۔ حافظ سید عبداللہ بلگرامی نے بھی اس کو لکھا تھا۔ یہ بہت مقبول ہوا اس کے کئی ایڈیشن شائع ہوئے۔ بعد میں سید تصدق حسین نے بھی اس کو لکھا چونکہ وہ عربی اور فارسی کے بڑے عالم تھے اس لیے ان کی زبان پر عربی اور فارسی کا گہرا اثر ہے۔ پھر یہ کہ انہوں نے ”فسانہ عجائب“ کی جیسی مقفی و مسجع زبان بڑے افتخار کے ساتھ استعمال کی ہے۔ اس لیے اشک کی داستان امیر حمزہ اپنی زبان کی صفائی اور سلاست کے اعتبار سے دوسری داستانوں سے ممتاز اور منفرد ہے۔ اس داستان کے علاوہ اشک کا دوسرا کارنامہ ”واقعات اکبر“ ہے کپتان ولیم ٹیلر کے کہنے پر اشک نے ابوالفضل کی مشہور کتاب ”اکبر نامہ“ کا اردو میں واقعات اکبر کے نام سے ترجمہ کیا لیکن یہ کتاب شائع نہیں ہوئی اور یہ نہیں کہا جاسکتا کہ اب کہیں محفوظ بھی ہے یا نہیں۔ خلیل علی خان کا تخلص اشک تھا اور وہ شاعر بھی تھے لیکن ان کا کلام محفوظ نہیں ہے اور داستان میں ان کے جو چند ایک اشعار مل جاتے ہیں اس سے اندازہ ہوتا ہے کہ وہ معمولی درجے کے شاعر تھے۔

9.5.12 مولوی اکرام علی:

مولوی اکرام علی گل کرسٹ کے انگلستان لوٹنے کے بعد فورٹ ولیم کالج میں ملازم ہوئے۔ کپتان جان ولیم ٹیلر کی ایما پر انہوں نے رسائل اخوان الصفا میں سے کئی ایک رسالوں کا ترجمہ عربی سے اردو میں کیا۔ اخوان الصفا بصرہ کی ایک مشہور علمی انجمن تھی۔ کوئی دس اہل علم اور اہل قلم افراد

اس انجمن کے ممبر تھے۔ ان ہی کی تحقیق اور علمی مویشگان فیوں کا نتیجہ اخوان الصفا کے اکیادون رسالے ہیں۔ ان رسالوں میں بہت ہی انوکھے لیکن دلچسپ موضوعات پر بحثیں کی گئی ہیں۔ اکرام علی نے جس رسالے کا ترجمہ کیا ہے اس کا موضوع انسان کے اشرف المخلوقات ہونے سے متعلق ہے۔ مولوی اکرام علی کم نام آدمی تھے ان کے تعلق سے کہیں سے بھی کوئی معلومات حاصل نہیں ہوئیں۔ اس کے سوا مولوی اکرام علی کی کوئی کتاب نہیں ملتی۔

9.5.13 نہال چندلا ہوری:

نہال چندلا ہوری فورٹ ولیم کالج کے ایک مشہور منشی تھے۔ ان کے حالات زندگی بھی پردہ اخفا میں ہیں۔ آبا و اجداد دہلی کے تھے۔ دہلی کی تباہی کے بعد لاہور میں بودوباش اختیار کی۔ ایک انگریز پکتان کی وساطت سے ڈاکٹر گل کرسٹ کے ہاں پہنچے۔ اور فورٹ ولیم کالج کے شعبہ تالیف و ترجمہ میں انہیں ملازم رکھ لیا گیا۔ نہال چندلا ہوری کا صرف ایک ہی کارنامہ ”مذہب عشق“ ملتا ہے۔ تاج الملوک اور بکاولی کا قصہ فارسی میں لکھا گیا ہے۔ اسی قصہ کو نہال چندلا ہوری نے ”مذہب عشق“ کے نام سے اردو میں منتقل کیا ہے۔ اس قصہ کو شیخ عزت اللہ بنگالی نے فارسی میں لکھا تھا۔ اس قصہ کو اس زمانے بڑی شہرت اور مقبولیت حاصل ہوئی۔ اس لیے اسے اردو میں منتقل کرنے کے لیے گل کرسٹ نے کہا ”مذہب عشق“ اس کا تاریخی نام ہے جس سے 1270ء نکلتا ہے۔ اس قصے کے اب تک بیسیوں ایڈیشن نکل چکے ہیں۔ اس کی مقبولیت کو دیکھ کر دیابنکر نسیم نے ”گلزار نسیم“ کے نام سے اس کو نظم کا جامہ پہنایا۔ ”مذہب عشق“ کی زبان و بیان پر فارسی کا اثر ہے اور سادگی و سلاست کم ہے۔

9.5.14 منشی بنی نارائن جہاں:

منشی بنی نارائن جہاں فورٹ ولیم کالج کے غیر معروف مولفین میں سے ہیں۔ بنی نارائن شاعر تھے اور جہاں ان کا تخلص تھا۔ بنی نارائن لاہور کے رہنے والے تھے۔ گو وہ امیر گھرانے سے تعلق رکھتے تھے لیکن گردش زمانہ نے ان کو بد حال اور تنگ دست کر دیا تھا۔ تلاش روزگار میں ہندوستان کے مختلف شہروں میں گھومتے رہے۔ فورٹ ولیم کالج کے قیام کی خبر سنی اور قسمت آزمانے وہاں گئے لیکن کوئی بارہ سال تک انہیں کالج میں ملازمت نہیں ملی۔ پکتان ٹامس روبک کے زمانے میں حیدر بخش حیدری کی سفارش سے کالج میں ملازمت ملی۔ کالج میں آنے کے بعد انہوں نے دو کتابیں (1) چارگلشن اور (2) تذکرہ دیوان جہاں لکھیں، گارساں وتاسی کی اطلاع کے مطابق انہوں نے ”تنبیہ الغافلین“ کا ترجمہ کیا تھا۔ گارساں وتاسی نے جہاں کے تعلق سے یہ بھی کہا ہے کہ وہ مشرف بہ اسلام ہو گئے تھے۔ ”تنبیہ الغافلین“ کے ترجمے سے بھی یہ بات ثابت ہوتی ہے۔ ان کی کتابیں زیر طباعت سے آراستہ نہیں ہو سکیں۔ ”تذکرہ دیوان جہاں“ بہت اہم تذکرہ ہے اس اعتبار سے کہ یہ شعرا کا تذکرہ ہے لیکن اس میں ایسے شاعروں کا تذکرہ شامل ہے جن کا شاعری میں تو بلند درجہ نہیں ہے نہ نثر نویسی میں البتہ ممتاز حیثیت رکھتے ہیں۔ ”چارگلشن“ بنی نارائن کی وہ تالیف ہے جس میں ایک عشقیہ قصے کو پیش کیا گیا ہے۔ یہ قصہ بنی نارائن نے فورٹ ولیم سے وابستہ ہونے سے پہلے لکھ لیا تھا۔ جب یہ قصہ پکتان ٹامس روبک اور پکتان ولیم ٹیلر کو دکھایا گیا تو انہوں نے اسے پسند کیا اور اس کا کافی صلہ بنی نارائن کو دیا گیا۔ اس دور کے ایک نثری نمونے کے طور پر اس کتاب کی اہمیت ہے اور ہمیشہ رہے گی۔ تذکرہ دیوان جہاں جس کا ذکر پچھلے صفحات پر آچکا ہے۔ اس میں 125 شعرا کا ذکر ہے۔ اس کی ترتیب حروف تہجی کے لحاظ سے ہوئی ہے۔ اس میں شعرا کا تذکرہ بھی ہے اور جہاں کا دیوان بھی ہے۔ بنی نارائن کی تیسری کتاب ”تنبیہ الغافلین“ ہے۔ یہ کتاب مولانا رفیع الدین کی کتاب کا اردو ترجمہ ہے۔

9.5.15 میر عبداللہ مسکین:

میر عبداللہ مسکین فورٹ ولیم کالج کے بہت غیر معروف منشی ہیں۔ سید محمد مصنف ”ارباب نثر اردو“ کی تحقیق کے مطابق مسکین سودا کے ہم عصر تھے اور مرثیہ گو تھے۔ مسکین گل کرسٹ کے زمانے میں فورٹ ولیم کالج سے وابستہ ہوئے۔ گل کرسٹ کی کتاب ”بیاض ہندی“ میں یہ شریک کار تھے۔ مسکین اپنے زمانے کے مشہور و مقبول مرثیہ گو تھے۔ ان کا مرثیہ جو حضرت مسلم بن عقیل اور آپ کے صاحبزادوں کی شہادت کے بارے میں لکھا گیا ہے بے حد مقبول ہوا۔ اس کی اس مقبولیت کی بنا پر اسے نثر میں بھی لکھا گیا تھا۔ مسکین کے اس مرثیہ کا ترجمہ گارساں و تاسی نے فرانسیسی میں کیا اور شائع کیا تھا۔

9.5.16 للولال کوی:

لللولال کوی گو ہندی زبان کے مشہور عالم اور شاعر تھے اور راست طور پر انہوں نے اردو میں ترجمہ نہیں کیا لیکن جو کتابیں ہندی اور برج بھاشا سے اردو میں ترجمہ ہوئی تھیں ان میں وہ بہت مدد کرتے تھے۔ ان کی ہندی بھی مشکل اور سنسکرت آمیز نہیں تھی۔ انہوں نے کوئی چھ کتابیں ہندی میں لکھیں (1) پریم ساگر (2) راج نیتی (3) سہا بلاس (4) مہادیو بلاس (5) لطائف ہندی (6) سنگھاسن بتیسی۔ ان تمام کتابوں میں لللولال نے صاف اور سلیس ہندی استعمال کیا ہے۔

9.5.17 مرزا محمد فطرت:

مرزا محمد فطرت فورٹ ولیم کالج کے بہت ہی گم نام مصنفین میں سے ہیں وہ بہت ہی معمولی درجے کے شاعر تھے۔ ان کا اہم کارنامہ جارج ہائیڈلے کی انگریزی میں لکھی کتاب قواعد میں ترمیم و اضافہ کرنا ہے۔ جارج ہائیڈلے نے 1772ء میں قواعد اردو انگریزی لکھ کر شائع کی تھی۔ ہندوستان کی زبان سے واقف ہونے کے لیے ہندوستان آنے والے انگریز اس سے استفادہ کرتے تھے۔ اس وجہ سے اس کتاب کے کئی ایڈیشن خود انگلستان میں شائع ہوئے۔ اور ہر ایڈیشن میں کچھ نہ کچھ اضافہ ہوتا رہا۔ فطرت کا بھی ترجمہ ایڈیشن 1801ء میں لندن سے شائع ہوا۔ فطرت نے بائبل کا ترجمہ دل ہنٹر کی مدد سے اردو میں کیا۔

9.5.18 میر محی الدین فیض:

میر محی الدین نام فیض تخلص۔ دہلی کے متوطن تھے۔ اس زمانے میں جب گل کرسٹ اردو زبان کی تحصیل کے لیے شہر شہر گھوم رہے تھے ان کی ملاقات فیض سے ہوئی اور وہ انہیں کلکتہ لے آئے۔ ڈاکٹر گل کرسٹ کی فرمائش پر انہوں نے شیخ فرید الدین غفار کے ”پند نامہ“ کا منظوم ترجمہ ”چشمہ فیض“ کے عنوان سے اردو میں کیا۔ اس کے سوا فیض کی کوئی اور کتاب نہیں ملتی۔

9.5.19 سید حمید الدین بہاری:

سید حمید الدین بہاری کے نام کے جزو ”بہاری“ سے معلوم ہوتا ہے کہ وہ بہار کے رہنے والے تھے۔ گل کرسٹ کو اردو ہی سے دلچسپی نہیں تھی بلکہ اس کے کلچر اور اس کی تہذیب سے بھی گہرا لگاؤ تھا۔ اسی وجہ سے جہاں تک ممکن تھا اس نے یہاں کی تہذیبی زندگی کے عناصر کو محفوظ رکھنے کی کوشش کی۔ اسی لیے اس نے قرآن شریف کے ترجمہ کا کام بھی شروع کروایا تھا۔ اس نے چوں کہ ہندوستان میں آنے کے بعد ہی اسلامی اور ہندوستانی تہذیب کے مختلف عناصر سے انگریزوں کو واقف کروانے کے لیے کام کیا۔ اسی لیے یہاں کی اخلاقیات، قصص و حکایات، تاریخ اور تذکرے کی

کتابوں کے ترجمے کروائے۔ اسی سلسلے میں اس نے ہندوستانی کھانوں کے تعلق سے ایک کتاب سید حمید الدین بہاری سے مرتب کروائی۔ اس کتاب کا عنوان ”خوان الوان“ ہے۔ یہ کتاب حمید الدین کی تالیف تھی یا ترجمہ یقین کے ساتھ کچھ کہا نہیں جاسکتا کیونکہ اس نام کی کتاب فارسی میں دستیاب نہیں ہوئی ہے۔ اس کتاب میں بیٹھوں اور کھانوں کے نام ان کے اجزا اور ان کے پکانے کے طریقوں کی ساری تفصیل ملتی ہے۔ کتاب کے آخر میں ”مصطلحات طعام خانہ“ کی فرہنگ دی گئی جس سے ان تمام متعلقہ اصطلاحات کی تشریح ہو جاتی ہے جو اس کتاب میں استعمال ہوئی ہیں۔ اس کے سوا ان کی کوئی کتاب نہیں ملتی۔

## 9.6 اکتسابی نتائج

اس اکائی کا مطالعہ کرنے کے بعد آپ نے درج ذیل باتیں سیکھیں:

- ☆ فورٹ ولیم کالج کا قیام 1800ء میں عمل میں آیا۔ اس کو قائم کرنے کا مقصد نو وارد انگریز عہدے داروں کو ہندوستانی زبان اور یہاں کے طور طریقوں سے آشنا کرنا تھا۔
- ☆ کالج کو قائم ہوا کمپنی کی ضروریات کو پورا کرنے کے لیے لیکن اس سے اردو ادب اور خاص طور پر اردو نثر کو بے حد فائدہ پہنچا۔ فورٹ ولیم کالج میں جو کتابیں لکھی گئیں ان کی نثر سادہ اور سلیس رکھی گئی کیونکہ یہ انگریزوں کو اردو سکھانے کے لیے لکھی گئی تھیں۔
- ☆ اردو میں جو نثری کتابیں تھیں ان کی نثر نو آموزوں کے لیے بے حد مشکل تھی۔ پہلے تو اس لیے کہ ان میں فارسی اور عربی کے ثقیل الفاظ استعمال کیے گئے تھے۔ دوسرے یہ کہ مفہمی اور مسجع نثر میں لکھی گئی تھیں۔
- ☆ چند کتابیں سلیس و سادہ نثر میں تھیں لیکن وہ کتابیں یا رسالے مذہب اسلام کے مسائل اور عقائد کی توضیح اور تشریح کے لیے لکھے گئے تھے۔ اس لیے ان کو بھی نہیں پڑھایا جاسکتا تھا۔
- ☆ نئی کتابیں لکھوانے کے لیے ایسے ادیبوں کو جمع کرنا جو نئے افسانے، کہانیاں اور حکایتیں جلد از جلد لکھ سکیں ممکن نہ تھا۔ اس لیے جو کتابیں فارسی یا اردو کے علاوہ دوسری ہندوستانی زبانوں میں تھیں ان کا ترجمہ کروایا گیا۔ یہ آسان طریقہ تھا اس لیے فورٹ ولیم کالج میں درس و تدریس کے ساتھ ترجمہ و تالیف کا شعبہ بھی قائم کیا گیا۔
- ☆ فورٹ ولیم کالج کا سب سے بڑا کارنامہ یہ ہے کہ اردو نثر کو سادہ، سلیس اور ہر قسم کے مضامین ادا کرنے کے قابل بنایا۔ لیکن اس کے باوجود رنگین اور مفہمی نثر لکھنے کا رواج ایک مدت تک ختم نہیں ہوا۔
- ☆ رجب علی بیگ سرور نے فورٹ ولیم کالج کے ختم ہونے کے بعد اپنی کتاب ”فسانہ عجائب“ لکھی تو میرامن کی کتاب ”باغ و بہار“ پر اعتراض کیا۔
- ☆ میرامن نے ”باغ و بہار“ کے دیباچہ میں لکھا تھا جب تک کوئی شخص ”دلی روڑا“ بن کر نہ رہے وہ ایسی زبان نہیں لکھ سکتا۔ رجب علی بیگ سرور نے ”فسانہ عجائب“ میں میرامن پر چوٹ کی۔ دلی کے روڑے ہیں محاوروں کے ہاتھ پاؤں توڑے ہیں۔
- ☆ فورٹ ولیم کالج نے بہر حال سادہ اور سلیس نثر کے نمونے اردو کو دیے اور اس نثر کی ایسی بنیادیں فراہم کر دیں جس پر آنے والی نسلوں نے موجودہ نثر کی شاندار عمارت کھڑی کر دی۔ اردو نثر سکھانے کے ساتھ ساتھ گل کرسٹ کا یہ بھی منشا تھا کہ ہندوستان آنے والے انگریز یہاں



- کے رسم و رواج، طور طریقے، ماحول غرض کہ تہذیب و معاشرت سے بھی واقف ہو جائیں۔
- ☆ اس وجہ سے فورٹ ولیم کالج میں دلچسپ انداز میں زبان کے ساتھ یہاں کی زندگی سے مجموعی طور پر واقفیت کے لیے قصے کہانیوں اور حکایتوں کی کتابوں کے زیادہ سے زیادہ ترجمے کروائے کیونکہ قصے کہانیاں یعنی فکشن کے ذریعہ کسی ملک کے بارے میں جتنی گہری واقفیت ہو سکتی ہے وہ کسی اور ذریعہ سے نہیں ہو سکتی۔
- ☆ تاریخ اور تذکرے کی کتابیں بھی ترجمہ کی گئیں۔ ذیل میں ان کتابوں اور فورٹ ولیم کالج کے مصنفین کی کتابوں کی فہرست دی جا رہی ہے۔ گل کرسٹ کے زمانہ قیام یعنی 1800ء سے 1804ء تک فورٹ ولیم کالج میں جتنا اور جیسا کام ہوا اس کے بعد نہیں ہوا۔ خود گل کرسٹ نے بہت سی کتابیں لکھیں اور مرتب کیں۔
- ☆ گل کرسٹ : (1) انگریزی ہندوستانی لغت (2) ہندوستانی علم اللسان (3) اُردو کی صرف و نحو (4) مشرقی زبان دان (5) اُردو زبان پر مختصر مقدمہ (6) ہندی کی آسان مشقیں (7) فارسی افعال کا جدید نظریہ (8) اجنبیوں کے لیے رہنمائے اُردو (9) بیاض ہندی (10) عملی خاکے (11) ہندی الفاظ کی قرأت (12) اتالیق ہندی (13) ہندی عربی آئینہ (14) مکالمات انگریزی و ہندوستانی (15) مشرقی قصے (16) ہندی داستان گو (یہ تمام کتابیں صرف گل کرسٹ کے زور قلم کا نتیجہ نہیں ہیں۔ ان کتابوں کی تالیف میں اس نے فورٹ ولیم کالج کے دوسرے اہل قلم کی مدد لی ہے۔)
- ☆ میر امن : (1) باغ و بہار (2) گنج خوبی۔
- ☆ سید حیدر بخش حیدری : (1) قصہ مہر و ماہ (2) قصہ لیلیٰ مجنوں (3) طوطا کہانی (4) آرائش محفل (داستان)، (5) ہفت پیکر (6) تاریخ مادری (7) گل مغفرت (8) گلزار دانش (9) گلستہ حیدر (10) تذکرہ گلشن ہند۔
- ☆ میر شیر علی افسوس : (1) دیوان افسوس (2) باغ اُردو (3) آرائش محفل (تاریخ)۔
- ☆ میر بہادر علی حسینی : (1) نثر بے نظیر (2) اخلاق ہندی (3) تاریخ آسام (4) رسالہ گل کرسٹ۔
- ☆ مرزا علی لطف : (1) کلیات لطف (2) تذکرہ گلشن ہند۔
- ☆ مولوی امانت اللہ : (1) ہدایت الاسلام عربی (2) ہدایت الاسلام (اُردو) (3) ترجمہ قرآن مجید (4) جامع الاخلاق (5) صرف اُردو
- ☆ مظہر علی خاں ولا : (1) مادھول اور کام کندلا (2) ترجمہ کریمیا (3) ہفت گلشن (4) اتالیق ہندی (5) بیتال پچھپی (6) تاریخ شیر شاہی (7) جہانگیر نامہ
- ☆ مرزا جان طپش : (1) کلیات گلشن (2) شمس البیان فی مصطلحات ہندوستان (3) بہادر دانش (4) یوسف زلیخا
- ☆ کاظم علی جوان : (1) شکستلاناٹک (2) بارہ ماسہ (3) تاریخ فرشتہ۔
- ☆ شیخ حفیظ الدین : (1) خرد افروز
- ☆ خلیل علی خان اشک : (1) قصہ امیر حمزہ (2) اکبر نامہ۔

- ☆ مولوی اکرام علی : (1) اخوان الصفا۔
- ☆ نہال چند لاہوری : (1) مذہب عشق۔
- ☆ بینی نارائن جہاں : (1) چارگلشن (2) دیوان جہاں (3) تنبیہ الغافلین۔
- ☆ سر عبداللہ مسکین : (1) مرثیہ ہائے مسکین۔
- ☆ للو لال کوی : (1) پریم ساگر (2) راج نیٹی (3) سبہا بلاس (4) مہادیو بلاس (5) لطائف ہندی (6) سنگھان بتیسی۔
- ☆ مرزا محمد فطرت : (1) عہد نامہ جدید۔
- ☆ محی الدین فیض : (1) چشمہ فیض۔
- ☆ سید حمید الدین بہاری : (1) خوان الوان۔

## 9.7 کلیدی الفاظ

الفاظ	:	معنی
ریاض	:	باغات، سرسبز و شاداب مقامات
فُصْحًا	:	خوش گفتار لوگ
نوشت و خواند	:	لکھنا پڑھنا
مبسوط	:	پھیلی ہوئی وسیع
مرصع	:	نگینوں اور جواہر سے جڑا ہوا، مناسب یا موزوں الفاظ کی نظم یا نثر جس میں الفاظ نگینوں کی طرح جڑے ہوں
ماہ نیم ماہ	:	آدھے مہینے کا چاند، چودھویں کا چاند
لسان	:	زبان، بولی
مہر نیم روز	:	آدھے روز کا چاند، دوپہر کا سورج، پوری بلندی پر رہنے والا سورج
خریطہ	:	لفافہ، تھیلا
علم نباتات	:	وہ علم جس میں نباتات (پودے یا درخت) کے حالات معلوم ہوں
علم کیمیا	:	وہ علم جس سے کیمیا (دھات، گیس، اکسیر) کے بارت میں معلومات حاصل ہو
علم نجوم	:	ستاروں اور سیاروں کا علم
مطلع کرنا	:	اطلاع دینا، خبر پہنچانا
صادر	:	جاری کرنا، نافذ کرنا
ہیج	:	معدوم، قابل تذلیل، ناکارہ
ضعیفی	:	بڑھاپا

عیاری	:	علالت
ایسا نام جس کے حروف سے ابجد کے قاعدے سے تاریخ نکلتی ہو، عربی میں الف سے یا تک ہر حرف کی قیمت مقرر ہے، جو حسب ذیل ہے:	:	تاریخی نام
الف کا 1، ب کے 2، ج کے 3، د کے 4	:	ابجد
5, 6, 7	:	ہوز
8, 9, 10	:	ٹھلی
20, 30, 40, 50	:	کلمن
60, 70, 80, 90	:	سعض
100, 200, 300, 400	:	قرشت
500, 600, 700	:	ٹخذ
800, 900, 1000	:	ضظغ

## 9.8 نمونہ امتحانی سوالات

### 9.8.1 معروضی جوابات کے حامل سوالات:

- 1- فورٹ ولیم کالج میں میرامن نے کون سی دو کتابیں لکھیں؟
- 2- سید حیدر بخش حیدری نے فورٹ ولیم کالج میں کیا خدمات انجام دیں؟
- 3- میر شیر علی افسوس کی تصانیف کے نام لکھیے۔
- 4- نثر بے نظیر کے مصنف کون ہیں؟
- 5- فورٹ ولیم کالج کب قائم کیا گیا؟
- 6- فورٹ ولیم کالج کو مکمل طور پر کس سن میں بند کر دیا گیا؟
- 7- کالج میں روضۃ الشہداء کا ترجمہ کس عنوان سے کیا گیا؟
- 8- مرزا علی لطف کے علاوہ گلشن ہند کے نام سے کس کا تذکرہ ملتا ہے؟
- 9- داستان امیر حمزہ کی تالیف و ترجمہ کی ذمہ دار کس کو دی گئی؟
- 10- کالج میں سنسکرت کی تصنیفات کے ترجمے کے لیے کس کا نام سب سے اہم ہے؟

### 9.8.2 مختصر جوابات کے حامل سوالات:

- 1- فورٹ ولیم کالج کے انگریز پروفیسروں کی ادبی خدمات بیان کیجیے۔
- 2- میرامن اور باغ و بہار کی اردو نثر میں کیا اہمیت ہے؟

- 3- سید حیدر بخش حیدری اور میر شیر علی افسوس نے اردو ادب کی کیا خدمات انجام دیں؟
- 4- میر بہادر علی حسینی اور مرزا علی لطف کی ادبی خدمات بیان کیجیے۔
- 5- میر کاظم علی جوان اور مولوی اکرام علی کی ادبی خدمات کا جائزہ لیجیے۔

### 9.8.3 طویل جوابات کے حامل سوالات:

- 1- فورٹ ولیم کالج کے قیام کے مقاصد پر روشنی ڈالتے ہوئے ڈاکٹر گل کرسٹ کی ادبی خدمات بیان کیجیے۔
- 2- فورٹ ولیم کالج کی ادبی خدمات بیان کیجیے۔
- 3- فورٹ ولیم کالج کے اہم مصنفین کا تعارف پیش کیجیے۔

### 9.9 مزید مطالعے کے لیے تجویز کردہ کتابیں

- 1- فورٹ ولیم کالج کی ادبی خدمات ڈاکٹر عبیدہ بیگم
- 2- گل کرسٹ اور اس کا عہد ڈاکٹر عتیق احمد صدیقی
- 3- میر امن سے عبدالحق تک ڈاکٹر سید عبداللہ
- 4- فورٹ ولیم کالج (تحریر اور تاریخ) پروفیسر سید وقار عظیم
- 5- فورٹ ولیم کالج کی نثری داستانیں ڈاکٹر عفت زریں
- 6- اردو نثر کا ارتقا ڈاکٹر عابدہ بیگم

## اکائی 10: قدیم دلی کالج

	اکائی کے اجزا
تمہید	10.0
مقاصد	10.1
کالج کا قیام	10.2
اردو ذریعہ تعلیم	10.2.1
شعبہ جات	10.2.2
کالج کے پرنسپل	10.2.3
مسٹر جو ژف ہنری ٹیلر	10.2.3.1
مسٹر فلیکس بترو	10.2.3.2
ڈاکٹر الواس اشرنگر	10.2.3.3
کالج کے اساتذہ	10.2.4
مولوی مملوک علی نانوتوی	10.2.4.1
امام بخش صہبائی	10.2.4.2
ماسٹر رام چندر	10.2.4.3
منشی ذکاء اللہ	10.2.4.4
مولوی سبجان بخش	10.2.4.5
مولوی ضیاء الدین	10.2.4.6
کالج کے نمایاں طلبا	10.2.5
ڈپٹی نذیر احمد	10.2.5.1
مولوی محمد حسین آزاد	10.2.5.2
پنڈت موتی لال بگل	10.2.5.3
مولوی قاسم نانوتوی	10.2.5.4

مولوی کریم الدین پانی پتی	10.2.5.5	
ورنیکلر ٹرانسلیشن سوسائٹی		10.2.6
ترجمہ شدہ کتابیں	10.2.6.1	
اکتسابی نتائج		10.3
کلیدی الفاظ		10.4
نمونہ امتحانی سوالات		10.5
معروضی جوابات کے حامل سوالات	10.5.1	
مختصر جوابات کے حامل سوالات	10.5.2	
طویل جوابات کے حامل سوالات	10.5.3	
مزید مطالعے کے لیے تجویز کردہ کتابیں		10.6

## 10.0 تمہید

ہندوستان میں مغربی قوموں بالخصوص انگریزوں کی آمد کے بعد تین اہم تعلیمی اداروں فورٹ سینٹ جارج کالج، فورٹ ولیم کالج اور دہلی کالج کا قیام عمل میں آیا۔ ان میں تاریخی اعتبار سے فورٹ سینٹ جارج کالج پہلا جب کہ دہلی کالج آخری ہے۔ ان کے مقاصد، خدمات اور اثرات جدا گانہ ہیں۔ ہم اردو والے سب سے زیادہ فورٹ ولیم کالج سے واقف ہیں۔ اس کے دو اسباب ہیں اول یہ کہ اس کالج پر نسبتاً زیادہ لکھا گیا دوم یہ کہ اس کالج کی خدمات کا بیشتر حصہ داستانی ادب پر مشتمل ہے۔ حالانکہ سائنسی علوم افادیت پسندی، معاشی فلاح، سماجی اصلاح، اور فکری تنوع کے اعتبار سے دہلی کالج کا مقام بڑھا ہوا ہے۔ واقعہ یہ ہے کہ فورٹ ولیم کالج کا مقصد نووارد انگریز افسران کو ہندوستانی زبان سے روشناس کرانا جب کہ سینٹ جارج کالج کا مقصد ججوں، منشیوں اور وکیلوں کو تربیت دینا تھا مگر دہلی کالج صرف اور صرف ہندوستانیوں کی تعلیم کے لیے قائم کیا گیا اردو ذریعہ تعلیم کا ادارہ تھا۔ چنانچہ اس اکائی میں آپ کو دہلی کالج کی اس شاندار خدمات سے واقف کرایا جائے گا جو زبان و ادب کے علاوہ اردو میں دیگر علوم کے فروغ کے لیے ایک کلیدی حیثیت رکھتا ہے۔

## 10.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ دہلی کالج کے قیام پر روشنی ڈال سکیں۔
- ☆ دہلی کالج کے ذریعہ تعلیم اور اس کے مختلف شعبہ جات کے متعلق اظہار خیال کر سکیں۔
- ☆ دہلی کالج کے پرنسپل اور اساتذہ کی خدمات واضح کر سکیں۔
- ☆ دہلی کالج کے نمایاں طلباء کا تعارف کر سکیں۔
- ☆ ورنیکلر ٹرانسلیشن سوسائٹی کی خدمات بیان کر سکیں۔

## 10.2 کالج کا قیام

نوآبادیاتی نظریات کی حامل یورپی استعماری طاقتوں نے صدیوں قبل مشرق اور مشرق بعید کے ممالک پر قبضہ کرنا شروع کر دیا تھا۔ یہ سب کچھ تجارت کی آڑ میں ان کی کمپنیوں نے کیا۔ بالآخر جس کمپنی کے ہاتھ جو ملک آیا وہ کمپنی کی نوآبادی یا دوسرے لفظوں میں غلام بن گیا۔ چنانچہ بڑے تصادم کے بعد ہندوستان، برطانوی ایسٹ انڈیا کمپنی کے حصے میں آ گیا جس نے تجارت کے ساتھ ساتھ اقتدار کے لیے بھی راستہ ہموار کرنا شروع کر دیا۔ 1757ء سے 1857ء کے درمیانی سو سالوں میں وہ یہ کام منظم انداز اور شاطرانہ چالوں سے کرتی رہی۔ یہاں تک کہ کمپنی ہر پر محاذ پر کامیاب ہوتی چلی گئی۔ اس کے کیا اسباب تھے وہ آپ تاریخ میں پڑھیں گے البتہ یہ بات قابل غور ہے کہ ہر ملک اور ہر عہد کا سیاسی نظام کے ساتھ ایک تعلیمی نظام بھی ہوتا ہے چنانچہ ہندوستان میں بھی صدیوں سے ایک تعلیمی نظام رائج تھا۔ یہ تعلیم مدرسوں اور پاٹھشالاؤں میں دی جاتی تھی۔ جب ایسٹ انڈیا کمپنی نے ہندوستان کی سیاست میں دخل اندازی شروع کر دی تو تعلیمی نظام سے وہ کیسے غافل رہ سکتی تھی۔ ہاں یہ بات ضرور ہے کہ صدیوں سے مروج طرز تعلیم اور تعلیم گاہوں کو کچھ عرصہ تک اس نے برداشت کیا۔ کیوں کہ کمپنی میں اس تعلیم کی ہموائی کرنے والوں کی ایک معتد بہ تعداد موجود تھی۔ بالآخر لارڈ میکالے کے انتہائی سخت موقف نے یورپی طرز کی جدید تعلیم کے لیے راہ ہموار کر دیا۔

1813ء کے چارٹر ایکٹ میں کمپنی نے تعلیم کے لیے ایک لاکھ روپیہ مختص کیے تھے مگر دس برسوں تک اسے خرچ کرنے کی نوبت نہیں آئی آگے چل کر 1823ء میں دس افراد پر مشتمل ایک ”جنرل کمیٹی آف پبلک انسٹرکشن“ تشکیل دے کر اسے یہ ذمہ داری سونپی گئی کہ ایک کی رقم کو تعلیم کے مد پر خرچ کرے۔ کمیٹی نے سب سے پہلے ہندوستان کے مدارس کا جائزہ لینے کی غرض سے ایک سرکلر جاری کیا۔ مسٹر جے ایچ ٹیلر کو دہلی کے لیے منتخب کیا جنہوں نے بڑی سرگرمی سے دہلی کے مشرقی اداروں یعنی مدارس کا جائزہ لے کر رپورٹ پیش کی۔ منجملہ دیگر امور کے مسٹر ٹیلر نے مدرسوں کی زبوں حالی کا ذکر کرتے ہوئے کالج کے قیام کی تجویز کمیٹی کے سامنے رکھیں جس پر سنجیدگی سے غور کیا گیا۔ ظاہر ہے کالج کے لیے عمارت کا ہونا ضروری ہے جس کی تعمیر کے لیے خطیر رقم کی ضرورت تھی۔ اس مسئلہ کا حل بھی تلاش کر لیا گیا یعنی مدرسہ غازی الدین حیدر کی پر شکوہ عمارت کو کمیٹی نے حاصل کر لیا اور 1825ء میں اس مدرسہ کو کالج میں تبدیل کر دیا گیا۔

البتہ جدید علوم کے ساتھ مشرقی علوم کو بھی برقرار رکھا گیا۔ دہلی شہر کی مناسبت سے یہ دہلی کالج کے نام سے مشہور ہوا۔ مجوزہ ایک لاکھ کی رقم میں سے پانچ سو روپیہ ماہانہ اس کالج کے لیے مقرر کیے گئے نیز عمارت کی کی تزئین کاری کے لیے ”ٹاؤن اینڈ یونیورسٹی فنڈ“ سے 7115/ روپیہ منظور ہوا۔

### 10.2.1 اردو ذریعہ تعلیم:

1835ء میں لارڈ ولیم بیٹنگ کی سفارشات کو عملی جامہ پہنانے کے بعد پورے ہندوستان میں ذریعہ تعلیم کے لیے انگریزی زبان کو لازمی قرار دے دیا گیا مگر دہلی کالج کی یہ خصوصیت تھی کہ ذریعہ تعلیم اردو تھا یعنی تمام علوم جو داخل نصاب تھے وہ اردو میں پڑھائے جاتے تھے۔ یہ ایک مشکل مگر کامیاب تجربہ تھا جسے ورنال کلرٹر انسلیشن سوسائٹی کے زیر اہتمام ترجمہ کے ذریعے حل کر لیا گیا۔

دہلی کالج میں اردو کو ذریعہ تعلیم رکھنے کا بڑا فائدہ یہ ہوا کہ طلباء محنت اور شوق سے سائنسی اور سماجی علوم پڑھتے تھے۔ نیز طلباء کی ذہنی بیداری، ملکی اور غیر ملکی حالات سے آگاہی میں اضافہ ہوا۔ یہ حیرت انگیز بات ہے کہ پورے ملک میں جب تعلیم کے لیے انگریزی زبان کو نافذ کر دیا گیا تو دہلی کالج ہی وہ ادارہ تھا جہاں مغربی علوم کی تعلیم اردو زبان میں دی جاتی تھی جس کی تعریف 1853ء کی جنرل کمیٹی تعلیم عامہ کی رپورٹ میں یوں درج ہے۔

”اردو کے ذریعہ سے دہلی کالج میں جو سائنس کی تعلیم دی جاتی ہے اس کی مسٹر موٹا نے بہت تعریف کی ہے۔ ہر آنر ایسی تعلیم کی جو اس ذریعے سے دی جاتی ہے اور خاص کر سائنس کی تعلیم کی بہت قدر کرتے ہیں۔“

اسی سال (1853) ناظم تعلیمات بنگال نے تبصرہ کرتے ہوئے کہا کہ:

”ایک مدت سے دہلی کالج کی ایک خصوصیت ایسی چلی آرہی ہے جو اسے بالائی اور زیریں صوبہ جات کے دوسرے کالجوں سے ممتاز کرتی ہے اور وہ یہ ہے کہ وہاں دیسی زبان (اردو) کے ذریعے تعلیم دی جاتی ہے اور یہ خاص طور پر ریاضیات کی تمام شاخوں اور کم و بیش تاریخ اور اخلاق و فلسفہ کی تعلیم سے تعلق رکھتی ہے۔ اس طریقہ تعلیم پر مسٹر بترو نے اپنے زمانہ پرنسپل میں استقلال کے ساتھ عمل درآمد کیا اور ان کے جانشین ڈاکٹر اشپنگرنے اسی جوش کے ساتھ جاری رکھا۔ یہ اب دہلی کالج کے نظام تعلیم کا ایک جز تسلیم کر لیا گیا ہے۔ مناسب یہ ہے کہ اسے آزادی کے ساتھ بڑھنے اور پھولنے دے دیا جائے۔“

اس سے اندازہ ہوتا ہے کہ دہلی کالج تجربہ اور نتائج کے اعتبار سے مقبول ادارہ تھا۔ واقعہ یہ ہے کہ یہاں کے تعلیم یافتہ طلباء کے تقررات بھی بڑی تعداد میں ہوتے تھے جو اس بات کی غمازی کرتے ہیں کہ کالج کا معیار بلند تھا یقیناً اسے لائق اور فائق اساتذہ کی خدمات بھی حاصل رہی ہیں۔ دہلی کالج کے خطوط ہی پر چل کر سرسید کی سائنٹفک سوسائٹی اور جامعہ عثمانیہ کے دارالترجمہ نے گرانقدر خدمات انجام دیں۔

## 10.2.2 شعبہ جات:

1825 میں دہلی کالج مدرسہ غازی الدین حیدر کی عمارت میں قائم کیا گیا جو مشرقی علوم کی درس گاہ تھی اس کے بارے میں زیادہ معلومات نہیں ہیں البتہ مسٹر ٹیلر کی رپورٹ کے مطابق 1824ء میں نوطالب علم اور ایک استاد مولوی عبداللہ تھے۔ جب دہلی کالج وجود میں آ گیا تو مشرقی شعبہ کو برقرار رکھتے ہوئے 1828ء انگریزی شعبہ کو عمل میں لایا گیا۔

مشرقی شعبہ میں فارسی اور عربی کے درجات تھے جس میں دونوں زبانوں کی قواعد، صرف و نحو، نثر و نظم، حدیث و فقہ، ریاضی و تاریخ، منطق و فلسفہ، جغرافیہ و سائنس اور قانون و سیاست وغیرہ کی تعلیم دی جاتی تھی۔ جب کہ شعبہ انگریزی میں حدیث، فقہ، منطق، فلسفہ، عربی و فارسی زبان و ادب کو چھوڑ کر وہ تمام مضامین پڑھائے جاتے تھے جو مشرقی صوبہ میں زیر نصاب تھے البتہ اضافی طور پر انگریزی زبان و ادب شامل نصاب تھا۔

آغاز میں تمام طلباء کو وظائف دیئے جاتے تھے 1831 میں ایک رپورٹ پیش کی گئی جس میں یہ خیال ظاہر کیا گیا کہ دہلی کا کوئی باشندہ تعلیم کی اجرت دینے پر آمادہ نہیں ہوگا خواہ وہ انگریزی شعبہ میں پڑھتا ہوں یا مشرقی شعبہ میں۔ چنانچہ کئی سال تک طلباء سے فیس نہیں لی گئی آگے چل کر انگریزی شعبہ کے طلباء سے فیس لینے کی ابتدا ہوئی جس کا اطلاق رفتہ رفتہ مشرقی شعبوں پر بھی کیا گیا۔ تعلیمی رپورٹ اور طلباء کی لیاقت کا سال بہ سال جائزہ لینے کے بعد کالج کی انتظامیہ نے ایک بڑا قدم یہ اٹھایا کہ دونوں شعبوں کے نصاب تعلیم کو یکساں کر دیا جائے اس کے بعد 1844ء میں مشرقی اور انگریزی شعبوں کو ضم بھی کر دیا گیا۔

## 10.2.3 کالج کے پرنسپل:

کالج قائم کیا گیا تو انتظامی امور کی نگرانی کے لیے ایک مجلس مقامی (Local Comittee) کی تشکیل عمل میں آئی۔ مزید برآں کالج کی سالانہ رپورٹ صوابدید اور منظوری کے لیے صدر مجلس تعلیمات عامہ (General Committe of Public Instruction) کو بھیجی



جاتی تھی جو کہ احاطہ بنگال کی درسگاہوں کی نگرانی تھی۔ اس وقت دہلی بھی احاطہ بنگال کا حصہ تھا مگر 1843ء میں دہلی کے تعلیمی اداروں کی نگرانی مغربی و شمالی صوبوں کے لیفٹیننٹ گورنر کے ہاتھ میں چلی گئی جس کے اختیارات اتنے وسیع تھے کہ نصاب کی جزوی تبدیلی بھی لیفٹیننٹ گورنر کی منظوری کے بغیر نہیں کی جاسکتی تھی۔ بہر حال کالج کی اصل کمیٹی یعنی مجلس مقامی نے تجویز پیش کی کہ کالج کا ایک پرنسپل مقرر کیا جائے جو اپنا بیشتر وقت کالج کے فرائض انجام دینے میں صرف کرے ساتھ ہی مجلس مقامی کے سکریٹری کی خدمات بھی انجام دے۔ مجلس مقامی کے پہلے سکریٹری مسٹر جوزف ہنری ٹیلر تھے لہذا کالج کا پہلا پرنسپل انھیں کو بنایا گیا۔

### 10.2.3.1 مسٹر جوزف ہنری ٹیلر:

1836ء مسٹر جوزف ہنری ٹیلر کو کالج کا پہلا پرنسپل بنایا گیا۔ 1841ء تک وہ اس عہدہ پر برقرار رہے۔ دوسری معیاد کے لیے 1843ء سے 1850ء کے درمیانی عرصہ میں تین سال تک پرنسپل رہے۔ پھر تیسری مرتبہ 1854ء سے 1857ء میں اپنی وفات تک وہ پرنسپل رہے۔ 1857ء کے قیامت خیز ہنگامہ کی زد میں مسٹر ٹیلر بھی آگئے اور انھیں اپنی جان سے ہاتھ دھونا پڑا۔

1824ء سے 1857ء تک مسٹر ٹیلر کا دہلی کالج سے کسی نہ کسی طرح تعلق رہا۔ اس طرح 33 برس لگاتار انہوں نے دہلی کالج کی خدمت کی۔ مرزا اسد اللہ خان غالب کو انہوں نے دہلی کالج میں بحیثیت استاد تقرر کرنا چاہا مگر مرزا نوشہ نے نوکر (سرکاری ملازم) بننے میں سبکی محسوس کی۔ مسٹر ٹیلر نے بغیر کسی مخالفت کے بہت سی اصلاحات کیں اور کالج کو خوب ترقی دی۔ منشی ذکاء اللہ کے سوانح نگاری سی۔ ایف۔ اینڈریوز (C.F. Andrews) کا کہنا ہے کہ کالج کے اساتذہ اور طلبا مسٹر ٹیلر سے بہت متاثر تھے دراصل وہ طلبا پر بڑی شفقت کرتے اور انھیں اپنی اولاد سمجھتے تھے۔ ان کا یہ مشفقانہ رویہ ہی تھا کہ کالج سے تاریخ ساز شخصیتوں نے جنم لیا۔

### 10.2.3.2 مسٹر فلکیس بترو:

مسٹر فلکیس بترو نے 1841ء میں پرنسپل کا عہدہ سنبھالا۔ وہ کم عمری میں اپنے وطن فرانس سے ہندوستان آگئے تھے اس لیے اردو زبان پر دسترس حاصل کر لی۔ ان کی بڑی خواہش تھی کہ مشرقی شعبے میں مغربی علوم کی ترویج ہونی چاہیے۔ ظاہر ہے یہ اسی وقت ممکن تھا جب مغربی علوم کو مشرقی زبانوں میں ترجمے کے ذریعے منتقل کیا جائے۔ چنانچہ ورنہ کیولٹرانسلیشن سوسائٹی کا قیام انھیں کی کوششوں کا نتیجہ ہے۔ اس سوسائٹی کی ترقی اور کتابوں کے ترجمے کے لیے مسٹر بترو نے جس مستعدی اور خلوص کا مظاہرہ کیا وہ تاریخ ادب کا ایک حصہ ہے۔ مشرقی شعبے کو انہوں نے انگریزی شعبے کے برابر کر رکھا کیا۔

مشہور فرانسیسی اسکالر گارساں دتاسی کا کہنا ہے کہ مسٹر بترو نے فارسی کے بجائے ہندوستانی (اردو) کو رواج دینے کے لیے راستہ ہموار کیا۔ نیز ہندوستانیوں کو نثر لکھنے کا شوق دلایا اور نہ عام طور پر یہ دستور تھا کہ صرف شعر و شاعری سے شغف اور اسی کا چرچا تھا۔

مسٹر فلکیس بترو دہلی کالج کے پرنسپل ہونے کے ساتھ ساتھ ایک کمیشن کے سکریٹری بھی تھے جس کے پیش نظر یہ کام تھا کہ طلبا کی ضرورتوں اور معیار کو مد نظر رکھتے ہوئے ایسا نصاب تیار کیا جائے جس کے تحت تعلیم مادری زبان میں دی جائے ورنہ اس وقت تک اعلیٰ تعلیم عربی، فارسی اور سنسکرت کی وساطت سے دی جاتی تھی۔ اس کمیشن نے تیس اعلیٰ پائے کی کتابیں مختلف موضوعات پر تیار کرائیں۔ مسٹر فلکیس بترو نے خود تین کتابیں تحریر کیں جو قانون، مالیات اور حقوق سے متعلق ہیں۔ 1845ء میں صحت خراب ہونے کے بنا پر وہ اپنے وطن فرانس لوٹ گئے۔

### 10.2.3.3 ڈاکٹر الواس اشپرنگر:

1845ء میں ڈاکٹر اشپرنگر دہلی کالج کے پرنسپل بن کر آئے۔ اس سے قبل وہ بنگال ملٹری سروس میں اسٹنٹ سرجن تھے 1847 میں نوابان اودھ کے کتب خانے کی فہرست تیار کرنے کے لیے انہیں بھیجا گیا۔ 1850ء میں واپسی پر انہیں کالج کا دوبارہ پرنسپل مقرر کیا گیا۔ ڈاکٹر الواس اشپرنگر جس وقت دہلی کالج کے پرنسپل بنائے گئے اس وقت دہلی کالج کی نوعیت پرانے مدرسوں اور نئے کالجوں دونوں سے جدا تھی۔ پرنسپل یورپین ہوتا تھا جو مشرقی علوم اور اس کے اصولوں سے ناواقف ہوتا تھا اس کے برعکس اکثر اساتذہ ہندوستانی تھے جو مغربی خیالات اور طرز فکر سے اتفاق نہیں رکھتے تھے ان حالات میں ڈاکٹر اشپرنگر کا کالج پہنچنا کالج کے حق میں بے انتہا مفید ثابت ہوا کیوں کہ اشپرنگر مشرقی اور اسلامی علوم نیز عربی واردوز بانوں کے زبردست اسکالر تھے۔ دہلی کالج کو ایسے ہی شخص کی ضرورت تھی پرنسپل کا عہدہ سنبھالتے ہی اشپرنگر نے کالج کے نصاب میں اصلاح و اضافہ کا کام انجام دیا۔ جو کتابیں بہت ضروری اور نایاب تھیں ان کو مہیا کرایا اور بعض کا ترجمہ اردو میں کرایا۔ طرز تعلیم میں ایسی تدبیریں اختیار کیں جن سے پرانا ڈھانچہ بدل گیا۔ فارسی جماعتوں کے ناقص ہونے کی بہت شکایت تھی اشپرنگر نے اس کا سبب دریافت کر لیا کہ انشا پر دازی اور اسلوب نگارش میں متقدمین کی پیروی کی جا رہی ہے۔ چنانچہ مطالب کی ادائیگی میں سادگی پر انہوں نے زور دیا۔

ڈاکٹر اشپرنگر نے ایک باتصویر رسالہ کی بنیاد رکھی جس کا نام ”قران السعدین“ تھا۔ اس رسالہ کا مقصد مشرق و مغرب کے فاصلوں اور غلط فہمیوں کو دور کرنا تھا۔ یہ اپنی نوعیت کی پہلی کوشش تھی۔ یہ تجربہ اتنا کامیاب رہا کہ ایک دہے کے اندر اس طرح کے بارہ سے زائد رسالے شائع ہونے لگے۔ ڈاکٹر اشپرنگر کی ایک اہم تصنیف لائف آف محمد ﷺ ہے۔ یہ کتاب کسی بھی یورپین مصنف کے ذریعہ اب تک لکھی گئی سیرت کی کتابوں میں ممتاز درجہ رکھتی ہے کیوں کہ ڈاکٹر اشپرنگر نے بنیادی مآخذ کا براہ راست مطالعہ کیا ہے شاید یہی وجہ ہے کہ ان کے یہاں تنگ نظری اور لغزشیں نہیں پائی جاتیں۔ ڈاکٹر اشپرنگر کا ایک اہم کام یہ بھی ہے کہ شاہان اودھ کے کتب خانہ کی وضاحتی فہرست (Catalog) انہوں نے تیار کی۔ تقریباً دس ہزار مخطوطات کا مطالعہ کر کے ہر کتاب اور اس کے مصنف کا مختصر حال لکھا۔ یہ کام انہوں نے لارڈ ہارڈنگ کی ایما پر 1847ء میں شروع کیا جس میں ڈیڑھ سال کا عرصہ لگا۔

ڈاکٹر اشپرنگر 1857ء میں سبکدوش ہو کر اپنے وطن جرمنی لوٹ گئے اور اپنے ساتھ مشرقی کتابوں کا ایک بڑا ذخیرہ جمع کر کے لے گئے جو آج بھی ”اشپرنگری ذخیرہ مشرقیات“ کے نام سے برلن کے شاہی کتب خانہ میں محفوظ ہے۔

### 10.2.4 کالج کے اساتذہ:

جیسا کہ عرض کیا جا چکا ہے دہلی کالج ایک ایسا ادارہ تھا جہاں باضابطہ تعلیمی نصاب تھا مشرقی اور جدید علوم کے شعبے تھے۔ ذریعہ تعلیم اردو تھا اس لیے جدید علوم کی کتابوں کو اردو میں منتقل کرنے کے لیے ترجمہ کی سوسائٹی بھی تھی۔ ان تمام امور کے پیش نظر یہاں انتہائی قابل اساتذہ کا تقرر عمل میں آتا تھا۔ جو مختلف علوم و فنون پر کامل دسترس رکھتے تھے ساتھ ہی یہ اساتذہ ذولسان اور کثیراللسان بھی ہوتے تھے۔ دہلی کالج کے ایسے چند قابل اساتذہ کا ہم یہاں تعارف کرائیں گے۔

#### 10.2.4.1 مولوی مملوک علی نانوتوی:

مولوی مملوک علی نانوتوی مشرقی شعبہ کے صدر تھے۔ عربی فارسی اور اردو تینوں زبانوں پر قدرت حاصل تھی حدیث، فقہ، علم ہندسہ اور

اقلیدس کے عالم تھے۔ مولانا رشید الدین خان اور شاہ عبدالعزیز محدث دہلوی وغیرہ سے دہلی میں تعلیم حاصل کی، مملوک علی نانوتوی کے شاگردوں کی کثیر تعداد تھی، مولانا کی بے پناہ علمی استعداد اور تدریسی صلاحیت پر سب کا اتفاق ہے۔ سرسید مرحوم نے ”آثار الصنادید“ میں ان کا ذکر بڑی عظمت سے کیا ہے۔ مولوی کریم الدین پانی پتی طبقات شعرائے ہند میں رقم طراز ہیں:

”فارسی، اردو اور عربی تینوں زبانوں میں کمال رکھتے ہیں ہر ایک علم اور فن سے جو ان زبانوں میں ہیں مہارت تامہ ان کو حاصل ہے اور جس فن کی کتاب اردو زبان میں انگریزی سے ترجمہ ہوتی ہے اس کے اصل اصول سے بہت جلد ان کا ذہن چسپاں ہو جاتا ہے گویا اس فن کو اول ہی سے جانتے ہیں اور جس کام پر مامور ہیں اس میں کبھی کسی طرح کا حتی الوسع ان سے قصور نہیں ہوا۔“

(تذکرہ طبقات شعرائے ہند، مطبع العلوم مدرسہ دہلی، 1848، ص 463)

دہلی کالج میں رہتے ہوئے مولوی مملوک علی نانوتوی انگریز دشمنی کی ترجمانی کر رہے تھے۔ جس کا سرشاہ ولی اللہ سے جا کر ملتا ہے۔ مرزا فرحت اللہ بیگ نے ”ڈپٹی نذیر احمد کی کہانی کچھ میری کچھ ان کی زبانی“ میں انگریز دشمنی کا ایک بڑا دلچسپ واقعہ نقل کیا ہے۔ اسی مقصد کے تحت انہوں نے مولانا قاسم نانوتوی اور مولانا رشید احمد گنگوہی جیسے طلباء کی تربیت کی اور تحریک ولی اللہی کی فکری قیادت سنبھالنے کے قابل بنا دیا، جنہوں نے 1866ء میں دارالعلوم دیوبند کی بنیاد رکھی۔ یہ کہنا غلط نہ ہوگا کہ تحریک دیوبند کا منبع بھی دہلی کالج ہی ہے۔

#### 10.2.4.2 امام بخش صہبائی:

امام بخش صہبائی فارسی کے صدر مدرس تھے ان کے علم و فضل کی تعریف متعدد حضرات نے کی ہے۔ گارساں دتاسی کا کہنا ہے کہ یہ قابل مصنف دہلی میں سب سے زیادہ فاضل ادیب تصور کیے جاتے ہیں۔ امام بخش صہبائی کے مفتی صدر الدین آزرہ، شیفتہ اور غالب سے گہرے مراسم تھے۔ صہبائی تدریس کے ساتھ تصنیف کا کام بھی انجام دیتے رہے، ”ترجمہ حدائق البلاغت“، ”اردو صرف و نحو“ اور ”شعرائے اردو کا تذکرہ“ ان کی مشہور تصانیف ہیں۔

بے چارے امام بخش صہبائی کا انجام بڑا دردناک ہو۔ 1857ء کی قیامت خیز بلا میں انگریزوں نے بلا تصور انھیں گولیوں کا نشانہ بنایا اور شہید کر دیا۔ منشی صدر الدین آزرہ ان کی شہادت کی خبر سن کر ٹپ گئے اور کہا:

کیوں کہ آزرہ نکل جائے نہ سو دائی ہو  
قتل اس طرح سے بے جرم جو صہبائی ہو

#### 10.2.4.3 ماسٹر رام چندر:

دہلی کالج کی ایک مشہور و معروف شخصیت ماسٹر رام چندر کی تھی جو اسی کالج کے طالب علم رہے بعد میں بحیثیت استاد اور مترجم ان کا تقرر ہوا۔ دوران تعلیم ہی ماسٹر رام چندر مضامین لکھتے رہے۔ ریاضی میں آپ کو خاص دلچسپی تھی اس لیے ان کی سترہ (17) کتابوں میں بیشتر ریاضی سے متعلق ہیں۔ ان کی کتاب ”رسالہ مسائل کلیات و جزئیات“ (A Treatise on the Problems of Maxima and

(minima) اتنی مقبول ہوئی کہ لندن یونیورسٹی کے پروفیسر آگسٹن ڈی مارگن نے اپنے مقدمے کے ساتھ اسے شائع کیا اور انعام سے بھی نوازا گیا۔

ماسٹر رام چندر ریاضی کے استاد ہونے کے ساتھ ساتھ ادیب اور صحافی بھی تھے۔ اپنے رسالہ ”خیر خواہ ہند“ (بعد میں اس کا نام محبت ہند ہو گیا) کے ذریعہ اردو تنقید کی وہ بنیاد رکھ چکے تھے۔ اردو شاعری پر انھوں نے جو صحت مند تنقید کی ہے ممکن ہے ”مقدمہ شعر و شاعری“ لکھنے سے قبل الطاف حسین حالی کی اس سے واقفیت رہی ہو۔ ستمبر 1847ء کے خیر خواہ ہند میں ماسٹر رام چندر کا ایک مضمون ”مشاعرہ“ پر شائع ہوا جس میں اردو شاعری پر تنقید کرتے ہوئے وہ لکھتے ہیں:

”شاعری کا موضوع عام طور پر عشق ہے جس کا معیار بہت پست اور افسوسناک ہے.....  
عاشق سودائی و مجنون، رند خراباتی، کافر، مغوم اور دلگیر نظر آتا ہے..... عاشق اور واعظ میں  
کبھی نہیں بنتی۔ ان شاعروں نے شیخ کی بری طرح خبر لی ہے..... ہمارے شاعر جب کبھی  
معشوق کی ایذا رسانی اور بے وفائی کا ذکر کرتے ہیں تو اس کا سارا الزام آسمان کی کج رفتاری پر  
رکھتے ہیں..... اردو شاعروں کی بے مذہبی مشہور ہے۔“

اس سے اندازہ ہوتا ہے کہ ماسٹر رام چندر شعر و شاعری کو ایک محدود تصور سے نکالنا چاہتے تھے۔ ان کا منشا یہ تھا کہ شاعر نیا تہذیبی شعور اپنے اندر بیدار کرے۔ یورپی زبانوں کی طرح موضوعات میں تنوع پیدا کریں۔

اسی طرح یکم جنوری 1850ء کے رسالہ محبت ہند میں انھوں نے مروجہ خطوط نگاری پر سخت اعتراضات کیے جس پر فارسی انشا پردازی کا اثر تھا۔ انھوں نے مراسلہ میں سادگی، مقصدیت اور قطعیت پر نہ صرف زور دیا بلکہ عام روش سے ہٹ کر انھیں باتوں کو مد نظر رکھتے ہوئے خطوط تحریر کیے، جسے آگے چل کر مرزا غالب نے پوری طرح اپنالیا۔ ماسٹر رام چندر کی قیادت میں ”فوائد الناظرین“ کے نام سے ایک پندرہ روزہ اخبار بھی شائع ہوتا تھا جس کا مقصد جدید علوم و فنون سے لوگوں کو روشناس کرنا تھا مگر ساتھ ہی تاریخ، اسلاف کے واقعات، سائنسی انکشافات، اساتذہ کے کلام، ملکی وغیر ملکی خبریں بھی اس اخبار کی زینت بنتے تھے۔ سرسید نے جب اپنا اخبار ”علی گڑھ انسٹی ٹیوٹ گزٹ“ کا اجرا کیا تو ان کے ذہن میں یقیناً ”فوائد الناظرین“ کا نمونہ رہا ہوگا۔ بہر حال ماسٹر رام چندر کی شخصیت بڑی عبقری تھی جو اپنی ذات کے اندر انجمن تھے۔

#### 10.2.4.4 منشی ذکاء اللہ:

ماسٹر رام چندر کی طرح منشی ذکاء اللہ بھی دہلی کالج کے طالب علم تھے۔ ریاضی، طبیعیات، تاریخ اور جغرافیہ سے خصوصی دلچسپی تھی۔ ان کی خدمات کے پیش نظر برطانوی حکومت نے انھیں پندرہ (1500) سو روپیہ کا انعام اور خان بہادر و منس العلماء کے خطابات سے سرفراز کیا۔ تعلیم سے فراغت کے بعد دہلی کالج میں ریاضی کے استاد مقرر ہوئے۔ وہ بلا کے ذہین تھے۔ مختلف علوم فنون پر انھوں نے ڈیڑھ سو سے زائد کتابیں لکھیں جن میں صرف ریاضی (Mathematics) پر ان کی ستاسی (87) کتابیں موجود ہیں۔ اس کے علاوہ اخباروں اور رسالوں میں بھی ان کے سیکڑوں مضامین شائع ہوئے۔ وہ خود بیان کرتے ہیں کہ باون ہزار صفحات انھوں نے سیاہ کیے ہیں۔ حیرت میں ڈالنے والی ان کی تصانیف پر اظہار خیال کرتے ہوئے مولوی بشیر الدین احمد ”واقعات دار الحکومت“ میں کہتے ہیں:

”فن تاریخ اور ریاضی میں علی الخصوص مسلمانوں میں آپ (منشی ذکاء اللہ) کا جواب نہ تھا۔ آپ کی تصانیف ایک نہیں دو نہیں سینکڑوں ہیں۔ جتنی ضخیم کتابیں آپ نے تصنیف کیں اور ترجمہ کی کسی اور نے نہیں کی۔۔۔ بالکل عالمانہ اور فلسفیانہ رنگ تھا۔۔۔ گوئس العلماء تھے مگر کہلاتے منشی اور یہ لفظ تھا بھی بہت موزوں۔ اتنا بڑا منشی یعنی لکھاڑ کوئی دیکھنے میں نہیں آیا۔ خدا جانے قلم تھا یا مشین دماغ تھا یا معلومات کا ایک نامھڈ و دو غیر متناہی ذخیرہ۔“

(مولوی بشیر الدین احمد، واقعات دار الحکومت، جلد دوم، ص 171)

منشی ذکاء اللہ کی تصانیف معلومات کا خزانہ ہے۔ لیکن جہاں تک طرز تحریر کا سوال ہے وہ کسی قدر پھیکا ہے۔ شگفتگی اور لکشی نہیں پائی جاتی۔ مگر اس کی امید بھی نہیں کرنی چاہیے۔ کیوں کہ ریاضی، سائنس اور تاریخی موضوعات میں اس کی گنجائش کم ہی رہتی ہے۔ پھر بھی طرز نگارش سلیس، رواں اور بے تکلف ہے۔ مشکل سے مشکل بات کو چند الفاظ میں سلجھا دیتے۔ ان کا سب سے بڑا کارنامہ یہ ہے کہ مختلف علوم و فنون اور موضوعات کی کتابیں اردو میں لکھ کر یا ترجمہ کر کے جدید علوم کی تحصیل کے لیے اردو زبان کو ذریعہ تعلیم کے قابل بنایا۔ ان کی مشہور کتابوں میں سوانح عمری ملکہ و گٹو ریہ، سوانح عمری مولوی سمیع اللہ، آئین قیصری، اقبال نامہ اکبری، تاریخ ہندوستان اور رسالہ مجالس مناظرہ وغیرہ قابل ذکر ہیں۔ منشی ذکاء اللہ کے جگری دوست سی۔ ایف۔ اینڈریوز نے انگریزی میں ان کی سوانح عمری ”Zakaulah of Delhi“ کے نام سے تحریر کی جس میں موصوف کی زندگی کے مختلف گوشوں کو اجاگر کیا گیا ہے۔

10.2.4.5 مولوی سبحان بخش:

مولوی سبحان بخش دہلی کالج میں عربی اور فارسی کے ایک کامیاب مدرس تھے۔ انھوں نے ترجمہ کا کام بھی کیا ہے۔ ”تزک تیموری“، ”تاریخ ابن خلکان“ اور ”تذکرہ مفسرین“ کا ترجمہ کیا ہے۔ ان کی سب سے اہم کتاب ”محاورات ہند“ ہے۔ محاورات ہند کی اہمیت پر روشنی ڈالتے ہوئے انھوں نے لکھا ہے کہ محاورات کی طرف ابھی تک کسی کا خیال نہیں ہوا۔ اس لیے جمع نہیں کیا گیا اور نہ یہ لکھا گیا کہ لفظ کیا معنی دیتے ہیں اور قائل کی مراد کیا ہے۔ اس کتاب کے دیباچہ میں وہ تحریر کرتے ہیں کہ:

”مجھ کو یہاں کے رواج کے مطابق اور استعمال کے مطابق جتنے (محاورات) میسر ہوئے وہ بہ ترتیب حروف تہجی جمع کر دیے ہیں ورجن میں فحش تھا وہ ترک کر دیے اور واضح ہو کہ ان محاورات میں زبان کے لہجہ کو بہت دخل ہے اور ایک لفظ لہجہ بدلنے سے اور معنی دیتا ہے اور سامع اس کو خوب سمجھتا ہے لیکن مجبوری ہے کہ لہجہ لکھنے میں بالکل نہیں آتا۔“

محاورات ہند کو 1913ء میں مطبع مجتہائی دہلی نے بڑے اہتمام سے شائع کیا تھا۔

10.2.4.6 مولوی ضیا الدین:

مولوی ضیا الدین کا بھی ماسٹر رام چندر اور منشی ذکاء اللہ کی طرح دہلی کالج کے ان طلباء میں شمار ہوتا ہے جن کا تقرر اسی کالج میں ہوا۔ شعبہ عربی کے ممتاز طالب علموں میں ان کا شمار ہوتا تھا۔ چنانچہ 1864ء میں وہ عربی کے استاد مقرر ہوئے۔ انھیں نمٹس العلماء کا خطاب ملا۔ البتہ انھوں نے کوئی

قابل قدر تصنیف نہیں چھوڑی۔ تدریس سے ہی شغف تھا۔ مولوی بشیر الدین ”واقعات دارالحکومت“ میں رقم طرز ہیں۔  
 ”مولوی صاحب (مولوی ضیا الدین) مولوی مملوک علی نانوتوی مشہور عالم کے شاگرد تھے اور  
 مفتی صدر الدین خاں صدر الصدور سے بھی فارسی تحصیل کی تھی۔ ایام غدر میں دہلی کالج میں  
 مدرس ہوئے۔ چندے نارٹل اسکول میں پڑھاتے رہے۔ پھر اسی کالج میں عربی کے مدرس ہو  
 گئے..... بڑے بھاری ادیب وقت تھے۔ چونکہ ساری عمر سررشتہ تعلیم میں صرف ہوئی۔  
 پڑھانے ہی کی دھن رہی تصنیف و تالیف کوئی نہ چھوڑی۔

(واقعات دارالحکومت دہلی، دہلی اردو اکادمی، 1990ء، ص 179)

مولوی ضیا الدین کا انجام بھی امام بخش صہبائی کی مانند دردناک ہوا۔ انقلاب 1857ء کو کچلنے کے بعد جب انگریز دہلی میں داخل ہوئے تو  
 وہ اپنے مکان میں موجود تھے۔ قضا آگئی اور مولوی ضیا الدین نے بھی گولی کا نشانہ بن کر داعی اجل کو لبیک کہا۔

### 10.2.5 کالج کے نمایاں طلبا:

قدیم دہلی کالج کے فارغ التحصیل طلبا میدان عمل میں اول درجہ رکھتے تھے۔ یہی وجہ ہے کہ اس کالج کے طلبا کا تقرر ملک کے مختلف حصوں  
 میں ہوتا تھا۔ جہاں بھی یہ طلبا جاتے عوام و خواص ان کا پر جوش خیر مقدم کرتے ان کا حوصلہ بڑھاتے۔ انگریز عملداری کے کالجوں میں بحیثیت  
 استاد نیز نوابوں اور راجاؤں کے اتالیق حیثیت سے تقرر حاصل کرتے۔ دفتروں میں ملازم اور مترجم بھی بن کر جاتے۔ ہم عصر اخباروں میں ان  
 حضرات کی مصروفیتوں اور کارناموں کی خبریں اکثر شائع ہوتی رہتی تھیں۔ بہر حال کچھ طلبا کا یہاں ذکر کرنا مناسب ہے جن کی خدمات نمایاں ہیں۔

#### 10.2.5.1 ڈپٹی نذیر احمد:

ڈپٹی نذیر احمد کے دہلی کالج میں داخلہ کی کہانی مرزا فرحت اللہ بیگ نے اپنے مخصوص انداز میں بیان کی ہے، جس کا ان کی تصنیف ”ڈپٹی  
 نذیر احمد کی کہانی کچھ میری کچھ ان کی زبانی“ میں تفصیلی مطالعہ کیا جاسکتا ہے۔ تعلیم سے فراغت کے بعد نذیر احمد اول پنجاب میں مدرس رہے پھر ڈپٹی  
 انسپکٹر مدارس ہو کر کانپور پہنچے۔ آخر میں حیدرآباد کے نظام سالار جنگ اول نے افسر بندوبست مقرر کیا نیز محکمہ مال کے ممبر بھی بنائے گئے مگر وقت  
 سے پہلے سبکدوش ہو کر دہلی چلے گئے۔

ڈپٹی نذیر احمد نے دہلی کے علمی ماحول سے خوب خوب استفادہ کیا۔ وہ مشرقی علوم کے ماہر اور مفسر قرآن کے علاوہ اردو ادب کے پہلے ناول  
 نگار بھی ہیں جنہوں نے اپنے ناولوں کے ذریعے عورتوں کے مسائل، ان کی تعلیم، مسلم گھرانے کی اصلاح اور سماجی برائیوں کو اجاگر کیا ہے۔  
 مرآة العروس، بنات العیش، توبتہ النصوح، فسانہ مبتلا، ایامی اور رویائے صادقہ وغیرہ اسی موضوع پر لکھے گئے ناول ہیں۔ نذیر احمد کا ایک اہم ناول ابن  
 الوقت ہے۔ جس میں انہوں نے اس وقت کے سیاسی اور معاشی حالات کا جائزہ لیا ہے۔

ڈپٹی نذیر احمد مذہبی آدمی تھے۔ اس لیے ناولوں میں انہوں نے معاشرتی برائیوں کی اصلاح اور عورتوں کی تعلیم و تربیت کو اپنا موضوع بنایا  
 ہے۔ ان کا انداز خطیبانہ ہے مگر اردو میں مقصدی ادب کا نمونہ انہوں نے پیش کیا۔ ڈپٹی نذیر احمد کے ناولوں کا پلاٹ سادہ ہوتا ہے۔ ان میں نہ کوئی  
 جدت ہے نہ دلکشی لیکن مکالمے کے وہ بادشاہ ضرور ہیں۔ عورتوں کے لب و لہجے۔ انداز گفتگو اور روزمرہ پر انہیں دسترس حاصل ہے۔ ان کی زبان دہلی

کی نکسالی زبان ہے۔ عام طور پر بیان میں روانی، جوش، شگفتگی، بے ساختگی غرض سبھی کچھ موجود ہے۔ لیکن اسلوب نامہوار ہے۔ اگر ایک جگہ عربی کے ثقیل الفاظ و محاورات اور اشعار، آیات و حدیث لکھتے ہیں تو دوسری جگہ ٹھیٹھ ہندی کے سادہ اور سلیس الفاظ سے کام لیتے ہیں بہر حال نذیر احمد دہلی کالج کی ایک قد آور شخصیت تھے جنہوں نے اردو ادب کو نہ صرف مالا مال کیا بلکہ ایک صنف ادب کا آغاز بھی انہیں کے ہاتھوں ہوا۔

### 10.2.5.2 مولوی محمد حسین آزاد:

مولوی محمد حسین آزاد مولوی محمد باقر کے فرزند اور دہلی کالج کے تعلیم یافتہ تھے۔ تعلیم سے فراغت کے بعد وہ اپنے والد کے اخبار ”دہلی اردو اخبار“ سے منسلک ہو گئے۔ انقلاب 1857ء کے دوران انہوں نے اس اخبار کو حریت پسندوں کا ترجمان بنا دیا۔ انقلاب کو دبانے کے بعد مولوی محمد باقر کو بلا قصور انگریزوں نے شہید کر دیا تو یہ بمشکل جان بچا کر لاہور پہنچے۔ پنڈت من پھول کی کوششوں سے سررشتہ تعلیم میں پندرہ روپیہ ماہانہ پر ملازم ہو گئے۔ حکومت نے ان سے ”قصص ہند“ اور بچوں کے لیے ”ریڈرس“ لکھوائیں۔ ”آب حیات“ سے مولوی محمد حسین آزاد کو زیادہ شہرت ملی جس میں ان کا تبحر علمی اور اسلوب کی شوخی صاف دکھائی دیتی ہے گرچہ یہ موجودہ تنقید کے معیار پر پوری نہیں اترتی پھر بھی اس کی بنیادی حیثیت سے کسی کو انکار نہیں۔ آزاد کی دیگر تصانیف میں ”نیرنگ خیال“، ”سخن دان فارس“، ”دربار اکبری“، ”مقد پارسی“، ”نگارستان فارس“ اور ”جانورستان“ وغیرہ مشہور ہیں۔ نیرنگ خیال مضمون اور طرز تحریر دونوں لحاظ سے بہت دلچسپ ہے سخن دان فارس کے ذریعہ آزاد نے اردو والوں کو علم السنہ سے متعارف کرایا اور دربار اکبری کے بارے میں کچھ لوگوں کا خیال ہے کہ یہ لارڈ میکالے کی کتاب تاریخ انگلستان کے تتبع میں لکھی گئی۔

مولوی محمد حسین آزاد کی ادبی و علمی زندگی کا سب سے روشن اور نمایاں پہلو اس وقت سامنے آتا ہے جب انہوں نے ڈاکٹر ڈبلیو ایٹر (Dr. G. W. Leitner) کے ساتھ مل کر مئی 1874ء میں انجمن پنجاب لاہور کی بنیاد رکھی اور جدید شاعری کا آغاز کیا انہوں نے اردو ادب کو ایک نئی فکر اور جدید ذہن عطا کیا۔ غزل کے بجائے نظم کی اہمیت پر زور دیا۔ چنانچہ 8 مئی 1847ء کو آزاد نے ایک مدلل اور تاریخی تقریر کی جسے تحریک انجمن پنجاب لاہور کا منشور قرار دیا جاسکتا ہے۔ اس واقعے پر انہوں نے وہ تمام بنیادی مقاصد واضح طور پر بیان کر دیے جو آزاد کا مطمح نظر تھے۔ آزاد کا کہنا ہے کہ سادہ جذبات کو اصلی رنگ میں پیش کرنے کے لیے بھاشا کا استعمال ضروری ہے۔ چنانچہ بدیسی زبانوں کے بے محابہ استعمال نے اردو کو نقصان پہنچایا ہے یہی وجہ ہے کہ آزاد نے برج بھاشا کو اردو کی ماں قرار دیا۔ ہر چند کہ یہ نظریہ اب قابل قبول نہیں رہا تاہم آزاد کے اس بنیادی موقف کو کوئی صدمہ نہیں پہنچا کہ اردو اسی سرزمین کی بولی ہے۔ مولوی محمد حسین آزاد نے انجمن پنجاب لاہور کے اس جلسے کے اختتام پر اپنی مشہور نظم ”مثنوی شب قدر“ پڑھ کر سنائی۔ بہر حال اردو کے عناصر خمسہ میں سے ایک مولوی محمد حسین آزاد کا اردو زبان و ادب میں بڑا مقام ہے۔

### 10.2.5.3 پنڈت موتی لال بسمل:

پنڈت موتی لال بسمل کا دہلی کالج کے ممتاز طلبا میں شمار ہوتا تھا۔ تعلیم سے فراغت کے بعد ”قران السعدین“ کے اڈیٹر رہے۔ بعد میں ”بورڈ آف ایڈمنسٹریشن“ لاہور کے فارسی مترجم اس کے بعد اکسٹرا جوبڈیشنل اور آخر میں ڈسٹرکٹ جج کے عہدہ سے سبکدوش ہوئے۔ پنڈت موتی لال بسمل کو غیر علمی و ادبی مصروفیتوں میں بھی علمی ذوق باقی رہا۔ ”تعلیم نسوان“ اور ”صغریٰ کی شادی“ پر انگریزی میں دو رسالے لکھے۔ ”مسمریزم“ کے موضوع پر دو کتابیں انگریزی سے اردو میں ترجمہ کیں، اردو اور فارسی شعر و ادب سے بھی شغف تھا۔ شاعر تھے۔ بسمل تخلص رکھا۔ زبان سلیس اور شیریں ہے۔ انداز بیان بھی والہانہ ہے۔

#### 10.2.5.4 مولانا محمد قاسم نانوتوی:

دہلی کالج کے تعلیم یافتہ مولانا محمد قاسم نانوتوی کا تعلق مشرقی شعبہ کے صدر مولوی مملوک علی نانوتوی کے وطن سے تھا۔ 1844ء میں ان کا داخلہ ہوا اسی سال مشرقی و مغربی شعبوں کو ضم کر دیا گیا۔ چنانچہ عربی پڑھنے والے طلبا بھی جدید علوم سے واقف ہو گئے۔ اس کا بھرپور فائدہ مولانا قاسم نانوتوی نے اٹھایا۔ شاید یہی وجہ ہے کہ انھوں نے سرسید مرحوم کی تعلیمی تحریک کی پر زور حمایت کی۔ تعلیم سے فراغت کے بعد میرٹھ کے ایک مطبع میں تصحیح کا کام انجام دے رہے تھے کہ انقلاب 1857ء کا واقعہ پیش آ گیا۔ اس محاذ آرائی میں اپنے رفقا کے ہمراہ مولانا قاسم محمد نانوتوی نے بڑھ چڑھ کر حصہ لیا۔ اس انقلاب کو چند مہینوں کے اندر ہی انگریزوں نے قابو میں کرنے کے بعد جو ظلم و ستم ڈھایا وہ ہندوستان کی تاریخ کا ایک تاریک باب ہے۔ بہر حال اس طوفان کے تھمنے کے بعد قوم و ملت کے مختلف قائدین اور مصلحین نے اپنے اپنے طور پر فلاح و بہبود کے لیے قدم اٹھائے۔ مولانا قاسم نانوتوی نے اسلامی تشخص اور علومِ دینیہ میں ان مسائل کو تلاش کرنے کی سعی کی۔ اس سلسلہ میں انھوں نے اتر پردیش کے قصبہ ”دیوبند“ میں 30 مئی 1866ء کو ایک ”ادارہ“ قائم کیا جس میں اس بات کا خاص خیال رکھا گیا کہ اس کا تعلق اور تعاون حکومت کے بجائے صرف عوام سے ہو۔ جلد ہی اس ادارہ نے دارالعلوم دیوبند نام سے ایک بین الاقوامی شہرت یافتہ تعلیم گاہ کی شکل اختیار کر لی۔ یہ بھی تاریخ کا عجیب اتفاق ہے کہ دارالعلوم دیوبند کے ڈانڈے دہلی کالج سے جا کر ملتے ہیں۔ مولانا قاسم نانوتوی کے علاوہ دارالعلوم کے تقریباً تمام محرکین مثلاً مولانا رشید احمد گنگوہی، مولانا ذوالفقار علی دیوبندی، مولانا فضل الرحمن عثمانی اور مولانا منیر نانوتوی وغیرہ دہلی کالج کے تعلیم یافتہ تھے۔

#### 10.2.5.5 مولانا کریم الدین پانی پتی:

دہلی کالج کے ایک نمایاں طالب علم مولوی کریم الدین پانی پتی تھے۔ تعلیم سے فراغت کے بعد آگرہ کالج میں اردو ادب کے استاد مقرر ہوئے اس کے بعد سررشتہ عدالت لاہور میں ملازم رہے۔ شعر و ادب سے خاص دلچسپی رہی۔ کچھ عرصہ تک اپنے مکان پر ہر ماہ مشاعرہ منعقد کرتے تھے۔ اس میں بڑھا جانے والا کلام ”گل رعنا“ کے نام سے شائع کرتے تھے۔ تصنیف و تالیف کا ایک بڑا ذخیرہ بھی انھوں نے چھوڑا۔ چنانچہ قاضی عبدالودود نے مختلف علوم و فنون پر ان کی چونتیس (34) کتابوں کی فہرست پیش کی ہے۔ مولوی کریم الدین پانی پتی کو سب سے زیادہ شہرت ”تذکرہ نگاری“ سے ملی۔ اپنی علمی و ادبی زندگی کا آغاز انھوں نے تذکرہ نگاری سے کیا اور تا عمر اس میں دلچسپی لیتے رہے۔ ان کے تذکروں میں ”طبقات شعرائے ہند“ اور گلدستہ نازیناں، ”زیادہ مشہور ہیں۔ مولوی کریم الدین پانی پتی کے تذکروں کی ایک بڑی خوبی یہ ہے کہ انھوں نے پہلی دفعہ تذکرے کو تاریخ کی ایک شاخ سمجھنے کی کوشش کی۔ تاریخ اور تذکروں کی جو تعریف انھوں نے بیان کی اس سے پہلے کسی اور تذکرہ نگار نے اس طرف اشارہ نہیں کیا تھا۔ تذکروں کے بعد ان کے قلم کا جوہر ”تاریخ ابوالفداء“ کے ترجمے میں کھلتا ہے جو ڈاکٹر اشپرنگر کی فرمائش پر کیا گیا۔

مذکورہ بالا شخصیتوں کے علاوہ دہلی کالج کے طلبا کی ایک طویل فہرست ہے جو تحصیل علم کے بعد پورے ملک میں پھیل گئے۔ یہ طلبا جہاں بھی جاتے عوام و خواص ان کا پر جوش خیر مقدم کرتے۔ تدریس کے علاوہ دیگر پیشوں سے یہ بھی وابستہ رہے مثلاً لالہ منند لال گورنر جنرل کے سرجن مقرر ہوئے، پنڈت بشیشتر ناتھ ایک کامیاب مترجم تھے۔ مولوی محمد یعقوب اور مولوی ذوالفقار علی ڈپٹی انسپکٹر مدارس مقرر ہوئے۔ منشی امید سنگھ مہاراجا اندور کے اتالیق مقرر ہوئے۔



## 10.2.6 ورناکلر ٹرانسلیشن سوسائٹی:

1835ء میں لارڈ میکالے کی سفارشات کے بعد دہلی کالج ہی وہ ادارہ تھا جس نے آخر تک اردو زبان کو ہی ذریعہ تعلیم کے طور پر اپنائے رکھا۔ لیکن یہ کوئی آسان کام نہ تھا مغربی علوم اور افکار کی افادیت کے پیش نظر لوگوں کا رجحان اس طرف بڑھنے لگا۔ مگر دیسی زبانوں میں ان علوم کی کتب کی عدم موجودگی کی وجہ سے دہلی کالج کی ورناکلر ٹرانسلیشن سوسائٹی نے اس کا بیڑا اٹھایا کہ تراجم کے ذریعہ مغربی علوم کا تعارف کرا کے مشرق کے فکری جمود کو توڑا جائے۔

ورناکلر ٹرانسلیشن سوسائٹی کی داغ بیل کالج کے پرنسپل مسٹر بترو نے ڈالی۔ ماسٹر رام چندر اور امام بخش صہبائی ان کے اہم معاونین میں تھے۔ شروع میں اسے ”انجمن اشاعت علوم بذریعہ السنہء ملکی“ کے نام سے یاد کیا جاتا تھا اور بعض اسے کتب خانہ برائے کارآمد معلومات (Library of usefull knowledge) بھی کہتے تھے۔ بعد میں ورناکلر ٹرانسلیشن سوسائٹی کے نام سے موسوم کیا گیا۔ سوسائٹی کا مقصد اردو، ہندی اور بنگالی تینوں زبانوں میں ترجمہ کا کام کرنا تھا لیکن محدود وسائل اور بعض دوسری مجبوریوں کی بنا پر صرف اردو میں ہی یہ کام ہو سکا۔

ترجمہ کا کام گرچہ مسٹر بترو کی تقرری کے سال یعنی 1841ء میں ہی شروع ہو چکا تھا لیکن 1843ء میں انجمن اشاعت علوم بذریعہ السنہ ملکی کے قائم ہونے پر یہ کام دہلی کالج میں باقاعدہ شروع ہو گیا اور ورناکلر ٹرانسلیشن سوسائٹی کی نگرانی میں کتاہیں طبع ہونے لگیں۔ 1845ء میں مسٹر بترو یورپ چلے گئے تو ان کی جگہ ڈاکٹر اشپرنگر کا تقرر ہوا۔ انھوں نے بھی ترجمہ و تالیف کے کام کو اسی شوق اور سرگرمی سے جاری رکھا۔

یہ سوسائٹی زیادہ دنوں تک قائم نہ رہ سکی کیوں کہ 1877ء میں دہلی کالج کو ختم کر کے اسے لاہور اور نیشنل کالج میں ضم کر دیا گیا۔ پھر بھی قلیل عرصہ میں اس نے گراں قدر خدمات انجام دیں۔ سوسائٹی کی زیر نگرانی ریاضی، طبیعیات، کیمیا، طب، جغرافیہ، تاریخ، قانون، سیاسیات، معاشیات اور مذہب وغیرہ کی کتابوں کا ترجمہ کیا گیا۔ مولوی عبدالحق نے ان کی تعداد 128 مالک رام نے 131 شمار کرائی ہے۔ جو بھی ہو اس فہرست کو مکمل نہیں کہا جاسکتا۔ نمونہ کے طور پر چند ترجمہ شدہ کتابوں کا تذکرہ بے جا نہ ہوگا۔

### 10.2.6.1 ترجمہ شدہ اہم کتابیں:

تذکرہ طبقات شعرائے ہند کو مولوی کریم الدین پانی پتی نے مسٹرافیلین کے ساتھ مل کر ”گارساں دتاسی“ کی تاریخ سے ترجمہ کیا ہے۔ اس کی ضخامت 504 صفحات پر مشتمل ہے جو 1848ء میں مطبع العلوم دہلی سے شائع ہوئی۔ اس کے مقدمہ میں تاریخ اور تذکرہ کے فرق کو بیان کیا گیا ہے۔

تذکرہ شعرائے عرب کو مولوی کریم الدین پانی پتی نے خود اپنی عربی تصنیف ”فرائد الدہر“ کو اشپرنگر کی فرمائش پر اردو میں منتقل کیا جو 1847ء میں مطبع العلوم دہلی کالج سے شائع ہوئی۔ اس میں 347 شعرا کے فکروفن کے محرکات پر روشنی ڈالتے ہوئے نمونہ کلام بھی پیش کیے گئے ہیں۔

دہلی کالج کے استاد مولوی سجان بخش نے عربی تصانیف تذکرہ المفسرین اور تذکرہ الفقہاء کا اردو ترجمہ تاریخ الحکماء نام سے کیا جو 1848ء میں شائع ہوا۔ اس کتاب میں مختلف اہل فن کا ذکر کیا گیا ہے جو علم ہندسہ، علم نجوم اور تقلیدس وغیرہ کے ماہر تھے۔ ترجمہ خوب البتہ املاقدم طرز پر ہے۔ مشہور مورخ گولڈ اسمتھ کی انگریزی کتاب ”History of England“ کا ترجمہ ”تاریخ انگلستان“ کے نام سے دہلی کالج کے کئی

اساتذہ نے مل کر کیا۔ اسی طرح گولڈ اسمتھ ہی کی کتاب ”History of Rome“ کا ترجمہ منشی شیو پرشاد نے ”تاریخ روم“ کے نام سے کیا۔ کتاب کے آغاز میں نہ تو دیباچہ ہے اور نہ ہی وجہ ترجمہ بیان کی گئی ہے۔ دراصل 1845ء تک کی طبع شدہ کتابوں میں وجہ ترجمہ بتانے یا پیش لفظ لکھنے کا اہتمام نہیں تھا۔

دہلی کالج کے تعلیم یافتہ پنڈت رام کشن کو ترجمے میں بڑی مہارت تھی ان کے ترجمے میں روانی اور تصنیف کا احساس ہوتا ہے۔ انھوں نے قوانین کی کئی کتابوں کا ترجمہ کیا ہے۔ کالج کے پرنسپل مسٹر بترو کی کتاب ”Principles of the Law of Nations“ کا ترجمہ ”اصول قوانین ممالک مختلف“ اور انھیں کی کتاب ”Principles of Public Revenue“ کا ترجمہ ”اصول سرکاری محاصل کے“ نام سے شائع کیا۔ اسی طرح W.H. Macnaghten کی کتاب ”Principle of Hindu Laws“ کا ترجمہ ”اصول دھرم شاستر“ اور ”Dumont & Benthan“ کی کتاب ”Principle of Legislature“ کا ترجمہ ”اصول قواعد اخلاق اور قوانین“ نام سے کیا۔ قانون ہی کی ایک کتاب ”نسخ رہنما“ کا ترجمہ ”قانون مال کا“ عنوان سے دہلی کالج کے متعدد اساتذہ نے کیا۔

ماسٹر رام چندر اور مولوی ذکاء اللہ کا دہلی کالج کے نمایاں طلبا میں شمار ہوتا تھا۔ دونوں ریاضی داں تھے۔ انھوں نے ریاضی کی طبع زاد کتابیں تحریر کیں نیز انگریزی سے ترجمہ بھی کیں۔ ماسٹر رام چندر کی کتاب ”رسالہ مسائل کلیات و جزئیات“ (A Treatise on the Problems of Maxima and Minima) اس قدر مشہور ہوئی کہ لندن یونیورسٹی کے پروفیسر مسٹر آگسٹس ڈی مارگن نے (Augustus De Margon) نے اپنے مقدمہ کے ساتھ لندن سے شائع کیا۔ منشی ذکاء اللہ نے ابتدائی درجوں کے طلباء کے لیے ”علم مثلث“ نام سے دو چھوٹے چھوٹے رسالوں پر مشتمل ریاضی کی کتابوں کا ترجمہ کیا۔ منشی ذکاء اللہ نے ریاضی کی اصطلاحات کو بڑی خوبصورتی سے اردو کے قالب میں ڈھالا ہے جب کہ ایسے خشک موضوع پر ترجمہ کرتے وقت زبان و بیان میں سلاست و روانی برقرار رکھنا بڑا مشکل مسئلہ ہوتا ہے۔ مشرقی شعبہ کے صدر مولوی مملوک علی نانوتوی نے ”تحریر اقلیدس“ نام سے بارہ مقالوں کا اردو ترجمہ کیا ہے جو مطبع العلوم مدرسہ دہلی سے شائع ہوا۔ مولوی کریم الدین پانی پتی کا کہنا ہے کہ مولوی مملوک علی نے علم ہندسہ کو پانی کر دیا۔

علم طبیعیات (Physics) کی متعدد کتابوں کے ترجمے سوسائٹی کے تحت ہوئے۔ مثلاً ”Theodolite“ کی کتاب ”Practical land Surveying“ کا ترجمہ ”رسالہ پیمائش زمین“ کے عنوان سے منشی ہردیو سنگھ نے کیا۔ یہ رسالہ زمین کی پیمائش کے آلات سے متعلق تھا۔ اسی طرح Young کی کتاب ”Machanism“ کا ترجمہ ”رسالہ علم ادات“ کے نام سے پنڈت رادھا کشن نے کیا۔ اس رسالہ میں جیومیٹری کی شکلیں بنانے اور ان کے اصولوں پر مختلف کل پرزے بنانے کا طریقہ سکھایا گیا ہے۔ دہلی کالج علم کا ایسا مرکز تھا جہاں انگریز بھی مترجم تھے۔ اردو کے مترجم، جنہوں نے اپنی مادری زبان (انگریزی) سے بدلیسی زبان (اردو) میں ترجمہ کیا وہ بھی میڈیکل سائنس کی کتاب کا ترجمہ۔ مترجم ہیں دہلی کالج کے پرنسپل جوزف ہنری ٹیلر جنھوں نے Cooper کی کتاب ”Treatise on Surgery“ کا اردو ترجمہ ”رسالہ بیچ بیان اعمال جراحی کے“ نام سے کیا۔ جو مطبع العلوم دہلی سے 1848ء میں شائع ہوئی۔ سرورق پر انگریزی اور اردو دونوں زبانوں میں کتاب اور مترجم کا نام صاف لفظوں میں لکھا گیا ہے۔ نمونے کے طور پر یہاں چند ترجمہ شدہ کتابوں کا ذکر کیا گیا ہے تاکہ اس سے حوصلہ پا کر دیگر اردو ذریعہ تعلیم کے ادارے بھی اپنے کام کو آگے بڑھا سکیں۔

### 10.3 اکتسابی نتائج

- ☆ اس اکائی کو پڑھنے کے بعد آپ اس قابل ہو جائیں گے کہ:
- ☆ ہندوستان میں انگریزوں کی آمد کے بعد تین اہم تعلیمی اداروں فورٹ سینٹ جارج کالج، فورٹ ولیم کالج اور دہلی کالج کا قیام عمل میں آیا۔ جنہوں نے اردو زبان و ادب کی خدمات انجام دی۔
- ☆ 1825ء میں قائم کردہ دہلی کالج وہ ادارہ تھا جو ہندوستانیوں کے لیے قائم کیا گیا اور جہاں ذریعہ تعلیم اردو تھا۔
- ☆ دہلی کالج کے پرنسپل یوروپین اور اساتذہ ہندوستانی تھے۔ اس کالج میں مشرقی اور مغربی علوم کے شعبے مساوی تھے جنہیں بعد میں ضم کر دیا گیا۔
- ☆ چونکہ ذریعہ تعلیم اردو تھا اس لیے جدید علوم کو اردو میں منتقل کرنے کے لیے کالج کے پرنسپل مسٹر بترو کی کوششوں سے ”ورنا کلر ٹرانسلیشن سوسائٹی“ قائم ہوئی۔ اس سوسائٹی کے زیر نگرانی پرنسپل، اساتذہ اور طلبانے مل کر مختلف علوم و فنون کی سینکڑوں کتابوں کا اردو میں ترجمہ کیا۔
- ☆ دہلی کالج کے فارغ التحصیل طلبا حرف اول کا درجہ رکھتے تھے چنانچہ ان طلبا کا ملک کے مختلف حصوں میں تقرر ہوتا تھا۔ جہاں انہوں نے کالج کا نام روشن کیا۔
- ☆ کالج کے رسائل ”قرآن السعدین“ اور ”خیر خواہ ہند“ نے جدید اردو تنقید، سادہ اور عام فہم نثر، بامقصد شاعری اور اردو صحافت کی بنیاد رکھنے میں نمایاں کردار ادا کیا۔
- ☆ کالج نے ایسے طلبا کی تربیت کی جنہوں نے اردو فکشن کا آغاز کیا۔ اردو میں تذکرہ نگاری کی روایت کو فروغ بخشا، مشاعروں کی سرپرستی کی، جدید نظم نگاری کی تحریک میں نمایاں کردار ادا کیا۔ غالب کی مکتوب نگاری اور منفرد نثر کے لیے راہ ہموار کی۔ سیاسی، سماجی، مذہبی اور ادبی کتابوں کو ترجمے کے ذریعے اردو میں منتقل کیا۔
- ☆ دہلی کالج نے اردو میں علمی مضامین کی بنیاد رکھی جو ذہنی بیداری کے آغاز کا سبب بنے نیز اردو والوں کو یورپی ادب و فلسفے سے روشناس کرایا۔
- ☆ فکری اعتبار سے عالمگیر تہذیبی وحدت، سیاسی اعتبار سے لبرل ازم، سماجی اعتبار سے افادیت پسندی کا نقطہ نظر دہلی کالج کے سامنے رہا جب کہ اساتذہ اور طلبا کے نزدیک تعلیم کا مقصد انفرادی معاشی فلاح اور ساتھ ہی ساتھ سماجی اصلاح تھا۔
- ☆ دہلی کالج نے سرخی مذہبی زاویہ پیش کیا چنانچہ دارالعلوم دیوبند، علی گڑھ تحریک اور تحریک انجمن پنجاب کے ڈانڈے دہلی کالج میں آکر ملتے ہیں۔

### 10.4 کلیدی الفاظ

الفاظ	:	معنی
افادیت پسندی	:	فائدہ
فکری تنوع	:	مختلف افکار

برابر	:	مساوی
بربادی	:	زبوں حالی
واقفیت	:	آگاہی
عمل	:	اطلاق
ملانا	:	ضم کرنا
پہنچ	:	دسترس
شوق	:	شغف
عظیم، بڑا	:	عبتری
خوشگوار	:	شگفتگی
بھاری بھرم الفاظ	:	ثقیل الفاظ
پیش نظر	:	مطرح نظر
اشاعت گھر	:	مطبع
تعلیمی اداروں سے تعلیمی سند حاصل کرنے والے طلباء	:	فارغ التحصیل
خطوط نگاری	:	مکتوب نگاری

## 10.5 نمونہ امتحانی سوالات

10.5.1 معروضی جوابات کے حامل سوالات:

- 1- دہلی کالج کب قائم ہوا؟
- 2- دہلی کالج کے پہلے پرنسپل کا نام بتائیں؟
- 3- مولوی مملوک علی نانوتوی کس شعبہ کے صدر تھے؟
- 4- ماسٹر رام چندر کی کسی ایک تصنیف کا نام بتائیں؟
- 5- ”قران السعدین“ رسالہ کس نے جاری کیا؟
- 6- انگریزی میں منشی ذکاء اللہ کی سوانح عمری کس نے لکھی؟
- 7- ڈپٹی نذیر احمد کے ایک ناول کا نام بتائیں؟
- 8- آب حیات کس کی تصنیف ہے؟
- 9- ورناکلر ٹرانسلیشن سوسائٹی کو کس نے قائم کیا؟
- 10- طبقات شعرا نے ہند کس نے لکھی؟

### 10.5.2 مختصر جوابات کے حامل سوالات:

- 1- دہلی کالج کے قیام اور اس کے پس منظر پر روشنی ڈالیے۔
- 2- دہلی کالج کے کسی ایک پرنسپل کا تعارف کرائیں۔
- 3- ڈپٹی نذیر احمد کی خدمات پر مختصر نوٹ لکھیے۔
- 4- مولوی محمد حسین آزاد کی ادبی زندگی کو اجاگر کیجیے۔
- 5- ماسٹر رام چندر کی ترجمہ نگاری کا جائزہ لیجیے۔

### 10.5.3 طویل جوابات کے حامل سوالات:

- 1- دہلی کالج سے وابستہ نمایاں اساتذہ کرام کی خدمات کا مجموعی جائزہ لیجیے۔
- 2- دہلی کالج سے فارغ التحصیل نمایاں طلبا کا تعارف پیش کیجیے۔
- 3- ورناکلر ٹرانسلیشن سوسائٹی سے ترجمہ شدہ کتابوں کا جائزہ لیجیے۔

### 10.6 مزید مطالعے کے لیے تجویز کردہ کتابیں

- 1- مرحوم دہلی کالج مولوی عبدالحق
- 2- قدیم دہلی کالج مالک رام
- 3- ماسٹر رام چندر صدیق الرحمن قدوائی
- 4- مقالات آزاد محمد حسین آزاد
- 5- واقعات دارالحکومت مولوی بشیر الدین احمد
- 6- لکچروں کا مجموعہ ڈپٹی نذیر احمد
- 7- کلیات گارساں دتاسی گارساں دتاسی
- 8- ہندوستانی نشاۃ الثانیہ میں قدیم دہلی کالج کا کردار ڈاکٹر شمس الہدیٰ

## اکائی 11: جامعہ عثمانیہ

		اکائی کے اجزا
	تمہید	11.0
	مقاصد	11.1
	جامعہ عثمانیہ سے قبل	11.2
	جامعہ عثمانیہ کی تحریک	11.2.1
	جامعہ عثمانیہ کے قیام کا پس منظر	11.2.2
	جامعہ عثمانیہ کی ابتدائی جماعتیں	11.2.3
	جامعہ عثمانیہ کی ابتدائی تدریس اور عمارتیں	11.3
	آرٹس کالج کی عمارت	11.3.1
	جامعہ عثمانیہ کے شعبہ جات	11.3.2
	آرٹس، سائنس اور قانون کے شعبہ جات	11.3.3
	میڈیکل سائنس، انجینئرنگ اور تعلیمات کے شعبہ جات	11.3.4
	یونیورسٹی سے کالجوں کا الحاق	11.3.5
	نصابات کی تدوین	11.4
	دارالترجمہ کی کارکردگی	11.4.1
	دارالترجمہ کی اصطلاحات کمیٹی	11.4.2
	دارالترجمہ کے ناظم اور مترجمین	11.4.3
	ضمیمہ جات	11.5
	جامعہ عثمانیہ کے چانسلرس (پولیس ایکشن سے قبل)	11.5.1
	جامعہ عثمانیہ کے وائس چانسلرس	11.5.2
	دارالترجمہ کے نظماء (خاتمہ تک)	11.5.3
	دارالترجمہ کے چند اہم مترجمین	11.5.4
	اکتسابی نتائج	11.6

کلیدی الفاظ	11.7
نمونہ امتحانی سوالات	11.8
معروضی جوابات کے حامل سوالات	11.8.1
مختصر جوابات کے حامل سوالات	11.8.2
طویل جوابات کے حامل سوالات	11.8.3
مزید مطالعے کے لیے تجویز کردہ کتابیں	11.9

## 11.0 تمہید

کس بھی ملک اور قوم کی ترقی کے سلسلہ میں ایجادات اور اختراعات کو بڑی اہمیت حاصل ہوتی ہے۔ دنیا کی ہر بڑی قوم کا یہ طریقہ رہا ہے کہ وہ ترقی کے اعلیٰ درجوں پر فائز ہو کر نئے نئے کارنامے انجام دیتی رہی ہے۔ ایک دور تھا جب کہ ساری دنیا میں ایجادات اور اختراعات کی وجہ سے ساری دنیا کے باشندے عربوں کی اقوام سے فیض اٹھاتے تھے۔ انقلاب فرانس کے بعد یہ تبدیلی رونما ہوئی کہ تیز رفتاری کے ساتھ یورپی ممالک کی ترقی ہونے لگے اور نئی ایجادات کا سلسلہ یورپ کی قسمت بن گیا۔ یورپی اقوام نے فولاد کی ایجاد کے ذریعہ دنیا کی تاریخ میں بہت بڑا کارنامہ انجام دیا۔ جس کی وجہ سے جدید سائنسی ترقیات اور ایجادات کے استعمال کی شدید ضرورت کا احساس ہونے لگا۔ مشینوں نے یہ ضرورت پوری کی۔ دنیا کے مختلف ممالک میں مختلف زبانوں کا رواج تھا۔ ایشیائی ممالک میں ہندوستان جیسے سب سے بڑی آبادی والے ملک کے لیے یہ مجبوری تھی کہ یورپ کی جدید ترقیات اور ایجادات کے بارے میں معلومات حاصل کرنے کے لیے زبان بلاشبہ رکاوٹ بن رہی تھی۔ اس رکاوٹ کو دور کرنے اور یورپ کی جدید ترقیات اور ایجادات کو ہندوستان کی سرزمین میں نمائندگی دینے کے لیے جس قسم کی جدوجہد کا آغاز ہوا۔ اس میں دہلی کالج کے کارنامے، انجمن پنجاب لاہور کی ترجمہ نگاری، سرسید کی سائنٹفک سوسائٹی اور جامعہ عثمانیہ کی نصابی کتابوں کی ترتیب و تدوین کو بڑی اہمیت حاصل ہے۔ ہندوستان کی بے شمار علاقائی زبانوں میں اردو زبان ہی ایک ایسی زبان ہے جس میں سب سے پہلے یورپی زبانوں سے آنے والی ترقیات اور ایجادات کو منتقل کر کے کتابیں شائع کی گئیں۔ اس خصوص میں بیسویں صدی کے آغاز میں ریاست حیدرآباد کے ساتویں فرمانروا نواب میر عثمان علی خان کا اہم کارنامہ رہا کہ انہوں نے اپنی ریاست کی اردو زبان کو ترقی دیتے ہوئے اردو کی پہلی یونیورسٹی ”جامعہ عثمانیہ“ کا قیام عمل میں لایا۔ اس جامعہ میں تمام علوم و فنون کے علاوہ سائنس، انجینئرنگ، میڈیسن اور قانون کی تعلیم کے لیے اردو نصابات کا آغاز کیا گیا اور مقامی سطح پر مشہور طباعت کے معیار کو برقرار رکھتے ہوئے انگریزی کی سائنس و ٹکنالوجی کی کتابوں کے اردو میں ترجمہ کا آغاز کیا گیا۔ چنانچہ جامعہ عثمانیہ کے تمام نصابات کی تکمیل کے لیے ”دارالترجمہ جامعہ عثمانیہ“ کا قیام عمل میں لایا گیا جس کے ذریعہ نہ صرف عمدہ اور نایاب کتابیں ترجمہ کی گئیں جو جامعہ عثمانیہ کے معیاری نصاب کا ذریعہ بنتی رہیں۔ جس کی وجہ سے ہندوستان کی پہلی ہندوستانی زبان کی یونیورسٹی اور اردو ذریعہ تعلیم سے اعلیٰ تعلیم کو فروغ دینے کی وجہ سے ساری دنیا میں جامعہ عثمانیہ کا اپنا امتیاز قائم ہو گیا۔

## 11.1 مقاصد

اس اکائی کے مطالعہ کے بعد آپ اس قابل ہو جائیں گے کہ:

- ☆ جامعہ عثمانیہ سے قبل اور اس کے بعد کی تاریخ پر روشنی ڈال سکیں۔
- ☆ جامعہ عثمانیہ کے قیام اور اس کی ابتدائی جماعتوں کے بارے میں تفصیلات بیان کر سکیں۔
- ☆ جامعہ عثمانیہ کی تدریس اور اس کی مختلف عمارتوں کا حال بیان کر سکیں۔
- ☆ جامعہ عثمانیہ کے مختلف شعبے جات اور ان کی کارکردگی پر روشنی ڈال سکیں۔
- ☆ نصابات کی تدوین اور دارالترجمہ کے کارناموں کے علاوہ ناظم اور مترجمین کے کارناموں پر اظہار خیال کر سکیں۔

## 11.2 جامعہ عثمانیہ سے قبل

ریاست حیدرآباد اگرچہ ملکی ریاست تھی؛ جس میں ٹپہ خانہ، کرنسی، ریلوے، ٹرانسپورٹ اور ہوائی اڈے کے ساتھ ساتھ ڈاک و تار کے محکمہ قائم کر کے انتظامی صلاحیتوں اور باضابطہ عدالت اور مختلف محکمہ جات کے قیام پر توجہ دی گئی۔ حیدرآباد میں کسی یونیورسٹی کے قیام سے قبل انگریز حکومت ہندوستان میں ممبئی، کولکتہ، اور مدراس میں یونیورسٹیوں کا قیام عمل میں لائی تھی۔ ریاست حیدرآباد کے طالب علموں کو اعلیٰ تعلیم حاصل کرنے کے لیے اندرون ریاست مواقع فراہم نہیں تھے؛ اگر ریاست حیدرآباد کا کوئی باشندہ اعلیٰ تعلیم حاصل کرنا چاہتا تو وہ مدراس یونیورسٹی یا پھر علی گڑھ مسلم یونیورسٹی سے بی اے اور ایم اے کے علاوہ دوسری ڈگریاں حاصل کرنے پر توجہ دیتا تھا۔ حیدرآباد میں صرف دو کالجوں کا رواج تھا۔ امیر و امراء اور جاگیرداروں کے خاندان کے ”جاگیردار کالج“ (موجودہ بیگم پیٹ ہائی اسکول) میں شریک ہوتے تھے؛ جب کہ ”نظام کالج“ جیسے ادارے میں عام شہریوں کو داخلے کی اجازت تھی۔ میر عثمان علی خان آصف جاہ سابع کی تخت نشینی 1911ء سے قبل ریاست حیدرآباد کے بادشاہ کی حیثیت سے نواب میر محبوب علی خان نے ”محبوب یونیورسٹی“ کے قیام کے لیے کوشش کی تھی۔ وہ اپنے مقصد میں کامیاب نہ ہو سکے؛ لیکن اپنی زندگی میں انہوں نے عوام کی بھلائی کے لیے مذہبی یونیورسٹی ”جامعہ نظامیہ“ 1872ء میں قائم کی اور عوام کو مذہبی تعلیم کی سہولتیں بہم پہنچانے کے لیے باضابطہ واقع لا بیری ”آصفیہ کتب خانہ“ کی بنیاد رکھی۔ جامعہ عثمانیہ کے قیام سے قبل حیدرآباد میں تعلیمی سرگرمیاں جاری تھیں۔ مختلف تعلقوں اور اضلاع میں پرائمری اور ہائی اسکول قائم تھے۔ لیکن کسی بھی ضلع میں کالج کا تصور نہیں تھا۔ جامعہ عثمانیہ کے قیام سے قبل باضابطہ تعلیمی سرگرمیاں ریاست حیدرآباد کا حصہ تھیں۔ لڑکوں کے لیے علیحدہ مدارس اور لڑکیوں کے لیے علیحدہ مدارس کا انتظام تھا۔ اور ان مدارس کو مدرسہ ذکور اور مدرسہ اناث کی حیثیت سے اہمیت حاصل تھی۔ غرض جامعہ عثمانیہ کے قیام سے قبل ہی حیدرآباد کا تعلیمی نظام مستحکم تھا۔ لیکن کسی بھی قسم کی جدید یونیورسٹی قائم نہ تھی۔ صرف دو کالجوں کا قیام عمل میں لایا گیا تھا۔ ریاست حیدرآباد کے اطراف و اکناف میں مدراس یونیورسٹی اور میسور یونیورسٹی کے ذریعہ اعلیٰ تعلیمی نظام کا سلسلہ جاری تھا۔

### 11.2.1 جامعہ عثمانیہ کی تحریک:

عثمانیہ یونیورسٹی کے قیام کے لیے شاہی حکمران کی علم دوستی کو اہمیت حاصل ہے؛ لیکن یہ بھی حقیقت ہے کہ کوئی بھی ادارہ اچانک وجود میں نہیں آتا۔ ریاست حیدرآباد میں ایک نئی یونیورسٹی کے قیام کے لیے عوامی تحریک بھی جاری تھی۔ اس مقصد کو بادشاہ وقت نے پورا کیا۔ انجمن طلبائے قدیم دارالعلوم حیدرآباد نے یہ تجویز پیش کی تھی کہ ریاست کے طلباء اور طالبات کے لیے ایک یونیورسٹی کا قیام لازمی ہے جس کے ذریعہ اس علاقہ کے باشندگان کو اعلیٰ تعلیم کے مواقع فراہم ہو جائیں۔ جامعہ عثمانیہ کے قیام سے پہلے 1884ء میں جب نواب میر محبوب علی خان اقتدار سے وابستہ تھے۔ نواب رفعت یار جنگ اور ان کے ہم عصر ساتھیوں میں سرسارار جنگ اول اور نواب مختار الملک نے 1292ھ مطابق 1875ء کو ایک محضر پیش کیا؛



جس میں ایسی یونیورسٹی کے قیام پر زور دیا گیا جو اردو ذریعہ تعلیم سے جدید علوم کی تدریس پر توجہ دے۔ اس محضر کے 9 سال بعد علامہ جمال الدین افغانی جب حیدرآباد آئے تو انہوں نے بھی اس تحریک کی حمایت کی۔ تاریخ کی کتابوں میں لکھا ہے کہ لارڈ رپن کی توجہ اس جانب مبذول کروانے کے لیے حکومت سے گزارش کی گئی۔ آصف سادس کی نگرانی میں باغ عامہ کے احاطہ میں جلسہ منعقد کیا گیا جس میں ”محبوب یونیورسٹی“ کے قیام کا خاکہ پیش کیا گیا۔ دارالعلوم حیدرآباد کے فارغ طلبا نے 1332ھ مطابق 1913ء میں ایجوکیشنل کانفرنس کی بنیاد رکھی تو ریاست میں ایک نئی یونیورسٹی کے قیام کی ضرورت پر زور دیا۔ ان تمام تفصیلات سے اندازہ ہوتا ہے کہ عوامی نمائندگی اور شاہی دلچسپی کے نتیجے میں ایک نئی یونیورسٹی کے قیام کے حالات پیدا ہوئے۔ جس میں نواب رفعت یار جنگ اور عوامی نمائندے ہی نہیں، بلکہ ایجوکیشن کانفرنس کی جستجو کو بھی بڑا دخل ہے۔ ایجوکیشنل کانفرنس کے سربراہوں میں مولوی محمد مرتضیٰ، مولوی ملا عبدالباسط، مولوی رضی الدین کینی، سید بہاء الدین شطاری، جمال الدین اور محمد مظہر شامل تھے۔ جنہوں نے ریاست کی تعلیمی پسماندگی کو دور کرنے کے لیے یونیورسٹی کے قیام پر زور دیا۔ غرض ان تمام نمائندگیوں اور عوامی جستجو کی وجہ سے نواب میر محبوب علی خان کے دور میں جو جامعہ قائم نہ ہو سکی تھی۔ میر عثمان علی خان کے عہد میں جامعہ عثمانیہ کی شکل جدید علوم کی وہ جامعہ قائم ہو گئی۔۔

## 11.2.2 جامعہ عثمانیہ کے قیام کا پس منظر:

ریاست حیدرآباد میں اردو ذریعہ تعلیم سے جدید علوم کی یونیورسٹی کے لیے پہلی عرضداشت 22 اپریل 1917ء کو پیش کی گئی۔ جس میں سر اکبر حیدری معتمد تعلیمات نے میر عثمان علی خان بادشاہ وقت کی خدمت میں معروضہ پیش کیا تھا کہ ریاست کی ضرورت کی تکمیل کے لیے نئی یونیورسٹی کا قیام عمل میں لایا جائے۔ اس معروضہ کو فخر الملک معین المہام عدالت و کوٹوالی اور امور عامہ کی طرف سے منظوری دی گئی۔ ناظم تعلیمات اور اکابرین قوم و ملت ہی نہیں، بلکہ ماہرین تعلیم سے تفصیلات دریافت کی گئیں۔ اس عرضداشت پر فخر الملک کے علاوہ اکبر حیدری اور ناظم تعلیمات سر اس مسعود سرسید کے پوتے کے دستخط بھی موجود تھے۔ اس نمائندگی کے باوجود وائسرائے لارڈ ہارڈنگ نے رائے دی تھی کہ غیر زبان کے ذریعہ تعلیم کے نقصانات بہت زیادہ ہیں اور مجوزہ جامعہ کے بارے میں شبہات ظاہر کیے گئے تھے؛ جس کی وجہ سے اردو ذریعہ تعلیم کی یونیورسٹی قائم کرنے میں رکاوٹ درپیش ہوئی۔ جس کے جواب میں نواب عماد الملک، پروفیسر مارگولیتھ، پروفیسر عربی آکسفورڈ یونیورسٹی مسٹر فشر لیڈس یونیورسٹی کے وائس چانسلر سر بائیکل ووڈ واٹر، لیفٹننٹ گورنر پنجاب مسٹر گلانی، معین المہام فینانس نے دوبارہ مجوزہ یونیورسٹی کے قیام کی ضرورت پر زور دیا۔ غرض اس یادداشت اور عرضداشت کے جواب میں بادشاہ وقت نے فرمان جاری کیا جس پر امین جنگ صدر المہام پیشی کے دستخط تھے۔ جو 1335ھ مطابق 1917ء کی یادگار ہے۔ جس میں بادشاہ وقت نے یونیورسٹی کے قیام کے احکامات جاری کیے تھے۔ اس فرمان میں حضور نظام نے فرمایا تھا:

”مجھے بھی عرضداشت اور یادداشت کی مصرحہ رائے سے اتفاق ہے کہ ممالک محروسہ کے لیے ایک ایسی یونیورسٹی قائم کی جائے جس میں جدید و قدیم مشرقی و مغربی علوم و فنون کا امتزاج اس طور سے کیا جائے کہ موجودہ نظام تعلیم کے نقائص دور ہو کر جس میں دماغی و روحانی تعلیم کے قدیم و جدید طریقوں کی خوبیوں سے پورا فائدہ حاصل ہو سکے اور جس میں علم پھیلانے کی کوشش کے ساتھ ساتھ ایک طرف طلبا کے اخلاق کی درستگی نگرانی ہو اور دوسری طرف تمام علمی شعبوں میں اعلیٰ درجہ کی تحقیق کا کام بھی جاری رہے۔“ اس فرمان میں یہ بھی حکم صادر ہوا کہ ”حیدرآباد میں یونیورسٹی قائم کرنے کی کارروائی شروع کی جائے۔“

اس حوالہ سے پتہ چلتا ہے کہ جامعہ عثمانیہ کے قیام کے لیے باضابطہ ماحول تیار ہو گیا۔ بادشاہ وقت کے فرمان کے توسط سے 1918ء میں جامعہ عثمانیہ کے قیام سے ایک سال قبل جامعہ کے نصاب کی کتابوں کی اشاعت کے لیے ایک نئے محکمہ کے قیام کی اجازت دی گئی۔ جس کے تحت 14 اگست 1917ء کو دارالترجمہ جامعہ عثمانیہ کا قیام عمل میں لایا گیا جس کے ذمہ جامعہ عثمانیہ کی تمام نصابی کتابوں کی ترتیب و اشاعت اور انہیں نصاب میں شامل کرنا تھا۔ اس طرح اردو ذریعہ تعلیم سے شروع کی جانے والی ہندوستان کی پہلی یونیورسٹی میں اردو نصاب مرتب و جاری کرنے کے لیے بادشاہ وقت کے فرمان کے ذریعہ یونیورسٹی کا قیام اور اس کے نصاب کی تیاری کے لیے دارالترجمہ کا قیام اپنی جگہ اہمیت کا حامل ہے۔

### 11.2.3 جامعہ عثمانیہ کی ابتدائی جماعتیں:

عثمانیہ یونیورسٹی میں سب سے پہلے انٹرمیڈیٹ کی کلاسوں کا آغاز ہوا۔ سب سے پہلے دو شعبے یعنی فنون Arts اور دینیات کی تعلیم شروع کی گئی۔ مختلف عرضداشتوں اور احکامات کے ذریعہ یہ پتہ چلتا ہے کہ 15 اگست 1918ء کو ”عثمانیہ یونیورسٹی کا دستور العمل“ منظور کیا گیا۔ اس وقت مولانا حبیب الرحمن خان شیروانی صدر یار جنگ صدر الصدور کے عہدہ پر فائز تھے۔ جب کہ محمد اکبر نذر علی حیدری معتمد عدالت و کوٹوال سرکار عالی نے بھی دستخط کیے۔ تاریخی پس منظر میں یہ بتایا ہے کہ یکم ذی الحجہ 1337ھ مطابق 28 اگست 1919ء کو باضابطہ تعلیم کا آغاز ہوا۔ اردو کے علاوہ انگریزی زبان بھی باضابطہ پڑھائی جانے لگی۔ یونیورسٹی کا نصاب بھی تیار کیا گیا اور اساتذہ کا انتخاب بھی عمل میں آیا۔ احکامات کے مطابق شوال 1337ھ مطابق 1918ء اساتذہ کا تقرر بھی ہو گیا۔ یونیورسٹی کے نصاب میں اردو، تملگو، مراٹھی، کنڑی اور تامل زبانوں کو شامل کیا گیا۔ اس کے علاوہ انگریزی کے دو پرچے، تاریخ و جغرافیہ کے دو پرچے، ریاضی کے دو پرچے، نیچرل سائنس کا ایک پرچہ، علوم السنہ میں کوئی ایک زبان جیسے عربی، سنسکرت، فارسی، تملگو، مراٹھی، کنڑی، تامل، فرانسیسی اور لاطینی کے علاوہ یونانی زبان میں تعلیم حاصل کرنے کی سہولت فراہم کی گئی۔ جامعہ عثمانیہ کی پہلی جماعت ایف اے (فیو آف آرٹس) میں داخلہ لینے والے طلباء کے نام عبدالمجید صدیقی، احمد بن عبداللہ، عزیز الرحمن، ابو الفتح نصر اللہ اور ویکٹیشور راؤ تھے۔ جب کہ اورنگ آباد سے شریک ہونے والے طلباء میں یوسف الدین، کلیم الدین انصاری اور انیس احمد شامل تھے۔ جامعہ عثمانیہ کے دفتر، مسجید (رجسٹرار) پروفیسر اور مددگاروں کے نام اخبارات میں شائع کیے گئے۔

### 11.3 جامعہ عثمانیہ کی ابتدائی تدریس اور عمارتیں

ہندوستان گیر سطح پر ہی نہیں، بلکہ عالمی سطح پر ریاست حیدرآباد میں اردو یونیورسٹی کے قیام کو قدر کی نگاہ سے دیکھا گیا ہے۔ جب کہ بنگالی زبان کے عالمگیر شہرت یافتہ شاعر رابندر ناتھ ٹیگور نے حیدرآباد کے بادشاہ کی جانب سے ہندوستانی ذریعہ تعلیم کی پہلی یونیورسٹی کے قیام پر مبارکبادی تھی۔ عثمانیہ یونیورسٹی کے قیام اور اس کے توسط سے انجام دی جانے والی سرگرمیوں کا احاطہ بہت کم کتابوں میں دکھائی دیتا ہے۔ اس خصوص میں چند تفصیلات بطور نمونہ پیش ہیں:

”بادشاہ وقت کی جانب سے 26 اپریل 1917ء کو عثمانیہ یونیورسٹی کے قیام کی منظوری دے دی گئی۔ 22 ستمبر 1918ء تک یونیورسٹی قائم کرنے کے سلسلہ میں تمام بنیادی کام انجام دیئے گئے اور اسی 22 ستمبر 1918ء کو سرکاری طور پر عثمانیہ یونیورسٹی کے قیام کا باقاعدہ اعلان کر دیا گیا۔ اس اعلان کے ساتھ عثمانیہ یونیورسٹی کی باضابطہ جماعتوں کے آغاز کے لیے مقام اور عمارتوں کے لیے غور کیا جانے لگا۔ سب سے پہلے عابدروڈ کے علاقہ میں موجود توپ کا سانچہ جسے

آج ”گن فاؤنڈری“ کہا جاتا ہے اس علاقہ میں کئی عمارتوں کو منتخب کیا گیا۔ ان تمام عمارتوں میں سب سے خوبصورت عمارت ”آغا منزل“ تھی۔ اس خوبصورت عمارت کے احاطہ میں 28 اگست 1919ء کو نواب صدر یار جنگ نے بحیثیت وائس چانسلر صبح 10 بجے عثمانیہ یونیورسٹی کا افتتاح کیا۔ اس یادگار تقریب میں ملک کے امراء، علم و ادب کے چاہنے والے، اردو ادب کے جانثار اور مسٹر و لیکچرر موجود رہے۔ وائس چانسلر نے خطبہ افتتاحیہ پڑھا اور توپ کا سانچہ کے علاقہ میں جامعہ عثمانیہ کا آغاز ہوا۔ اس کے ساتھ ہی کئی کرائے کی عمارتوں کو حاصل کر لیا گیا اور ان عمارتوں میں الگ الگ مضامین کی تعلیم کا اہتمام کیا گیا۔ ہر عمارت کو اس کے مضمون کی بنیاد پر شناخت دی گئی جیسے ”آغا منزل“ کو انتظامیہ کی بلڈنگ اور دوسری عمارتوں کو قانون منزل، سائنس منزل، آرٹس منزل اور طبابت منزل کا نام دیا گیا۔ پہلی مرتبہ کلیہ جامعہ عثمانیہ کے آغاز کی تفصیلات درج کرتے ہوئے نصیر الدین ہاشمی نے اپنی کتاب ”دکن میں اردو“ میں اس کی تفصیلات درج کی ہیں۔

ان حقائق سے پتہ چلتا ہے کہ جامعہ عثمانیہ کے قیام کے بعد پہلی مرتبہ تدریس کا آغاز 28 اگست 1919ء کو بمقام توپ کا سانچہ (گن فاؤنڈری) کے احاطہ میں ہوا۔ ابتداء میں آرٹس فیکلٹی کی بنیاد رکھی گئی اور اساتذہ کے تقررات کو قطعیت دینے کے بعد مختلف علوم و فنون کی تعلیم کی طرف توجہ دی گئی اور ان کی تدریس کا بھی انتظام کیا گیا۔ جامعہ عثمانیہ کے تمام شعبہ جات کا تعلیمی سلسلہ عابد روڈ کے احاطہ میں جاری رہا۔ 1935ء میں اڈمیٹ کے علاقہ میں جامعہ عثمانیہ کی نئی عمارتوں کی تعمیر کی منظوری دی گئی۔ چنانچہ مشہور زمانہ آرٹس کالج کی عمارت اور دیگر سائنس، انجینئرنگ، قانون، تعلیمات، شعبہ امتحانات اور انتظامی امور کے شعبے 1938ء میں اڈمیٹ منتقل ہو گئے۔ 1935ء سے 1938ء تک اس علاقہ میں عمارتوں کی تعمیر کا سلسلہ شروع ہوا۔ ستمبر 1948ء تک جامعہ عثمانیہ کا ذریعہ تعلیم اردو رہا۔ 1948ء میں ”سقوط حیدرآباد“ اور ریاست حیدرآباد کے انڈین یونین میں انضمام کی وجہ سے ریاست کے مشہور تعلیمی ادارے ”جامعہ عثمانیہ“ کے ذریعہ تعلیم کو اردو سے انگریزی میں منتقل کر دیا گیا۔ اس خصوص میں کوئی سینٹ کی میٹنگ ہوئی اور نہ ہی عوامی رائے کا لحاظ کیا گیا، بلکہ نئی حکومت کے اعلامیہ کے ساتھ جامعہ عثمانیہ کے اردو ذریعہ تعلیم کو وقفہ وقفہ سے ختم کر دیا گیا۔ اس وقت جامعہ عثمانیہ کے وائس چانسلر ڈاکٹر رضی الدین صدیقی تھے۔

### 11.3.1 آرٹس کالج کی عمارت:

بادشاہ وقت میر عثمان علی خان نے آرٹس کالج کی عمارت کے لیے عالمی سطح کے مقابلے منعقد کیے۔ اس مقابلے میں ولیم جاسپر کے نقشے کو پسند کیا گیا۔ اس نقشے پر آرٹس کالج کی عمارت کی تعمیر کا منصوبہ بنایا گیا۔ اس عمارت کی خوبی یہ ہے کہ اس کی پہلی منزل کی تعمیر میں مندروں کے ستون کے طریقہ کو اختیار کیا گیا ہے۔ جب کہ دوسری منزل کی عمارت کے ستون مسجد کے طرز کی نمائندگی کرتے ہیں اور آرٹس کالج کا باب الداخلہ عیسائی چرچ کی تعمیر کا نمائندہ ہے۔ اس طرح آرٹس کالج کی عمارت میں بیک وقت تین بڑے مذاہب ہندو، مسلمان اور عیسائی ثقافتوں کے اشتراک کا انداز واضح ہے۔ ہر فیکلٹی کی عمارت اس طرز پر تعمیر کی گئی ہے۔ آرٹس کالج کی عمارت کی تعمیر پر بادشاہ وقت نے 30 لاکھ روپے منظور کیے۔ اس عمارت کی تعمیر میں مقامی پہاڑوں کا پتھر استعمال کیا گیا ہے۔ عمارتوں کی تعمیر کے لیے نواب زین یار جنگ اور سید علی رضا جیسے پی ڈبلیو ڈی کے انجینئروں کی خدمات حاصل کی گئیں۔ جنہوں نے اڈمیٹ کے کیمپس کا انتخاب کر کے اس علاقہ میں یونیورسٹی کی عمارتوں کی تعمیر کی اجازت دی۔ عمارتوں کی خوبصورتی میں اضافہ کرنے کے لیے بادشاہ وقت نے اُس دور کی عالمی سیاحت کے لیے 6,146 پاؤنڈ کی رقم منظور کی تاکہ عالمی سطح پر مشہور اہم

عمارتوں کا مشاہدہ کرنے کے بعد جامعہ عثمانیہ کی عمارتوں کا ڈیزائن تیار کیا جائے۔ غرض آرٹس کالج کی عمارت عالمی سطح پر منفرد انداز اور جمالیاتی حسن کی نمائندگی کرنے والی عمارتوں میں شمار کی جاتی ہے۔

### 11.3.2 جامعہ عثمانیہ کے مختلف شعبہ جات:

عثمانیہ یونیورسٹی کے قیام کے توسط سے نہ صرف جدید علوم فنون کی تعلیم کی طرف توجہ دی گئی، بلکہ مختلف شعبہ جات کے علاوہ فیکلٹیز کے قیام اور اس کی کتابوں کی فراہمی پر خصوصی توجہ دی گئی۔ سب سے پہلا اور بڑا شعبہ ”فیکلٹی آف آرٹس“ قرار دیا گیا، جس کے پہلے حصہ میں زبانوں کی تعلیم پر توجہ دی گئی۔ فیکلٹی آف آرٹس کے دوسرے حصہ میں تاریخ اور جغرافیہ کی جانب توجہ دی گئی۔ جس میں اسلامی، یونانی، رومی اور ہندوستانی تاریخ اور جغرافیہ شامل تھے۔ یہ شعبہ بھی سب سے بڑا شعبہ تھا۔ اس کے بعد فلسفہ، منطق، نفسیات، اخلاقیات، مابعد الطبیعیات، سماجیات، سیاسیات اور معاشیات کو بھی شعبہ آرٹس سے وابستہ کیا گیا۔ جامعہ عثمانیہ کا ”فیکلٹی آف لاء“ کی اہمیت سے انکار نہیں کیا جاسکتا، جس میں بین الاقوامی، آئین، یونانی، ہندوستانی اور کریمینل قانون کی تعلیم دی جاتی تھی۔ فیکلٹی آف سائنس میں ریاضی اور سائنس شامل تھے جب کہ فیکلٹی آف سائنس کے دوسرے شعبے میں فزکس اور کیمیا کی تعلیم دی جاتی تھی۔ فیکلٹی آف انجینئرنگ میں میکینک اور انجینئرنگ کے شعبے جات شامل تھے۔ فیکلٹی آف میڈیسن میں معالجات اور آپریشن کی تعلیم دی جاتی تھی۔ اس کے علاوہ جامعہ عثمانیہ میں فیکلٹی آف ایجوکیشن بھی موجود تھا۔ یہی نہیں بلکہ زبانوں کے شعبے جات کے علاوہ دو علیحدہ شعبے دینیات اور اخلاقیات کے شامل تھے۔ انہیں بھی فیکلٹی آف آرٹس کا درجہ حاصل تھا۔ اس کے علاوہ آرٹس فیکلٹی میں سوشیالوجی، سیاسیات اور معاشیات بھی شامل تھے۔ غرض عثمانیہ یونیورسٹی کے قیام کے بعد آرٹس فیکلٹی کے تین شعبے قانون کا شعبہ اور فیکلٹی آف سائنس کے تین شعبے انجینئرنگ اور میڈیسن کے کئی شعبوں پر مشتمل عثمانیہ یونیورسٹی کا قیام عمل میں لایا گیا۔ جس کے ذریعہ طلباء اور طالبات کو باضابطہ تدریس کا اہتمام کیا گیا۔

### 11.3.3 آرٹس، سائنس اور قانون کے شعبہ جات:

جامعہ عثمانیہ میں آرٹس کے شعبے کو کئی حصوں میں تقسیم کیا گیا تھا۔ اس کی سب سے بڑی وجہ یہ تھی کہ علوم السنہ کا تعلق بھی شعبہ آرٹس سے تھا۔ چنانچہ آرٹس کے ذریعہ سب سے پہلے زبانوں کی تعلیم پر توجہ دی گئی۔ جس کے تحت مشرق وسطیٰ کی زبانوں میں عربی اور فارسی کو نصاب کا درجہ دیا گیا۔ ہندوستانی زبانوں میں شمالی ہند کی سب سے مقبول زبان یعنی سنسکرت کو نصاب کا موقف دیا گیا۔ علوم السنہ میں جنوبی ہند کی تمام زبانوں کی تعلیم و تدریس کا اہتمام کیا گیا، کیوں کہ جامعہ عثمانیہ کا تعلق جنوبی ہند سے تھا۔ یہی وجہ رہی کہ تلگو، مراٹھی، کڑی اور تامل زبان کے شعبے قائم کیے گئے جن کا تعلق آرٹس فیکلٹی سے تھا۔ اس کے علاوہ بیرونی زبانوں میں فرانسیسی، لاطینی اور یونانی زبانوں کے شعبے قائم کیے گئے۔ ان کا تعلق بھی آرٹس فیکلٹی میں ہوتا ہے۔ اس کے علاوہ آرٹس فیکلٹی کے توسط سے باضابطہ السنہ کے بعد فلسفہ، مابعد الطبیعیات، نفسیات، منطق اور اخلاق کو شمار کیا گیا۔ فیکلٹی آف آرٹس کا تیسرا حصہ سماجیات، سیاسیات اور معاشیات سے وابستہ رہا۔ جب کہ فیکلٹی آف آرٹس کا چوتھا حصہ تاریخ و جغرافیہ سے متعلق ہے جس کے تحت ان شعبہ جات میں اسلامی تاریخ، ہندوستانی تاریخ (قدیم و جدید)، عہد وسطیٰ کی تاریخ، عہد حاضر کی تاریخ، یونان کی تاریخ، روم اور یورپ کی تاریخ کی تدریس کے علاوہ کتابوں کی اشاعت کا سلسلہ جاری تھا۔ اس طرح فیکلٹی آف آرٹس کا تعلق علوم السنہ اور دوسرے شعبہ جات سے رہا۔

جامعہ عثمانیہ کے سائنس کا تعلق بھی تین مختلف شعبوں سے رہا۔ پہلا شعبہ ریاضی اور سائنس سے متعلق تھا جس کے تحت الجبر، جامیٹری،

ٹرگنومیٹری کی تعلیم دی جاتی تھی۔ جس کے بعد سائنس کے دوسرے شعبے میں فزکس کو اہمیت حاصل تھی جس کے ذریعہ آواز اور نور، الیکٹری سٹی، مقناطیسیت، جنرل فزکس اور پریکٹیکل فزکس کے موضوعات کو درس و تدریس میں شامل کیا گیا تھا۔ فیکلٹی آف سائنس کے تیسرے شعبے میں کیمسٹری یا کیمیا کو داخل کیا گیا تھا۔ جس کے ذریعہ فزیکل کیمسٹری، نامیاتی کیمسٹری، کیا لکولس، اپلائڈ میٹھیا میٹکس اور آسٹرانومی کے علاوہ پریکٹیکل کیمسٹری، جیالوجی، بائی اور زوالوجی کے شعبے بھی شامل تھے۔ ان تمام شعبہ جات کو سائنس کی تعلیم سے وابستہ کیا گیا تھا۔

جامعہ عثمانیہ میں باضابطہ قانون کا شعبہ قائم تھا۔ اس قانون کے شعبے کو علیحدہ فیکلٹی کا درجہ حاصل تھا جس کی علیحدہ عمارت اور علاحدہ اساتذہ تھے۔ یہاں اینٹرنیٹ لاء، جوریس پروڈنس، بین الاقوامی قانون، آئینی قانون، کریمنل قانون، پرسنل قانون، لاء آف ٹرائس، لاء آف ایویڈنس، یونانی قانون، سنسکرت قانون، یورپی قانون اور ایشیائی قانون کی درس و تدریس کا اہتمام کیا گیا تھا۔ اس طرح شعبہ آرٹس، سائنس اور قانون میں نہ صرف اساتذہ کا تقرر عمل میں لایا گیا تھا بلکہ ہر شعبے کی اہم عمارت کے علاوہ اس کے ساتھ ہی تدریس کے لیے جماعتوں کا قیام بھی عمل میں لایا گیا تھا۔

#### 11.3.4 میڈیکل سائنس، انجینئرنگ اور تعلیمات کے شعبہ جات:

جامعہ عثمانیہ کے مختلف شعبوں کو جدید انداز سے وابستہ کرنے کے لیے باضابطہ جماعتوں کا اہتمام اور اساتذہ کے تقرر کے علاوہ تجربہ گاہیں بھی قائم کی گئیں، جس کے ساتھ جماعتی تدریس کا طریقہ اختیار کیا گیا۔ میڈیکل سائنس کی تعلیم کو جدید تقاضوں سے ہم آہنگ کر کے عثمانیہ یونیورسٹی میں باضابطہ فیکلٹی آف میڈیسن کے تحت اناٹومی، ہسٹالوجی، فزیالوجی، سرجری، آپتھمالوجی اور ڈیسیزی آف ویمنس کے شعبے قائم رہے۔ جہاں اعلیٰ تعلیم یافتہ اساتذہ کا تقرر عمل میں آیا اور دو ذریعہ تعلیم سے میڈیسن کی تعلیم کو عام کیا گیا۔ غرض دارالترجمہ کی نصابی کتابوں کی وجہ سے میڈیسن کی تعلیم کو اردو میں فروغ حاصل ہوا۔ اسی طرح انجینئرنگ کی فیکلٹی کے ذریعہ سیول اور میکینیکل انجینئرنگ کی تعلیم کا اہتمام کیا گیا۔ جس کے لیے علاحدہ عمارت اور اس کے مختلف شعبے قائم کیے گئے۔ اسی طرح اساتذہ کی فراہمی اور ان کی تربیت کے لیے کالج آف ایجوکیشن قائم کیا گیا، جس کے تحت علوم السنہ کی تدریس کے علاوہ سائنس کی تدریس کے مواقع فراہم کیے گئے۔ تدریسیات پر کتابوں کی فراہمی کے علاوہ مشرقی اور یورپی طریقہ تدریس کے طریقوں پر مواد فراہم کیا گیا۔ چنانچہ فیکلٹی آف ایجوکیشن کے توسط سے اساتذہ کی تربیت اور ان کو عملی تدریسیات اور بچوں کی نفسیات سے وابستہ کرنے کی کامیاب کوشش کی گئی۔ اس طرح جامعہ عثمانیہ کے ان شعبہ جات کی اہمیت سے انکار نہیں کیا جاسکتا۔

#### 11.3.5 یونیورسٹی سے کالجوں کا الحاق:

جامعہ عثمانیہ کے قیام 1918ء کے بعد ہندوستان کی آزادی اور 1966ء تک اس یونیورسٹی سے 20 کالجوں کا الحاق تھا۔ جس کے مطابق آرٹس کالج کیمپس میں 6 کالجس، شہر میں 7 کالجس اور اضلاع میں 7 کالجوں کا الحاق تھا جو رفتہ رفتہ ترقی کرتا ہوا شہر میں 16 کالجس اور اضلاع میں 44 کالجس کے الحاق کا آغاز ہوا۔ 1966ء میں ریاست آندھرا پردیش میں جملہ 91 کالجس موجود تھے۔ جن میں 68 کالجس شہر میں واقع تھے۔ جب کہ 31 کالجس اضلاع میں تھے۔ 2000ء تک جامعہ عثمانیہ کو دنیا کی سب سے بڑی یونیورسٹی کا درجہ اس لیے حاصل تھا کہ اس یونیورسٹی سے ساری ریاست کے 1750 کالجس کا الحاق تھا۔ 2000ء کے بعد ریاست آندھرا پردیش نے اطراف و اکناف میں کئی یونیورسٹیوں کا قیام عمل میں لایا۔ جس کی وجہ سے عثمانیہ یونیورسٹی سے ملحقہ بعض کالج دوسری یونیورسٹیوں کو دیے گئے۔ جامعہ عثمانیہ کی صد سالہ تقاریب 1918ء میں اس یونیورسٹی سے ملحقہ کالجس کی تعداد 950 تھی دنیا کی کسی بھی یونیورسٹی سے ملحق اتنی بڑی کالجوں کا تعداد موجود نہیں ہے اس لیے جامعہ عثمانیہ کو بی شمار

## 11.4 نصابات کی تدوین

عثمانیہ یونیورسٹی کے قیام اور اس کی ذریعہ تعلیم کو اردو میں تقویت پہنچانے کے لیے سب سے بڑی ضرورت یہی تھی کہ جدید علوم و فنون کی تعلیم و تدریس کے لیے معیاری اور اعلیٰ سطحی کتابوں کی فراہمی پر توجہ دی جائے۔ عثمانیہ یونیورسٹی سے پہلے حیدرآباد کا نصاب تعلیم روایتی قسم کا تھا۔ اگرچہ ہائی اسکول درجہ تک کی تعلیم کے لیے 1911ء میں میر عثمان علی خان نے کمیٹی قائم کر کے ریاست کی تعلیمی ترقی پر توجہ دی تھی۔ جس کی وجہ سے دسویں جماعت تک علوم السنہ کے علاوہ سائنس اور صنعت و حرفت کی تعلیم کو فروغ دیا گیا تھا۔ ہندوستان کی سرزمین میں جامعاتی سطح پر نصابات کی تدوین اور یورپی یونیورسٹیوں کے معیارات کو برقرار رکھتے ہوئے جامعہ عثمانیہ میں تدریس پر خصوصی توجہ دی گئی اور ملک گیر سطح سے قابل اساتذہ کو اس جامعہ میں تدریس کے لیے مدعو کیا گیا۔ اس خصوص میں ہر شعبہ جات اور فیکلٹی سے متعلقہ سینئر اور تجربہ کار اساتذہ پر مبنی باضابطہ کمیٹی کا اہتمام کیا گیا۔ ہر قسم کی کمیٹی کی تشکیل کے معاملے میں شعبہ جات کو اختیارات دیئے گئے کہ وہ اپنی یونیورسٹی کے شعبے سے متعلق ہی نہیں بلکہ دوسری یونیورسٹی کے شعبے جات کے اساتذہ کو بھی نصابات کمیٹی میں شامل کریں۔ اس طرح جامعہ عثمانیہ میں پہلی مرتبہ جمہوری انداز سے نصابات کی تدوین کا آغاز ہوا۔ اگرچہ یونیورسٹی کو بادشاہ وقت نے قائم کیا تھا لیکن یونیورسٹی کے تمام معاملات میں جمہوری انداز اختیار کیا جاتا تھا چنانچہ ہر زبان، ہر علم اور ہر فیکلٹی کے علاوہ ہر شعبے سے متعلق نصابی کمیٹیوں کا آغاز ہوا۔ ان نصابی کمیٹیوں کو اختیار دیا گیا کہ وہ عالمی معیار کی جامعات کے نصابات کو پیش نظر رکھ کر یا پھر دنیا کی مشہور جامعات میں بطور نصاب رائج شدہ کتابوں کو نصاب میں شامل کریں اور ان کتابوں کو عالمی زبانوں سے اردو میں منتقل کرنے کے لیے اقدامات کریں۔ اس مقصد کے لیے نصابات کمیٹی کی طرف سے دارالترجمہ جامعہ عثمانیہ حیدرآباد کو نمائندگی دی جاتی تھی۔ چنانچہ نصاب سے متعلق پیش کردہ کتاب کے ترجمے اور اس کی اشاعت پر خصوصی توجہ مرکوز کی جاتی تھی۔ غرض دارالترجمہ کا شعبہ اور اس کے مختلف ذیلی شعبے کتابوں کے ترجمے اور اس کی کتابت کے علاوہ اشاعت کی ذمہ داری پوری طرح انجام دیتے تھے۔

### 11.4.1 دارالترجمہ کی کارکردگی:

جامعہ عثمانیہ کے نصابی کتابوں کی تصنیف و تالیف سے وابستہ ادارہ کی حیثیت سے دارالترجمہ نے اپنی کارکردگی کا شاندار مظاہرہ کیا۔ اس ادارہ کے نام کے بارے میں بھی اختلافات ہیں۔ بیشتر ناقدین اور محققین نے ”دارالترجمہ جامعہ عثمانیہ“ کی حیثیت سے اس کے وجود کو تسلیم کیا۔ بعض محققین نے اس ادارہ کا نام ”دارالتصنیف و تالیف و ترجمہ“ کی حیثیت سے پیش کیا۔ عثمانیہ یونیورسٹی میں موجود قدیم الماریوں اور میزوں پر ”دارالترجمہ“ کا نام لکھا ہوا ہے، جس سے ثابت ہوتا ہے کہ دارالترجمہ ہی اس کا اہم نام ہے اور پہلی شائع ہونے والی کتاب میں بابائے اردو مولوی عبدالحق نے ”اراکین دارالترجمہ“ کے ذریعہ اسی اصطلاح کو استعمال کیا ہے۔

اس اکائی کے ابتدائی حصے میں واضح کیا گیا ہے کہ جامعہ عثمانیہ کے قیام سے ایک سال قبل 14 اگست 1917ء کو جامعہ عثمانیہ کی نصابی کتابوں کی فراہمی کے لیے دارالترجمہ کا قیام عمل میں لایا گیا۔ تحقیق سے یہ پتہ چلتا ہے کہ موجودہ ناپلی ریلوے اسٹیشن کے روبرو سابق رائل ہوٹل کی عمارت کی جگہ ”دارالترجمہ“ کا قیام عمل میں لایا گیا۔ بادشاہ وقت نے فرمان کے ذریعہ اس شعبے کے لیے ابتدائی طور پر 16 ہزار روپے کی رقم منظور کی تھی۔ جو مختلف ادوار میں 80 لاکھ تک پہنچ ہو گئی۔ محتاط اندازے کے مطابق دارالترجمہ کی کتاب کے ایک صفحہ کے ترجمہ کے لیے اس دور میں

27 روپے خرچ ہوتے تھے۔ دارالترجمہ ایک ایسا ادارہ تھا جس میں بیک وقت ترجمے کے کام کے علاوہ اصطلاح سازی کا کام بھی انجام دیا جاتا تھا۔ 3 ستمبر 1917ء کو دارالترجمہ جامعہ عثمانیہ کی خدمات انجام دینے کے لیے جن اشخاص کا انتخاب عمل میں لایا گیا، اس کے تحت برکت علی ایم اے، الیاس احمد برنی بی اے، عبدالماجد دربیادی بی اے، سرور حسین اور نذیر ہاشمی کا تقرر عمل میں آیا۔ اسی طرح دارالترجمہ کے دفتر کے لیے 150 روپے ماہانہ کرایہ منظوری دی گئی۔ اس ادارہ کے ذریعہ سائنس، کیمسٹری، انجینئرنگ، طب، عیادت، اقتصادیات، فزکس اور قانون کے علاوہ میڈیکل سائنس اور جدید علوم و فنون کی کتابوں کے ترجمہ نگاری اور اس کے ساتھ نئی اصطلاحات کی ترتیب پر خصوصی توجہ دی گئی۔ موجودہ تحقیق کے اعتبار سے دارالترجمہ سے وابستہ 129 مترجمین نے جملہ 386 کتابوں کے ترجمے کا کام انجام دیا۔ ان ترجموں میں زبان و بیان کا حسن ہی نہیں بلکہ ترجمے کی عصری روایت بھی شامل رہی۔ دارالترجمہ سے شائع شدہ ترجموں کو باضابطہ روایتی ترجمہ کی اہم کوشش کا درجہ دیا جاتا ہے۔ یہ ترجمے خوبصورت کتابت اور طباعت کے علاوہ انتہائی عمدہ جلد سازی کی وجہ سے اشاعت کی دنیا میں یادگار کا درجہ رکھتی ہیں۔

#### 11.4.2 دارالترجمہ کی اصطلاحات کمیٹی:

عثمانیہ یونیورسٹی کے ذریعہ نصابی کتابوں کی اشاعت کا وقار قائم کیا۔ خوبصورت طباعت اور بہترین جلد اور اس کی خوبصورتی حد درجہ دیدہ زیب ہوتی تھی۔ دنیا کے مختلف کتب خانوں میں دارالترجمہ کی ترجمہ شدہ کتابیں موجود ہیں جو آج بھی اپنے وقار کا پتہ دیتی ہیں۔ ترجمہ شدہ کتابوں کے علاوہ دارالترجمہ کے ذریعہ نئی اصطلاحات بھی وضع کی گئیں۔ جس کے مطابق دارالترجمہ نے 80 ہزار نئی اصطلاحیں تیار کیں۔ ان اصطلاحوں کو پاکستان کی سرزمین سے ”اصطلاحات جامعہ عثمانیہ“ کے زیر عنوان دو جلدوں میں ڈاکٹر جمیل جالبی نے شائع کیا ہے۔ دارالترجمہ کی اشاعت کے دور میں ہی ہر فیصلگی کی اصطلاحات پر مبنی کتابیں اسی ادارہ سے شائع کی جا چکی تھیں۔ اس طرح جامعہ عثمانیہ کی کارکردگی میں جہاں کتابوں کے ترجمہ کو اہمیت حاصل رہی ہے وہیں نئی اصطلاحات پیش کرنے پر بھی خصوصی توجہ دی گئی۔ جامعہ عثمانیہ میں ریڈیو کے لیے لاسکی کی اصطلاح تیار کی گئی۔ آپٹیکل کے لیے عینک کی اصطلاح وضع کی۔ سائنس اور قانون کے علاوہ میڈیکل سائنس کی بے شمار اصطلاحات جو آج بھی رائج ہیں، جیسے استوانہ، نخر، مایہ، جوہر وغیرہ۔ جامعہ عثمانیہ کی نصابی کتابوں میں نئی اصطلاحات شامل کی گئی ہیں۔ ہر شعبے کی جانب سے نصابی کمیٹی جس کتاب کو منتخب کر کے ترجمے کے لیے بھیجی جاتی تھی اُسے مترجم کی جانب سے ترجمہ کرانے کے بعد اس کی اصطلاحات کی صحت کے لیے ”وضع اصطلاحات کمیٹی“ قائم تھی جو نئی اصطلاحات کی تیاری اور ان کی جانچ پرکھ کرتی تھی۔ دارالترجمہ کے توسط سے شائع ہونے والی تمام کتابوں میں کسی بھی قسم کے قابل اعتراض مواد کو دور کرنے کے لیے دو شعبے جنہیں ”ناظر ادبی“ اور ”ناظر مذہبی“ موجود تھے، جن کے ذمہ ترجمہ شدہ کتابوں میں کوئی ادبی اور مذہبی اختلاف راہ پا جائے تو اسے دور کرنا ہوتا تھا۔ ابتداء میں علامہ سید علی حیدر نظم طباطبائی کو ناظر ادبی اور حضرت علامہ عبداللہ عمادی کو ناظر مذہبی مقرر کیا گیا۔ اس طرح دارالترجمہ کی کارکردگی حد درجہ منصوبہ بند تھی۔ علوم و فنون کی دوسری زبانوں کی کتابوں کو اردو میں ترجمہ کیا گیا اور نئی لفظیات کو اصطلاح کے طور پر استعمال کر کے اردو میں نئی اصطلاحات کو شامل کیا جائے گا۔ اس طرح دارالترجمہ کی کارکردگی میں ترجمہ ہی نہیں بلکہ اصطلاحات سازی کی خصوصیات کو حد درجہ اہمیت حاصل ہے۔ دارالترجمہ سے شائع شدہ ہر کتاب کے آخر میں اصطلاحات کی فہرست حروف تہجی کے اعتبار سے درج کی جاتی تھی۔

#### 11.4.3 دارالترجمہ کے ناظم اور مترجمین:

جامعہ عثمانیہ میں مختلف شعبہ جات کی تعلیم اور علوم و فنون کی نمائندگی کا سلسلہ جاری رہا۔ اس کے طرز تعلیم کی عالمی شہرت اپنی جگہ مسلمہ ہے۔

اور اس یونیورسٹی کی نصابی کتابیں بھی نمایاں اہمیت کی حامل ہیں۔ جامعہ عثمانیہ کے دارالترجمہ کی ترجمہ شدہ کتابوں میں شامل مواد کو عالمی حیثیت سے آج بھی وقار حاصل ہے۔ دارالترجمہ کے قیام کے ساتھ ہی مغربی علوم و فنون کی اہم کتابوں کی اشاعت اور ترجمہ کی روایت کو فروغ دیا گیا۔ اس ادارہ سے جملہ 386 کتابیں شائع ہوئیں۔ اس ادارہ کو مستحکم اور کارکرد بنانے کے لیے ہر فیکٹی کے مترجمین کی طویل فہرست موجود ہے۔ سب سے پہلے بابائے اردو مولوی عبدالحق کا دارالترجمہ کے اولین ناظم کی حیثیت سے تقرر کیا گیا۔ پھر یکے بعد دیگرے سید محی الدین، حمید احمد انصاری، محمد عنایت اللہ دہلوی، محمد الیاس برنی، ڈاکٹر نظام الدین اور ایثور ناتھ ٹوپا کو دارالترجمہ کے ناظم کی حیثیت سے خدمات انجام دینے کا موقع فراہم کیا گیا۔ ایثور ناتھ ٹوپا کے دور میں ہی دارالترجمہ کی مستقل حیثیت ختم ہو گئی۔ 1950ء سے اردو کتابوں کی اشاعت منسوخ ہو گئی، جس کی وجہ سے ترجمے اور اشاعت کے سلسلہ کا خاتمہ ہو گیا۔ 1955ء تک دارالترجمہ کی کسی بھی کتاب کی اشاعت عمل میں نہیں آئی۔ البتہ 18 اگست 1955ء کو رات کے وقت دارالترجمہ کی عمارت میں آگ لگ گئی اور نایاب کتابیں آہنی الماریوں میں بند تھیں، انہیں نقصان نہیں ہوا جب کہ 80 ہزار سے ایک لاکھ تک کی کتابیں جل کر خاکستر ہو گئیں۔ 5 آتش فروز انجنوں کی مدد سے دو گھنٹے کے دوران آگ پر قابو پایا گیا۔ اس طرح 18 اگست 1955ء کو دارالترجمہ کا خاتمہ ہو گیا۔ جس کی اطلاع اُس دور کے مشہور روزنامہ ’رہنمائے دکن‘ میں شائع ہوئی تھی۔ دارالترجمہ سے وابستہ مترجمین تین قسم کے ہوتے تھے۔ بیشتر ہمہ وقتی مترجمین کی حیثیت سے کام انجام دیتے تھے۔ اس کے علاوہ جزوقتی مترجمین اور پھر موقتی مترجمین بھی کام کرتے تھے۔ سائنس، طب، قانون اور دیگر علوم و فنون کے علاوہ تاریخ، جغرافیہ، فلسفہ، معاشیات، نفسیات، ریاضیات، طبعیات، انجینئرنگ، حیاتیات اور عمرانیات کی کتابوں کے ترجمہ کرنے والوں میں اہم مترجمین شامل تھے۔ غرض عصر حاضر میں جامعہ عثمانیہ کی اہمیت میں اس وجہ سے اضافہ ہو جاتا ہے کہ عالمی سطح پر اردو کا معیار قائم ہونے اور 1948ء کے بعد جامعہ عثمانیہ کا اردو ذریعہ تعلیم ختم کر دیئے جانے کے باوجود 1998ء میں ہندوستانی حکومت نے پارلیمانی قانون کے ذریعہ دوبارہ حیدرآباد کی سرزمین میں اردو ذریعہ تعلیم کی نئی یونیورسٹی ’مولانا آزاد نیشنل اردو یونیورسٹی‘ کا قیام عمل میں لایا اور ہندوستانی زبان اردو کے علاوہ جامعہ عثمانیہ کی تعلیم کی قدر افزائی کی ہے۔ اس حقیقت سے انکار نہیں کیا جاسکتا کہ دارالترجمہ کے توسط سے جامعہ عثمانیہ کے نصاب کا موقف حاصل کرنے والی ترجمہ شدہ اردو کتابیں عصر حاضر میں معلومات اور علوم کی ترقی کی وجہ سے قابل قبول نہیں رہیں۔ اس کے علاوہ جامعہ عثمانیہ کی نصابی کتابوں میں عام فہم اردو اور آسان زبان کے بجائے اس دور کے تقاضوں کے مطابق باضابطہ عربی اور فارسی تراکیب کے استعمال کی وجہ سے اس دور کی نصابی کتابوں کو عصر حاضر کے تقاضوں کے مطابق قرار نہیں دیا جاسکتا۔ تاہم جامعہ عثمانیہ اور اس کے قیام سے لے کر اس کے توسط سے ترجمہ شدہ کتابیں اردو زبان و ادب میں علوم و فنون کی ترویج کے ورثے کی حیثیت سے آج بھی اہمیت کی حامل ہیں اور اسے جامعاتی سطح کی اردو علوم و فنون کی کتابوں کے اہم ورثے کی حیثیت سے مقبولیت حاصل ہے۔

## 11.5 ضمیمہ جات

### 11.5.1 جامعہ عثمانیہ کے چانسلس (ابتدا تا 1948):

- |                          |                |
|--------------------------|----------------|
| 1- سر سید علی امام       | 1920ء تا 1921ء |
| 2- نواب فرید الملک بہادر | 1922ء تا 1923ء |
| 3- نواب ولی الدولہ بہادر | 1924ء تا 1925ء |



- 4- مہاراجہ کشن پرشاد شاد 1926ء تا 1937ء
- 5- نواب حیدر نواز جنگ بہادر 1937ء تا 1941ء
- 6- کرنل نواب سر محمد احمد سعید خان 1941ء تا 1945ء
- 7- امین الملک سر مرزا محمد اسماعیل 1946ء تا 1947ء
- 8- میر لائق علی 1947ء تا 1948ء

#### 11.5.2 جامعہ عثمانیہ کے وائس چانسلرس (ابتدا تا 1948):

- 1- نواب صدر یار جنگ 1918ء تا 1919ء
- 2- نواب ولی الدولہ بہادر 1920ء تا 1935ء
- 3- نواب مہدی یار جنگ بہادر 1936ء تا 1943ء
- 4- نواب اعظم جنگ بہادر 1943ء تا 1945ء
- 5- نواب علی یاور جنگ بہادر 1945ء تا 1946ء
- 6- ڈاکٹر ولی محمد 1946ء تا 1947ء
- 7- ڈاکٹر رضی الدین صدیقی 1947ء تا 1948ء

#### 11.5.3 دارالترجمہ کے نظماں:

- 1- مولوی عبدالحق بی اے اولین ناظم ستمبر 1917ء تا اگست 1919ء
- 2- مولوی احمد محی الدین ایم اے باریٹ لا منصرم ناظم اگست 1919ء تا فروری 1920ء
- 3- مولوی حمید احمد انصاری بی اے نگران ناظم فروری 1920ء تا جنوری 1921ء
- 4- مولوی محمد عنایت اللہ دہلوی بی اے ناظم جنوری 1921ء تا جنوری 1935ء
- 5- مولوی محمد الیاس برنی ایم اے، ایل ایل بی ناظم جنوری 1935ء تا جنوری 1945ء
- 6- پروفیسر ڈاکٹر نظام الدین ناظم جنوری 1945ء تا اکتوبر 1948ء
- 7- پروفیسر محمود احمد خان نگران ناظم (رجسٹرار) اکتوبر 1948ء تا 23 دسمبر 1948ء
- 8- ایٹور ناتھ ٹوٹا ناظم شعبہ ترجمہ و طباعت 1948ء تا 1956ء

نوٹ: 1956ء کے بعد بھی ایٹور ناتھ ٹوٹا کی خدمات جاری رہیں۔

#### 11.5.4 دارالترجمہ کے چند اہم مترجمین:

- 1- ہارون خاں شیروانی 2- مولانا عبدالحلیم شرر
- 3- مولانا عبدالمجاہد ریبادی 4- مولانا ظفر علی خان

- 5- مولانا عبداللہ عمادی
- 6- علامہ سید علی حیدر نظم طباطبائی
- 7- شبیر حسین خان جوش ملیح آبادی
- 8- قاضی تلمذ حسین
- 9- ڈاکٹر یوسف حسین خان
- 10- مولانا عنایت اللہ دہلوی
- 11- پروفیسر ہارون خان شروانی
- 12- رشید احمد صدیقی
- 13- مولانا الیاس برنی
- 14- محمد فداء علی طالب
- 15- سید ہاشمی فریدہ آبادی
- 16- سید ہاشم ندوی
- 17- مولانا سید محمد ابراہیم ندوی
- 18- ڈاکٹر خلیفہ عبدالکحیم
- 19- عبدالباری ندوی
- 20- پروفیسر عبدالقدیر حسرت
- 21- حکیم عبدالباقی شطاری
- 22- مولانا محمد سبزواری
- 23- ڈاکٹر محمد حمید اللہ
- 24- محمد نذیر احمد
- 25- محمد عبدالرحمن خان
- 26- چودھری برکت علی
- 27- پروفیسر فیروز الدین
- 28- پروفیسر محمد سعید الدین
- 29- ڈاکٹر خواجہ حبیب حسن
- 30- ڈاکٹر مظفر الدین قریشی
- 31- ڈاکٹر غلام دستگیر
- 32- ڈاکٹر مفتی شاہ نواز
- 33- ڈاکٹر حیدر علی خان
- 34- ڈاکٹر خورشید حسین
- 35- ڈاکٹر فضل کریم خان
- 36- حکیم کبیر الدین
- 37- ڈاکٹر خلیل الرحمن
- 38- ڈاکٹر محمد حسین
- 39- قاضی محمد حسین
- 40- کشن چند
- 41- جے تیرتھ سستورکر
- 42- مرتجے راؤ
- 43- رائے بیچ ناتھ
- 44- پروفیسر محمد مجیب
- 45- محمد عاقل
- 46- محمد نصیر الدین خان
- 47- محمد احمد محی الدین انصاری
- 48- سید علی رضا
- 49- عبدالجید صدیقی
- 50- پروفیسر حسین علی مرزا

## 11.6 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ جنوبی ہند کے علاقے حیدرآباد میں اعلیٰ تعلیم کی تدریس کا انتظام نہیں تھا۔ ریاست حیدرآباد پر آصفجاہی سلطنت کے بادشاہ حکمران تھے۔

انگریز دور حکومت کی وجہ سے ہندوستان کے تین اہم مقامات جیسے ممبئی، کولکتہ اور مدراس میں یونیورسٹیوں کا قیام عمل میں لایا جا چکا تھا۔

☆ حیدرآباد کے طالب علم اگر اعلیٰ تعلیم کی ڈگری حاصل کرنا چاہتے تو انہیں مدراس یونیورسٹی سے امتحان دے کر کامیاب ہونا پڑتا یا پھر علی گڑھ سے امتحان دے کر اپنی اعلیٰ ڈگریاں حاصل کرنا ضروری تھا۔ چھٹے نظام نواب میر محبوب علی خان کے دور میں حیدرآباد کے نامور اشخاص نے ”محبوب یونیورسٹی“ کی تحریک چلائی۔

☆ نواب میر محبوب علی خان کے انتقال کے بعد دارالعلوم حیدرآباد کے سابقہ طالب علموں کی تحریک سے حیدرآباد میں نئی یونیورسٹی کے قیام کا مطالبہ تیز ہو گیا۔

☆ نواب رفعت یار جنگ اور سر اکبر حیدری کی نمائندگی سے حیدرآباد کے ساتویں بادشاہ نواب میر عثمان علی خان نے شاہی فرمان کے ذریعہ ”جامعہ عثمانیہ“ کے قیام کی منظوری دے دی۔

☆ اس یونیورسٹی کے تعلیمی نظام کو اردو زبان سے وابستہ کیا گیا۔ اس لیے آرٹس، سائنس اور میڈیکل سائنس کے علاوہ انجینئرنگ اور قانون کی نصابی کتابوں کی فراہمی کے لیے جامعہ عثمانیہ کے قیام سے ایک سال قبل 14 اگست 1917ء کو اردو میں علوم فنون کی کتابوں کی فراہمی کے لیے ترجمہ اور اشاعت کو فروغ دینے کی کوشش کی گئی۔ چنانچہ ”دارالترجمہ جامعہ عثمانیہ“ کا آغاز شاہی فرمان کے ذریعہ ہوا۔

☆ جامعہ عثمانیہ کے آغاز کے لیے توپ کا سانچہ (گن فائونڈری) میں کرایہ کی عمارتیں حاصل کی گئیں۔ اور ہر عمارت کو مختلف نام جیسے سائنس منزل، آرٹس منزل، قانون منزل اور میڈیسن منزل کے نام سے یاد کیا گیا۔ جماعتوں کے آغاز کے لیے مرکزی عمارت ”آغا منزل“ قرار دی گئی جہاں پر افتتاحی جلسے کے ساتھ 28 اگست 1919ء سے باضابطہ ایف اے کی جماعتوں کا آغاز ہوا۔

☆ جامعہ عثمانیہ کے اساتذہ کے لیے تقررات کا عمل 1918ء میں مکمل ہوا۔ سرکاری خزانہ سے بھاری رقم یونیورسٹی کے انتظامیہ اور مختلف محکمہ جات کے قیام کے لیے منظور کی گئی۔ ابتداء میں جامعہ عثمانیہ کے ذریعہ تین شعبہ جات کا آغاز ہوا۔

☆ اس یونیورسٹی کے مجوزہ نصاب کے تحت میٹری کولیشن اور انٹرمیڈیٹ کی تعلیم کا آغاز کیا گیا۔ ان امتحانات کے لیے انگریزی لازمی مضمون رکھا گیا جب کہ اختیاری مضامین میں اردو، ہنگو، مراٹھی، کنڑی، سنسکرت اور تامل کے علاوہ بیرونی زبانیں عربی، فارسی، فرانسیسی، لاطینی اور یونانی کو بھی اہمیت دی گئی۔

☆ ہر شعبے میں کارگذار اساتذہ اور ان کے مددگار اپنے شعبے کا نصاب مرتب کر کے کتابوں کی فہرست دارالترجمہ کے حوالے کر دیتے تھے۔ دارالترجمہ سے وابستہ ہمہ وقتی اور جزوقتی مترجمین نصاب کی کتابوں کا ترجمہ کیا کرتے اور اس میں نئی اصطلاحات کے بارے میں وضاحتی نوٹ پر اصطلاحات کی کمیٹی ان پر غور کرتی اور مناسب اصطلاح ہو تو قبول کی جاتی یا پھر نئی اصطلاح وضع کی جاتی تھی۔

☆ دارالترجمہ کے توسط سے سائنس، قانون، طب اور آرٹس کی 386 کتابیں شائع کی گئیں۔ اور 80 ہزار اصطلاحات تیار کی گئیں۔ غرض جامعہ عثمانیہ کے معیاری نصاب کو برقرار رکھنے اور طلبہ میں اردو ذریعہ تعلیم سے دلچسپی پیدا کرنے کے سلسلے میں دارالترجمہ کے مترجمین کی خدمات کو نظر انداز نہیں کیا جاسکتا۔

- ☆ دارالترجمہ میں نہ صرف ترجمہ کرنے والے ماہرین موجود ہوتے تھے بلکہ اصطلاحات بنانے والی کمیٹی کے علاوہ ناظر ادبی اور ناظر مذہبی کے توسط سے شائع ہونے والی کتاب میں کوئی بھی ادبی اور مذہبی نقص کو شامل ہونے سے روکا جاتا تھا۔ یہی وجہ رہی کہ جامعہ عثمانیہ کی نصابی کتابوں پر کسی قسم کا اختلاف نہیں ہوا۔
- ☆ دارالترجمہ سے وابستہ 8 ناظم اور 129 مترجمین نصابی کام انجام دیتے رہے۔ جامعہ عثمانیہ کی عمارت کے لیے نواب میر عثمان علی خان نے شہر سے دور اڈکیٹ کے علاقہ میں 1600 ایکڑ زمین پر تعمیر کا نقشہ منظور کیا اور وہاں عمارتوں کی تعمیر اور اساتذہ کے قیام کے علاوہ طلبہ کی رہائش گاہوں کو آراستہ کیا گیا۔
- ☆ 1935ء سے 1938ء تک اڈکیٹ میں یونیورسٹی کی عمارتوں کی تعمیر ہوتی رہی۔ اور پھر تمام سرگرمیوں کو گن فاؤنڈری سے اڈکیٹ منتقل کر دیا گیا۔ 1921ء تک جامعہ عثمانیہ کے اسٹاف ارکان میں 25 افراد اور باقاعدہ طلبہ کی تعداد 225 تھی۔
- ☆ سائنس کے طلبہ کو سہولت فراہم کرنے کے لیے نظامیہ رصدگاہ قائم کی گئی۔ پہلے سال کی رپورٹ میں بتایا گیا کہ دوسری ہندوستانی جامعات سے گیارہ طلبہ نے جامعہ عثمانیہ میں داخلہ لیا۔ طلبہ کی تین انجمنیں قائم ہوئیں۔ کالج میں گیمس اور کھیل کود کو اہمیت دی گئی۔
- ☆ بورڈنگ ہاؤس اور طلبہ کی فلاح کے لیے بزم مباحثہ اور کتب خانے کے علاوہ مطالعہ گھر کا قیام عمل میں لایا گیا۔ جامعہ عثمانیہ کا پہلا بی اے کا امتحان جون 1923ء میں ہوا اور پھر 1924ء میں ایم اے کے امتحانات کا آغاز ہوا۔
- ☆ طلبہ کو یونیورسٹی کی طرف سے اسکا لرشپ دی جاتی تھی۔ اعلیٰ تعلیم حاصل کرنے والوں کو یورپ سے استفادہ کی غرض سے سرکاری امداد فراہم کیا جاتی تھی۔ 1918ء سے لے کر 1948ء تک جامعہ عثمانیہ کے تمام فیکلٹیز میں اردو ذریعہ تعلیم کا رواج تھا۔
- ☆ اردو میں سائنس، میڈیکل سائنس، انجینئرنگ، قانون اور آرٹس کے علاوہ شعبہ تعلیمات میں تدریسی سہولتوں کی فراہمی کے لیے دارالترجمہ کی کتابیں امدادی کتب کی حامل ہو گئیں۔
- ☆ غرض جامعہ عثمانیہ کا خوشگوار ماضی اردو ذریعہ تعلیم سے وابستہ ہے۔ جب کہ اس یونیورسٹی نے اپنے آغاز کے 100 سال مکمل کر لیے ہیں۔ جب کہ اس یونیورسٹی سے فارغ لائے طلباء اور طالبات برصغیر ہی نہیں بلکہ خلیجی ممالک اور یورپی ممالک میں اپنی خدمات انجام دے کر یونیورسٹی کا نام روشن کر رہے ہیں۔
- ☆ اس یونیورسٹی کی سلور جوبلی، گولڈن جوبلی، ڈائمنڈ جوبلی، پلاٹینم جوبلی اور صد سالہ تقاریب بڑی شان و شوکت سے منائی گئیں۔

## 11.7 کلیدی الفاظ

الفاظ	:	معنی
مسجل	:	رجسٹر
طیلسان	:	گریجویٹ
لاسکی	:	ریڈیو
امیر جامعہ	:	وائس چانسلر

ڈائریکٹر	:	ناظم
داخل ہونے کا دروازہ، مین گیٹ	:	باب الداخلہ
نئی بات نکالنا، ایجاد	:	اختراع
درخواست	:	معروضہ
درخواست، گزارش	:	عرضداشت
شاہی حکم نامہ	:	فرمان
یونیورسٹی کے اساتین کی مجلس	:	سینیٹ
پرہیز	:	طباعت
زمانے کی ضرورت کے مطابق	:	عصری
بنانا، تیار کرنا	:	وضع کرنا
گر پڑنا، ہارنا، خاتمہ ہونا	:	سقوط
بڑے لوگ	:	اکابرین
عدالت کا اعلیٰ عہدہ	:	صدر الصدور
وزیر اعظم کا عہدہ، منتظم	:	مدارالمہام
مددگار وزیر۔ نائب منتظم	:	معین المہام
ضم ہونا، شرکت، الحاق	:	انضمام
زبانوں کا علم	:	علوم السنہ
معاشرہ سے متعلق علوم	:	عمرانیات
اجرام فلکی کا دور بین سے مشاہدہ کا مقام	:	رصد گاہ

## 11.8 نمونہ امتحانی سوالات

### 11.8.1 معروضی جوابات کے حامل سوالات:

- 1- جامعہ عثمانیہ کا قیام کس بادشاہ کے دور میں ہوا؟
- 2- جامعہ عثمانیہ کے قیام کی تحریک کس نے پیش کی؟
- 3- اعلیٰ تعلیم کے لیے حیدرآباد کے طلبہ کو کس یونیورسٹی سے استفادہ کرنا پڑتا تھا؟
- 4- جامعہ عثمانیہ کے قیام سے پہلے بادشاہ وقت نے یونیورسٹی کے لیے کون سے شعبے کو اہمیت دی؟
- 5- جامعہ عثمانیہ میں تعلیم کے آغاز کی تاریخ کیا ہے؟

- 6- جامعہ عثمانیہ میں سب سے پہلے کونسی جماعتوں کا آغاز ہوا؟
- 7- جامعہ عثمانیہ کے ابتدائی نصابات میں سب سے زیادہ اہمیت کونسے مضامین کو دی گئی؟
- 8- جامعہ عثمانیہ میں نصاب کی تدوین کے لیے کس قسم کی کمیٹی ترتیب دی گئی؟
- 9- جامعہ عثمانیہ میں تدریس کے لیے جنوبی ہند کی زبانوں میں تلگو، مراٹھی اور کنڑی کے علاوہ کونسی زبان شامل تھی؟
- 10- جامعہ عثمانیہ کے ذریعہ عربی، فارسی، فرانسیسی، لاطینی کے علاوہ کونسی غیر ملکی زبان کی تعلیم دی جاتی رہی؟

### 11.8.2 مختصر جوابات کے حامل سوالات:

- 1- جامعہ عثمانیہ کے قیام کی تحریک کا جائزہ لیجئے۔
- 2- جامعہ عثمانیہ کے قیام کی منظوری کی تفصیلات بیان کیجئے۔
- 3- جامعہ عثمانیہ کے قیام سے پہلے حیدرآباد کے طلبہ کو اعلیٰ تعلیم کے لیے کن یونیورسٹیوں سے رجوع ہونا پڑتا تھا؟
- 4- جامعہ عثمانیہ کی ابتدائی جماعتیں کس مقام پر شروع ہوئیں؟
- 5- جامعہ عثمانیہ کی ابتدائی جماعتیں اور موجودہ کیمپس کے بارے میں آپ کیا جانتے ہیں؟

### 11.8.3 طویل جوابات کے حامل سوالات:

- 1- محبوب یونیورسٹی سے عثمانیہ یونیورسٹی تک کے سفر کی تفصیلات بیان کیجئے۔
- 2- دارالترجمہ کے قیام اور اس کے اختتام کی تفصیلات بیان کیجئے۔
- 3- جامعہ عثمانیہ میں آرٹس کالج کی عمارت اور اس میں شامل شعبہ جات کی تفصیلات درج کیجئے۔

### 11.9 مزید مطالعے کے لیے تجویز کردہ کتابیں

- 1- جامعہ عثمانیہ محمد عبدالحی
- 2- جامعہ عثمانیہ ڈاکٹر حسن الدین احمد
- 3- مجلہ عثمانیہ (جشن الماس نمبر) پروفیسر غلام عمر خان
- 4- دارالترجمہ جامعہ عثمانیہ حیدرآباد پروفیسر مجید بیدار
- 5- دارالترجمہ عثمانیہ کی علمی اور ادبی خدمات ڈاکٹر مجیب الاسلام
- 6- دارالتصنیف و تالیف و ترجمہ جامعہ عثمانیہ ڈاکٹر مصطفیٰ علی فاطمی
- 7- عثمانیہ یونیورسٹی گریجویٹ اسوسی ایشن کا شائع شدہ سلور جوہلی سوونیر
- 8- عثمانیہ یونیورسٹی کا مجلہ، ڈائمنڈ جوہلی نمبر جامعہ عثمانیہ

## بلاک IV : ادبی تحریکات و رجحانات

### اکائی 12: اردو نظم اور انجمن پنجاب لاہور

#### اکائی کے اجزا

تمہید	12.0
مقاصد	12.1
انجمن پنجاب لاہور کا تعارف	12.2
انجمن پنجاب لاہور کا قیام	12.2.1
انجمن پنجاب لاہور کے مقاصد اور کمیٹیاں	12.2.2
انجمن پنجاب لاہور کے مختلف شعبے	12.2.3
انجمن پنجاب لاہور کے موضوعاتی مضامین	12.2.4
انجمن پنجاب لاہور میں لکچرس کا احیا	12.2.5
انجمن پنجاب لاہور کی مختلف خدمات	12.3
انجمن پنجاب لاہور کی تعلیمی خدمات	12.3.1
انجمن پنجاب لاہور میں علوم مفیدہ کی تعلیم	12.3.2
انجمن پنجاب لاہور کی جانب سے میڈیکل کی تعلیم	12.3.3
انجمن پنجاب لاہور کا مشرقی شعبہ	12.3.4
انجمن پنجاب لاہور کی ہمہ جہت تصانیف کا جائزہ	12.3.5
انجمن پنجاب لاہور کی ادبی سرگرمیاں	12.4
انجمن پنجاب لاہور کے نظمیہ مشاعرے	12.4.1
انجمن پنجاب لاہور کی جانب سے نشر کی ترقی	12.4.2
انجمن پنجاب لاہور میں علوم و فنون کے عہدیدار اور کتب	12.4.3
انجمن پنجاب لاہور سے نشر کا فروغ	12.4.4
انجمن پنجاب لاہور کے ذریعہ شعری اصناف	12.4.5

اکتسابی نتائج	12.5
کلیدی الفاظ	12.6
نمونہ امتحانی سوالات	12.7
معروضی جوابات کے حامل سوالات	12.7.1
مختصر جوابات کے حامل سوالات	12.7.2
طویل جوابات کے حامل سوالات	12.7.3
مزید مطالعے کے لیے تجویز کردہ کتابیں	12.8

## 12.0 تمہید

اردو میں شاعری کا سلسلہ قدیم دور سے قائم ہے۔ بہمنی سلطنت کے بعد قطب شاہی سلطنت (گولکنڈہ) اور عادل شاہی سلطنت (بیجاپور) نے اردو شاعری کی سرپرستی کی۔ مختلف اصناف مثنوی، مرثیہ، قصیدہ، رباعی، غزل، ریختی وغیرہ کو فروغ دیا۔ اس دور میں اردو شاعری میں نظم نگاری کا وجود نہ ہونے کے برابر تھا۔ گولکنڈے کے پانچویں حکمران سلطان محمد قلی قطب شاہ نے اپنے کلیات میں غزل کی طرز پر نظمیں لکھی تھیں، جو عید و تہوار، موسم، کھیل اور عمارتوں سے متعلق تھیں۔ اس کے بہت عرصہ بعد اردو شاعری میں باضابطہ مختلف ہیئتوں کو استعمال کرتے ہوئے نظیر اکبر آبادی نے نظم نگاری کا سلسلہ شروع کیا۔ انہوں نے مثلث، مربع، مخمس، مسدس اور مشمن کے انداز میں نظمیں لکھیں۔ وہ اردو نظم نگاری کے سماج پسند اور حقیقت پسند شاعر قرار دیئے جاتے ہیں۔ کیوں کہ انہوں نے ہندوستانی، ماحول، معاشرے اور تہذیب کے علاوہ یہاں کے میلوں ٹھیلوں پر نظمیں لکھ کر اردو شاعری میں نظم نگاری کی بنیاد مستحکم کی۔ طویل عرصہ تک اردو شاعری پر غزل کا قبضہ رہا۔ غزل کے بجائے نظم کی روایت کو فروغ دینے میں جس ادارے کو سب سے زیادہ اہمیت حاصل ہے، اُس ادارہ کا نام انجمن پنجاب لاہور ہے، جس کے تحت مصرع پر غزل لکھنے کے بجائے عنوان پر نظم لکھنے کا طریقہ شروع کیا گیا، جس کی وجہ سے اردو کی ادبی تاریخ میں باضابطہ نظم نگاری کا آغاز ہوا۔ انجمن پنجاب لاہور اور اس کے قیام سے لے کر اختتام تک جن لوگوں نے اہم خدمات انجام دیں ان میں ڈاکٹر لائیٹر اور کرنل ہالرائڈ کے ناموں کو اہم مقام حاصل ہے۔ جن کی کوششوں کی وجہ سے انجمن پنجاب لاہور میں نظموں کے مشاعروں کا آغاز ہوا اور علوم مشرقی کے احیاء کے ساتھ اردو زبان و ادب اور نیشنل اسٹیڈیز اور تحقیقی و تنقیدی مقالے لکھنے کے علاوہ میڈیکل اور فارمیسی کی تعلیم کا انتظام اس انجمن کے ذریعہ کیا گیا۔ اس لیے اردو زبان و ادب کی تاریخ میں ”انجمن پنجاب لاہور“ کی خدمات کے توسط سے ہمہ جہت خدمات کے ساتھ اردو نظم کو فروغ حاصل ہونے کا امتیاز حاصل ہے۔ چنانچہ اس اکائی میں انجمن پنجاب لاہور کے خدو خال ہی نہیں، بلکہ اس کی کارکردگی اور اردو نظم کی ترقی میں مددگار اردو کے شاعروں اور ادیبوں کی خصوصیات کو پیش کیا جائے گا۔

## 12.1 مقاصد

اس اکائی کے مطالعہ کے بعد آپ اس قابل ہو جائیں گے کہ:

- ☆ انجمن پنجاب لاہور کے قیام کا پس منظر بیان کر سکیں۔
- ☆ انجمن پنجاب لاہور کے قیام اور اس کے مختلف شعبہ جات کا تعارف کر سکیں۔



- ☆ انجمن پنجاب لاہور کے ڈائریکٹرز اور مصنفین کی خدمات واضح کر سکیں۔
- ☆ انجمن پنجاب لاہور کی تعلیمی، علوم مفیدہ اور ادبی خدمات پر روشنی ڈال سکیں۔
- ☆ انجمن پنجاب لاہور کی میڈیکل اور فارمیسی کی تعلیم کے فروغ کی کوششوں پر اظہار خیال کر سکیں۔
- ☆ انجمن پنجاب لاہور کے نظریہ مشاعروں کا آغاز اور ان کی تفصیلات واضح کر سکیں۔
- ☆ انجمن پنجاب لاہور کے ذریعہ اردو نظم کی خدمات کا بیان کر سکیں۔

## 12.2 انجمن پنجاب لاہور کا تعارف

ہندوستان کی سرزمین میں مشرقی تہذیب اور اقدار کی روایت قائم تھی۔ اس ملک میں جب انگریزوں نے اپنی آمد کے ساتھ نئی ایجادات اور نئی ترقیات کو فروغ دیا تو اس کی وجہ سے ہندوستان کی مختلف بادشاہتوں میں تفریق پیدا ہوئی۔ نتیجہ یہ ہوا کہ انگریز قوم نے اس ملک میں تجارت کرنے کی غرض سے ”ایسٹ انڈیا کمپنی“ قائم کی تھی۔ ہندوستان میں انگریز ہی نہیں، بلکہ فرانسیسی اور ڈچ قومیں بھی تجارت کی غرض سے آئیں۔ لیکن برطانیہ کی انگریز قوم کو یہ اعزاز حاصل ہوا کہ اس نے ہندوستان کی سیاست میں دلچسپی لے کر نہ صرف تجارت کی، بلکہ اس ملک کے حکمران بھی بن گئے۔ حکمرانی کی بنیاد پر انگریزوں نے ہندوستانیوں کو جدید علوم و فنون سے واقفیت دلانے کے لیے تعلیمی نظام کو رائج کیا۔ ان کے دور میں قائم کردہ کلکتہ کی فورٹ ولیم کالج، دہلی کی دلی کالج اور مدراس کی فورٹ سینٹ جارج کالج کے ذریعہ تعلیم کا آغاز ہوا۔ عام طور پر ہندوستان کے ہر بڑے عہدہ پر انگریز فائز ہوتے تھے۔ چنانچہ کلکتہ کا کالج ہو یا دلی کالج یا مدراس کے کالج میں پرنسپل کی حیثیت سے انگریز آفیسر مقرر تھے۔ ان کالجوں کے قیام کے ساتھ انگریز قوم نے یہ محسوس کیا کہ جدید تقاضوں کے ساتھ نہ صرف ہندوستانی علوم کو فروغ دیا جائے بلکہ اس کے ساتھ جدید علوم کو بھی اہمیت دی جائے۔ اس مقصد سے انگریز قوم نے لاہور کے مقام پر ایک نئے ادارے کی بنیاد رکھی اور اس ادارے کا نام ”انجمن پنجاب لاہور“ رکھا گیا۔ 1835ء میں لارڈ میکالے نے فارسی کے اثرات کو ختم کر کے انگریزی زبان کو رائج کرنے کا حکم دیا۔ 1849ء میں اردو کو سرکاری اور دفتری کا زبان کا درجہ حاصل ہوا تو انگریز قوم نے اس زبان میں مختلف علوم و فنون کی شروعات کے لیے ایک انجمن اور اس کے ساتھ اردو کے ادیبوں کو وابستہ کر کے نہ صرف مشاعرے منعقد کیے، بلکہ تحقیقی و تنقیدی مضامین کی مجلسوں کا آغاز ہوتا ہے۔ علوم و فنون کے فروغ کے لیے اردو کے ادیبوں سے مضامین لکھانے کی روایت کا آغاز کیا۔ اس ہمہ جہت ترقی کے ساتھ انجمن پنجاب لاہور کے توسط سے اردو میں سب سے پہلے نظم نگاری کے مشاعرے منعقد کیے گئے۔ جس کے ذریعہ اردو میں نیچرل شاعری کا آغاز ہوا۔ ان خصوصیات کی وجہ سے انجمن پنجاب کا تعارف ہندوستان کے دوسرے اداروں اور دوسری انجمنوں سے بالکل مختلف ہو جاتا ہے۔

### 12.2.1 انجمن پنجاب لاہور کا قیام:

انجمن پنجاب لاہور کے قیام کے بارے میں اس انجمن کی سہ سالہ رپورٹ اور اشاعت مطالب مفیدہ پنجاب کے توسط سے یہ ثبوت ملتا ہے کہ یہ سہ سالہ رپورٹ 1866ء سے 1868ء کی نمائندگی کرتی ہے۔ اس رپورٹ کی اشاعت منشی ہر سکھ رائے و گوبند سہائے کے پریس مکتبہ گنیش پرکاش لاہور میں ہوئی۔ اس حوالے سے یہ بتایا گیا ہے کہ شکھشا سبھا کے مکان پر ایک جلسہ منعقد ہوا۔ جو 21 جنوری 1865ء کی یادگار ہے۔ اس

جلسہ میں لاہور کے تمام علم دوست حضرات اور رئیس لوگ شریک ہوئے تھے۔ حکومت وقت کے مشورے پر اس جلسہ میں انجمن پنجاب کا قیام عمل میں لایا گیا۔ اس وقت پنجاب کے سررشتہ تعلیم کے منتظم اعلیٰ ڈاکٹر لائٹنر تھے۔ جو گورنمنٹ کالج لاہور کے پرنسپل ہونے کے علاوہ انجمن کے قیام کے لیے جستجو کی تھی۔ اس وقت انجمن کا پورا نام ”انجمن اشاعت مطالب مفیدہ پنجاب“ رکھا گیا جو بعد میں ”انجمن پنجاب لاہور“ کے نام سے مشہور ہوئی۔ جس کے لیے انگریزی میں حسب ذیل وضاحت کی گئی ہے۔ Society for the diffarsion of the useful knowledge in the Punjab کی حیثیت سے قائم کی گئی۔ اس جلسہ میں پنڈت منموہن نے صدارت کی تھی جو اسٹرا اسٹنٹ کمشنر کی حیثیت سے پنجاب میں مامور تھے اور انہوں نے جلسہ کے آغاز پر ڈاکٹر ڈبلیو جی لائٹنر کا تعارف کرایا۔ ٹنٹی ہر سکھ رائے مہتمم ”کوہ نور“ اخبار کو شعبہ کے سکریٹری اور باب نوین چندر رائے کو انگریزی کے سکریٹری منتخب کیا گیا۔ جب کہ ڈاکٹر لائٹنر کو انجمن کا صدر مقرر کیا گیا۔ اس انجمن کے جلسے میں جن خاص افراد کو شرکت کا موقع ملا ان کے نام بھی درج کیے گئے ہیں۔

- 1- ڈاکٹر ڈبلیو جی لائٹنر، پرنسپل گورنمنٹ کالج، لاہور
- 2- دیوان بیچ ناتھ ای اے سی، لاہور
- 3- فقیر سید شمس الدین صاحب، آنریری مجسٹریٹ لاہور
- 4- سردار بھگوان سنگھ جاگیردار، امرتسر
- 5- شیخ فیروز الدین رئیس، لاہور
- 6- مولوی کریم الدین ڈپٹی انسپکٹر مدارس، لاہور
- 7- مولوی محمد حسین نائب سررشتہ دار، ڈائریکٹری پنجاب
- 8- مولوی نیاز حسین مدرس مدرسہ تعلیم معلمین
- 9- مولوی علمدار حسین مدرس گورنمنٹ کالج، لاہور

اس انجمن کے جلسہ میں ایک تجویز رکھی گئی کہ انجمن کی جانب سے ایک عمدہ قسم کا کتب خانہ کھولا جائے جس میں سب زبانوں کی علمی کتابیں، اخبارات اور رسائل بھی جمع کیے جائیں۔ تمام ارکان سے کتابیں عطیہ دینے کے لیے منظوری لی گئی۔ ایک ہفتہ کے اندر تمام ارکان کی جانب سے 1088 کتابیں جمع ہو گئیں۔ اس طرح انجمن پنجاب لاہور کی جانب سے سب سے پہلا کام کتب خانے کا احیاء ہوا۔

## 12.2.2 انجمن پنجاب لاہور کے مقاصد اور کمیٹیاں:

انجمن نے جن مقاصد کو پیش نظر رکھ کر اس انجمن کا لائحہ عمل تیار کیا اس کے ذریعہ بے شمار معاملات کو نمائندگی دی گئی۔ اس کے اغراض و مقاصد میں حسب ذیل موضوعات کو پیش نظر رکھا گیا۔

- 1- قدیم مشرقی علوم کا احیاء اور لسانیات، بشریات، تاریخ اور ہندوستان کے علاوہ ہمسایہ ملکوں کے آثار قدیمہ کے بارے میں تحقیقی کاموں کی حوصلہ افزائی۔
- 2- دیسی زبانوں کے ذریعہ عوام میں تعلیم کا فروغ۔
- 3- صنعت اور تجارت کی ترقی۔
- 4- معاشرتی، ادبی، سائنسی اور عام دلچسپی کے سیاسی مسائل پر تبادلہ خیال، حکومت کے تعمیری اقدامات کو مقبول بنانا، ملک میں وفاداری اور مشترک ریاست کی شہریت کے احساس کو فروغ دینا اور عوام الناس کی خواہشات اور مطالبات کے مطابق حکومت کو تجاویز پیش کرنا۔
- 5- مفاد عامہ کے تمام اقدامات میں صوبے کے تعلیم یافتہ اور بااثر طبقوں کے افسروں کو قریب لانا۔

ان پانچ اغراض و مقاصد کے علاوہ جو لائحہ عمل تیار کیا گیا اس کے تحت اہم معاملات میں انجمن نے فیصلے کیے۔ جس کے تحت ایک نمائندہ کونسل کا قیام، دیسی سیول سروس کی تشکیل اور اس کے امتحانات کے طریقہ کار میں ترمیمات، ایک تعلیمی کانگریس کا قیام، صحت و صفائی سے متعلق امور، مختلف ادبی، سماجی اور سیاسی موضوعات پر مضامین شائع کرنا، زراعت کے متعلق مسائل، ہندوستان میں سنسکرت اور عربی مخطوطات کی حرفی نقل اور ان پر باقاعدہ تحقیقی کام کے بارے میں حکومت کو تجاویز پیش کرنا اور لاہور میں صنعتی آرٹ کے اسکول کی بنیاد رکھنے کی تحریک وغیرہ۔

انجمن کے ذریعہ تعلیمی قابلیت رکھنے والوں کی سفارش اور ان کی رکنیت کے علاوہ عہدیدار سے متعلق نمائندگی کا لائحہ عمل بھی دیا گیا ہے۔ اور اس انجمن کا سالانہ چندہ ہر رکن کو 12 روپے ادا کرنا لازمی تھا۔ اور ملک میں اس کی کئی شاخیں قائم کرنے کے لیے ارکان سے نمائندگی حاصل کی گئی۔ اعزازی اور نائب اعزازی سرپرست کے لیے سالانہ 120 روپے دائمی رکنیت کا چندہ منظور کیا گیا۔ اس طرح اغراض و مقاصد کے پس منظر میں یہ انجمن کام کرنے لگی۔ جس کے تحت انجمن کی انتظامیہ پر توجہ دی گئی۔ مالیاتی سکرٹری اور جنرل سکرٹری کی دستخط سے رقم بذریعہ چیک ادا کرنا اور ہر سال انجمن کے حساب کی جانچ پڑتال کرنے کا اختیار دیا گیا۔ اس کے علاوہ مختلف کمیٹیوں کا بھی انتخاب عمل میں لایا گیا۔

### 12.2.3 انجمن پنجاب لاہور کے مختلف شعبے:

انجمن پنجاب لاہور کی جانب سے مفید معلومات کو دیسی زبانوں میں فراہم کرنے کے لیے مختلف کمیٹیوں کا قیام عمل میں لایا گیا۔ جس کے تحت ادبی اور سائنسی کمیٹی کے سپردیہ ذمہ داری کی گئی کہ یہ کمیٹی دیسی زبانوں میں مفید مطبوعات کی اشاعت کی نگرانی کرے۔ اور عام طبقات میں تعلیم عام کرنے کی غرض سے کتابیں شائع کرے گی۔

دوسری کمیٹی صنعتی سوسائٹی کی تھی جس کے تحت تمام صوبے کے دستکاروں اور فنی کام کرنے والوں کو صنعت اور صنعتی آرٹس کے موضوعات پر معلومات بہم پہنچانے کی ذمہ داری سپرد کی گئی۔ مفت پبلک لائبریری قائم کرنے کے منصوبے کے تحت کمیٹی قائم کی گئی جو ہر خاص و عام کے استفادہ کے لیے کتابوں کی فراہمی پر زور دیا گیا۔ مختلف زبانوں کے شعبے اور ان کی علیحدہ علیحدہ کمیٹیاں مقرر کی گئیں جس کا اعلان انجمن پنجاب لاہور کے ذریعہ کیا گیا جو 3 مارچ 1865ء میں خاص جلسہ میں فیصلے کا نتیجہ ہے۔

### کمیٹی برائے عربی زبان:

- |                                 |                                      |
|---------------------------------|--------------------------------------|
| (1) ڈاکٹر لائیٹر سپرنٹنڈنٹ      | (2) فقیر سید شمس الدین خاں سپرنٹنڈنٹ |
| (3) فقیر سید جمال الدین خاں رکن | (4) شیخ فیروز الدین خاں رکن          |
| (5) مشر رام داس رکن             | (6) مولوی کریم الدین رکن             |
| (7) مولوی محمد حسین رکن         | (8) مولوی طالب علی رکن               |
| (9) سید حسن شاہ رکن             | (10) مولوی علمدار حسین رکن           |

### کمیٹی برائے فارسی زبان:

- |                                 |                                 |
|---------------------------------|---------------------------------|
| (1) نواب نواز علی خاں سپرنٹنڈنٹ | (2) نواب نیاز علی خاں سپرنٹنڈنٹ |
| (3) نواب عبدالجید خاں رکن       | (4) پنڈت من پھول رکن            |

- |      |                     |     |                               |
|------|---------------------|-----|-------------------------------|
| (6)  | شیخ فیروز الدین رکن | (5) | سید رضا شاہ رکن               |
| (8)  | رائے مول سنگھ رکن   | (7) | فقیر سید شمس الدین خاں رکن    |
| (10) | ملک پہرا یالعل رکن  | (9) | میر برکت علی خاں تحصیلدار رکن |

کمیٹی برائے سنسکرت زبان:

- |     |                      |     |                          |
|-----|----------------------|-----|--------------------------|
| (2) | پنڈت روپ چندر رکن    | (1) | پنڈت رادھا کشن سپرنٹنڈنٹ |
| (4) | پنڈت رام دت رکن      | (3) | پنڈت دیارام رکن          |
| (6) | بابونوین چندرائے رکن | (5) | پنڈت بھگوان داس رکن      |
|     |                      | (7) | بارشیا ماچرن رکن         |

کمیٹی برائے ہندی زبان:

- |     |                    |     |                              |
|-----|--------------------|-----|------------------------------|
| (2) | بابو چندر ناتھ رکن | (1) | بابونوین چندر رائے سپرنٹنڈنٹ |
| (4) | پنڈت بسنت رام رکن  | (3) | لالہ بہاری لال رکن           |
|     |                    | (5) | پنڈت جمنپرشاد سکریٹری        |

کمیٹی برائے اردو زبان:

- |      |                                  |     |                          |
|------|----------------------------------|-----|--------------------------|
| (2)  | پنڈت من پھول رکن                 | (1) | دیوان بیچ ناتھ سپرنٹنڈنٹ |
| (4)  | منشی ہر سکھ رائے رکن             | (3) | منشی جیشی رام رکن        |
| (6)  | فقیر سید شمس الدین خاں رکن       | (5) | رائے مول چندر رکن        |
| (8)  | محمد برکت علی خاں تحصیلدار رکن   | (7) | ڈاکٹر رحیم خاں رکن       |
| (10) | پنڈت سورج بھان و جمناداس سکریٹری | (9) | مولوی علمدار حسین رکن    |

#### 12.2.4 انجمن پنجاب لاہور کے موضوعاتی مضامین:

انجمن کے قیام کے بعد باضابطہ 27 جنوری 1865ء کو جلسہ خاص ہوا اور 13 فروری 1865ء کو خاص جلسہ مقرر ہوا۔ اسی طرح 17 فروری 1865ء اور 24 فروری 1865ء کے بعد جلسہ عام اور 3 مارچ 1865ء کو جلسہ خاص مقرر ہوا۔ ان جلسوں میں مضامین پیش کیے جاتے رہے۔ جس کے تحت ڈاکٹر لائیٹر نے ”صحت اور تندرستی“ کے متعلق انگریزی میں مضمون پڑھا جس کا ترجمہ بابونوین چندر نے ہندی میں کیا۔ مولوی محمد حسین آزاد نے انجمن کے رکن شیا ماچرن ہیڈ کلرک محکمہ تعلیمات کا مضمون پڑھا جو چیزوں کو رواج دینے اور سکھلانے کے اخلاق پر لکھا گیا تھا۔ اس محفل میں بابو چندر ناتھ کیو واٹر کا مضمون ”اہل ہند اور عرب نے کس کس علم کی ترقی کی“ پڑھا گیا۔ یہ مضمون انجمن پنجاب لاہور کے رسالے میں شائع کیا گیا۔ تیسرا مضمون عزیز الدین نے پیش کیا جس میں لاہور کی طوائفوں کو آباد کرنے اور انہیں علیحدہ جگہ دینے کی مانگ کی گئی تھی۔ اس طرح پہلے اجلاس سے لے کر پانچویں اجلاس تک انجمن پنجاب کے ذریعہ ایسے مضامین پڑھے گئے جو سماج اور معاشرے کے لیے فائدہ مند تھے۔ چنانچہ

محمد حسین نے اپنے مضمون میں ثابت کیا کہ مختلف پیشوں میں کارکن افراد کی کمی ہوتی جا رہی ہے اور اس طرف توجہ دی جانی چاہیے۔ 17 فروری 1865ء کے جلسہ میں ڈاکٹر نیل نے ”صحت“ پر مضمون پڑھا۔ بابونین چندر نے ”فائدہ اجرائے علم ہندی ملک پنجاب میں“ اور مولوی محمد حسین نے ”فراخی شہر و اصلاح مکانات“ مضمون پیش کیا۔ ہرنشست میں نئے نئے موضوعات پر مضامین پڑھنے کا آغاز ہوا۔ ان مضامین کا تعلق ادبیات سے نہیں بلکہ دیگر علوم و فنون کے شعبہ جات سے تھا۔ مولوی محمد حسین نے اپنے مضمون میں اس بات کا اعادہ کیا کہ اہل علم کے بھلائی کے کاموں کے لیے ہندوستان میں مزید مشینیں فراہم کی جانی چاہیے۔ ڈاکٹر لائٹنز نے صحت اور تندرستی پر مضمون بھیجا تھا۔ مولوی علمدار حسین نے مضمون ”حقوق رشتہ داری کی پرداخت“ تحریر کیا جو لاہور کالج کے پروفیسر تھے۔ اکثر انجمن پنجاب لاہور کے جلسوں میں سماجی اور معاشرتی موضوعات پر مضامین پڑھے جانے لگے اور ان کی اہمیت سے انکار نہیں کیا جاسکتا۔ 31 مارچ 1865ء کے جلسے میں یہ طے کیا گیا کہ انجمن کے اجلاس میں پڑھے جانے والے مضامین کی اشاعت کے لیے رسالہ شائع کیا جائے۔ اس رسالے کا پہلا نام ”رسالہ انجمن اشاعت مطالب مفیدہ پنجاب“ تھا لیکن اس کو مختصر کر کے ”رسالہ انجمن پنجاب“ رکھا گیا۔ جس کے لیے ڈاکٹر لائٹنز، پنڈت من پھول، منشی ہر سکھ رائے، بابونین چندر رائے، رائے مول سنگھ اور بابو چندر ناتھ کو منتخب کیا گیا۔ یہ رسالہ پابندی سے شائع ہوتا رہا۔ ڈاکٹر لائٹنز کا مضمون ”ارتباط سلاطین سابق و حال با اہل ہند“ جیسا مضمون پیش کیا اور پنڈت من پھول نے ”دوسری شادی کی قباحتیں“ مضمون پیش کیا۔ جب کہ سردار بھگوان داس نے ”رائی جنائی“ اور منشی گوپال داس نے ”دختر فروشی“ اور ”نقص دروغ گوئی“ پر مضامین پیش کیے۔ انجمن پنجاب لاہور کی ہرنشست میں سماجی موضوعات پر مضامین پیش کیے جانے لگے۔ اور یہ طے کیا گیا کہ سنسکرت، بھاشا، اردو، فارسی اور عربی کی امتحانی کمیٹیوں کا انتخاب کیا جائے اور امتحانات مقرر کیے جائیں، جس کے لیے گورنر نے خوش ہو کر اس کام کے لیے ایک سو پچاس روپے مختص کیے لیے عطیہ مقرر کیا۔ پنڈت من پھول نے 29 اپریل 1865ء کے جلسہ میں ”نقص طریقہ تعلیم انگریزی اور مدرسہ جات سرکاری“ پیش کیا۔ 26 مئی 1865ء کو امتحانات کے قواعد و ضوابط پیش کیے گئے۔ محمد برکت علی خاں تحصیلدار نے خانگی کتبوں میں تعلیم کی خراب حالت کا ذکر کرتے ہوئے سرکاری مدارس میں اخلاق کے مضمون کو شروع کرنے کی حمایت کی۔ یہ غرض یکے بعد دیگرے 1865ء اور 1866ء سے لے کر 14 دسمبر 1868ء تک مختلف مشورے اور مضامین پیش ہوتے رہے۔ اس دوران کرنل ہالرائڈ نے انجمن پنجاب سے وابستگی اختیار کی اور رسالہ انجمن پنجاب کی پانچویں جلد برائے ماہ جنوری 1869ء پیش کیا۔ غرض مختلف مشوروں اور مضامین کے توسط سے انجمن پنجاب لاہور کے ذریعہ جو اہم مضامین پیش کیے گئے ان کی تفصیلات حسب ذیل ہیں۔

(1) صبح و شام ہوا کھانے کو جانا (2) ایجادات عجیب (3) تار برقی (4) حصول علم کے لیے عالی ہمت رہنا (5) علم کربائی (برقی) (6) عبرت اہل ہند و پنجاب (7) حقوق آداب و صحبت (8) کمی حصول اخبار (9) رفاہ عام (10) کفایت شعاری۔ اس کے علاوہ مختلف جلسوں میں پیش ہونے والے دیگر مضامین کے عنوانات قابل ذکر ہیں۔

(1) جواہرات خیالات (2) تربیت اولاد (3) ترجمہ اخلاق ناصری (4) حال کوہستان ہندوستان (ہل اسٹیشن) (5) علم ہیئت و قدرت (6) آزادی تجارت ہندوستان میں (7) آرام طلبی اور مشقت کا بیان (8) مضامین قابل توجہ سرکار بابت پنجاب ٹینیسی ایکٹ (9) پنجاب ریلوے (10) دخانی جہاز (11) جمہوری ملک۔ اس کے علاوہ مختلف مباحثے بھی منعقد ہوتے تھے۔ جن کی تفصیلات اس دور کے اخبار ”لارنس گزٹ“ میں شائع ہوتی تھیں۔ بہر حال انجمن پنجاب نے 1869ء تک بے شمار اہم کارنامے انجام دیئے۔ اور پھر باضابطہ لکچروں کا دور شروع ہوا۔

## 12.2.5 انجمن پنجاب لاہور میں لکچرس کا احیا:

انجمن پنجاب لاہور کے توسط سے 1865ء سے لے کر 1869ء تک مختلف موضوعات پر مضامین پیش کرنے کی روایت قائم رہی۔ جس کے بعد 16 اکتوبر 1869ء کے جلسے میں پہلا لکچر مثنوی ”تنبیہ النفس“ پر پیش کیا گیا جس کے بعد دوسرا لکچر انگلش میں ”شاہان انگلستان“ پر تھا۔ تیسرا لکچر منشی کرم الہی نے ”چھاپے خانے کی صنعت“ پر پیش کیا۔ اس طرح اکتوبر 1869ء سے باضابطہ مضامین کے ساتھ ساتھ لکچر کا سلسلہ بھی شروع ہو گیا۔ اسی نشست میں انجمن پنجاب لاہور نے یہ طے کیا کہ انگریزی اور فارسی کے الفاظ کو درست انداز سے لکھنے اور پڑھنے کے لیے تلفظ کی لغت کا اہتمام کیا جائے جس کے لیے اصول بھی مدون کیے گئے۔ 4 اکتوبر کے ”لانس گزٹ“ میں ملکہ وکٹوریہ کی لاہور یونیورسٹی میں آمد پر 17 مضامین شائع کیے گئے جو صنعت، سائنس، اخلاق، اخبارات اور جغرافیہ پر مشتمل تھے۔ اسی دوران انجمن میں حکومت کی جانب سے اجازت کے پس منظر میں 50 روپے سے لے کر 500 روپے تک مضمون نگاروں کو انعامات دینے کی منظوری قبول کی۔ اس جلسے میں سکھ برادری، راجپوت قبیلے اور مسلمانوں کے بارے میں ہی نہیں بلکہ ہندوستان کے دوسرے قبیلوں کے بارے میں مضامین پیش کیے گئے۔ 1870ء میں انجمن پنجاب نے ہندی زبان میں ”تعلیم نسواں“ اور ”حمایت قبل از وقت شادی“ کے عنوانات سے ہندی میں مضامین پیش کیے۔ اور حکومت کو اس پر پابندی لگانے کے لیے عرضداشت پیش ہوئی۔ انجمن کی جانب سے گورنمنٹ پنجاب کے ایڈوکیٹ مسٹر ایچ کھنم کے لکچروں کا آغاز جنوری 1870ء سے ہوا۔ جو مختلف تعلیمی موضوعات سے متعلق تھے۔ اس طرح انجمن کے ذریعہ وبائی امراض، عوام میں چچک کے ٹیکوں کا استعمال اور قسط سالی کو دور کرنے کے تدابیر ہی نہیں بلکہ اصطلاحی ناموں کی ڈکشنری تیار کرنے کے علاوہ تواریخ متقدمین اور ”تواریخ سکھان“ اور ”مقامات حریری“ کے ترجمہ پر توجہ دی گئی۔ اس کے علاوہ مختلف کتابوں کے ترجموں پر غور و غوض کیا گیا۔ جنوری 1870ء میں انجمن کے جلسے میں سیاست مدن پر مضمون پڑھا گیا۔ اور فضیلت محبت اور اقسام پر مضمون پیش کیا گیا۔ کئی احکامات بھی جاری کیے گئے جن کے ذریعہ نئی ترقیات پر اظہار خیال کی دعوت دی گئی۔ جس کی وجہ سے نئے مضامین پڑھنے والوں کی فہرست میں اضافہ ہوا۔ جو مضامین پڑھے گئے ان میں مضمون کرہ ارض مع نقشہ جات، فاسفورس کا بیان، فضول خرچی شادیوں کی، جلوس و سواری ملکہ وکٹوریہ اور نہرسوئس پر سفر نامہ پیش کیا گیا۔ نارل دہلی اسکول کے ہیڈ ماسٹر منشی ذکاء اللہ کا مضمون ”اسٹیم یعنی بخارات“ پڑھا گیا۔ غرض انجمن پنجاب کے ذریعہ مختلف علوم و فنون کی نمائندگی کو ممکن بنانے کے لیے باضابطہ اقدامات کیے گئے اور نہ صرف رشوت ستانی کو روکنے کے لیے اقدامات کرنے اور عدالتوں میں ازدواجی جھگڑوں کے تسلی بخش فیصلوں کے علاوہ انجمن نے پنچایت اور دوسرے اداروں کو مائل کیا کہ وہ عوامی بھلائی کے کاموں میں اپنا حصہ ادا کریں۔ غرض انجمن کی سرگرمیوں کا سلسلہ جاری رہا۔ انجمن کی جانب سے عملی اقدامات بھی کیے گئے، جس کے تحت احیا علوم مشرقی یعنی اورینٹل کالج کا قیام اور اورینٹل یونیورسٹی کے قیام کے لیے لیفٹننٹ گورنر پنجاب سر ڈانلڈ میکورڈ کا خط بھی شائع کیا گیا جس کے ذریعہ بھی اورینٹل یونیورسٹی کے قیام پر زور دیا گیا۔ اسی کے ساتھ یہ کوشش کی گئی کہ اخلاق اور مذہب کی تعلیم ہی نہیں بلکہ علم طب اور تاریخ کے ساتھ ساتھ فلسفہ اور نفسیات کو بھی مضامین کی حیثیت سے قبول کیا جائے۔ جس کے لیے باضابطہ علاحدہ کمیٹیاں مرتب کی گئیں۔ پہلی کمیٹی سنسکرت زبان کی ترقی کے لیے، دوسری کمیٹی اردو زبان و ادب کی ترقی کے لیے اور تیسری کمیٹی عربی، فارسی اور انگریزی زبان کی ترقی کے لیے اور چوتھی کمیٹی درسی کتب کی فراہمی کے لیے اور ان تمام موضوعات کو نصاب کا درجہ دے کر انجمن پنجاب لاہور کی جانب سے کتابوں کی اشاعت کا سلسلہ شروع ہوا۔ جس کے نتیجے میں یہ ثبوت فراہم ہوتا ہے کہ انجمن پنجاب لاہور نے صرف نظم نگاری کے مشاعرے ہی منعقد نہیں کیے بلکہ علوم و فنون کی ترقی کے لیے

کتابوں کی اشاعت اور ان کے توسط سے اعلیٰ جامعاتی نصاب کی ترتیب پر خصوصی توجہ دی۔

## 12.3 انجمن پنجاب لاہور کی مختلف خدمات

انجمن پنجاب لاہور کے تمام تر کارنامے ادب کی حیثیت سے شہرت رکھتے ہیں۔ حالاں کہ انجمن پنجاب لاہور نے سماجی، معاشی اور معاشرتی کاموں کے علاوہ شعبہ تعلیمات، شعبہ تدریسات، شعبہ السنہ اور میڈیکل سائنس، انجینئرنگ، دواسازی (Pharmacy) کے علاوہ زچہ گری Midwifery کی تعلیم کا بھی انتظام کیا۔ یہی نہیں بلکہ پروفیشنل کے علاوہ سیول سروس قانون کے امتحانات بھی باضابطہ اسی انجمن کی طرف سے مقرر کیے جانے لگے۔ ان تمام علوم و فنون کی نمائندگی کو انجمن پنجاب لاہور سے وابستہ ادیبوں نے علوم مفیدہ کا نام دے کر ان کی درس و تدریس کا باضابطہ اہتمام کیا۔ جب کہ اردو ادب کی تاریخ میں انجمن پنجاب لاہور کی خدمات کو صرف اردو نظم کی شروعات اور اس کے لیے دواہم اردو کے شاعر محمد حسین آزاد اور خواجہ الطاف حسین حالی کا نام پیش کیا جاتا ہے جب کہ انجمن پنجاب لاہور کی مختلف خدمات کے بارے میں تفصیلات کا جائزہ لیتے ہوئے اس انجمن کی جانب سے ادبی خدمات کو بھی منظر عام پر لایا جائے گا۔ اس سے قبل نثر میں علمی مضامین اور موضوعاتی مضامین کے علاوہ لکچرس اور خطابات کے طریقے کو بھی انجمن پنجاب لاہور نے اہمیت دی اور اس کے توسط سے منعقد ہونے والی مجلسوں اور محفلوں میں پیش ہونے والے کارناموں کو ابتداء میں واضح کیا گیا ہے۔ اس اکائی کے دوسرے حصے میں انجمن پنجاب کی مختلف خدمات کو مختصر انداز سے واضح کیا جائے گا۔

### 12.3.1 انجمن پنجاب لاہور کی تعلیمی خدمات:

ہندوستان کی تعلیمی ترقی میں باضابطہ تعلیمات یا ایجوکیشن کو اہمیت نہیں دی گئی تھی۔ سب سے پہلے انجمن پنجاب لاہور نے اپنے منصوبے کے تحت تعلیمات کو تربیت کی آماجگاہ بنانے کی طرف توجہ دی۔ اور مدرسہ معلمین کا قیام عمل میں لایا گیا۔ جس کے ذریعہ تعلیم سے دلچسپی رکھنے والے طلبہ کو داخلہ دیا جاتا اور ان کی کامیابی پر سند عطا کی جاتی جس کے ذریعہ وہ نہ صرف مدارس میں استاد کی حیثیت سے خدمات انجام دینے کے اہل قرار دیئے جاتے تھے بلکہ باضابطہ ان کی خدمات کو حکومت کی طرف سے بھی تسلیم کیا جاتا تھا۔ اس طرح انجمن پنجاب لاہور نے عوام کی بھلائی کے لیے اور تعلیم یافتہ طبقہ کو کسی ایک محکمہ سے وابستہ ہونے کے بجائے دوسرے محکمہ جات سے وابستہ کرنے کے لیے امتحانات کا سلسلہ شروع کیا۔ جسے انجمن پنجاب لاہور کے اہم کارناموں میں شمار کیا جاتا ہے۔

### 12.3.2 انجمن پنجاب لاہور میں علوم مفیدہ کی تعلیم:

انجمن پنجاب لاہور کی جانب سے اس بات کی مکمل وضاحت نہیں ملتی کہ علوم مفیدہ کے لیے اس انجمن نے کن علوم کو اہمیت دی تھی۔ لیکن اتنا ضرور پتہ چلتا ہے کہ علوم السنہ کے علاوہ ایسے تمام علوم جن کے حاصل کرنے سے انسان کو ملازمت کے مواقع اور خدمت کے طریقہ کو فروغ دینے کا موقع ملتا ہے انہیں نصاب کا درجہ دے کر نہ صرف تدریس کا اہتمام کیا گیا بلکہ باضابطہ نصاب مقرر کر کے میڈیکل، انجینئرنگ، سائنس، ٹکنالوجی، فارمیسی اور قانون کی تعلیم کے مواقع فراہم کیے گئے۔ ان علوم کو علوم مفیدہ کا موقف دیا گیا۔ چنانچہ نصاب میں جہاں علم طب کے لیے قرابادین رحیمی، رسالہ علم فزیالوجی، رسالہ علم و عمل جس کے ذریعہ دایاؤں کے لیے ہدایات اور زچگی کے متعلق اصول تحریر کیے گئے تھے۔ اسی طرح علم و فن جراحی اور علم الجواہر جیسی کتابوں کو نصاب میں شامل کر کے انجمن پنجاب لاہور کے توسط سے امراض کا علاج یونانی اور انگریزی طریقوں سے ممکن دینے کی کوشش کی گئی، جسے بلاشبہ انجمن پنجاب لاہور کے ذریعہ روایتی طب اور جدید طب کے امتزاج سے تعبیر کیا جائے گا۔ اسی طرح علم جراحی کے علاوہ

امراض و علاج کے لیے بھی باضابطہ انگریزی کتابوں کو مختص کر کے تعلیمات کا اہتمام کیا گیا۔ اس انجمن نے قانون کی تعلیم کے لیے بھی باضابطہ منصوبہ بندی کی۔ اور انٹرنس کے بعد قانون کی جماعتوں میں داخلے کا موقع فراہم کیا گیا۔ جس کے ذریعہ ہندوستان اور عرب ہی نہیں، بلکہ یورپی قانون کی کتابوں کو نصاب کی حیثیت سے شامل کیا گیا۔ کئی انگریزی کتابوں کو بھی نصاب میں شامل کیا گیا تاکہ قانون کے بارے میں جدید معلومات اور اہم خصوصیات سے آگاہی حاصل ہو سکے۔ اسی باب کے ابتداء میں تعلیم کے علاوہ فارمیسی کا بھی ذکر کیا جا چکا ہے، جس کے لیے بھی باضابطہ جماعتوں کا اہتمام کیا جاتا تھا۔ یہی نہیں بلکہ فلسفہ، اخلاق اور نفسیات کے ساتھ ساتھ منطق اور زبانوں کے علم میں عربی، فارسی، ہندی، اردو اور گرمکھی کی تعلیم دی جاتی تھی۔ جس کے لیے باضابطہ نصاب مقرر تھے۔ اور ان نصابات میں جدید معلومات کا لحاظ رکھا جاتا تھا۔ اس طرح میڈیکل، انجینئرنگ، فارمیسی، تعلیمات، سائنسی علوم اور مشرقی شعبہ جات سے وابستہ انجمن پنجاب لاہور نے عوام کی بھلائی کے لیے کچھ علوم کا تعین کر کے اس کی تدریس اور تعلیم کے لیے ماحول تیار کیا، جس کے نتیجے میں انجمن پنجاب لاہور کی تحریک سے علوم مفیدہ میں داخلوں کا آغاز اور ان کے توسط سے ہندوستان کی سر زمین میں جدید علوم کا احیاء ہونے لگا۔ اس دور میں ایسے کارناموں کو اہمیت کا درجہ حاصل رہا ہے جو 1865ء سے 1875ء تک کی اس ادارہ کی جانب سے سرگرمیوں کا ثبوت دیتے ہیں۔ اس ادارہ نے صرف علوم مفیدہ میں یہی نہیں، بلکہ میلہ مویشیان، فن زراعت اور دستکاری کے میلوں کا بھی افتتاح کیا۔ تاکہ ہر شعبہ زندگی میں انجمن پنجاب لاہور کی نمائندگی ہو سکے۔ اس غرض سے صنعت کاری مدرسہ قائم کیا گیا۔ جس کے ذریعہ زراعت کے مدرسے اور پچنچایت کے علاوہ دست کاری کے میلے مقرر ہوتے تھے تاکہ لوگوں کو مفید علوم سے فائدہ اور ان کی ضرورت کا احساس دلایا جاسکے۔

### 12.3.3 انجمن پنجاب لاہور کی جانب سے میڈیکل کی تعلیم:

انجمن پنجاب لاہور نے سب سے پہلے اس انجمن کی جانب سے تین کورس کا آغاز کیا۔ اس کورس کے ذریعہ جہاں یونانی طب کو نصاب کا درجہ دیا گیا اسی کے ساتھ ویدک طب کو بھی نصاب میں شامل کیا گیا۔ جو طلبہ انٹرنس کے ذریعہ کامیابی حاصل کرتے تھے انہیں میڈیکل کی یونانی یا ویدک جماعتوں میں داخلہ دیا جاتا تھا۔ ہر جماعت کے لیے 15 طلبہ کی تعداد مختص تھی۔ پہلا کورس حکیم حاذق کی جماعت کا تھا۔ دوسرا کورس عمدۃ الحکماء کی جماعت سے متعلق تھا اور تیسرا کورس زبدۃ الحکماء کی جماعت سے متعلق تھا۔ ہر کورس میں داخلہ کے لیے انٹرنس امتحان کی کامیابی ضروری تھی۔ میڈیکل کی تعلیم کو عام کرنے کے لیے انجمن پنجاب لاہور کے ذریعہ جن نصابات کو اُس دور کی ڈگری کے لیے مقرر کیا گیا وہ حسب ذیل ہیں۔

(الف) حکیم حاذق کی جماعت کا نصاب:

1- قانونچہ (مقالات علمی) (2) موجز (مقالات علمی) (3) طب اکبر (مقالات عملی) معہ رسائل نبض، قارورہ و نجران (4) تشریح

الابدان (5) قرا بادیں، در بیان ادویہ مفرد و مرکبہ۔

(ب) عمدۃ الحکماء جماعت کا نصاب:

(1) اقصرائی (2) سدیدی (3) تشریح الافلاک (4) مفرح القلوب (5) حدود الامراض (6) بحر الجواہر

(ج) زبدۃ الحکماء کی جماعت کا نصاب:

(1) شرح اسباب (2) نفیسی (3) کلیات قانون بوعلی سینا مع شرح (4) صمیات قانون شیخ بوعلی سینا (5) تلخیص جالینوس مصنفہ بقراط

مختصی جالینوس۔



انجمن پنجاب لاہور نے صرف یونانی طب کے امتحانات مقرر نہیں کیے بلکہ ویدک طب کو بھی نصاب کا درجہ دیا۔ جس میں داخلہ کے لیے انٹرنس کی کامیابی لازمی تھی۔ اور انٹرنس کے لیے کتابوں کا ذکر کر کے پھر امتحانی نصاب کا ذکر کیا جائے گا۔

(الف) شارنگھدر سنگھ، مادھن مدان، مدن پال، نرگھٹ دوپدیشن شیٹک، کوٹ

(ب) امتحان بھیکھک کا نصاب:

بہار لبر کاش، بنک سین، چکرورت، جو ترا بھاسکر، سنیات چندر کا

(ج) امتحان مہا بھیکھک:

چرک، سکتہ، شمشرت، واگ بھت، ہرہما سکتا (منتخبات)، ہرہتی سکتا (منتخبات)

بحوالہ انجمن پنجاب تاریخ اور خدمات، از ڈاکٹر صفیہ بانو، کفایت اکیڈمی اردو بازار، کراچی 1983ء صفحہ 31-430

#### 12.3.4 انجمن پنجاب لاہور کا مشرقی شعبہ:

لاہور کی سر زمین میں اس انجمن کی قیام کے ذریعہ اہم عہدیداروں نے بڑے کارنامے انجام دیئے۔ مشرقی شعبے کو دو حصوں میں تقسیم کیا گیا۔ جس کے علوم السنہ کا جائزہ لیا جا چکا ہے۔ چنانچہ عربی، فارسی، ہندی اور سنسکرت ہی نہیں، بلکہ گرمکھی کو بھی نصاب کی حیثیت سے قبول کیا گیا تھا۔ اس کے ساتھ ہی انگریزی زبان کی تعلیم کو بھی ضروری قرار دیا گیا۔ یہی نہیں، بلکہ تاریخ، ریاضی، جغرافیہ جیسے علوم کو بھی مشرقی علوم کی حیثیت سے فروغ دیا جانے لگا۔ سائنس میں علم طبیعیات اور تدریسیات اور علم طبعی کو شامل کیا گیا جس میں علم کیمیا اور طبیعیات کو بھی اہمیت حاصل تھی۔ منطق کے علاوہ ہندوستان اور انگلستان ہی نہیں، بلکہ عالمی تاریخ کا مطالعہ بھی علوم مشرقی کے ذریعہ کیا جانے لگا۔ جس کے تحت نصاب میں شامل کتاب گرین صاحب کی ”تواریخ انگلستان“ اور ہندوستانی مورخوں کی ”تواریخ ہند“ کو نصاب کا درجہ دیا گیا تھا ریاضی میں نہ صرف علم حرکت، علم سکون، علم نجوم، علم ہندسہ، علم مثلث اور تاریخ انگلستان کے ساتھ ساتھ متقدمین اور متاخرین کی تاریخ بھی نصاب میں شامل تھی۔ جب کہ تواریخ قدیم اور تواریخ جدید بھی نصاب کا حصہ تھی۔ طبعی جغرافیہ کے علاوہ سیاست مدن، قانون فوجداری، قانون مال، قانون دیوانی، قانون شہادت، اور قانون اسٹامپ وغیرہ جیسے موضوعات قانون کے توسط سے نصاب کی حیثیت سے شامل تھے۔ جس کی وجہ سے انجمن پنجاب لاہور کو اس لیے اہمیت حاصل ہوئی کہ اس ادارہ نے جہاں اصول فقہ کی تعلیم کو ضروری قرار دیا اسی کے ساتھ اصول اختیارات اور اصول صیغہ جات اور ملک میں کفایت شعاری کے قوانین کو بھی نصاب کا درجہ دیا۔ جس کا نتیجہ یہ ہوا کہ قدیم دور سے مشرقی شعبے میں جو صرف زبانوں کی تعلیم دی جاتی تھی۔ اور تاریخ و جغرافیہ ہی نہیں بلکہ طبعی اور ریاضی کے علوم میں طالب علموں کو صرف مشرقی کارناموں سے آگاہی دی جاتی تھی۔ جب کہ انجمن پنجاب لاہور نے باضابطہ جدید ترقیات کی کتابوں کو نصاب میں داخل کر کے مشرقی شعبے کو حد درجہ فعال اور معلومات سے آراستہ کر دیا، جس کی وجہ سے زبانوں کی تعلیم میں بھی نہ صرف لسانیات کو اہمیت دی جانے لگی۔ بلکہ قواعد اور اس کی خصوصیات کو بھی نصاب میں شامل کیا گیا۔ جس کی وجہ سے انجمن پنجاب لاہور کی جانب سے علوم مفیدیہ کا تصور واضح اور عوام کی بھلائی کے لیے استعمال ہونے لگا۔

#### 12.3.5 انجمن پنجاب لاہور کی ہمہ جہت تصانیف کا جائزہ:

انجمن پنجاب لاہور کا سب سے بڑا کارنامہ یہی ہے کہ اس انجمن کے توسط سے نصاب کی ترتیب کے ساتھ ہی علوم و فنون کی بے شمار

کتابوں کی اشاعت کا سلسلہ شروع ہوا۔ علم منطق پر مشہور انگریز فاولر کی کتاب کا محمد حسین نے ترجمہ کیا۔ ریاضی کی مختلف کتابوں کو ٹاؤ ہنٹر نے انگریزی میں لکھا تھا جس کی پانچ کتابوں کا غلام مصطفیٰ نے ترجمہ کیا۔ ٹیلر کی لکھی ہوئی ”تواریخ متقدمین“ اور جغرافیہ طبعی کا ترجمہ دلاور علی شاہ نے ترجمہ کیا۔ طبعیات کی تین کتابیں انگریزوں نے لکھی تھیں۔ ان کے ترجمے ڈاکٹر امیر شاہ نے علم کیمیا، علم طبعی اور علم طبعیات کے نام سے کیا۔ ہندسہ، الجبرا، اقلیدس اور علم نجوم، علم حرکت پر بابوشان شنتی بھوشن نے کتابیں لکھیں۔ اسی طرح علم ریاضی کی کتابیں بھائی گرکھ سنگھ اور بابو پچائون نے اردو میں پیش کیں۔ جو منطق اور علم طبعی کے ادیبوں کے قافلوں میں شمار کیے جاتے ہیں۔ طلبہ کی امداد کے لیے صرف اردو ہی نہیں بلکہ ہندی میں بھی کتابیں شائع کی گئیں۔ اس دور کے بیشتر اردو مصنفین کا تعلق غیر مسلم طبقہ سے تھا۔ علم الہیات کو بھی نصاب کی حیثیت سے پیش کیا گیا اور فولرنامی انگریزی ادیب کی کتاب کا ترجمہ ”منطق پنج“ کے عنوانات سے مشہور ہوا۔ بابو بھوشن مکر جی بلاشبہ ریاضی کی کتابوں کے لیے ماہر قرار دیئے گئے۔ جب کہ شمس العلماء ذکاء اللہ نے ہائونٹر کی کتاب کا ترجمہ ”ہندسہ بالجبر“ کے نام سے کیا۔ غرض الہیات، طبعی علوم، ریاضی، تاریخ، ترجمہ اور قانون کے ساتھ ساتھ علم سائنس، علم تدریس اور فارمیسی کے توسط سے لاتعداد کتابیں انجمن پنجاب لاہور کے توسط سے منظر عام پر آئیں اور ان کتابوں کو نصاب کی حیثیت سے قبول کیا گیا۔ قدیم دور سے ہی اردو میں نصابی کتابوں کو اہمیت نہیں دی جاتی اور انہیں محفوظ نہیں رکھا جاتا پھر بھی ڈاکٹر صفیہ بانو نے اپنے ڈاکٹریٹ کے مقالے ”انجمن پنجاب لاہور۔ تاریخ و خدمات“ کے توسط سے درسی کتابوں کے علاوہ علمی و ادبی کتابوں کا جائزہ لیتے ہوئے ثابت کیا ہے کہ ہندوستان میں انگریزوں کی جانب سے قائم کردہ کالجوں اور اداروں میں انجمن پنجاب لاہور کو اس وجہ سے اہمیت حاصل ہے کہ اس ادارہ میں صرف علمی اور ادبی کتابیں یا پھر ترجمہ نگاری پر توجہ نہیں دی گئی بلکہ علوم و فنون کو نصاب کا درجہ دے کر علوم جدیدہ کی تعلیم کا آغاز کیا۔ جس کو اس دور میں ”علوم مفیدہ“ کی حیثیت سے شہرت دینے کا کارنامہ بھی انجمن پنجاب لاہور کی خصوصیات میں شامل ہے۔

#### 12.4 انجمن پنجاب لاہور کی ادبی سرگرمیاں

انجمن پنجاب لاہور کی جانب سے ادبی سرگرمیوں کو جاری رکھنے کے لیے باضابطہ بے شمار محفلیں منعقد ہوئیں اور کئی زبانوں کے علوم و فنون کو جاری رکھنے پر خصوصی توجہ دی گئی۔ عربی، فارسی، ہندی، گریکھی، سنسکرت اور انگریزی کے علاوہ ان زبانوں کی تعلیم دینے کے لیے باضابطہ درسی کتابیں بھی شائع کی گئیں۔ اس کے ساتھ ہی علوم کی ترقی پر بھی خصوصی توجہ دی گئی۔ جس میں علم ریاضی، علم تاریخ، علم جغرافیہ، علم منطق، علم طبعی، علم حساب، علم اقلیدس، تاریخ انگلستان اور سیول سروس کے امتحانات کے بھی نصابیات کی ترتیب بھی توجہ دی گئی۔ انگریزی زبان، اس کا انشاء اور انگریزی زبان کی تاریخ اور تاریخ انگلینڈ کے علاوہ انگریزی عبارت کی ترکیب کی مشقوں کو بھی نصاب میں شامل کیا گیا۔ جدید زبانوں کے علاوہ انجمن پنجاب لاہور کے ذریعہ زبان ہائے عتیق (قدیم زبانوں) کی تعلیم کا بھی اہتمام کیا گیا۔ جس کے ذریعہ یونانی زبانیں اور تاریخ یونان کے علاوہ لاطینی زبانیں اور تاریخ روم کے علاوہ عربی زبان اور اس کی تاریخ کے ساتھ باضابطہ سنسکرت اور اس کی تاریخ کا تدریسی طریقہ اور اسی کے ساتھ جدید زبانوں میں فرانسیسی، جرمنی، اٹلی، ہندوستان اور تاریخ ہند کے علاوہ فارسی زبان اور اس کی تاریخ کو بھی نصاب کا درجہ دیا گیا تھا۔ اس اعتبار سے کتابیں صرف اردو ہی نہیں، بلکہ ہندی میں بھی فراہم کی گئیں۔ اور باضابطہ ان کی تعلیم کے لیے یہ پابندی عائد کی گئی تھی کہ قدیم زبانوں کے لیے صرف انگریزوں کی تعلیم پر بھروسہ کیا جاتا تھا، جب کہ عربی، سنسکرت اور دوسری زبانوں کے لیے ہندوستانیوں کو بھی موقع دیا جاتا تھا۔ اس طرح انجمن پنجاب لاہور نے صرف ہندوستانی زبانوں ہی نہیں، بلکہ عرب اور ایران کے علاوہ یورپ کی زبانوں کی تعلیم اور اس کے ادب سے آگاہی لینے کے

لیے ادبی سرگرمیوں کا آغاز کیا لیکن، انجمن پنجاب لاہور کے بیشتر معاملات اردو میں انجام دیئے جاتے تھے۔ چنانچہ سیمیناروں اور مضامین کی نشستوں کے علاوہ ادبی نشستوں کا بھی آغاز ہوا جس کی وجہ سے انجمن پنجاب لاہور کی علمی سرگرمیوں کے ساتھ ساتھ ادبی سرگرمیوں کو بھی اہمیت حاصل ہوئی۔

#### 12.4.1 انجمن پنجاب لاہور کے نظمیں مشاعرے:

عام طور پر ہندوستان کی سرزمین میں فارسی ادب کی روایت کے مطابق ایسے مشاعرے شروع ہوئے۔ جس کے ذریعہ بادشاہوں، امیروں اور درباروں کے توسط سے شاعروں کی سرپرستی کی جاتی تھی تاکہ وہ فکر معاش سے آزاد ہو کر ادبی تخلیقات پیش کرنے میں مصروف رہیں۔ اسی لیے شاہی درباروں میں شعرا کی شعر خوانی اور مشاعروں کی ابتدائی شکلیں دکھائی دیتی ہیں۔ اردو نظم کی تاریخ میں اولین شاعر حضرت امیر خسرو رحمہ اللہ علیہ ہی وہ واحد شاعر ہیں جنہوں نے خود کو درباروں سے وابستہ رہنے کے بجائے جنگوں سے وابستہ رکھا۔ بادشاہوں کے درباروں کے بجائے بادشاہوں کی مہم میں شریک ہوتے تھے۔ دہلی میں خواجہ میر درد کے مکان پر مشاعروں کے انعقاد کی تفصیل موجود ہے۔ دکن میں قلی قطب شاہ کی سرپرستی میں مشاعرے ہونے کا ثبوت ملتا ہے۔ غرض مشاعرے کی روایت ادبی نوعیت کی اور اس کے توسط سے شعر سنانے اور داد حاصل کرنے کا سلسلہ جاری رہتا تھا۔ جس کا سلسلہ شمال اور جنوب میں جاری رہا۔ لیکن اردو ادب کی خدمت، غزل کی شاعری سے انجام دی جا رہی تھی۔ اثنائے عشری طبقہ سے تعلق رکھنے والے مرثیے پیش کر کے مشاعروں میں داد حاصل کرتے تھے۔ سب سے عظیم کام انجمن پنجاب لاہور نے یہ انجام دیا کہ غزل کے مشاعرے کے بجائے نظم کے مشاعرے منعقد کرنے کا آغاز کیا۔ اگرچہ انجمن پنجاب کے پہلے ناظم تعلیمات ڈاکٹر لائٹنر تھے لیکن جب صوبہ پنجاب کے سربراہ بن کر کرنل ہالرائڈ ناظم تعلیمات مقرر کیے گئے تو انہوں نے انجمن پنجاب لاہور کے نظمیں مشاعرے کی بنیاد رکھی۔ مولانا محمد حسین آزاد نے اس حقیقت کا انکشاف کیا ہے کہ 15 اگست 1867ء کو انہوں نے ایک مضمون پڑھا، جس میں ادبی معیار میں انقلاب اور شاعروں کے نصب العین میں تبدیلی کی ضرورت پر زور دیا گیا تھا۔ اس مضمون کا اثر یہ ہوا کہ باضابطہ عنوان دے کر نظم لکھنے کی خواہش کے تحت مشاعرے شروع ہوا۔ اردو کے مشہور ادیب پنڈت کھنئی اور ڈاکٹر محمد صادق نے یہ ثابت کیا ہے کہ 19 اپریل 1874ء کو جدید اردو نظم کا مشاعرہ منعقد ہوا۔ جس کی روداد روزنامہ کوہ نور لاہور کے ضمیمہ 16 مئی 1874ء کو شائع ہوئی۔ محمد حسین آزاد نے اس وقت جو تقریر کی تھی، اس کے اقتباس سے اندازہ ہوتا ہے کہ اس محفل مشاعرہ میں شرکاء کون کون تھے۔

”یہ عظیم الشان جلسہ ادبی دنیا میں کسی جلسہ سے کم نہیں۔ 19 اپریل 1874ء کو شام کے 6 بجے انجمن کے اہتمام سے شکھشا سبھا کے مکان میں منعقد ہوا۔ حاضرین میں ہندوستانی اصحاب کے علاوہ کرنل ہالرائڈ، مسٹر جسٹس بولنو، چیف جج ہائی کورٹ مسٹر تھارنٹن، سکریٹری پنجاب گورنمنٹ کرنل میکلیگن، مسٹر بیگ کمشنر اور مسٹر نسبت ڈپٹی کمشنر لاہور اور نواب عبدالجید خاں، فقیر سید قمر الدین وغیرہ صاحب تشریف رکھتے تھے۔“

مولانا آزاد نے اپنی تقریر کے ذریعہ ان حقائق کا ذکر کیا ہے جب کہ آزاد کے نبیرہ آغا محمد باقر نے اپنی کتاب ”نظم آزاد“ میں پہلے مشاعرہ کی تاریخ 8 مئی 1874ء لکھی ہے۔ انجمن کی روداد کو متعین نہیں کیا جاتا بلکہ ”رسالہ انجمن پنجاب“ کے پرچوں میں پہلے مشاعرے کی تاریخ 8 مئی

1874ء لکھی گئی ہے۔ اسی لیے اس تاریخ کو پہلے انجمن پنجاب لاہور کے موضوعاتی مشاعرہ کا درجہ دیا جاتا ہے۔ اس پہلے مشاعرہ سے قبل 2 مئی 1874ء کو شام میں جلسہ عام ہوا تو وہاں مولانا محمد حسین آزاد نے تاریخی تقریر کی اور اپنی پہلی نظم ”شام کی آمد“ اور ”رات کی کیفیت“ پڑھی۔ جس کی تفصیلات اخبارات میں درج ہیں۔ 8 مئی کو انہوں نے اپنی نظم ”مثنوی“ موسوم بہ ”شب قدر“ پیش کی۔ 30 مئی 1874ء کو منعقد ہونے والے مشاعرے کا عنوان ”برسات“ رکھا گیا۔ گارساں دتاسی اور ڈاکٹر محمد صادق نے اس مشاعرہ کو انجمن پنجاب لاہور کا دوسرا مشاعرہ لکھا ہے جس میں مولانا حالی نے مشہور نظم ”برکھارت“ پڑھی۔ انجمن پنجاب لاہور کا دوسرا مشاعرہ 30 جون 1874ء کو ہوا جس کا عنوان ”زمستان“ رکھا گیا تھا۔ اس طرح اختلافی موضوعات کے ذریعہ انجمن پنجاب کے مشاعرے کے انعقاد کا اندراج موجود ہے۔ انجمن پنجاب لاہور کی رپورٹ 1974ء جولائی سے نتائج اخذ کرتے ہوئے یہ بتایا گیا ہے کہ انجمن کا تیسرا مشاعرہ 3 اگست 1874ء کو منعقد ہوا جس کا عنوان ”امید“ تھا۔ دہلی کے کئی شعرا اور فیروز پور کے شاعروں کے علاوہ محمد حسین آزاد، مولوی اشرف بیگ خاں، رئیس دہلی، شاہ انور حسین، عطاء اللہ خاں عطا، اور الہی بخش رفیق نے اس موضوعاتی مشاعرے میں حصہ لیا۔ حالی کی مشہور مثنوی ”نشاط امید“ کو پسند کیا گیا۔ اس طرح وقفہ وقفہ سے انجمن پنجاب لاہور کے مشاعروں کا سلسلہ جاری رہا۔ یکم ستمبر 1874ء کو انجمن ہال کے محفل مشاعرہ میں ”حب وطن“ عنوان پر نظمیں پیش کی گئیں۔ اس طرح نظم نگاری کا قافلہ انجمن پنجاب لاہور سے آگے بڑھتا رہا۔ جس میں صرف مسلم طبقہ ہی نہیں، بلکہ ہندو طبقہ بھی شریک ہوتا تھا۔ لالہ کھڑا ل مدرس نے 30 اشعار پر مبنی نظم سنائی۔ محمد حسین آزاد کی مثنوی ”حب وطن“ اور سید اصغر علی لکھنوی حقیر کی نظم بھی پیش کی گئی۔ 9 اکتوبر 1874ء کو انجمن کا پانچواں مشاعرہ ”امن“ کے نام سے منعقد ہوا۔ جب کہ چھٹا مشاعرہ بعنوان ”انصاف“ 14 نومبر 1874ء اور ساتواں مشاعرہ بعنوان ”مروت“ 19 دسمبر 1974ء کو منعقد کیا گیا۔ اس طرح نویں اور دسویں مشاعرے کی روداد موجود ہے جو 13 مارچ 1875ء اور اس کے بعد منعقد ہوا۔ جس میں لکھنوی اور دہلوی شعرا شریک ہوا کرتے تھے۔ غرض مشاعروں کی تنظیمی روایت کو فروغ دینے میں انجمن پنجاب لاہور کی خدمات اپنی جگہ مسلمہ ہے اس لیے اردو زبان اور ادب کی ترقی میں انجمن پنجاب لاہور کی نظم نگاری کے مشاعروں کو سب سے بڑی اہمیت حاصل ہے۔ جن کی روداد مختصر بیان کی جا چکی ہے۔

#### 12.4.2 انجمن پنجاب لاہور کی جانب سے نثر کی ترقی:

انجمن پنجاب نے جہاں مختلف علوم و فنون اور ادب کی ترقی میں حصہ لیا وہیں اردو نثر کی دواہم اصناف اور جن کا تعلق افسانوی نثر سے نہیں بلکہ غیر افسانوی نثر Non-Fiction سے قائم ہے، اس کی ترقی پر خصوصی توجہ دی۔ ابتداء میں مضمون نگاری اور مختلف مضامین نگاروں کی نگارشات کا ذکر کیا جا چکا ہے۔ نثر کی ترقی میں مضمون کا فنی اظہار دہلی کالج سے مستحکم ہوتا ہے۔ لیکن اردو ادب میں تنقیدی مقالات لکھنا اور لسانی خدمات انجام دینا دواہم کارنامے ہیں، جو اردو نثر کی ترقی میں انجمن پنجاب لاہور کے توسط سے مقالہ نگاری اور لسانیاتی جائزہ کو اہمیت کا موقف حاصل ہوا۔ اُس دور تک ان دونوں طریقوں کو کسی نے بھی اپنے اظہار کا ذریعہ نہیں بنایا تھا۔ مولانا محمد حسین آزاد اور خواجہ الطاف حسین حالی ہی نہیں، بلکہ انجمن پنجاب لاہور کی مجلسوں میں باضابطہ سرسید کے نثری انشائیے اور مقالے بھی پیش ہوتے رہے ہیں۔ محمد حسین آزاد نے انجمن پنجاب لاہور کی مجلسوں میں ”آب حیات“ جیسی کتاب کو قسط وار پیش کیا۔ جس کے ذریعہ انہوں نے اردو زبان پر فارسی انشاء پر دازی کے ہونے والے فائدے اور پہلی مرتبہ اردو نثر میں لسانی تحقیق کا راستہ دکھایا۔ ان کے مقالے غالب کے ہمعصر ذوق پر بھی موجود ہیں جو تنقیدی مقالات کا درجہ رکھتے ہیں۔ اسی طرح مولانا حالی نے جہاں محمد حسین آزاد کی طرح انجمن کے مشاعروں میں اپنی نئی نظمیں پیش کیں وہیں باضابطہ مقالے پیش کرنے کی روایت کو بھی فروغ دیا۔

انہوں نے ”حیات جاوید“ کے کئی حصے انجمن پنجاب لاہور کی محفلوں میں پیش کیے۔ وہ پہلے نقاد ہیں جنہوں نے اردو میں طبع زاد اصناف اور شاعری کی اصناف کا تجزیہ کیا۔ وہ اردو میں مقالہ نگاری کے ذریعہ صنفی مطالعہ کے اہم نثر نگار سمجھے جاتے ہیں۔ یہی وجہ ہے کہ ان کے مقالوں کو نئی تنقید کا وسیلہ سمجھا جاتا ہے۔ سرسید کے کئی انشائیہ انجمن پنجاب لاہور کے محفلوں میں پیش ہوتے رہے۔ اس طرح انجمن پنجاب لاہور نے شاعری کے علاوہ نثر میں مقالہ نگاری اور مضمون نگاری کے ساتھ ساتھ اردو میں پہلی مرتبہ لسانی خدمات کا آغاز کیا۔ نثر اور نظم دونوں میں انجمن کے کارنامے اہمیت کے حامل ہیں۔ اس انجمن نے اورینٹل یونیورسٹی کے قیام کے لیے حکومت سے خط و کتابت کی اور نصاب پیش کیا اور ساتھ ہی کتابوں کی اشاعت کو بھی ممکن بنایا۔ گوکہ انجمن پنجاب لاہور کے دور تک مولانا آزاد کی کتابیں ”آب حیات“، ”سخن ان فارس“ اور ”نیرنگ خیال“ وجود میں آچکی تھیں۔ جب کہ ڈاکٹر لائٹمن نے ”درستان اور سنین اسلام“ کتاب لکھ کر نئی لسانیات کی بنیاد ڈالی۔ گویا لسانی اعتبار سے زبان کو صرف اس کی اصناف سے نہیں، بلکہ اس کے دور سے وابستہ کرنے کا طریقہ لسانی پس منظر میں ڈاکٹر لائٹمن کی کتاب سے وجود میں آیا۔ فارسی، عربی اور ترکی زبانوں کے ماخذات کا حوالہ دینے کے بجائے انسانی پس منظر میں اردو کے ساتھ ہندوستانی حوالے دینے کی بنیاد بھی انجمن پنجاب لاہور کے ذریعہ شروع کی گئی۔ جب کہ 1835ء میں اردو کو سرکاری اور عدالتی زبان کا درجہ دیا گیا۔ تو اس کے ساتھ ہی اردو اور ہندی کا جھگڑا پیدا ہوتا۔ اس جھگڑے کو مٹانے کے لیے انجمن پنجاب لاہور کے ادیبوں نے ایسے مضامین لکھے جس کی وجہ سے نہ صرف مسائل کو حل کرنے پر توجہ دی جانے لگی، بلکہ زبان میں نئی انگریزی اصطلاحات کا چلن اور اس کے ساتھ ہی زبان کی صرف و نحو پر توجہ دینے کا کام بھی انجمن پنجاب لاہور نے لسانی پس منظر میں انجام دیا۔ اس طرح اردو میں پہلی مرتبہ کالج کے نصاب کے لیے ”عام اصول صرف و نحو“ اور فارسی کے لیے ”فرسی صرف و نحو“ جیسی کتابیں محمد حسین آزاد نے ڈاکٹر لائٹمن کی کوشش سے جاری کی۔ جس کی وجہ سے نہ صرف ہند۔ ایرانی تقابلی لسانیات کی بحث کا آغاز ہوا بلکہ اردو زبان میں فلسفیانہ تحقیقات کے اصول بھی مدون ہوئے۔ غرض اردو نثر کی ترقی میں انجمن پنجاب لاہور کی ان خدمات کو نظر انداز نہیں کیا جاسکتا۔

### 12.4.3 انجمن پنجاب لاہور میں علوم و فنون کے عہدہ داران و کتب:

انجمن پنجاب لاہور کا یہ کارنامہ ہے کہ اس ادارہ کی جانب سے علم طب اور عمل جراحی کے علاوہ مختلف علوم و فنون کی تعلیم کا اہتمام کیا گیا۔ میڈیکل کالج میں موجود اساتذہ کی نمائندگی اس طرح کی گئی ہے۔

(1) جے بی اسکرون پرنسپل و مدرس جراحی و علم طب (بہ سبب بیماری رخصت پر ہیں)

(2) ٹی ای بی براؤن ایم ڈی لندن قائم مقام پرنسپل

(3) جی ہنڈرسن ایم ڈی قائم مقام مدرس علم طب و جراحی

(4) سی ایم اسمتھ، آر سی ایس مدرس فن قابلہ و علم سمیات وغیرہ متعلقہ عدالت

(5) ڈی ٹی بی براؤن، ایم ڈی مدرس علم کیمیا و علم ادویہ اور علم نباتات

(6) ای بی نیل، مدرس علم نثر و افعال اعضاء اور قائم مقام مدرس علم ادویہ

(7) جی انڈروس، مدرسہ کے اسپتال کے سرجن جو ہمیشہ مدرسہ میں رہتا ہے

(8) رحیم خاں، سپرنٹنڈنٹ ہندوستانی جماعت

(9) محمد حسین خاں، اسٹنٹ ڈیما سٹریٹرانٹومی

(10) آر ڈبلیو سری سن، پوٹھیکرے

ان اساتذہ کی سرکردگی میں ایسی تعلیم فراہم کی جاتی تھی کہ جس کے بعد کامیاب ہونے والے طلبہ کو سب اسٹنٹ سرجن مقرر ہونے اور ڈاکٹر مقرر ہونے کے لائق بنایا جاتا تھا۔ اسی طرح سائنسی علوم کو بھی فروغ دینے کے لیے باضابطہ تعلیم کا آغاز کیا گیا اور اساتذہ کا تقرر عمل میں آیا۔ جس کے لیے درسی کتابیں بھی موجود تھیں۔ اخلاق، تہذیب اور شائستگی سکھانے کے لیے منشی عزیز الدین سررشتہ محکمہ تعلیمات کی کتاب نصاب میں شامل کی گئی۔ جس میں جھوٹ اور سچائی کے علاوہ عام اخلاقی باتوں کا ذکر تھا جو ”جوہر عقل“ کے نام سے مشہور تھی۔ ”منتخبات اردو“ جس کے ذریعہ آسان زبان میں کہانیاں، قصے پیش کیے جاتے تھے۔ ”مفتاح القواعد“ انگریزی زبان کی گرامر جس کا اردو میں ترجمہ کیا گیا تھا۔ ”قصص الہند“ مولانا آزاد کی کتاب جو ایجوکیشن ڈپارٹمنٹ کے ذریعہ تحریر کی گئی تھی، نصاب کا حصہ قرار پائی تھی۔ درسی کتب میں ”مختصر جغرافیہ کرہ ارض“ بھی شامل تھی، جسے حافظ عبدالرحمن نے تحریر کیا تھا۔ پنجاب یونیورسٹی کے پروفیسر بابو ایس ایم مکرچی سے کتاب ”علم حرکت“ لکھائی گئی۔ جس کے ذریعہ سائنس کی تعلیم دی جاتی تھی۔ اخلاقی اور مذہبی کتب بھی نصاب کا درجہ رکھتے تھے۔ جس کے ذریعہ کتاب ”لکچر اثبات واجب الوجود و تعالیٰ و تقدس“ ہی نہیں بلکہ ”مسئلہ شرعی در باب دعویٰ و رسالت“ اور مختلف ادیبوں سے 14 مضامین پر شامل ”سبب دروغ گوئی“ کو نصاب میں شامل کیا گیا تھا۔ فقیر جمال الدین کی کتاب ”در باب علوح و صلگی“ بھی نصاب کا درجہ رکھتی تھی۔ کئی مصنفین کے 26 مضامین پر مشتمل کتاب ”دختر فروشی“ نصاب میں شامل تھی۔ منشی کرم الہی کی کتاب ”علم اخلاق“ اور کتاب ”در بیان مضرت بے اتفاقی“ اور کتاب ”در باب انسداد رشوت ستانی“ بھی نصاب میں شامل تھی۔ اسی طرح زبانوں اور تاریخ ہی نہیں بلکہ فلسفہ اور منطق کے علاوہ فارمیسی کے ساتھ ساتھ زچہ گری کی کتابوں کا بھی نصاب موجود تھا جس کی تدریس کے ذریعہ اُس میدان میں قابل طلبا و طالبات پیدا کیے جاتے تھے۔

#### 12.4.4 انجمن پنجاب لاہور سے نثر کا فروغ:

اس اکائی کی ابتداء میں بتایا جا چکا ہے کہ انجمن پنجاب لاہور نے نثر کے ذریعہ غیر افسانوی اصناف کو فروغ دیا۔ مضمون نگاری اور مقالہ نگاری کے علاوہ انجمن پنجاب لاہور میں اپنے مضامین پڑھنے والے افراد نے اس انجمن کی جانب سے اردو نثر میں مباحثہ کی بنیاد کو فروغ دیا۔ اس کے علاوہ خطبہ نگاری بھی فروغ پانے لگی۔ سرسید کے انشائیے بھی انجمن پنجاب لاہور کے نشستوں میں پیش کیے جاتے رہے۔ اُس دور تک اردو کی غیر افسانوی نثر میں یہی اصناف کا درجہ اہمیت کا حامل تھا۔ مختلف علوم و فنون کے علاوہ فلسفہ، منطق، طب اور قانون کے علاوہ فارمیسی اور دواخانہ کی ضروریات پر مضامین لکھنے کا آغاز بھی انجمن پنجاب کے ذریعہ ہوا۔ جنہیں انجمن پنجاب لاہور کے قلم کاروں نے علوم مفیدہ کے نام سے شہرت دی۔ جب کہ انجمن پنجاب لاہور کے ذریعہ افسانوی نثر پر کوئی توجہ نہیں دی گئی، کیوں کہ سارے ہندوستان میں داستانوں اور ناولوں کا اس قدر عروج تھا کہ اس کے بعد مزید افسانوی اصناف کو اختیار کرنے کے لیے انجمن پنجاب لاہور نے کوئی لائحہ عمل تیار نہیں کیا۔ کیوں کہ انجمن پنجاب لاہور کے قیام کا مقصد ہی فائدہ پہنچانے والے علوم کی تدریس اور ان کے لیے کتابوں کی فراہمی جیسا رویہ تھا۔ اس لیے انجمن پنجاب سے وابستہ عہدیداروں نے ایسی نثر کی طرف خصوصی توجہ دی جن کے ذریعہ علوم و فنون کی نمائندگی اور ان کے توسط سے ترسیل کا حق ادا ہو سکے۔

#### 12.4.5 انجمن پنجاب لاہور کے ذریعہ شعری اصناف:

شاعری کی روایتی اصناف کا چلن انجمن پنجاب لاہور سے قبل موجود تھا۔ چنانچہ مثنوی، مرثیہ، قصیدہ، رباعی، غزل، قطعہ، شہر آشوب، واسوخت اور ریختی جیسی شعری اصناف کو عروج حاصل ہو چکا تھا۔ مختلف شعرا ان شعری اصناف پر کم توجہ دینے لگے تھے، بلکہ توجہ کا مرکز حسن و عشق کی شاعری اور اس کے توسط سے غزل کی شاعری کو اعزاز حاصل ہو چکا تھا۔ اس وقت تک ساری اردو دنیا میں دو نظم گو شعرا موجود تھے۔ دکن کے علاقے میں سلطان قلی قطب شاہ نے اپنے دیوان کے ذریعہ غزل کی ہیئت میں نظم لکھی تھی، جب کہ نظیر اکبر آبادی نے مختلف ہیئتوں میں نظموں کا سلسلہ شروع کیا تھا جب کہ نظم کی روایت محدود تھی۔ انجمن پنجاب لاہور کے مشاعروں کے ذریعہ باضابطہ نظم نگاری کی روایت کا آغاز ہوا اور شاعروں نے عنوانات پر نظمیں لکھ کر پیش کرنا شروع کیا۔ اردو شاعری میں انگریزی ادب سے قبول کی جانے والی نظم نگاری کا سلسلہ شروع ہوا۔ ابتداء میں انجمن پنجاب کے جلسوں میں تین بڑے شاعروں نے مثنوی نگاری کی روایت کو برقرار رکھا جن میں محمد حسین آزاد، خواجہ الطاف حسین حالی اور انور حسین ہما جیسے نام اہمیت کے حامل ہیں۔ مثنوی کی زبان سادہ تھی جس کے بعد کرنل ہالرائڈ کے مشورہ پر انجمن پنجاب میں موضوعاتی نظموں کو پیش کرنے کا سلسلہ شروع ہوا۔ محمد حسین آزاد اور مولانا حالی نظم نگاری کے سرخیل قرار دیئے گئے۔ چنانچہ یکے بعد دیگرے انجمن پنجاب لاہور کے مشاعروں میں مختلف عنوانات جیسے اخلاق، تہذیب، قناعت، مروت، انصاف، امن کا انتخاب کیا گیا جس میں مثنویاں بھی پیش کی گئیں لیکن انجمن پنجاب کا انقلابی کارنامہ یہی ہے کہ مولانا آزاد اور مولانا حالی نے مل کر اردو شاعری میں نظم کی روایت کو ”نیچرل شاعری“ سے وابستہ کیا۔ قدرتی موضوعات پر لکھی جانے والی نظمیں نیچرل شاعری کہلاتی ہیں۔ چنانچہ ”شام کی آمد“، ”رات کی کیفیت“، ”برکھارت“ اور ایسے ہی کئی عنوانات پر نظمیں لکھی گئیں، جنہیں اردو کی پہلی نیچرل شاعری کی بنیاد قرار دے کر انجمن پنجاب لاہور کے توسط سے اردو میں سب سے پہلے نیچرل شاعری کے آغاز ہونے کا ثبوت پیش کیا جاتا ہے۔ ان مشاعروں میں شرکت کرنے والوں میں کرنل ہالرائڈ، جسٹس بولونو، جج چیف کورٹ مسٹر تھارٹائن، سکریٹری پنجاب گورنمنٹ کرنل مگلیکس، مسٹرنیک کمشنر مسٹرنسبٹ، ڈپٹی کمشنر لاہور عبدالجید خاں، فقیر سید قمر الدین وغیرہ کے علاوہ جسٹس بولندہ بھی انجمن پنجاب کے مشاعروں میں شریک ہوتے تھے۔ ان مشاعروں میں شعرا کی حیثیت سے شاہ انور حسین ہما، مولوی مرزا اشرف بیگ اشرف، منشی الہی بخش رفیق، مولانا آزاد، مولوی محمد مقرب علی رئیس جگراؤں، مولوی عمر جان ولی، مولوی قادر بخش، مولوی عطاء اللہ اور مولوی علاء الدین محمد کاشمیری کے علاوہ پنڈت کرشن لال طالب، ملا گل محمد عالی، مفتی امام بخش، رئیس دوگالا، انور حسین، مصرام داس قابل، منشی علاء الدین صافی، لالہ گنڈا مل، سید اصغر علی حقیر لکھنوی۔ اس طرح 8 مئی 1874ء کے مشاعرے میں 11 شعر اور اس کے بعد کے مشاعروں میں شاعروں کی تعداد میں اضافہ ہوتا گیا۔ طویل فہرست موجود ہے، جس میں منشی لکشمی داس برہم ہی نہیں، بلکہ فصیح الدین رنج کے نام بھی شامل ہیں۔ جس سے اندازہ ہوتا ہے کہ انجمن پنجاب کے مشاعروں میں شرکت کرنے والے جہاں مسلم طبقہ کی تعداد زیادہ تھی، وہیں ہندو طبقہ بھی ان مشاعروں میں شریک ہو کر اپنی نظمیں سنایا کرتا تھا۔ انجمن پنجاب کے مشاعرے ان کے موضوعات اور شرکاء کے ناموں سے اندازہ ہوتا ہے کہ اس انجمن میں قومی یکجہتی کا کام کرنے کے ساتھ ساتھ موضوعات کے تنوع کو شاعری میں پیش کرنے اور نظم کی شاعری کو نیچرل شاعری سے وابستہ کر کے اردو کی شعر گوئی کی صنف میں پابند نظم نگاری کا آغاز کیا۔ اُس وقت تک آزاد نظم اور معرئی نظم کا چلن عام نہیں ہوا تھا اس لیے انجمن پنجاب کے موضوعات اور اس سے وابستہ شاعروں کی کوشش کو پابند شاعری ہی نہیں، بلکہ نیچرل شاعری کے نام سے یاد کیا جاتا ہے۔ غرض متفقہ طور پر نظم نگاری کو عام کرنے میں انجمن پنجاب لاہور کی خدمات قابل ستائش ہیں۔

اس اکائی کے مطالعے کے بعد آپ نے درج ذیل باتیں سیکھیں:

- ☆ انجمن پنجاب لاہور کا قیام سرکاری احکامات کے ذریعہ ڈاکٹر لائینٹر کے مشورے سے عمل میں آیا۔
- ☆ ڈاکٹر لائینٹر کے بعد کرنل ہالرائڈ نے انجمن پنجاب لاہور کے ڈائریکٹر کی حیثیت سے کام کیا۔
- ☆ انجمن پنجاب لاہور میں نصابی کتابوں کی ترتیب میں خصوصی توجہ دی گئی۔
- ☆ انجمن پنجاب لاہور کے زیر اثر سب سے پہلے موضوعاتی مضامین پیش کرنے کی روایت کا آغاز ہوا۔
- ☆ انجمن پنجاب لاہور کا پورا نام ’انجمن اشاعت مطالب مفیدہ پنجاب‘ رکھا گیا تھا۔
- ☆ ڈاکٹر لائینٹر کو گورنمنٹ کالج لاہور کے پرنسپل اور کرنل ہالرائڈ کو پنجاب سررشیہ تعلیم کے منتظم اعلیٰ کا درجہ حاصل تھا۔
- ☆ اس انجمن نے تعلیم یافتہ اور بااثر طبقے سے لوگوں کا انتخاب کر کے کمیٹیاں بنائیں۔
- ☆ قدیم مشرقی علوم، لسانیات، بشریات، تاریخ اور ہند کے علاوہ ہمسایہ ملکوں کے آثار قدیمہ کی تحقیق کے لیے کمیٹی قائم کی گئی۔
- ☆ دیسی زبانوں کی تعلیم اور فروغ کے علاوہ صنعت و تجارت کی ترقی کے لیے کمیٹی قائم کی گئی۔
- ☆ معاشرتی، ادبی، سائنسی اور میڈیکل، انجینئرنگ اور فارمیسی کی تعلیم کے لیے کمیٹی مقرر کی گئی۔
- ☆ صنعتی سوسائٹی کے ذریعہ مختلف طبقوں میں تعلیم اور دیسی زبانوں میں مفید مطبوعات کی اشاعت کی ذمہ داری دی گئی۔
- ☆ انجمن کی جانب سے رسالہ انجمن پنجاب جاری کیا گیا جس کے مہتمم سورج بھان تھے۔
- ☆ تمام زبانوں کی کمیٹیوں میں عربی، فارسی، سنسکرت، ہندی اور اردو کے سپرنٹنڈنٹ اور سکریٹری کے علاوہ ارکان مقرر ہوئے۔
- ☆ انجمن پنجاب لاہور کا پہلا اجلاس 21 جنوری 1865ء کے شاکھساجا کے مکان پر مقرر ہوا۔
- ☆ انجمن پنجاب لاہور کا ابتداء کے ساتھ ہی مختلف شعبے اور مختلف کمیٹیوں کا قیام عمل میں آیا۔
- ☆ انجمن کے ابتدائی جلسوں میں ہی علوم و فنون اور مختلف موضوعات پر مضامین پیش کرنے کا سلسلہ شروع ہوا۔
- ☆ انجمن پنجاب لاہور کے پہلے جلسے کے بعد دوسرا جلسہ 27 جنوری، تیسرا جلسہ 11 فروری، 17 فروری اور پانچواں جلسہ 24 فروری، چھٹا جلسہ 3 مارچ اور 9 مارچ کے بعد 17 مارچ کو مضامین پڑھے گئے۔
- ☆ چند اہم مضامین میں لالہ گوپال داس کا مضمون ’نفس دروغ گوئی‘ اور ان کا مضمون ’دختر فروشی‘ اہمیت کا حامل ہے۔
- ☆ انجمن پنجاب لاہور نے نصاب کی ترتیب کے ساتھ امتحانات کے انعقاد پر توجہ دی۔
- ☆ مئی 1866ء میں کالج یونیورسٹی کی بنیاد رکھی گئی اور طلبہ سے فیس نہ لینے کا اعلان کیا گیا۔
- ☆ انجمن پنجاب لاہور کے سالانہ امتحانات میں پہلی مرتبہ 109 طلبہ کو داخلہ دیا گیا۔
- ☆ انجمن نے اپنی کمیٹیوں کے ذریعہ زراعت، فینانشیل، ایجوکیشن اور میڈیکل کمیٹی قائم کی۔
- ☆ انجمن کی جانب سے باضابطہ تعلیمی کاروائیوں کے علاوہ نمائش گاہ کا قیام کا اعلان کیا گیا۔



- ☆ دیسی زبانوں میں عربی، سنسکرت، فارسی، ہندی، گرجھی اور اردو کے امتحانات لیے جاتے تھے۔
- ☆ انجمن پنجاب لاہور نے لاہور کے توسط سے جن موضوعات پر مضامین پیش کیے گئے، ان کے اہم عنوانات اس انداز کے تھے۔
- (1) صبح و شام ہوا کھانے کو جانا (2) ایجا عجیب (3) تاری برقی (4) حصول علم کے لیے اعلیٰ ہمتی، (5) علم کربائی، (6) عبرت اہل ہندو پنجاب (7) حقوق آداب و محبت و صحت (8) کمی حصول اخبار (9) رفاہ عامہ (10) کفایت شعاری۔
- ☆ مختلف جلسوں میں جو گیارہ مضامین پیش کیے گئے ان کی تفصیلات اس طرح دستیاب ہیں:
- (1) جواہر خیالات (2) تربیت اولاد (3) ترجمہ اخلاق ناصر (4) حال قبرستان ہندوستان (5) علم ہیبت و قدرت (6) آزادی تجارت (7) آرام طلبی اور مشقت کا بیان (8) مضامین قابل توجہ حکومت پنجاب (9) پنجاب ریلوے (10) دخانی جہاز (11) بہبودی ملک اس کے علاوہ کیمیا، طبیعیات، ریاضی، قانون اور دو سازی کے علاوہ ڈاکٹری کے علوم پر بھی مضامین پیش کیے گئے۔
- ☆ انجمن پنجاب لاہور کی ادبی سرگرمیوں میں جہاں نثر نگاری کے توسط سے مضمون، مقالہ اور خطبات کا آغاز کیا گیا۔
- ☆ انجمن پنجاب لاہور کی ادبی سرگرمیوں میں نثر کے بعد شاعری میں تبدیلی پر خصوصی توجہ دی گئی۔
- ☆ انجمن پنجاب لاہور کے مشاعرے اردو ادب کی تاریخ میں سب سے اہم مقام کے حامل ہیں۔
- ☆ کرنل ہالرائڈ کے مشورے پر محمد حسین آزاد اور خواجہ الطاف حسین حالی نے سب سے پہلے نظمیں مشاعرے کی بنیاد رکھی۔
- ☆ انجمن پنجاب لاہور پہلا تنظیمی مشاعرہ 8 مئی 1874ء کو منعقد ہوا جس میں مشنری کے علاوہ ”نظم“ پیش کی گئی۔
- ☆ انجمن پنجاب لاہور کے مشاعرے سے اردو میں پہلی مرتبہ باضابطہ نیچرل شاعری کی بنیاد مستحکم ہوئی۔
- ☆ انجمن پنجاب لاہور کے مشاعروں سے پہلے اردو میں غزل گوئی کو فروغ حاصل تھا۔ نظم پر توجہ نہیں دی جاتی تھی۔
- ☆ انجمن پنجاب لاہور نے علم طب، علم تاریخ، علم طبیعیات، فلسفہ، اخلاقیات، علم تعلیمات اور میڈیکل، انجینئرنگ اور قانون کی تدریس کو عام کیا۔
- ☆ انجمن پنجاب لاہور کی تجویز پر حکومت برطانیہ نے برصغیر میں اعلیٰ تعلیم کو فروغ دینے کے لیے پنجاب یونیورسٹی 8 ستمبر 1869ء کو اعلان کیا۔ اس بیت العلوم کا نام ”یونیورسٹی کالج لاہور“ رکھا گیا۔
- ☆ انجمن پنجاب لاہور کی جدوجہد سے علوم و فنون کے علاوہ اردو نثر نگاری میں اہم تبدیلی واقع ہوئی۔
- ☆ انجمن پنجاب لاہور کے کارنامے صرف نثر نگاری اور علوم و فنون کی وجہ سے ہی نہیں بلکہ شاعری کی وجہ سے بھی ہے۔
- ☆ انجمن پنجاب لاہور کے مشاعروں سے اردو میں نظم لکھنے کی روایت عام ہوئی۔ اور پابند نیچرل شاعری کا آغاز ہوا۔

## 12.6 کلیدی الفاظ

الفاظ	:	معنی
علوم مفیدہ	:	فائدہ پہنچانے والے علوم (سائنس و ٹکنالوجی)
ریختی	:	عورتوں کی زبان میں لکھی جانے والی شاعری
شہر آشوب	:	جس شاعری میں شہر کے خراب حالات کا ذکر ہو

مشرقی تہذیب	:	جس تہذیب میں مذہب، اخلاق اور شائستگی شامل ہو
اقدار	:	(قدر کی جمع) قدریں، کسی قوم مذہب کے اچھے طریقے
لائحہ عمل	:	نصب العین۔ پروگرام۔ کسی چیز کو پیش کرنے کا منصوبہ
حرئی نقلی	:	پرانی قلمی کتاب کی جوں کا توں نقل کرنا
استفادہ	:	فائدہ، کام انجام دے کر مزید فائدہ حاصل کرنا
اعادہ	:	لوٹانا، دہرانا، بار بار کرنا، گزرے ہوئے معاملات کو دہرانا
دروغ گوئی	:	جھوٹ بولنا
نقص	:	برائیاں، خرابیاں، خامیاں، کوتاہی، کسر، کمی
دخانی	:	دھواں یا بھاپ (بھاپ سے چلنے والے)
مدن	:	شہریت، شہر سے متعلق، شہری زندگی کے اصول
جراحی	:	زخم اور پھوڑوں کا علاج، نشتز لگانا، آپریشن کرنا
احیاء	:	جان ڈالنا، کسی چیز کو دوبارہ شروع کرنا، رائج کرنے کی کوشش
واسوخت	:	ایسی شاعری جس میں جلی کٹی باتیں سنائی جائیں
طبع زاد	:	اپنی ایجاد، خود کی لکھی ہوئی نئی چیز جس میں کوئی اور شامل نہ ہو
سمیات	:	زہریلی اشیاء کا علم
علو حوصلگی	:	بلند حوصلہ، حوصلہ کی اونچائی یا بلندی
مفتاح	:	کنجی، چابی، کلید، قفل کھولنے کا چھوٹا سا آلہ
مضرت	:	نقصان، ضرر، وہ چیزیں جو نقصان پہنچاتی ہیں
بے التفاتی	:	توجہ نہ دینا، عدم رغبت، نظر انداز کرنا، بے توجہی
تنوع	:	قسم قسم کا، مختلف چیزوں کو شامل کرنا

## 12.7 نمونہ امتحانی سوالات

### 12.7.1 معروضی جوابات کے حامل سوالات:

- 1- انجمن پنجاب لاہور کا قیام کس عیسوی میں ہوا؟
- 2- انجمن پنجاب لاہور کا پہلا جلسہ کس مقام پر منعقد ہوا؟
- 3- انجمن پنجاب لاہور کا قیام عمل میں لانے میں کس کی کوششوں کو دخل رہا؟
- 4- انجمن پنجاب لاہور کی نشستوں میں ادبی، سائنسی اور صنعتی کمیٹی کے علاوہ کونسی کمیٹی قائم کی گئی؟

- 5- انجمن پنجاب کی زبانوں کی کمیٹی میں عربی، فارسی، اردو اور ہندی کے علاوہ کونسی زبان شامل تھی؟
- 6- ڈاکٹر لائٹنر نے انجمن پنجاب لاہور کی تجاویز میں کونسے اہم شعبے کے لیے تہمینہ پیش کیا؟
- 7- ڈاکٹر لائٹنر نے یونیورسٹی کالج کے قیام کے لیے کس قسم کے نام کی تجویز رکھی؟
- 8- ڈاکٹر لائٹنر نے مشرقی علوم کے علاوہ کس قسم کے مدرسے کے آغاز کی تجویز رکھی؟
- 9- انجمن پنجاب لاہور کے ذریعہ دیسی زبانیں کس کو کہا گیا؟
- 10- انجمن پنجاب لاہور کے جلسوں میں کس قسم کی کاروائی کو اہمیت دی گئی؟

### 12.7.2 مختصر جوابات کے حامل سوالات:

- 1- انجمن پنجاب لاہور کے قیام اور اس کی مختلف کمیٹیوں کا جائزہ لیجئے۔
- 2- انجمن پنجاب لاہور کے اہم شعبوں کا تعارف کروائیے۔
- 3- انجمن پنجاب لاہور کے ذریعہ پیش ہونے والی مجالس میں کن موضوعات پر مضامین پیش کیے جاتے رہے؟
- 4- انجمن پنجاب لاہور لاہور کے ذریعہ اہم لکچرس کے عنوان کا جائزہ لیجئے۔
- 5- علوم مفیدہ کے توسط سے انجمن پنجاب لاہور نے کونسی تعلیم کو عام کیا؟ مختصر بیان کیجئے۔

### 12.7.3 طویل جوابات کے حامل سوالات:

- 1- انجمن پنجاب لاہور کا قیام اور اس کی مختلف کمیٹیوں اور شعبے جات کا جائزہ لیجئے۔
- 2- انجمن پنجاب لاہور کو منظم کرنے میں دو انگریزوں اور دو اردو ادیبوں کے ناموں کا جائزہ لیجئے۔
- 3- انجمن پنجاب لاہور کی جانب سے پیش کردہ مشاعروں کی مختلف کاروائیوں کا جائزہ لیجئے۔

### 12.8 مزید مطالعے کے لیے تجویز کردہ کتابیں

- 1- انجمن پنجاب: تاریخ و خدمات ڈاکٹر صفیہ بانو
- 2- تاریخ ادبیات مسلمانان پاکستان و ہند از ڈاکٹر ابواللیث صدیقی
- 3- غزل اور معجز لہین ڈاکٹر ابواللیث صدیقی
- 4- ماسٹر رام چندر صدیق الرحمن قدوائی
- 5- اردو ادب کی تحریکیں ڈاکٹر انور سدید
- 6- اردو کی رومانی تحریک ڈاکٹر محمد حسن

## اکائی 13 : علی گڑھ تحریک

	اکائی کے اجزا
تمہید	13.0
مقاصد	13.1
علی گڑھ تحریک کا پس منظر	13.2
سر سید احمد خاں کی خدمات	13.3
سر سید کے رفقا کی ادبی خدمات	13.4
علی گڑھ تحریک کے اثرات	13.5
اصناف ادب پر اثرات	13.6
تاریخ نگاری	13.6.1
سوانح نگاری	13.6.2
ناول نگاری	13.6.3
مضمون نگاری و مقالہ نگاری	13.6.4
اردو شاعری	13.6.5
اردو تنقید نگاری	13.6.6
اردو صحافت	13.6.7
اکتسابی نتائج	13.7
کلیدی الفاظ	13.8
نمونہ امتحانی سوالات	13.9
معروضی جوابات کے حامل سوالات	13.9.1
مختصر جوابات کے حامل سوالات	13.9.2
طویل جوابات کے حامل سوالات	13.9.3
مزید مطالعے کے لیے کردہ کتابیں	13.10

انسانی زندگی مسلسل حرکت میں ہے پھر بھی زندگی کے متعدد پہلو ایسے ہیں جس میں نقل درنقل اور رواج در رواج عمل کرتے رہنے سے جمود کی کیفیت طاری ہو جاتی ہے۔ اس جمود کو توڑنے کے لیے افراد یا جماعتیں منظر عام پر آتی رہتی ہیں ان کے اس کام کو تحریک کہتے ہیں۔ دنیا میں فنون لطیفہ اور ادب کی بڑی اہمیت رہی ہے۔ ادب میں بھی جمود اور سکتہ طاری ہو جاتا ہے۔ انیسویں صدی میں انقلاب 1857ء کا واقعہ اردو ادب کے لیے بھی بڑی اہمیت رکھتا ہے۔ کیوں کہ ہمارا ادب گذشتہ سے پیوستہ رہتے ہوئے نئی توانائی اور جدید اصناف کے ساتھ سفر کرتا ہے۔ اس کو وقت کے تقاضے کے ساتھ ہم آہنگ کرنے اور با مقصد بنانے میں سرسید یا علی گڑھ تحریک کا بڑا اہم کردار ہے، اس کا تفصیلی جائزہ آپ اس اکائی میں پڑھیں گے۔

اردو ادب پر علی گڑھ تحریک کے اثرات سے شاید ہی کسی کو انکار ہو۔ یہ اثرات اتنے وسیع اور دور رس ہیں کہ ڈیڑھ سو سال گزر جانے کے بعد بھی تازہ دم لگتے ہیں۔ اردو ادب کا وہ کون سا گوشہ ہے جو اس کے اثر سے چھوٹ گیا ہو۔ علی گڑھ تحریک سے قبل اردو کی شناخت شاعری سے تھی۔ نثری ادب پر توجہ اس تحریک نے دی۔ سوانح نگاری، تاریخ نویسی، مضمون نگاری، مقالہ نگاری اور ناول نگاری میں دلچسپی پیدا ہوئی۔ اس کے اصول مرتب ہوئے۔ تنقید کی ابتدا ہوئی، صحافت کو فروغ ملا، رد عمل کے طور پر طنز و مزاح کی بنیاد پڑی اور رومانوی تحریک نے اپنے بال و پر نکالے۔ ادب کا سائنٹفک و جمالیاتی پہلو سامنے آیا۔ غرض رنگارنگی کا ایک حسین نمونہ ہمیں دیکھنے کو ملتا ہے۔ اس اکائی میں ان تمام اثرات کا جائزہ لیا جائے گا جس کے نتیجے میں آپ آسانی سے یہ سمجھ جائیں گے کہ علی گڑھ تحریک کے اردو ادب پر کیا احسانات ہیں۔

## 13.1 مقاصد

- اس اکائی کے مطالعہ کے بعد آپ اس قابل ہو جائیں گے کہ:
- ☆ علی گڑھ تحریک کے پس منظر کو بیان کر سکیں۔
  - ☆ سرسید سے قبل اردو کی ادبی صورت حال پر گفتگو کر سکیں۔
  - ☆ سرسید اور ان کے رفقا کی ادبی خدمات پر روشنی ڈال سکیں۔
  - ☆ علی گڑھ تحریک کے فکری و عملی اثرات پر گفتگو کر سکیں۔
  - ☆ اردو اصناف ادب پر علی گڑھ تحریک کے اثرات پر اظہار خیال کر سکیں۔
  - ☆ اردو شاعری، ناول، تنقید اور صحافت پر اس کے اثرات کی نشاندہی کر سکیں۔

## 13.2 علی گڑھ تحریک کا پس منظر

1757ء کی جنگ پلاسی کے بعد ہندوستان جدید دور میں داخل ہوتا ہے۔ یہ پہلا موقع تھا جب یورپی تجارتی قوم نے ہندوستان میں مغل حکومت کی کمزوری اور امر کی ریشہ دوانیوں کا فائدہ حاصل کر کے، اپنا استبدادی بیچہ گاڑ دیا۔ بنگال کی بے شمار دولت ہاتھ لگنے کے بعد انگریزوں کی نیت خراب ہو گئی۔ پھر 1764ء کی بکسر کی لڑائی میں مغل، اودھ اور بنگال کی متحدہ افواج کو انگریزوں نے شکست دے کر اپنی فوجی برتری کو ثابت کر دیا۔ ہندوستان کی دیگر ریاستوں کو بھی رفتہ رفتہ انگریزوں نے شکست دے کر یا کمزور کر کے لوٹنا کھسوٹنا شروع کر دیا۔ ظلم و بربریت کا یہ سلسلہ کب تک چلتا؟ ہندوستانیوں کے ذہنوں میں انگریزوں کے خلاف نفرت کی آگ بھڑکنے لگی۔ چنانچہ جنگ پلاسی کے ٹھیک سو سال بعد 1857ء میں

انگریزوں کے خلاف پورے ہندوستان میں جنگ لڑ کر انھیں بے دخل کرنے کی آخری کوشش کی گئی لیکن یہ کوشش کامیاب ثابت نہ ہوئی جس کی کئی وجوہات ہیں مثلاً اتحاد و اتفاق کی کمی، بہتر اور منظم فوج کا نہ ہونا، انگریزوں کے مقابلے میں ناقص ہتھیار اور اسلحہ، ترسیل و رابطہ کی عدم موجودگی، انگریزی خفیہ محکمہ کی چابکدستی اور خود ہندوستانیوں کے ذریعہ مجبوری اور غداری وغیرہ ایسے حقائق تھے جس کی بنا پر چند مہینوں میں انگریزوں نے پورے انقلاب کو کچل ڈالا اور صدیوں سے قائم مغل شہنشاہیت کے آخری ٹٹماتے ہوئے چراغ کو بھی ہمیشہ کے لیے گل کر دیا۔

انقلاب 1857ء ہندوستانی تاریخ کے سب سے اہم واقعات میں سے ایک ہے جس نے ایک نئے ہندوستان کو جنم دیا۔ انگریزوں اور ان سے پہلے کی دیگر فاتح تو موموں میں ایک بنیادی فرق یہ تھا کہ موخر الذکر نے ہندوستان کو غلام نہیں بنایا بلکہ وہ خود اس کے غلام ہو گئے جب کہ اس کے برعکس انگریزوں نے ہندوستان کو غلام بنایا۔ نسلی تفوق، علمی برتری اور عسکری قوت کا زعم ان میں موجود تھا نتیجتاً ہندوستانی عوام ذہنی کشمکش میں مبتلا ہو کر احساس کمتری کا شکار ہو گئی۔ انھیں اس مصیبت سے نکالنے کے لیے بہت سارے مصلح قوم اٹھ کھڑے ہوئے جنھوں نے سیاسی، سماجی، تعلیمی اور مذہبی اصلاحی تحریکات کے ذریعہ مخلصانہ خدمات انجام دیں۔ ایسے ہی ایک مصلح قوم کا نام سر سید احمد خان ہے جن کی تحریک علی گڑھ تحریک کے نام سے مشہور ہوئی۔

انیسویں صدی کی ان تحریکات کو ہم دو حصوں میں تقسیم کر سکتے ہیں۔ ایک کی بنیاد انگریزوں سے مفاہمت پر ہے جو مغربی علوم، سائنسی طرز فکر، منطقی استدلال اور عقلیت پرستی کی روشنی میں تجدیدی کام کرنا چاہتا تھا تاکہ کھو یا ہوا وقار بحال ہو سکے ساتھ ہی انگریزوں کے ذہنوں میں ہندوستانیوں کے تئیں جو شکوک و شبہات ہیں اس کا ازالہ بھی ہو جائے۔ دوسری طرح کی تحریکات کی بنیاد انگریزوں سے نفرت پر ہے جو مغربی ثقافتی یلغار کے سامنے اپنی مشرقی روایات، اپنے تشخص، تہذیب و ثقافت کو مٹنے دینا نہیں چاہتی تھی۔ اس نے عقلیت کے بجائے عقائد اور تجدید کے بجائے احیاء پر زور دیا۔ اول الذکر میں برہموسماج، پراگھنا سماج اور علی گڑھ تحریک وغیرہ جب کہ دوسری طرح کی تحریکات میں آریہ سماج، رام کرشن مشن اور دیوبند تحریک وغیرہ قابل ذکر ہیں۔

1857ء کے انقلاب میں چوں کہ مسلمانوں کا بڑا اہم رول رہا اور انگریز اس بات سے بخوبی واقف تھے اس لیے انھیں ہر پہلو سے نظر انداز کرنا ضروری سمجھا۔ سر سید نے اپنی انتھک کوششوں سے ایک طرف انگریزوں کے ذہنوں کو صاف کرنے کی کوشش کی تو دوسری طرف مختلف انجمنوں اور علی گڑھ کالج کے قیام، تصنیف، تالیف، مضامین، صحافت اور تقریروں کے ذریعہ مسلمانوں کے تعلیمی، سیاسی اور سماجی انحطاط کو دور کرنے کا بھی بیڑا اٹھایا۔ علی گڑھ تحریک نے ہندوستانی مسلمانوں کے تنزل کے سدباب کے ساتھ ساتھ اردو ادب پر بھی بڑے گہرے اثرات مرتب کیے ہیں جس کا ذکر آئندہ اکائی میں کیا جائے گا۔ اس اکائی میں سر سید اور ان کے رفقاء کی خدمات کا جائزہ لیتے ہیں۔

### 13.3 سر سید احمد خاں کی خدمات

سماجی خدمات:

یکم اپریل 1869ء کو سر سید انگلینڈ روانہ ہوئے۔ گرچہ اس سے پہلے اپنی تصنیفات اور سائنٹفک سوسائٹی کے اخبار انسٹی ٹیوٹ گزٹ میں لکھے گئے اخلاقی اور معاشرتی مضامین کے ذریعہ انھوں نے اصلاح کا کام شروع کر دیا تھا۔ مگر اکتوبر 1870ء میں انگلینڈ سے واپس ہوئے تو ان کے ذہن میں سماجی اصلاح اور تعلیمی تصور کا ایک واضح خاکہ موجود تھا۔ انھوں نے ”مجڈن اینگلو اورینٹل کالج علی گڑھ“ قائم کر کے تعلیمی مشن کو عملی جامہ پہنایا

بلکہ ”تہذیب الاخلاق“ پر چہ جاری کر کے سماجی اصلاح کا کام انجام دیا۔

تہذیب الاخلاق جسے ”مجڈن سوشل رفارمر“ بھی کہتے تھے، کا مقصد یہ تھا کہ قوم میں جدید زندگی کے مسائل کو سمجھنے کی صلاحیت بیدار ہو جائے نیز ان تمام خرابیوں کو دور کیا جائے جو سماج کو گھن کی طرح کھا رہی ہیں۔ سرسید نے تہذیب الاخلاق کی ایک اشاعت میں سماجی اصلاح سے متعلق 29 نکات پر مشتمل ایک پروگرام پیش کیا تھا جن میں چند نکات درج ذیل ہیں:-

سب سے پہلے ”آزادی رائے“ کو سرسید ضرور سمجھتے ہیں ان کا کہنا ہے کہ انسان کو آزاد اندرائے دینے کا حق ہو تو دنیا کی آدھی برائیاں ختم ہو جائیں گی۔ ”دین اور دنیا“ کی تفریق کو وہ غیر ضروری سمجھتے تھے۔ کہتے ہیں کہ بدبختی سے دنیا دین کو غارت کر دیتی ہے اسی طرح خوش بختی سے دنیا دین کو سنوار بھی دیتی ہے۔ دین اور دنیا کے بارے میں سرسید کا نقطہ نظر یہ تھا کہ ایک ہاتھ میں قرآن دوسرے میں جدید علوم اور سر پر لا الہ الا اللہ کا تاج ہو۔ سرسید قوم میں ”خود اعتمادی“ پیدا کرنا چاہتے تھے۔ اس کا مفہوم ان کے نزدیک یہ تھا کہ دوسروں کے دست نگر نہ ہوں اور اپنے مسائل آپ حل کرنا سیکھیں۔ یہ اسی وقت ممکن ہے جب ”اپنی مدد آپ“ کرنے کا جذبہ پیدا ہو۔ اپنی مدد آپ سے مراد یہ ہے کہ ہر شخص اپنی ترقی کے لیے اپنی استطاعت کے مطابق خود کسی بیرونی امداد کا انتظار کیے بغیر کوشش کیے۔

یہی جذبہ ترقی کی بنیاد ہے۔ ”نامیدی اور مایوسی“ کو وہ قوم کے لیے انتہائی مضر سمجھتے تھے۔ سرسید نے اپنے مشن میں بار بار ناکام ہونے کے باوجود اپنا کام جاری رکھا اور آخر ایک دن اپنی منزل کو پالیا۔ اپنے مضمون ”امید کی خوشی“ میں بڑی خوب صورتی سے انہوں نے مثالوں کے ذریعہ اس بات کو سمجھایا ہے۔ ”رسم و رواج“ کی پابندی کو سرسید نے بندر کی نقل سے تشبیہ دی ہے۔ ان کا کہنا ہے کہ نقل کے بجائے عقل سے کام لے کر اچھی رسموں کو اختیار کرے اور بری رسموں کو رد کرے۔ کاہلی اور سستی کسی کے نزدیک بھی اچھی چیز نہیں ہے۔ مگر سرسید نے ”کاہلی و سستی“ کو جسمانی محنت کے بجائے قلبی اور عقلی محنت کی کمی کو سمجھا تھا۔ دوسرے لفظوں میں دل، دماغ اور عقل کو قوم کے مفید کاموں میں استعمال کرے۔ ”خوشامد“ سرسید کے نزدیک دل کی بیماریوں میں سب سے زیادہ مہلک ہے۔ اس کی وجہ سے انسان خود غرضی اور مطلب پرستی کا شکار ہو جاتا ہے۔ ”ریا کاری“ کو انہوں نے تہذیب اور معاشرت کا دشمن بتایا ہے۔ ریا کاری ظاہر و باطن کو الگ کرتی ہے۔ ریا کار آدمی آسانی سے اپنے دوست کو دھوکہ دے سکتا ہے۔ ”بحث و تکرار“ بھی سرسید کے نزدیک ایک اچھی چیز نہیں۔ اس سے دلوں میں کدورت پیدا ہو جاتی ہے اور ”تعصب“ کو سرسید بدترین خصلتوں میں سے ایک خصلت بتاتے ہیں۔ یہ نیکیوں کو برباد اور خوبیوں کو تباہ کر دیتی ہے۔ عدل و انصاف اس کی وجہ سے جاتا رہتا ہے۔

ان چند انتہائی اہم اور قابل غور معاشرتی خرابیوں کی طرف سرسید نے توجہ مبذول کرائی ہے جن کو دور کر کے قوم ترقی کر سکتی ہے۔ حقیقت تو یہ ہے کہ یہ برائیاں ہمارے سماج میں پنپ رہی تھیں اور پنپ رہی ہیں جس کو سرسید نے محسوس کر کے بلا خوف لکھا، بتایا اور دور کرنے کی حتی المقدور کوشش کی۔

تعلیمی خدمات:

سرسید کا سب سے بڑا کارنامہ ہندوستانی مسلمانوں کو جدید تعلیم کی طرف راغب کرنا ہے۔ وہ قوم کے سارے امراض کا علاج مغربی تعلیم میں تلاش کرتے ہیں۔ 1857ء کے بعد ملک کے حالات تیزی سے بدل گئے۔ انداز فکر، رہن سہن، تعلیمی نظام اور نصاب کے علاوہ ہر چیز پر اس کے اثرات دیکھے جاسکتے ہیں۔ اب اگر ملازمتوں کو حاصل کرنا ہے، سماج میں بہتر زندگی گزارنا ہے، حکومت میں اپنی رسائی حاصل کرنا ہے، تجارت، صنعت

وحرقت کے شعبوں میں ترقی کرنا ہے تو جدید تعلیم سے منہ موڑ نہیں سکتے۔ لیکن مسلمانوں کے ساتھ مسئلہ یہ تھا کہ صدیوں تک حکومت ان کے پاس تھی ان کے علوم اور زبان کو دیگر اقوام سیکھ اور پڑھ رہے تھے۔ یہ پہلا موقع تھا کہ اپنی زبان اور علوم کو ترک کر کے دوسرے علوم اور زبان کو سیکھنا پڑا تھا۔ اس کے لیے اتنی جلدی سے یہ آمادہ نہیں تھے۔ سرسید نے وقت کے تقاضے کو سمجھا اور لاکھ مخالفتوں کے باوجود اپنے مشن میں لگے رہے۔ وہ سمجھتے تھے کہ اب مسلمانوں کو بھی جدید علوم پڑھنے پڑیں گے۔ ابتدا میں سرسید ہندو اور مسلمانوں کی تعلیم کے لیے یکساں کوشش کرتے رہے مگر راجہ رام موہن رائے نے بہت پہلے ہی ہندوؤں میں بیداری پیدا کر دی تھی اور ان کے سامنے مسلمانوں کی طرح کوئی مسئلہ بھی نہیں تھا۔ وہ پہلے عربی اور فارسی پڑھتے تھے اب انگریزی پڑھنے میں انہیں کیوں کر جھجک محسوس ہوگی۔ البتہ سرسید نے اپنے تعلیمی ادارے کے دروازے غیر مسلموں پر بھی اسی طرح کھلے رکھے جس طرح مسلمانوں پر۔

سرسید اس بات سے بخوبی واقف تھے کہ مسلمان انگریزی سیکھنے پر راضی نہیں ہوں گے۔ اس لیے وہ جدید علوم کی کتابوں کا انگریزی سے اردو میں ترجمہ کرنا چاہتے تھے۔ گرچہ دہلی کالج کی ”ورنیکلر ٹرانسلیشن سوسائٹی“ نے یہ کام انجام دیا تھا لیکن بے وقت کالج بند ہو جانے سے یہ کام ادھورا رہ گیا تھا۔ اس مقصد کے تحت سرسید نے غازی پور میں اپنے قیام کے دوران 9 جنوری 1869ء کو ”سائنٹفک سوسائٹی“ قائم کی بعد میں ان کے تبادلہ کے ساتھ یہ سوسائٹی بھی علی گڑھ منتقل ہو گئی۔ اس سوسائٹی نے تقریباً چالیس کتابوں کا انگریزی سے اردو میں ترجمہ کرایا ہے۔

آغاز میں سرسید مادری زبان یعنی اردو کو ذریعہ تعلیم قرار دینا چاہتے تھے اس کی ایک وجہ تو وہی ہے جو پہلے گذر چکی یعنی مسلمان انگریزی کی طرف مائل نہیں ہو رہے تھے۔ دوسری وجہ انہوں نے یہ بیان کی کہ غیر ملکی زبان میں تعلیم حاصل کی جائے تو دو گنی محنت کرنی پڑتی ہے۔ ایک تو اصل مضمون پر دوسرے زبان سیکھنے پر مزید یہ کہ یہ علم دیر پائ نہیں ہوتا اس لیے ان کے ذہن میں ایک ورنیکلر یونیورسٹی کا خاکہ موجود تھا۔ مگر برطانیہ کے سفر سے لوٹنے کے بعد ان کی فکر میں بڑی تبدیلی آ جاتی ہے اور وہ اردو کے بجائے انگریزی کو ذریعہ تعلیم کے طور پر اپنانے کی پرزور دعوت دیتے ہیں۔ اپنے اس موقف کی تائید میں وہ کہتے ہیں کہ ”تمام علوم کو اردو میں منتقل نہیں کیا جاسکتا جب کہ جدید علوم کو حاصل کرنا ناگزیر ہو گیا ہے دوسرے یہ کہ حکمرانوں کی زبان انگریزی ہے۔ تیسرے یہ کہ راجہ رام موہن رائے کی قیادت میں برادران وطن انگریزی زبان کی طرف پوری طرح متوجہ ہو گئے ہیں اور وہ مسلمانوں سے آگے بڑھ چکے ہیں“۔ بہر حال سرسید نے برطانیہ سے لوٹ کر دو بڑے کام انجام دیے۔ ایک مسلمانوں کی معاشرتی اصلاح کے لیے تہذیب الاخلاق پرچہ کا اجراء دوسرے تعلیمی پس ماندگی دور کرنے کے لیے مجڈن اینگلو اور نینٹل کالج کا قیام۔

24 مئی 1875 کو مدرسۃ العلوم علی گڑھ یعنی مجڈن اینگلو اور نینٹل کالج کا قیام عمل میں آیا۔ سرسید کا قائم کردہ یہ کالج آج ہمارے سامنے علی گڑھ مسلم یونیورسٹی کی شکل میں موجود ہے۔ ہندوستانی مسلمانوں کی تعلیمی پس ماندگی کو دور کرنے میں اس یونیورسٹی کا بڑا اہم کردار ہے جسے فراموش نہیں کیا جاسکتا۔ حالانکہ ان کے اس تعلیمی مشن میں رکاوٹیں بھی پیدا کی گئیں۔ مولوی امداد علی اور مولوی علی بخش کٹر مخالفین میں تھے۔ شبلی نعمانی نے بھی بعض چیزوں میں سرسید کی مخالفت کی۔ اکبر الہ آبادی نے شروع میں اپنی شاعری کے ذریعہ سرسید پر چوٹیں کیں مگر بعد میں مداح ہو گئے۔ سرسید کا ساتھ دینے والوں میں الطاف حسین حالی، ڈپٹی نذیر احمد، منشی ذکاء اللہ، محسن الملک، وقار الملک، مولوی سمیع اللہ وغیرہ کے نام لیے جاتے ہیں۔ سرسید کے ان رفقاء نے بھی تعلیمی اور ادبی خدمات انجام دی ہیں۔

سرسید تعلیم کو سبھی کے لیے ضروری سمجھتے تھے۔ مگر تعلیم حاصل کرنے والوں کو وہ چھ حصوں میں تقسیم کرتے ہیں۔ پہلی قسم ان لوگوں کی ہے جو



سرکاری ملازمتیں حاصل کرنے کے لیے تعلیم کی جانب متوجہ ہوتے ہیں۔ دوسری قسم وہ ہے جو تجارت یا صنعت و حرفت کو ذریعہ معاش بنانا چاہتے ہیں۔ تیسری طرح کے لوگوں میں زمین دار اور جاگیر دار آتے ہیں (یہ آزادی سے قبل کا طبقہ ہے)۔ چوتھی قسم میں ایسے لوگ آتے ہیں جو مختلف علوم و فنون میں مہارت حاصل کر کے تصنیف و تالیف کا مشغلہ اختیار کرنا چاہتے ہیں۔ پانچواں طبقہ علم دین حاصل کرنے والوں کا ہے۔ چھٹا گروہ عام لوگوں کا ہے جو تھوڑی بہت تعلیم حاصل کر کے اپنے روزمرہ کے کاموں میں معمول کے مطابق لگا رہنا چاہتا ہے۔ اگر ان تمام پر غور کیا جائے تو سرسید کے قائم کردہ مچھنڈن اینگلو اورینٹل کالج میں پہلی قسم کے لوگ یعنی سرکاری ملازمتوں کے خواہش مند ہی متوجہ ہوئے۔ یہاں کے طلباء نے ملازمت ہی کو ترجیح دی اور کالج کے ارباب حل و عقد کا مقصد بھی یہی تھا کہ ملازمتوں میں مسلمانوں کی نمائندگی کو اطمینان بخش بنایا جائے۔

عورتوں کی تعلیم کی طرف سرسید نے خاطر خواہ توجہ نہیں دی۔ ایسا نہیں ہے کہ وہ اس کے مخالف تھے بلکہ ان کا کہنا تھا کہ مرد جب تک تعلیم یافتہ نہ ہوں عورتوں کی تعلیم کی طرف توجہ نہیں کی جاسکتی۔ دوسری وجہ یہ تھی کہ مسلمان اپنی لڑکیوں کو اسکولوں میں بھیجنے پر آمادہ نہیں تھے۔ جہاں تک ابتدائی تعلیم کی بات ہے اس کا خاکہ بھی سرسید کے ذہن میں تھا۔ وہ چاہتے تھے کہ پورے ملک میں ابتدائی تعلیم کے ادارے قائم ہوں اس مقصد کے لیے انہوں نے 1886ء میں مچھنڈن اینگلو اورینٹل کالج کا نفرنس قائم کی۔ بہر حال سرسید کی پیہم کوششوں کا نتیجہ تھا کہ مسلمان بالآخر تعلیم کی طرف متوجہ ہو گئے۔

ادبی خدمات:

سرسید بے انتہا مصروف انسان تھے پھر بھی انہوں نے تصنیف و تالیف کے لیے وقت نکالا۔ وہ کہا کرتے تھے کہ تصنیف و تالیف میں جیسا میراجی لگتا ہے ویسا کسی اور کام میں نہیں لگتا۔ یہی وجہ ہے کہ انہوں نے سیاسی، سماجی اور تعلیمی خدمات انجام دیتے ہوئے لکھنے پڑھنے کے مشغلہ کو ہاتھ سے نہیں چھوڑا۔ ایک بڑی قابل لحاظ بات یہ ہے کہ سرسید کے تمام کاموں سے کچھ نہ کچھ اختلاف کیا جاسکتا ہے مگر اردو زبان و ادب کی جو خدمات انہوں نے انجام دیں ان کا اعتراف دوست دشمن سبھی کرتے ہیں۔

سرسید نے کم عمری میں ہی لکھنا شروع کر دیا تھا اور یہ سلسلہ وفات کے نودن پہلے تک چلتا رہا۔ آخری مضمون انہوں نے تہذیب الاخلاق میں اردو کی حمایت میں لکھا تھا جب کہ آغاز اپنے بڑے بھائی کے اخبار ”سید الاخبار“ سے کیا۔ ان کی پہلی کتاب ”رسالہ جلاء القلوب بذكر محبوب“ ہے۔ انہوں نے تقریباً ہر موضوع پر قلم اٹھایا۔ تاریخ کی تین اہم کتابوں ”آئین اکبری“، ”تاریخ فیروز شاہی“ اور ”تذکرہ جہانگیری“ کو مرتب کیا۔ دہلی کی عمارتوں کا تفصیلی جائزہ ”آثار الصنادید“ میں لیا ہے۔ انقلاب 1857ء کے تعلق سے ”تاریخ سرکشی بجنور“ اور ”اسباب بغاوت ہند“ تحریر کی۔ مذہب پرکئی کتابیں لکھیں۔ ان میں ”تفسیر قرآن“، ”تفسیر انجیل“، ”تبین الکلام“، ”خطبات احمدیہ“، ”ابطال غلامی اور احکام طعام اہل کتاب“ وغیرہ اہم ہیں۔ کل ملا کر چالیس سے زائد کتابیں سرسید نے تحریر کیں۔ جہاں تک ادب کی بات ہے اس پر باضابطہ کتاب تو نہیں لکھی البتہ اخبار سائنٹفک سوسائٹی (بعد کو علی گڑھ انسٹیٹیوٹ گزٹ) اور تہذیب الاخلاق میں شائع ان کے انشائیوں سے اندازہ لگایا جاسکتا ہے کہ اردو زبان، اسلوب اور نثر کو خود سرسید اور ان کی تحریک نے کس قدر متاثر کیا ہے۔ انہوں نے آسان اور سادہ نثر نگاری کو فروغ دیا۔ گرچہ فورٹ ولیم کالج اور خطوط غالب کے ذریعہ اس کی داغ بیل پڑ چکی تھی مگر ابھی یہ رجحان عام نہیں ہوا تھا۔ سرسید اور علی گڑھ تحریک نے اردو ادب کی یہ بڑی خدمت کی کہ پُر تکلف نثر کو ترک کر کے سلیس و سادہ نثر کو ترقی دی۔ دوسرا کام یہ کیا کہ تحریک کو با مقصد اور افادیت کا حامل بنایا۔ تہذیب الاخلاق میں سرسید کے جو ادبی مضامین یا انشائیے شائع ہوئے ان میں سے چند یہ ہیں: بحث و تکرار امید کی خوشی، گزرنا ہوا زمانہ جاڑا، تعلیم، رسم و رواج کی پابندی، آزادی رائے، سمجھ دینا بہ امید قائم ہے، اخلاق

ریا کاری، خوشامد اپنی مدد آپ وغیرہ۔

سر سید نے اپنے ان تمام مضامین میں انشا پر داری کا کمال دکھایا ہے۔ فطرت کی سچی تصویر کشی، درد انگیزی، اثر پذیری، حقیقت نگاری، افادیت پسندی وغیرہ ان کی تحریروں کی نمایاں خصوصیات ہیں۔ ایک بڑا وصف ان کی تحریروں کا یہ بھی ہے کہ علمی اصطلاحات، الفاظ اور تعلیمات کو بڑی سادگی، صفائی اور دل آویزی سے ادا کیا ہے۔ ان کی تحریر کا ایک نمونہ ملاحظہ ہو۔

”نامہ مذہب آدمیوں کی مجلس میں بھی آپس میں اسی طرح تکرار ہوتی ہے پہلے صاحب سلامت کر کر آپس میں مل بیٹھتے ہیں پھر دھیمی دھیمی بات چیت شروع ہوتی ہے۔ ایک کوئی بات کہتا ہے دوسرا بولتا ہے واہ یوں نہیں یوں ہے۔ وہ کہتا ہے واہ تم کیا جانو؟ وہ بولتا ہے تم کیا جانو؟ دونوں کی نگاہ بدل جاتی ہے۔ تیوری چڑھ جاتی ہے۔ رخ بدل جاتا ہے، آنکھیں ڈراؤنی ہو جاتی ہیں باجھیں چڑ جاتی ہیں... لپادگی ہونے لگتی ہے۔ کسی نے بیچ بچاؤ کر کر چھڑا دیا تو غراتے ہوئے ایک ادھر چلا گیا اور ایک ادھر۔“ (بحث و تکرار)

اسے پڑھنے کے بعد معلوم ہوتا ہے کہ آسان الفاظ میں انسانی فطرت کی کتنی سچی تصویر کھینچی ہے۔ یہ اثر ان کی تحریروں میں جا بجا ملتا ہے۔ شوخی و ظرافت کی جھلکیاں بھی کہیں کہیں نظر آ جاتی ہیں۔

شاعری سے سر سید کی طبیعت کو مناسبت نہیں تھی۔ البتہ انہوں نے ان نقائص کی نشاندہی کی ہے جو ہماری شاعری میں راہ پانگے۔ شاعروں کو مفید مشورے بھی دیے۔ انجمن پنجاب لاہور کی زیر نگرانی جب نئی طرز کی شاعری کو رواج دیا گیا تو محمد حسین آزاد کو جو اس انجمن کے روح رواں تھے سر سید نے مبارک باد دی۔ سر سید کی یہ بڑی تمنا تھی کہ شاعری سے قوم کو بیدار کرنے کا کام لیا جائے چنانچہ الطاف حسین حالی سے انہوں نے مسدس، مدو جزا اسلام لکھوائی جو آج تک اپنی اثر انگیزی، مضمون آفرینی، سادگی اور خلوص کی وجہ سے اتنی ہی مقبول ہے جتنی کہ پہلے تھی۔ مجموعی طور سے دیکھا جائے تو سر سید کی کوششوں سے ادب کی دنیا میں انقلاب برپا ہو گیا اور کچھ ہی دنوں میں نثر و نظم کا ایسا سرمایہ فراہم ہو گیا جس پر فخر کیا جاسکتا ہے۔

#### 13.4 سر سید کے رفقا کی ادبی خدمات

الطاف حسین حالی:

حالی کا وطن پانی پت (ہریانہ) ہے۔ 1854ء میں جس وقت ان کی عمر سترہ سال تھی، دہلی آئے اور ادبی شخصیتوں سے ملنے کا موقع ملا۔ خصوصاً غالب سے وہ بڑے متاثر ہوئے اور ان سے گہرا رشتہ استوار ہو گیا۔ 1857ء کی بغاوت میں وہ دہلی سے چلے گئے پھر 1863ء میں دہلی واپس ہو گئے۔ اس سفر میں نواب مصطفیٰ خاں شیفتہ سے ملاقات ہوئی۔ بغاوت کے بعد وہ دہلی میں زیادہ دن نہ رہ سکے اور لاہور چلے گئے۔ اسی زمانے میں انجمن پنجاب لاہور نے نظموں کے مشاعروں سے اردو شاعری کو ایک نیا رخ عطا کیا۔ یہ اس سے وابستہ ہو گئے۔ سکر بیڑی بھی بنائے گئے۔ انہوں نے انجمن کے لیے چار نظمیں ”برکھارت“، ”نشاط امید“، ”مناظرہ رحم و انصاف“ اور ”حب وطن“ لکھیں جو بہت پسند کی گئیں۔ چند سال لاہور میں گزار کر وہ پھر دہلی چلے آئے۔

دہلی آ کر اردو نثر نگاری کی طرف توجہ دی کیوں کہ اب وہ سر سید کی صحبت میں آ گئے تھے۔ ان کی نثر میں سر سید کی چھاپ بھی ہے اور انفرادیت بھی۔ مثلاً سادگی، منطقی استدلال اور بے تکلف اظہار وغیرہ سر سید کے اثرات کا نتیجہ ہے۔ سادگی میں لطافت، منطقیات میں شاعرانہ انداز، تمثیلی پیرایہ، فطری اور بول چال کا لہجہ، عربی اور فارسی الفاظ سے احتراز مگر بعض جگہ انگریزی کا بے جا استعمال حالی کی نثر نگاری کی نمایاں خصوصیات

ہیں۔ حالی کی نثر نگاری کو دیکھنا ہے تو ان کی سوانحی تصانیف کو پڑھنا چاہیے۔ اردو میں سوانح نگاری کو سرسید تحریک نے ہی جلا بخشی۔ حالی نے تین اہم سوانح عمریاں لکھی ہیں۔ خود سرسید کی سوانح ”حیات جاوید“ نام سے لکھی۔ اس کی اہمیت کا اندازہ اسی سے لگایا جاسکتا ہے کہ سرسید کی زندگی کے کسی پہلو پر لکھی جانے والی کوئی تحریر اس کے استفادے سے مستغنی نہیں ہو سکتی۔ اسی طرح غالب کی سوانح ”یادگار غالب“ کے عنوان سے تحریر کی۔ یہ بھی اتنی ہی اہم ہے جتنی کہ ”حیات جاوید“۔ تیسری کتاب ”حیات سعدی“ ہے جو کہ فارسی کے مشہور شاعر شیخ سعدی علیہ الرحمہ کی سوانح عمری ہے۔

سرسید نے حالی سے قوم کو بیدار کرنے کے لیے ایک نظم لکھنے کی خواہش کی چنانچہ مدو جز را سلام (اسلام کا عروج و زوال) کے نام سے ایک طویل نظم لکھی۔ یہ نظم بعد میں ”مسدس حالی“ کے نام سے مشہور ہوئی۔ نظم میں حالی نے سب سے پہلے اسلام کے عروج و زوال پر روشنی ڈالی۔ پھر مسلم قوم کی جہالت اور تعلیم کی کمی پر اظہار خیال کیا ہے۔ مسدس میں ایک سچی اور دل سوز آواز کو لوگوں نے سنا۔ سرسید اس نظم کو پڑھ کر سردھنتے تھے۔ زبان سادہ، سلیس اور دل نشیں ہے۔ روانی اس نظم کی سب سے بڑی خوبی ہے۔ 1879ء میں یہ نظم شائع ہوئی۔ ہندوستان میں خواتین کی حالت زار کو بھی حالی نے سمجھا۔ راشد الخیری کو دنیا مصور غم کے نام سے جانتی ہے۔ حالی نے بھی عورتوں کے دکھ درد بیوگی و بے چارگی کو سمجھنے اور اپنی نظموں میں ان حالات کو پیش کرنے میں جو تصویر کشی کی ہے، وہ مصور غم سے کسی طرح کم نہیں۔ اس سلسلے میں انہوں نے 1874ء میں ”مناجات بیوہ“ اور 1906ء میں ”چپ کی داد“ نام سے طویل نظمیں لکھیں۔ حالی اس معاملہ میں سرسید سے بھی آگے بڑھے ہوئے تھے چنانچہ ”تعلیم نساں“ کے بارے میں ان کا ایک واضح تصور تھا۔ ڈپٹی نذیر احمد کی طرح انہوں نے بھی خواتین کے لیے ناول ”جالس النسا“ تحریر کی۔

اردو تنقید کی تاریخ میں الطاف حسین حالی کا بڑا مقام ہے بلکہ یہ کہنا بے جا نہ ہوگا کہ اردو میں بحیثیت فن، تنقید کی ابتدا حالی کے مقدمہ شعرو شاعری سے ہوتی ہے۔ 1893ء میں انہوں نے یہ فکر انگیز مقدمہ اپنے مجموعہ کلام کے ساتھ شائع کیا تھا۔ اس کے شائع ہوتے ہی پوری ادبی دنیا میں تہلکہ مچ گیا۔ اردو تنقید کو اس سے نئی راہ ملی۔ اس طرح حالی پہلے شخص ہیں جنہوں نے شعر کو کوٹھڑی پر رکھا اور تنقیدی مسائل سے بحث کی۔ بحیثیت مجموعی سرسید کے اہم رفیق حالی سے اردو ادب کو بے انتہا فائدہ پہنچا۔ ان پر آپ تفصیل سے مطالعہ کر سکتے ہیں۔

علامہ شبلی نعمانی:

شبلی نعمانی (1857-1914) اتر پردیش کے ضلع اعظم گڑھ میں پیدا ہوئے۔ عربی فارسی اور فلسفہ وغیرہ کی تعلیم اپنے وقت کے علما سے حاصل کی۔ 1872ء میں وہ علی گڑھ کالج میں فارسی کے استاد کی حیثیت سے آئے۔ یہاں سرسید کے کتب خانے سے بھرپور استفادہ کیا اور ان ہی کی توجہ سے سوانح نگاری کی طرف راغب ہوئے۔ حالانکہ اس وقت تک وہ نظمیں لکھتے تھے۔ علی گڑھ میں قیام کے دوران پروفیسر آرنلڈ سے فرانسیسی زبان سیکھی۔ آرنلڈ سے اتنا گہرا تعلق تھا کہ ان کے ہمراہ مصر، شام و دیگر اسلامی ممالک کا سفر کیا۔ سرسید کے آخری دور میں کچھ اختلافات کی بنا پر شبلی علی گڑھ سے علاحدہ ہو گئے۔ 1897ء میں وہ وہاں سے اپنے وطن اعظم گڑھ آ گئے اور ایک نیشنل اسکول کی بنیاد رکھی۔ کچھ عرصہ وہ حیدرآباد میں رہے جہاں انھیں تصنیف و تالیف کا اچھا موقع ملا۔ لکھنؤ میں جب دارالعلوم ندوۃ العلماء قائم ہوا تو شبلی کی خدمات حاصل کی گئیں۔ وہاں رہ کر مولانا عبدالمجید دریابادی اور علامہ سید سلیمان ندوی جیسے صاحب طرز ادیبوں کی تربیت کرتے رہے۔ آخر میں پھر اعظم گڑھ آ گئے اور ایک تحقیقی ادارہ ”دارالمصنفین“ نام سے قائم کیا جو آج تک اپنا کام کر رہا ہے۔

سرسید کے رفقا میں علامہ شبلی بڑی عبقریت کی حامل شخصیت تھی۔ علم الکلام اور فلسفہ میں کامل دست رس رکھتے تھے۔ سوانح نگاری، تاریخ

نویسی، ادب، انشا اور شاعری کے ساتھ اردو تنقید میں بھی ان کا ایک بلند مقام ہے۔ ”سیرۃ النبی“، ”المأمون“، ”الفاروق“، ”الغزالی“، ”سیرۃ العمان“ اور ”سوانح مولانا روم“ ان کی سوانح عمریاں ہیں جب کہ ”شعر العجم“ اور ”موازنہ انیس و دبیر“ سے ان کی تنقیدی بصیرت کا پتہ چلتا ہے۔ ایک مختصر کلیات بھی شائع ہوا ہے جس میں مثنوی، مسدس، قصیدے اور اخلاقی و سیاسی نظمیں ملتی ہیں۔ برطانوی سامراج کے واقعات پر بڑی ولولہ انگیز نظمیں لکھی ہیں جنہیں پڑھ کر شبلی خود بھی روتے تھے اور دوسروں کو بھی رلاتے تھے۔

شبلی کی تحریروں سے اندازہ ہوتا ہے کہ اس میں قوت اور جوش بیان کے ساتھ ساتھ ایجاز و اختصار بھی ہے۔ چونکہ شبلی جمالیاتی تنقیدی دبستان سے تعلق رکھتے ہیں اس لیے نثر میں شاعرانہ فضا پیدا کرنے کا بڑا اہتمام کیا ہے۔ وہ بر محل اشعار کا استعمال کر کے معانی و مطالب کو دلکش انداز میں ادا کر دیتے ہیں۔ دوسرے لفظوں میں کہہ سکتے ہیں کہ ان کی نثر کی سادگی میں فن کاری کی ایک خاص شان پائی جاتی ہے۔ ادب کے طالب علم کو شبلی کی موازنہ انیس و دبیر اور شعر العجم کی چوتھی جلد ضرور پڑھنی چاہیے۔

ڈپٹی نذیر احمد:

ڈپٹی نذیر احمد کا وطن بجنور ہے۔ بچپن میں دہلی آ گئے اور قدیم دہلی کالج میں تعلیم حاصل کی۔ انگریزی حکومت کی ملازمت کی اس لیے ان کی حمایت کرتے رہے۔ انہوں نے کبھی کچھ وقت حیدرآباد میں گزارا، بقیہ زندگی دہلی میں رہ کر تصنیف و تالیف کا کام کرتے رہے۔ ”شمس العلماء“ کے خطاب سے نوازے گئے۔

سر سید سے ان کے روابط تھے۔ عموماً تقاریر کے لیے سر سید انہیں اپنے ساتھ رکھتے تھے کیوں کہ آواز بلند اور بھاری بھر کم تھی۔ بڑے بڑے اجتماعات میں تقریر کرتے تو سناٹا چھا جاتا۔ ان کی تقریروں کے مجموعے خطبات نذیر احمد کے نام سے شائع ہو چکے ہیں۔ جسے پڑھ کر ان کے وسیع علم کا اندازہ لگایا جاسکتا ہے۔ قرآن پاک کی تفسیر بھی انہوں نے لکھی۔ قانون کی کتابوں کا ترجمہ کیا ہے جن میں ”تعزیرات ہند“ اور ”قانون شہادت“ مشہور ہیں۔ نذیر احمد کی اصل شہرت ان کے ناولوں سے ہے۔

ڈپٹی نذیر احمد کو اردو کا پہلا ناول نگار کہا جاتا ہے۔ حالاں کہ انہیں پتہ نہیں تھا کہ وہ ناول لکھ رہے ہیں۔ ان کے سامنے پہلے سے ناول کا خاکہ یا نمونہ اردو میں موجود نہیں تھا۔ ظاہر ہے ان کے ناول فکری اور فنی اعتبار سے کمزور ہیں البتہ ناول کے عناصر ترکیبی ہونے کی بنا پر ان کی تصانیف کو ناولوں میں شمار کیا جاتا ہے۔ ڈپٹی نذیر احمد نے کل سات ناول لکھے۔ پہلا ناول ”مرآة العروس“ 1869ء میں لکھا جو کہ اپنی لڑکی کی تعلیم و تربیت اور ذہن سازی کے لیے لکھا تھا۔ لیکن ایک انگریز کلکٹر کی فرمائش پر اسے شائع کیا جو مقبول ہو گیا۔ دوسرا ناول ”بنات العیش“ بھی اسی مقصد سے لکھا۔ تیسرا ناول ”توبۃ النصوح“ سب سے زیادہ مشہور اور دلچسپ ہے۔ اس کو پڑھ کر دلی کے اجڑتے ہوئے مسلم خاندانوں کی تصویر سامنے آ جاتی ہے۔ اس ناول کا ایک زندہ جاوید کردار ”مرزا ظاہر دار بیگ“ ہے۔ ان کے دیگر ناولوں کے نام ”ابن الوقت“، ”فسانہ ہتلہا“، ”ایامی“ اور ”رویائے صادقہ“ ہیں۔

نذیر احمد کے متعلق عموماً یہ رائے ظاہر کی جاتی ہے کہ فن کے اعتبار سے ان کے ناول ناول کے بجائے خطبات نظر آتے ہیں جس میں اصلاح معاشرت کی بات کہی گئی ہے۔ مگر اعتراض کرنے والے اس بات کو بھول جاتے ہیں کہ اس وقت سماجی برائیاں مسلمانوں کے درمیان سب سے اہم مسئلہ بنی ہوئی تھی اور سر سید تحریک کے زیر اثر نذیر احمد بھی ناولوں کے ذریعہ لوگوں کو نئی راہ دکھانا چاہتے تھے۔ اس لحاظ سے ان میں ترقی یافتہ ناولوں کی تمام خوبیاں تلاش کرنا بے کار ہے۔ مگر انیسویں صدی کے ہندوستانی مسلمانوں کی معاشرت کی بہترین تصویریں ان ناولوں میں ملتی ہیں۔ یہی وجہ ہے

کہ ان کے ہر ناول کے نہ جانے کتنے ایڈیشن نکل چکے ہیں بلکہ دیگر کئی زبانوں میں اس کے ترجمے بھی ہو چکے ہیں۔ نذیر احمد زبان کے بادشاہ ہیں۔ دلی کی عام بول چال اور محاورے کے ساتھ ساتھ سنجیدہ علمی زبان کا استعمال بڑی مہارت سے کرتے ہیں۔ کبھی کبھی عربی کے نامانوس لفظ اور بے جا محاورے لکھ دیتے ہیں۔ دورخی زبان ہونے کے باوجود یہ لوگوں کو اپنی طرف کھینچتی ہے اور بقول ڈاکٹر سید عبداللہ نذیر احمد کا منفرد اسلوب بیان دلوں پر اپنا سکہ جما تا چلا جاتا ہے۔ یہ خاص رنگ سرسید کے رفقا میں سے کسی کو حاصل نہ ہوا۔

نواب محسن الملک:

نواب محسن الملک کا سرسید کے خاص رفقا میں شمار ہوتا ہے۔ اٹاواہ (اتر پردیش) کے رہنے والے تھے۔ انگریز حکومت میں معمولی ملازمت کرتے ہوئے ڈپٹی کلکٹر کے عہدے تک پہنچے۔ اٹاواہ میں ملازمت کے دوران سرسید سے ملاقات، تعارف اور پھر زندگی بھر گہری دوستی و رفاقت قائم ہو گئی۔ کچھ عرصہ حیدرآباد میں رہے۔ 1893ء میں علی گڑھ آ گئے اور سرسید کے سچے معاون بن کر رہے۔ سائنٹفک سوسائٹی کے ممبر اور سرسید کے انتقال کے بعد 1899ء میں کالج کے سکریٹری بنائے گئے۔

نواب محسن الملک فکری اعتبار سے اپنے رفقا میں سرسید کے زیادہ قریب تھے اور ان کی کتابیں بھی دراصل ان ہی خیالات کی ترجمان ہیں۔ اس لیے تمام کتابیں مذہبی اور تہذیبی موضوعات پر ہیں۔ ”تہذیب الاخلاق“ میں سرسید کے بعد سب سے زیادہ مضامین انہوں نے لکھے۔ ان کے ذریعہ محسن الملک کی ادبی رجحان کی شناخت کی جاسکتی ہے۔ ان کا انداز بیان سادہ اور شیریں ہے۔ تمثیل سے بھی پورا پورا فائدہ اٹھایا ہے۔ ان کا ایک مضمون تعلیم و تربیت ہے۔ نمونہ کے طور پر اس کا ایک اقتباس دیکھیے۔

”ایک روز خیال نے مجھے عالم مثال تک پہنچایا..... جب میں عالم مثال (وہاں) سے لوٹا اور لوگوں سے یہ قصہ کہا تو وہ سب ایک ایک لفظ کی حقیقت مجھ سے پوچھنے لگے ہیں۔ صرف یہ کہہ کر کہ باغ ہرا بھرا میں نے مغرب میں دیکھا ہے وہ علوم و فنون جدیدہ کا باغ ہے۔ جس کے پھل پھول اپنی آنکھوں سے دیکھے ہیں۔ پر ہمارا اپنا دل بہلانے والا کوئی وہاں نہیں جس کی ویرانی اور خزاں کی کیفیت ہمارے سامنے ہے وہ پتھر جو سرچشمہ پر آ گیا ہے۔ جہالت ہے وہ ندی نالے، گندے پانی کے رسم رواج کی پابندی ”سیلی“، نما تعصب، علم نما نادانی، جھوٹا ہر جھوٹی شیخی، جاہلانہ تقلید، عامیاناہ علم، ضررا نگیز حرارت، وحشیانہ تعلیم و تربیت ہے۔ جس کا نتیجہ مسخ انسانیت ہے جو کہ ہم آنکھوں سے دیکھتے ہیں اور جس کا علاج اب ہم سوائے دعا کے کچھ نہیں جانتے۔“

یہ پڑھ کر ایسا لگتا ہے کہ فکر کے ساتھ ساتھ کہنے کا انداز بھی بالکل سرسید جیسا ہے اور مقصدیت غالب ہے۔ لیکن ایسی عمدہ تصویر کشی کی ہے کہ محسن الملک کے اندر کہانی لکھنے کی پوری صلاحیت نظر آتی ہے ان کے دیگر مضامین ”تدبیر و امید“ اور ”عزت“ وغیرہ اہم ہیں جس میں ادبیت بھر پور نمایاں ہے۔ محسن الملک کا مقام اردو ادب میں گرچہ وہ نہیں ہے جو حالی اور شبلی کا ہے مگر ادب کو نئی جہت اور جدت ادا کرنے میں وہ ان کی صف میں شامل ہو جاتے ہیں۔

دیگر رفقا:

سرسید کے دیگر رفقا بھی ہیں جنہوں نے بہت کچھ لکھا مثلاً منشی ذکاء اللہ اور مولوی چراغ علی وغیرہ مگر ان کے موضوعات ادب سے ہٹ کر ہیں۔ منشی ذکاء اللہ مشہور ریاضی داں اور تاریخ نگار تھے۔ یہ بھی ڈپٹی نذیر احمد کی طرح دہلی کالج کے پڑھے ہوئے تھے۔ ڈیڑھ سو سے زائد کتابیں

انہوں نے لکھی ہیں۔ تاریخ اور ریاضی سے ہٹ کر تہذیب الاخلاق میں مضامین لکھتے تھے۔ اس کے علاوہ سرسید کی مجوزہ ورنہ ناکر یونیورسٹی کے معاون و مونسید تھے۔ اردو ذریعہ تعلیم کے حامی منشی ذکاء اللہ نے اپنی زندگی میں محتاط اندازے کے مطابق پچاس ہزار صفحات لکھے ہیں۔ ان میں بعض کتابیں کئی جلدوں پر مشتمل ہیں۔ اگر انہوں نے ادب کو بھی اپنا موضوع بنایا ہوتا تو یقیناً اردو کے نامور ادیبوں میں ان کا شمار ہوتا۔ چراغ علی نے علمی اور مذہبی کتابیں لکھی ہیں۔ اردو کے ساتھ ساتھ انگریزی زبان پر انہیں زبردست عبور حاصل تھا۔ متعدد کتابیں انگریزی میں بھی ہیں۔ یہ بھی محسن الملک کی طرح فکری اعتبار سے سرسید سے پوری طرح ہم آہنگ تھے۔ اپنی کتابوں میں سرسید کے مذہبی افکار کی ترجمانی کی ہے۔

اردو کے ایک اور بڑے ادیب ہیں جن کا تعلق براہ راست سرسید تحریک سے نہ تھا مگر ادبی اور فکری پہلو سے اس تحریک کا ساتھ دیتے نظر آتے ہیں۔ یہ ہیں مولوی محمد حسین آزاد۔ انہوں نے نظم اور نثر دونوں میں خدمات انجام دیں۔ ”انجمن پنجاب لاہور“ کے روح رواں یہی تھے۔ اردو شاعری کو فطری اور موضوعاتی بنانے میں اس انجمن کا بڑا ہاتھ ہے۔ حالی بھی اس سے وابستہ تھے۔ محمد حسین آزاد کی مشہور کتابوں میں قصص ہند، آب حیات، نیرنگ خیال، دربار اکبری، سخیان فارس، کلام نظم آزاد وغیرہ ہیں۔ آب حیات کو زیادہ مقبولیت نصیب ہوئی۔ اردو شعرا کا تذکرہ پہلی مرتبہ اس میں سماجی پس منظر، تاریخی ارتقا اور ادبی شعور کا لحاظ کرتے ہوئے کیا گیا ہے۔

### 13.5 علی گڑھ تحریک کے اثرات

فکری اثرات:

اردو ادب میں سرسید ہی وہ پہلے شخص ہیں جنہوں نے تقلید کے بجائے آزادی رائے کی بنیاد ڈالی جس میں عقل، نیچر، تہذیب اور مادی ترقی کو اہمیت دی گئی۔ سرسید کی فکر کے یہ عناصر ترکیبی حقیقت نگاری، اجتماعیت، عقلیت اور مادیت وغیرہ وہ رجحانات ہیں جن سے اردو کا سارا ادب متاثر ہوا۔ اگر یہ کہا جائے تو بے جا نہ ہوگا کہ ترقی پسند تحریک اپنی بیشتر خصوصیات کی بنا پر سرسید کی مادیت، عقلیت اور حقائق نگاری کی ترقی یافتہ شکل معلوم ہوتی ہے۔ سرسید کا یہ فکری رویہ اردو ادب میں تقریباً ہر جگہ موجود ہے۔ مذہبی تصنیفات ہوں کہ تاریخ نگاری یا سوانح نویسی، مضامین، مقالے، تنقید اور شاعری، سبھی اس سے متاثر نظر آتے ہیں۔ چنانچہ اس تحریک کے زیر اثر لوگ تقلیدی کم اور تحقیقی زیادہ ثابت ہوئے۔ سائنسی نقطہ نظر سے دیکھنے اور پرکھنے کا میلان پیدا ہوا۔ یہیں سے سائنٹفک تنقید نگاری کی بھی بنیاد پڑتی ہے۔

عملی اثرات:

جیسا کہ کہا جا چکا ہے کہ سرسید سے قبل اردو ادب دنیا کے عمدہ ادب کی صف میں شامل ہونے کے لائق نہیں تھا۔ بلکہ تخلیقی اور صنفی اعتبار سے ادھورا ادب تھا۔ سرسید کی کوششوں سے اردو کے نثری اصناف پر توجہ دی گئی اور شاعری کے رخ کو بدلا گیا۔ ناول، سوانح، خاکہ، مضامین، مقالے، تاریخ نگاری اور تنقید نگاری کا ایک طرح سے آغاز ہوا۔ جدید نظم نگاری کا چرچا ہوا۔ شاعری کے موضوعات بدلے گئے۔ سرسید نے اپنی بیش قیمت تصانیف کے ذریعہ دیگر مصنفوں اور ادیبوں کو وہ خیالات دیے جس سے ادب کی توانا روایت قائم ہوئی۔ ایسا ادب جس میں حقیقت، مقصدیت اور افادیت کا پہلو نمایاں ہو اور جو معاشرے کے لیے سود مند ہو۔ انھوں نے تہذیب الاخلاق پر چھ اسی مقصد سے جاری کیا تھا۔ اس رسالہ میں شائع بیشتر مضامین کے ذریعہ سرسید کی فکر کا پتہ چلتا ہے کہ وہ اردو ادب کو کیا دینا چاہتے ہیں۔ اور ایسا ہوا بھی۔

سر سید احمد خان نئی تعلیم کے حامی اور جدیدیت کے علم بردار تھے انہوں نے حضور نبی کریم کے اسوہ حسنہ پر عمل کرنے کے لیے اخلاقیات کی خالص قدروں کو فروغ دینے کی کوشش کی، لیکن اس تحریک نے تاریخ کو سپاٹ بیانیہ نہیں بنایا بلکہ اس فلسفے کو جنم دیا کہ تاریخ کے اوراق میں قوم اور معاشرے کا دھڑکتا ہوا دل محفوظ ہوتا ہے۔ جس کا آہنگ دریافت کر لینے سے مستقبل کو سنوارا اور ارتقاء کے تسلسل کو برقرار رکھا جاسکتا ہے۔ اسی نقطہ نظر سے سر سید احمد خان نے ”آئین اکبری“، ”تزک جہانگیری“ اور تاریخ فیروز شاہی دوبارہ مرتب کیں۔ شبلی نعمانی نے ”الفاروق“، ”المأمون“ اور اورنگزیب عالمگیر پر ایک نظر لکھیں۔ جب کہ مولوی ذکا اللہ نے ”تاریخ ہندوستان“ مرتب کی۔

علی گڑھ تحریک نے مسلمانوں کے شاندار ماضی کی قصیدہ خوانی نہیں کی اور نہ ہی اسلاف کی عظمت سے قوم کو مسحور کیا بلکہ سر سید احمد خان کا ایمان تھا کہ بزرگوں کے یادگار کارناموں کو یاد رکھنا اچھا اور برادونوں طرح کا پھل دیتا ہے۔ چنانچہ اس تحریک نے تاریخ کے برے پھل سے عوام کو بچانے کی کوشش کی اور ماضی کے تذکرہ جمیل سے صرف اتنی توانائی حاصل کی کہ قوم مستقبل کی مایوسی ختم کرنے کے لیے ایک معیار مقرر کر سکے۔ علی گڑھ تحریک نے تاریخ نگاری کے ایک الگ اسلوب کی بنیاد رکھی۔

اس لیے علی گڑھ تحریک نے تاریخ نگاری میں غیر شخصی اسلوب کو مروج کیا اور اسے غیر جانبداری سے تاریخ نگاری میں استعمال کیا۔ اس میں شک نہیں کہ تاریخ کا بیانیہ انداز نثر کی بیشتر عنایتوں کو زائل کر دیتا ہے۔ تاہم سر سید احمد خان تاریخ کو افسانہ یا ناول بنانے کے حق میں ہرگز نہیں تھے اور وہ شخصی تعصبات سے الگ رہ کر واقعات کی سچی شیرازہ بندی کرنا چاہتے تھے۔ چنانچہ انہوں نے تاریخ کے لیے سادہ اور بیانیہ نثر استعمال کرنے پر زور دیا اور اس نقطہ نظر کے تحت آثار الصنادید کی بوجھل نثر کو سادہ بنایا۔

سر سید کو تاریخ نگاری سے غیر معمولی دلچسپی تھی اور یہ ذوق موروثی تھا، کیوں کہ ان کے اسلاف کا تعلق قلعہ معلیٰ سے تھا۔ اس بنا پر انہوں نے قدیم تاریخ کی کتابوں کی تصحیح و اشاعت پر توجہ دی۔ آئین اکبری، تزک جہانگیری اور تاریخ فیروز شاہی کو شائع کرایا۔ دہلی کی یادگاروں اور عمارتوں پر بڑی جانفشانی سے آثار الصنادید نام سے کتاب لکھی اور اس وقت معنی خیز جملہ کہا کہ ”بزرگوں کے قابل یادگار کاموں کو یاد رکھنا اچھا اور برادونوں طرح کا پھل دیتا ہے۔“ انہوں نے اردو تاریخ نگاری کو متاثر کیا چنانچہ ان کے رفقا میں دو بڑے مورخ شبلی اور منشی ذکا اللہ کو تاریخ لکھنے کا فن بتایا۔ علی گڑھ تحریک نے ہی تاریخ کو اجتماعیت کی روشنی میں پیش کرنے اور واقعات کے تاریخی اسباب تلاش کرنے پر زور دیا۔ دوسری اہم بات جس کی طرف توجہ دلائی وہ یہ کہ تاریخ لکھنے کا اپنا اسلوب ہونا چاہیے جو سادگی پر مبنی ہو۔ ہرن کا اسلوب اور طرز بیان جداگانہ ہوتا ہے۔ چنانچہ ناول میں تاریخ اور تاریخ لکھتے وقت ناول والا انداز بیان دونوں پر غلط تاثر چھوڑتا ہے۔ تیسری بات یہ کہ تاریخ کا ایک مادی وجود ہوتا ہے اگر یہ کٹ جائے تو حقیقت افسانے میں بدل جائے گی اور تاریخ، تاریخ نہ رہ کر علم الاساطیر کا درجہ حاصل کر لے گی۔ قابل توجہ بات یہ ہے کہ ابن خلدون نے فلسفہ تاریخ کی بحث میں اس اصول کو واضح کیا ہے، مگر یہ احساس جاتا رہا جس کی بازیافت علی گڑھ تحریک نے کی۔ محسن الملک نے تہذیب الاخلاق میں مقدمہ ابن خلدون پر دو تبصرے لکھے کہ اس کو مزید واضح کیا تھا۔ شبلی، جنہیں اس تحریک نے فن تاریخ کا شعور عطا کیا، اپنے وطن اعظم گڑھ میں دارالمصنفین کی بنیاد ڈالی۔ اس ادارہ سے وابستہ افراد

نے تاریخ پر بیش قیمت کتابیں تحریر کیں۔ چنانچہ دارالمصنفین کے کارنامے بھی بالواسطہ علی گڑھ تحریک کے اثرات کا نتیجہ ہیں۔

### 13.6.2 سوانح نگاری:

سرسید کے رفقاء خاص شبلی اور حالی نے سوانح نگاری کی صنف کو وہ ترقی دی کہ شاید ہی کوئی اسے فراموش کر سکے مگر یہ بات ذہن میں رہے کہ سرسید کو سوانح سے زیادہ دلچسپی نہیں تھی کیوں کہ وہ شخصیت سے زیادہ قومی مسائل اور تحریکوں پر توجہ دیتے تھے۔ سرسید روایات کی اتباع کو غیر ضروری سمجھتے تھے۔ اس لحاظ سے ان کے اندر ایک انقلابی ذہن اور سخت گیر طبیعت کا فرما تھی۔ جب کہ سوانح نگاری کے لیے کچھ نہ کچھ عقیدت ضروری ہے۔ اس کے باوجود اردو کی سوانح عمری سرسید کی تحریروں سے متاثر رہی۔ اس کی ایک بڑی وجہ یہ ہے کہ اس دور کی سوانح نگاری قومی ترقی کے مقصد سے فروغ پاتی رہی اور قومی ترقی ہی سرسید کی تحریک کا بنیادی عنصر ہے۔ اب مولانا حالی کو دیکھیے ان کی سوانح عمریاں سادہ اور ادبی ہیں مگر قومی خدمت کا جذبہ پوری طرح موجود ہے۔ قوم کے لیے انہوں نے ظرافت، خوش طبعی اور زندہ دلی کے عمدہ نمونے پیش کیے۔ شبلی کا مرتبہ سوانح نگاری کی حیثیت سے حالی سے بڑھا ہوا ہے۔ مسلمانوں کی عہد ساز شخصیتوں کی سوانح لکھ کر شبلی نے قوم کو اسے مشعل راہ بنانے کی اپیل کی ہے۔ حضور پاک صلی اللہ علیہ وسلم کی مکمل زندگی سیرت النبی کے نام سے قلم بند کرنا شروع کیا مگر زندگی نے وفانہ کی اور اس کو سید سلیمان ندوی نے تکمیل تک پہنچایا۔

سوانح نگاری میں بھی علی گڑھ تحریک کا دیا ہوا اصول یعنی قومی ترقی اور اصلاح پیش نظر تھا۔ اسی کے زیر اثر عبدالحلیم شرر اور عبدالرزاق کانپوری نے بھی سوانح کی صنف میں اضافہ کیا۔ بہر حال سرسید نے اردو سوانح نگاری کو کچھ دیا ہو یا نہ دیا ہو مگر انداز نظر تو ضرور دیا۔ اس کے سبب اردو سوانح نگاری ادب کی دوسری اصناف کی مانند اپنی شناخت قائم کر سکی۔

اردو ادب میں دیگر اصناف کے مقابلے میں سوانح نگاری کی عمر بہت کم ہے۔ اردو میں سوانح نگاری کی ابتدا 1857 سے پہلے ہو چکی تھی، لیکن اس میں خامیاں ہونے کی سبب ان کو ادبی حیثیت حاصل نہیں ہوئی۔ اردو میں مولانا حالی کو پہلے سوانح نگار ہونے شرف حاصل ہے۔ پہلی بار انہوں نے ہی فنی بالیدگی کے ساتھ سوانح نگاری اردو میں متعارف کرایا۔ مولانا حالی کی تین سوانح عمریاں ”حیات جاوید“، ”حیات سعدی“ اور ”یاد گار غالب“ اردو میں سنگ میل کی حیثیت رکھتی ہیں۔

### 13.6.3 ناول نگاری:

علی گڑھ تحریک میں اصلاحی اور منطقی نقطہ نظر کو تمثیل میں بیان کرنے کا رجحان سرسید احمد خان، مولانا حالی اور محسن الملک کے ہاں نمایاں ہے۔ تاہم مولوی نذیر احمد نے اسے فن کا درجہ دیا اور تحریک کے عقلی زاویے اور فکری نظریے کے گرد جیتے جاگتے اور سوچتے ہوئے کرداروں کا جگمگہا کھڑا کر دیا۔ چنانچہ وہ تمام باتیں جنہیں سرسید احمد خان نسبتاً بے رنگ نا صحانہ لہجے میں کہتے ہیں۔ ڈپٹی نذیر احمد نے انہیں کرداروں کی زبان میں کہلوایا ہے اور ان میں زندگی کی حقیقی رمت پیدا کر دی ہے۔

اگرچہ زندگی کی یہ تصویریں بلاشبہ یک رخی ہیں اور نذیر احمد نے اپنا سارا زور بیان کرداروں کے مثالی نمونے کی تخلیق میں صرف کیا۔ لیکن یہ حقیقت بھی مد نظر رکھنی چاہیے کہ زوال دہلی کے بعد مسلمانوں کی زبوں حالی کے پیش نظر اس وقت مثالی کرداروں کو پیش کرنے کی ضرورت تھی۔ چنانچہ صاف اور واضح نظر آتا ہے کہ مولانا شبلی اور مولانا حالی نے جو قوت اسلاف کے تذکروں سے حاصل کی تھی وہی قوت نذیر احمد مثالی کرداروں کی تخلیق سے حاصل کرنے کے آرزو مند ہیں۔ مولوی نذیر احمد کے ناول چوں کہ داستانوں کے تخیلی اسلوب سے ہٹ کر لکھے گئے تھے اور ان میں حقیقی زندگی کی



جھلکیاں بھی موجود تھیں اس لیے انہیں وسیع طبقے میں قبولیت حاصل ہوئی اور ان ناولوں کے ذریعے علی گڑھ تحریک کی معتدل اور متوازن عقلیت کو زیادہ فروغ حاصل ہوا اس طرح نذیر احمد کی کاوشوں سے نہ صرف تحریک کے مقاصد حاصل ہوئے بلکہ ناول کی صنف کو بے پایاں ترقی ملی۔ نظیر احمد کے علاوہ علی گڑھ تحریک سے متاثر ہو کر عبدالحمید شریف پندت رتن ناتھ سرشار پھر آگے مرزا ہادی رسوانے ناول کے فن کو عروج بخشا۔

نذیر احمد کا شمار سرسید کے نامور رفقا میں ہوتا ہے۔ ان کی تخلیقات میں علی گڑھ تحریک کا گہرا اثر دکھائی پڑتا ہے۔ نذیر احمد اعلیٰ درجے کے زبان داں تھے۔ وہ عمدہ مقرر اور بہترین ادیب تھے۔ انہوں نے بہت سی کتابوں کا ترجمہ کیا ہے اور ساتھ ہی ناول بھی لکھے ہیں۔ یہاں پر ان کے تمام ناول کا مختصر تعارف پیش کیا جا رہا ہے۔ ان کا پہلا ناول ”مرآة العروس“ ہے، جو پہلی مرتبہ 1869 میں شائع ہوا۔ اسی ناول کو اردو کا پہلا ناول تسلیم کیا جاتا ہے۔ اس کے علاوہ نذیر احمد نے چھ ناول ”بناة العیش“، ”توبتہ الصوح“، ”ابن الوقت“، ”محسنات“، ”ایامی“ اور ”رویائے صادقہ“ بھی ہیں۔

#### 13.6.4 مضمون نگاری و مقالہ نگاری:

علی گڑھ تحریک کا ایک فیضان یہ بھی ہے کہ اس نے مضمون نگاری کی ہمت افزائی کی۔ مضمون نگاری اس کے اولین نمونے اس تحریک نے ہی فراہم کیے۔ ”تہذیب الاخلاق“ نے اس میں بڑھ چڑھ کر حصہ لیا۔ لندن میں قیام کے دوران سرسید وہاں اسٹیل اور ایڈیسن کے رسائل ”سپیکٹیر“ اور ”ٹیلیٹر“ سے متعارف بلکہ متاثر ہوئے۔ سرسید نے ان رسالوں سے بہت اثر قبول کیا اور رسالہ ”تہذیب الاخلاق“ جاری کیا اور ادبی مضمون شائع کرنے لگے۔ سرسید نے زندگی کے مختلف پہلوؤں پر علمی و ادبی مضامین تحریر کیے۔ تحقیقی اور تنقیدی مضامین کے ساتھ ساتھ سائنس، معیشت و معاشرت، تہذیب و تمدن کو بھی موضوع بنا کر مضمون لکھے۔ سرسید کے بعض مضامین میں انگریزی ”ایسے“ Essay کے عناصر بھی ملتے ہیں۔ سرسید کی اس روایت کو مولوی چراغ علی، محسن الملک، نذیر احمد، حالی اور شبلی نے آگے بڑھایا۔

ان حضرات نے زندگی کے تمام مسائل کو اپنا موضوع بنایا اور فرحت بخش و سنجیدہ انداز میں پیش کیا۔ کچھ عرصہ بعد رومانی نثر کو عروج حاصل ہوا تو مہدی افادی، سجاد حیدر بیدرم، وحید الدین سلیم، عنایت اللہ دہلوی، مقتدی خاں شیروانی محفوظ علی بدایونی اور میر ناصر علی نے مضمون نگاری کو فروغ دیا۔ مضمون کے ساتھ ساتھ تحقیقی مقالات لکھنے کا رواج بھی عام ہوا۔ شبلی، سرسید اور نذیر احمد نے بڑے سنجیدہ اور تحقیقی مقالے لکھے۔

#### 13.6.5 اردو شاعری:

اردو شاعری پر علی گڑھ تحریک نے جو احسان کیا ہے اسے فراموش نہیں کیا جاسکتا۔ اس تحریک کی بدولت آزاد اور حالی جیسے علماء نے اردو ادب کو نیچرل شاعری کا تحفہ عطا کیا۔ اس سے قبل شاعری کے میدان میں کوئی قابل ذکر کارنامہ دکھائی نہیں دیتا۔ اگرچہ شاعری میں کلاسیکی شعرا نے اپنے تئیں آسمان کے قلابے ملانے کی کوشش کی، لیکن اس سے عوام کی فلاح کا کوئی ذریعہ نہ نکل سکا۔ ولی سے میر اور مرزا کی شاعری نے صرف دربار سے انعام و اکرام لے کر اردو شاعری کو گلہ سستہ بنا کر طاق پر سجایا، لیکن علی گڑھ تحریک نے اسے اصلاحی پیرہن میں ملبوس کر کے فلاح و بہبود کا ذریعہ بنایا۔

علی گڑھ تحریک کا ہی فیضان ہے کہ اردو شاعری کے دامن میں آج وہ وسعت آگئی ہے کہ وہ اپنے اندر ہر طرح کے مضامین ادا کرنے کے قابل ہوگئی۔ اس تحریک سے قبل جو شعری سرمایہ ملتا ہے اس میں عاشق، معشوق، ہجر، وصال سے زیادہ کوئی اور مضمون دکھائی نہیں دیتا۔ سرسید نے اپنے اجداد کی تاریخ کو پڑھا تھا اور وہ جانتے تھے کہ شاعری سے بڑے بڑے کام لیے گئے ہیں، لیکن اردو شاعری کے مزاج میں جس طرح عشق و عاشقی رچ بس گئی تھی اس میں اصلاح کا پہلو تلاش کرنا مشکل تھا۔ چونکہ مسلمان انگریزوں کے عتاب سے دوچار تھے اور انہیں اس دلدل سے نکلنے کے لیے

اصلاحی مضامین کے ساتھ معاشرے کو سنوارنے اور ترتیب دینے والی شاعری کی بھی ضرورت تھی۔ لہذا انہوں نے اپنے رفقا میں ایسے لوگوں کو اس بات کی ذمہ داری دی، جو ایک زمانے سے شعر و شاعری اور مرصع نگاری کے دلدادہ رہے تھے۔ ان میں شبلی، آزاد اور حالی کا نام پیش پیش ہے، لیکن شبلی نے سرسید سے اختلاف کی وجہ سے اس میدان میں کوئی خاص کارنامہ انجام نہیں دیا۔ البتہ آزاد نے انجمن پنجاب میں اردو نظم کو فروغ دیا اور حالی نے مسدس لکھ کر قوم کو بیدار کیا، جسے سرسید نے اپنے لیے توشہ آخرت شمار کیا۔

سرسید، حالی اور آزاد کی نیچرل شاعری کی تحریک یا نظم جدید پوری طرح سے مغرب زدہ تھی۔ ایک قوم کے اثرات دوسری قوم پر مرتب ہونا ایک فطری اور ناگزیر عمل ہے۔ قوموں کے باہمی ربط و تعلق سے نئی زبانیں اور تہذیبیں وجود میں آتی ہیں۔ جب انگریزوں نے ہندوستان میں اپنے قدم جمائے تو انگریزی ادب نے اردو شعر و ادب پر اپنے نقوش ثبت کیے اور سب سے پہلے براہ راست انگریزی شاعری کی اتباع میں جدید نظم کی تحریک کا آغاز ہوا۔

اردو میں جدید شاعری کا آغاز حالی اور آزاد کی انجمن پنجاب میں پڑھی جانے والی نظموں سے ہوتا ہے۔ حالی اور آزاد سرسید تحریک کے زیر اثر اردو شاعری میں انگریزی طرز شاعری کو رواج دے رہے تھے۔ جدید نظم کی تحریک کے سرسید کے نظریات کے زیر اثر اور حکومت کی ایما پر منظر عام پر آئی تھی اور بدلتے ہوئے اس ادبی رجحان میں افادی اور فطری شاعری اپنا وجود قائم کر رہی تھی۔

علی گڑھ تحریک کے فکری زاویوں اور ادبی اثرات کا سب سے گہرا اثر حالی کی تحریروں میں دکھائی دیتا ہے۔ انہوں نے اپنی نظموں، غزلوں اور نایاب تصانیف کے ذریعے علی گڑھ تحریک کے بنیادی مقصد اور اساسی پہلوؤں کو تقویت بخشی۔

حالی کا شمار ان مؤرخوں، نقادوں اور شاعروں میں ہوتا ہے، جنہوں نے سرسید کی افادی ادب اور نیچری شاعری پر خاص توجہ مرکوز کی۔ اردو ادب اور تنقید میں ادب کے سماجی مقصد اور اس کی افادیت پر زور دے کر ادب کو مغربی تصورات سے روشناس کیا۔ ”نیچر“ وہ لفظ ہے کہ جس پر سرسید اور حالی دونوں نے بار بار اصرار کیا ہے اور اسی اصرار نے حالی کو مسدس ”مدو جزر اسلام“ لکھنے پر آمادہ کیا۔ 1879ء میں جب یہ نظم شائع ہوئی تو سرسید نے اپنے ایک خط میں اس کی تعریف اس طرح کی ہے:

”اگر اس مسدس کی بدولت فن شاعری کی تاریخ جدید قرار دی جاوے تو بالکل بجا ہے۔ کس صفائی اور خوبی اور روانی سے یہ نظم تحریر ہوئی ہے، بیان سے باہر ہے۔ تعجب ہوتا ہے کہ ایسا واقعی مضمون جو مبالغہ، جھوٹ، تشبیہات، دوراز کار سے جو مایہ ناز شعرا و شاعری ہے بالکل مبرا ہے۔..... آپ کے اس خیال کا کہ حق تصنیف مدرستہ العلوم کو دیا جاوے اور رجسٹری کروادی جاوے، میں دل سے شکر کرتا ہوں۔ مگر میں نہیں چاہتا کہ اس مسدس کو جو قوم کے حال کا آئینہ اور جوان کی تاریخ کا مرثیہ ہے، کسی قید سے مقید کیا جاوے، جس قدر چھپے اور جس قدر مشہور ہو اور لڑکے ڈنڈوں پر گایا کریں اور رنڈیاں مجلسوں میں سارنگی پر گائیں، تو ال درگا ہوں میں گائیں، حال لانے والے سچے حال پر حال لائیں۔ اسی قدر مجھ کو زیادہ خوشی ہوگی۔ میرا تو دل چاہتا ہے کہ دہلی میں ایک مجلس کروں جس میں تمام اشراف ہوں اور رنڈیاں نچاؤں، مگر وہ رنڈیاں یہی مسدس گاتی ہوں۔ میں اس گل مسدس کو تہذیب الاخلاق میں چھاپوں گا۔“

(حالی کا ذہنی ارتقا، ڈاکٹر غلام مصطفیٰ خان، ص 66-67)

سرسید کی یہ تحریر اس بات کی غماز ہے کہ حالی کا یہ فن پارہ ان کی امید پر کھرا اتر، کیوں کہ سرسید نے سادگی، بے تکلفی اور مطلب نگاری کو ہی نیچر قرار دیا تھا۔ یہ تمام خصوصیات حالی کے اس مسدس میں بدرجہ اتم موجود ہیں۔ سرسید کے اثرات ان کے اکثر معاصرین ادیبوں، شاعروں اور دانشوروں پر صاف نظر آتے ہیں۔ حالی کے مقدمہ شعر و شاعری سے ہی یہ اندازہ ہوتا ہے کہ انہوں نے سرسید کا کتنا اثر قبول کیا۔ کیوں کہ حالی کے خیالات میں سرسید کے خیالات کی بازگشت سنائی دیتی ہے۔ مثلاً نظم کے لیے بول چال کی زبان اور فطری جذبات کو ترجیح دی۔

حالی بھی سرسید کی طرح مسلم قوم کی زبوں حالی کو بیان کر کے انہیں ذلت و رسوائی کے گڑھے سے نکالنے کے لیے کوشاں تھے۔ یہی وجہ ہے کہ حالی کی وہ نظمیں جو انہوں نے انجمن پنجاب کے موضوعی مشاعروں میں پڑھی تھیں، سرسید کو بہت پسند آئیں۔ حالی کی شاعری کی بنیاد ان بلند پایا مشہور نظموں پر ہے۔ (1) برکھارت (2) نشاط امید (3) حب الوطنی اور (4) مناظرہ رحم و انصاف وغیرہ۔ ان نظموں کی اہم خوبی یہ ہے کہ ان میں حقیقت نگاری ہے، مبالغہ سے پاک ہیں۔ تشبیہ و استعارہ کے کھنور سے آزاد ہیں اور یہی علی گڑھ تحریک کے تحت اردو شاعری کا بدلتا ہوا منظر نامہ بھی ہے۔ اردو شاعری کی پہچان اب تک غزلوں سے تھی۔ نظم نگاری اس وقت تک پورے طور پر ابھر کر سامنے نہیں آئی جب تک سرسید نے اس کی طرف توجہ نہیں دلائی۔ بعد میں مولوی محمد حسین آزاد کی کاوشوں سے ”انجمن پنجاب لاہور“ نے نظم نگاری کی باضابطہ تحریک چلائی۔ سرسید ہر چیز کو اجتماعی اور افادی نقطہ نظر سے دیکھتے تھے۔ چنانچہ شاعری کے بارے میں بھی ان کا خیال تھا کہ مروجہ شاعری میں فطری جذبات کی کمی ہے۔ اسی لیے محمد حسین آزاد کی مثنوی ”خواب امن“ اور حالی کی نظم ”برکھارت“ کی خوب تعریف کی۔ سرسید شاعری میں ردیف و قافیہ کے التزام کو بھی غیر ضروری سمجھتے تھے۔ اس تحریک کا اثر عبدالحلیم شرر کے یہاں پوری طرح عیاں ہے۔ انہوں نے رسالہ ”دگلداز“ میں متعدد ایسی نظمیں شائع کیں جن میں مروجہ قواعد و ضوابط سے انحراف ہے۔

علی گڑھ تحریک نے غزل کے برعکس نظم کو رائج کرنے کی کوشش کی۔ اس کا سبب خود سرسید احمد خان یہ بتاتے ہیں کہ:

”ہماری زبان کے علم و ادب میں بڑا نقصان یہ تھا کہ نظم پوری نہ تھی۔ شاعروں نے اپنی ہمت عاشقانہ غزلوں اور واسوختوں اور مدحیہ قصوں، قصیدوں اور ہجر کے قطعوں اور قصہ کہانی کی مثنویوں میں صرف کی تھی۔“

اس بنا پر سرسید احمد خان نے غزل کی ریزہ خیالی کے برعکس نظم کو رائج کرنے کی سعی کی۔ نظم کے فروغ میں ان کا سب سے بڑا کارنامہ یہ ہے کہ انہوں نے مولانا الطاف حسین حالی سے ”مسدس حالی“ لکھوائی اور پھر اُسے اپنے اعمال حسنہ میں شمار کیا۔ سرسید احمد خان شاعری کے مخالف نہ تھے لیکن وہ شاعری کو نیچرل شاعری کے قریب لانا چاہتے تھے یہی وجہ ہے کہ انہوں نے محمد حسین آزاد کے نیچرل مشاعرے کی داد دی اور ان کی مثنوی ”خواب امن“ کو دل کھول کر سراہا۔ سرسید احمد خان کی جدیدیت نے اس حقیقت کو بھی پالیا تھا کہ قافیہ اور ردیف کی پابندی خیالات کے فطری بہاؤ میں رکاوٹ ہے۔

سرسید احمد خان کے ان نظریات کا اثر یہ ہوا کہ اردو نظم میں فطرت نگاری کی ایک موثر تحریک پیدا ہوئی۔ نظم جدید کے تشکیلی دور میں علی گڑھ تحریک کے ایک رکن عبدالحلیم شرر نے سرگرم حصہ لیا اور ”رسالہ دگلداز“ میں کئی ایسی نظمیں شائع کیں جن میں جامد قواعد و ضوابط سے انحراف برت کر تخلیقی رو کو اظہار کی آزادی عطا کی گئی تھی۔

سرسید کا ایک بڑا کارنامہ یہ ہے کہ انہوں نے مولوی الطاف حسین حالی سے ”مسدس مدو جزر اسلام“ لکھوائی۔ اس نظم نے مسلم معاشرہ کی

اصلاح میں غیر معمولی کام انجام دیا۔ اس کے تعلق سے مولوی عبدالحق نے ایک دلچسپ واقعہ تحریر کیا ہے کہ پنجاب کے ایک دور افتادہ گاؤں میں کسی شادی میں شرکت کی غرض سے ان کا جانا ہوا۔ اس تقریب میں انہیں یہ دیکھ کر بڑی حیرت ہوئی کہ ایک شخص مسدس مولانا حالی پڑھتا جاتا ہے اور خود بھی رورہا ہے دوسروں کو بھی رلا رہا ہے۔ مسدس کی سادگی، سلاست، روانی، قوم کو بیدار کرنے والا مضمون اور شاعر کا خلوص آج بھی دلوں کو گرماتا اور لوگوں کو متاثر کرتا ہے۔ پتلی کی قومی اور سیاسی شاعری میں بھی یقیناً سرسید کا ذہن کار فرما ہے۔ بعد کے اکثر قومی شاعروں نے انہیں بنیادوں پر شاعری کر کے نام کمایا۔ شروع میں اکبر الہ آبادی نے علی گڑھ تحریک کی پر زور مخالفت کی اور اس کے لیے شاعری کو وسیلہ بنایا۔ ایک طرح سے ان کے ذہن اور شاعری دونوں کو علی گڑھ تحریک ہی سے جلا اور روشنی حاصل ہوئی۔ ”مخزن“ میں لکھنے والے اکثر شاعروں کے کلام میں اس تحریک کا اثر نظر آتا ہے اور آگے چل کر اقبال نے سرسید کی سخت کلاسیکیت کے خلاف رومانوی احتجاج کا جھنڈا بلند کیا۔

### 13.6.6 اردو تنقید نگاری:

علی گڑھ تحریک نے زندگی کے جمال کو اجاگر کرنے کے بجائے مادی قدروں کو اہمیت دی۔ چنانچہ ادب کو بے غرضانہ مسرت کا ذریعہ سمجھنے کے بجائے ایک ایسا مفید وسیلہ قرار دیا گیا جو مادی زندگی کو بدلنے اور اسے مائل بہ ارتقا رکھنے کی صلاحیت رکھتا تھا۔ ادب کا یہ افادی پہلو بیسویں صدی میں ترقی پسند تحریک کا پیش خیمہ ثابت ہوا۔ تاہم یہ اعزاز علی گڑھ تحریک کو حاصل ہے کہ اردو زبان کے بالکل ابتدائی دور میں ہی اس کی عملی حیثیت کو اس تحریک نے قبول کیا اور ادب کو عین زندگی بنا دیا۔ اس اعتبار سے بقول سید عبداللہ سرسید سب پہلے ترقی پسند ادیب اور نقاد تھے۔ اول الذکر حیثیت سے سرسید احمد خان نے ادب کو تنقید حیات کا فریضہ سرانجام دینے پر آمادہ کیا اور موخر الذکر حیثیت سے ادب کی تنقید کے موقر اصول وضع کر کے اپنے رفقاء کو ان پر عمل کرنے کی تلقین کی۔

اگرچہ سرسید احمد خان نے خود فن تنقید کی کوئی باقاعدہ کتاب نہیں لکھی، لیکن ان کے خیالات نے تنقیدی رجحانات پر بڑا اثر ڈالا۔ ان کا یہ بنیادی تصور کہ اعلیٰ تحریر وہی ہے جس میں سچائی ہو، جو دل سے نکلے اور دل پر اثر کرے، بعد میں آنے والے تمام تنقیدی تصورات کی اساس ہے۔ سرسید احمد خان سے قبل عبارت آرائی اور قافیہ پیمائی کو اعلیٰ نثر کی ضروری شرط خیال کیا جاتا تھا لیکن سرسید احمد خان نے مضمون نگاری کا ایک صاف اور سیدھا طریقہ اختیار کیا۔ انہوں نے انداز بیان کے بجائے مضمون کو مرکزی اہمیت دی اور طریق ادا کو اس کے تابع کر دیا۔ سرسید احمد خان کے یہ تنقیدی نظریات ان کے متعدد مضامین میں جا بجا بکھرے ہوئے ہیں اور ان سے سرسید احمد خان کا جامع نقطہ نظر مرتب کرنے کی کوشش نہیں کی گئی۔ اس لیے یہ کہا جاسکتا ہے کہ علی گڑھ تحریک نے ایک ان لکھی کتاب پر عمل کیا۔

اگر علی گڑھ تحریک سے پہلے کی تنقیدی پر نظر ڈالی جائے تو پتہ چلتا ہے کہ علی گڑھ تحریک سے قبل کی تنقید صرف ذاتی تاثرات کے اظہار تک محدود تھی۔ لیکن سرسید احمد خان نے ادب کو بھی زندگی کے مماثل قرار دیا۔ اور اس پر نظری اور عملی زاویوں سے تنقید کی۔ گو کہ سرسید احمد خان نے خود تنقید کی کوئی باضابطہ کتاب نہیں لکھی۔ تاہم ان کے رفقاء میں سے الطاف حسین حالی نے ”مقدمہ شعر و شاعری“، جیسی اردو تنقید کی باقاعدہ کتاب لکھی اور اس کا عملی اطلاق ”یادگار غالب“ میں کیا۔ مولانا حالی کے علاوہ شبلی نعمانی کے تنقیدی نظریات ان کی متعدد کتابوں میں موجود ہیں۔ ان نظریات کی عملی تقلید ”شعر العجم“ ہے۔

سرسید نے صرف ادب اور اس کی تخلیق کو ہی اہمیت نہیں دی بلکہ انہوں نے قاری کی اساسی حیثیت کو بھی تسلیم کیا۔ انہوں نے مضمون کو

طرز ادا پر فوقیت دی، لیکن انشاء کے بنیادی تقاضوں کو بھی نظر انداز نہیں کیا۔ بلکہ طرز ادا میں مناسب لطف پیدا کر کے قاری کو اسلوب کے سحر میں لینے کی تلقین بھی کی۔ چنانچہ ان کے رفقاء میں سے مولانا شبلی اور ڈپٹی نذیر احمد کے ہاں مضمون اور اسلوب کی ہم آہنگی فطری طور پر عمل میں آتی ہے اور اثر و تاثیر کی ضامن بن جاتی ہے۔ اگرچہ ان کے مقابلے میں حالی کے ہاں تشبیہ اور استعارے کی شیرینی کم ہے تاہم وہ موضوع کا فکری زاویہ ابھارتے ہیں اور قاری ان کے دلائل میں کھوجاتا ہے۔ اس طرح مولوی ذکاء اللہ کا بیانیہ سادہ ہے لیکن خلوص سے عاری نہیں جب کہ نواب محسن الملک کا اسلوب تمثیلی ہے اور ان کی سادگی میں بھی حلاوت موجود ہے۔

اردو ادب میں اب تک جانچنے اور پرکھنے کا کوئی متعین اصول نہیں تھا۔ اس تحریک نے پہلی مرتبہ ادب کی ماہیت، ساخت، مقصد اور قاری کی اہمیت کے سلسلے میں آواز بلند کی۔ پہلی مرتبہ ادب میں قاری کے وجود کو تسلیم کیا گیا۔ سرسید کے تنقیدی نظریات ان کے متعدد مضامین میں بکھرے ہوئے ہیں۔ انہوں نے باضابطہ تنقید کی کوئی کتاب نہیں لکھی البتہ ان کے رفقاء میں سے حالی نے مقدمہ شعر و شاعری لکھ کر اردو تنقید کی بنیاد رکھی۔ ”مقدمہ شعر و شاعری“ حالی کے دیوان کے ساتھ 1893ء میں شائع ہوا جو اردو تنقید نگاری میں اپنی نوعیت کی پہلی کتاب ہے۔ اس نے تنقیدی روایت کا رخ بدل دیا اور جدید تنقید کی بنیاد رکھی۔ اس کتاب میں شاعری کے حوالہ سے ظاہر کیے گئے خیالات، مغربی تنقیدی اصولوں کی اشاعت کے باوجود اب بھی اہمیت کے حامل ہیں۔

شبلی نے بھی ”شعر العجم“ کے ذریعہ تنقید کو فروغ بخشا۔ علی گڑھ تحریک نے تنقید کے جس نظریے کو فروغ دیا اس میں طرز ادا کے بجائے مرکزی موضوع اور بنیادی مضمون کو اہمیت حاصل ہے۔ یعنی بات کا مفہوم الفاظ میں گم ہونے کے بجائے قاری تک آسانی سے پہنچ جائے۔ اس طرح اس تحریک نے قاری کی اساسی اہمیت کو اجاگر کیا۔ یہ بھی دھیان میں رہے کہ سرسید نے مضمون کے ساتھ انشا کے بنیادی تقاضوں کو بھی مد نظر رکھا ہے۔ جسے شبلی اور نذیر احمد نے خوب صورتی سے برتا ہے۔

موجودہ دور میں تنقیدی ادب کا مطالعہ گہرا اور وسیع ہو چکا ہے۔ اس کے مختلف دبستان قائم ہو چکے ہیں مگر شعر و ادب کے تعلق سے علی گڑھ تحریک نے جو کچھ نظریات اور خیالات دیے آج بھی ان کی اہمیت مسلم ہے۔ اور یہی کیا کم ہے کہ تنقیدی شعور کی داغ بیل اسی نے ڈالی۔ تقابلی مطالعہ کا راستہ بھی شبلی نے ”موازنہ انیس و دبیر“ لکھ کر دکھایا۔

”موازنہ انیس و دبیر“ کو اردو میں تقابلی تنقید کی پہلی کتاب کہا جاتا ہے۔ یہاں قابل ذکر بات یہ ہے کہ موازنہ اور تقابل دونوں عربی زبان کے الفاظ ہیں اور ماہرین لسانیات کا متفقہ خیال ہے کہ ایک ہی زبان کے دو لفظ ہم معنی نہیں ہو سکتے، ہاں قریب المعنی ضرور ہو سکتے ہیں۔ یعنی ان کے نزدیک مترادف لفظ ہوتے ہی نہیں ہیں۔ اس تناظر میں سوال یہ پیدا ہوتا ہے کہ شبلی کی مذکورہ کتاب کو تقابلی کتاب تسلیم کیا جانا چاہیے یا نہیں؟ راقم الحروف کے نزدیک اس کتاب کو تقابلی نہیں بلکہ موازنہ کی کتاب کہا جانا چاہیے۔ میرے فہم کے مطابق موازنہ اور تقابل میں ایک باریک سا فرق ہے وہ یہ کہ تقابل میں موازنہ شامل ہے جب کہ موازنہ میں تقابل شامل نہیں ہے۔ یعنی محض ہم وزن چیزوں کا تقابل کرنا موازنہ ہوگا اور قدر مشترک چیزوں کا تقابل کرنا تقابلی مطالعہ ہوگا۔ اس کو اس طرح بھی کہہ سکتے ہیں کہ موازنہ کے مقابلے میں تقابل میں زیادہ وسعت ہے۔ اس لحاظ سے موازنہ انیس و دبیر تقابلی کتاب نہیں ہوگی۔ پھر بھی موازنہ انیس و دبیر کی اہمیت اور شبلی نعمانی کی علیست میں کوئی کلام نہیں ہے۔ یہ تسلیم شدہ تقابلی کتاب ہے۔ اسی موازنے سے اردو میں عملی تقابلی طریقہ کار کی ابتدا ہوئی۔

موازنہ انیس و دیر کے جواب میں تین کتابیں ”ردالموازنہ از میر افضل علی“، ”تردید موازنہ از حسن رضا و محمد جان عروج“ اور ”المیزان از نظیر الحسن فوق“ لکھی گئیں۔ یہ کتابیں تقابلی مطالعے ہی کی ایک کڑی ہیں۔ اس کے بعد سے اردو میں تقابلی مطالعے کا رواج عام ہوا اور اس قبیل کی متعدد کتابیں منظر عام پر آئیں۔

13.6.7 اردو صحافت:

اردو صحافت نگاری کا آغاز سرسید کے بچپن میں ہو چکا تھا مگر سرسید کے زمانے میں اخباروں کا پیشہ کے طور پر استعمال ہونے لگا۔ سرسید کے بھائی سید محمد خان دہلی سے ”سیدالآخبار“ نکالتے تھے۔ سرسید نے اپنی صحافتی زندگی کی ابتدا اسی اخبار سے کی۔ غازی پور میں جب انہوں نے سائنٹفک سوسائٹی قائم کی تو اس کے نام سے اخبار سائنٹفک سوسائٹی بھی جاری کیا۔ علی گڑھ انسٹی ٹیوٹ گزٹ اس کی بدلی ہوئی شکل تھی۔ ”تہذیب الاخلاق“ کا اجرا سرسید کی عظیم صحافتی خدمات تھی۔ اگرچہ اس میں سنجیدہ اور علمی مضامین ہوتے تھے۔

سرسید کی صحافت میں چند باتیں توجہ کے قابل ہیں۔ ایک اخبار کی دیدہ زیبی، کاغذ کی عمدگی، حروف کی خوب صورتی وغیرہ جو انہوں نے یورپ کے اخباروں سے لی تھی۔ دوسرے اخبارات میں بے خوف آزادی رائے جس میں تعمیری پہلو نمایاں ہوتا تھا۔ یہ وہ چیز تھی جو بعد میں ذرائع ابلاغ سے رفتہ رفتہ ختم ہوتی گئی۔ بعد میں ملک کے حالات بدل گئے۔ تحریک آزادی جڑ پکڑ چکی تھی تو ”الہلال“، ”البلاغ“، ”زمیندار“، ”دبہ سکندری“ وغیرہ اخباروں نے اردو کی صحافتی دنیا کو مالا مال کیا۔

مختصر یہ کہ علی گڑھ تحریک ایک بہت بڑی فکری اور ادبی تحریک تھی۔ خصوصاً ادبی لحاظ سے اس کے اثرات کا دائرہ بہت وسیع ثابت ہوا۔ اس تحریک کی بدولت نہ صرف اسلوب بیان اور روح مضمون بلکہ ادبی انواع کے معاملے میں بھی ناموران علی گڑھ کی توسیعی کوششوں نے بڑا کام کیا۔ اور بعض ایسی اصناف ادب کو رواج دیا جو مغرب سے حاصل کردہ تھیں۔ ان میں سے بعض رجحانات خاص توجہ کے لائق ہیں۔ مثلاً نیچرل شاعری کی تحریک جس میں محمد حسین آزاد کے علاوہ مولانا الطاف حسین حالی بھی برابر کے شریک تھے۔ قدیم طرز شاعری سے انحراف بھی اسی تحریک کا ایک جزو ہے۔ اردو تنقید جدید کا آغاز بھی سرسید احمد خان اور ان کے رفقا سے ہوتا ہے۔ سوانح نگار، سیرت نگاری، ناول اردو نظم اور مضمون نگاری سب کچھ ہی سرسید تحریک کے زیر اثر پروان چڑھا۔

## 13.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

- ☆ ہندوستان کی تاریخ میں 1857ء کی بڑی اہمیت ہے کیوں کہ اس سال ہندوستان کے تمام طبقوں اور قوموں نے مل کر ایک ساتھ انگریزوں کو ملک سے بھگانے کی آخری کوشش کی جو کہ ناکام ہوئی مگر اس کے بعد ہندوستان کی صدیوں پرانی روایات، سیاست، تعلیم، معاشرت، مذہب اور تہذیب و ثقافت سب کچھ متاثر ہوئیں۔
- ☆ قدیم وجدید کی کشمکش کھل کر سامنے آگئی اور یہ کشمکش ہر میدان میں دیکھنے کو ملتی ہے۔ یہی وجہ ہے کہ ہر جگہ عمل اور رد عمل دیکھنے کو ملتا ہے۔ جہاں تک مسلمانوں کے تمام پہلوؤں پر نظر ڈالنے کی بات ہے۔ اب ہر میدان میں پسپا ہوتے دکھائی دیتے ہیں۔
- ☆ سرسید کا سب سے بڑا کارنامہ مٹن اینگلو اور نیشنل کالج کا قائم کرنا ہے۔ یہ کالج آج علی گڑھ مسلم یونیورسٹی کی شکل میں موجود ہے۔

ہندوستانی مسلمانوں کی تعلیمی پس ماندگی کو دور کرنے میں اس یونیورسٹی نے بڑا کام کیا۔

☆ سرسید نے دوسرا بڑا کام تہذیب الاخلاق پرچہ کے ذریعہ معاشرتی اصلاح کا کیا۔ اس میں مسلسل مضامین لکھ کر اور اہل قلم حضرات سے لکھوا کر ذہنی اور فکری جمود کو توڑنے کی کوشش کی۔ اس کے لیے انہوں نے ایک پرچہ میں 29 نکات کا پروگرام دیا۔

☆ تیسرا کام یہ کیا کہ سرسید نے اردو ادب کو ایک رجحان اور تخلیقی ادب سے مالا مال کر دیا۔ اپنے مضامین کے ذریعہ موضوع، اسلوب، فکر اور فن تمام چیزوں میں ایک بڑی تبدیلی پیدا کی۔ ادب کے لیے یہ ایک بڑی خدمت ہے۔ شاعری سے دلچسپی نہیں تھی البتہ نثر نگاری میں سرسید کی بڑی خدمات ہیں۔

☆ سرسید کے رفقاء نے وقت کے تقاضے کو سمجھتے ہوئے اردو ادب کی اکثر اصناف میں جو جو کام کیے ہیں وہ ہمیشہ اہمیت کے حامل رہیں گے۔ الطاف حسین حالی کا نام سب سے نمایاں ہے۔ اردو نظم کو انہوں نے ایک نئی سمت دی اور مسدس حالی لکھ کر قوم کو بیدار کیا۔ مقدمہ شعرو شاعری کے ذریعہ اردو تنقید کی بنیاد رکھی۔ سرسید، غالب اور شیخ سعدی کی سوانح عمریاں لکھیں۔

☆ شبلی نعمانی علی گڑھ کالج میں استاد تھے۔ سرسید کو قریب سے دیکھنے اور ان کے کتاب خانے سے استفادے کا موقع ملا۔ زبردست عالم تھے۔ علم الکلام اور فلسفہ کے علاوہ تنقید سوانح نگاری، مضامین، مقالات، تنقید اور شاعری میں کامل دست رس تھی۔ مختلف شخصیات کی متعدد سوانح عمریاں لکھیں۔ سیرۃ النبی بڑی تحقیقی اور مدلل کتاب ہے۔

☆ ڈپٹی نذیر احمد ناولوں سے پہچانے جاتے ہیں۔ انھیں اردو کے پہلے ناول نگار ہونے کا شرف حاصل ہے۔ کل سات ناول لکھے۔ پہلا ناول مرآة العروس ہے۔ توبہ النصح اور ابن الوقت اپنے نفس مضمون کی وجہ سے زیادہ شہرت رکھتے ہیں۔

☆ نذیر احمد بڑے اچھے خطیب بھی تھے۔ دہلی کی نکسالی اور با محاورہ زبان لکھتے اور بولتے تھے۔ قرآن پاک کا ترجمہ بھی کیا ہے۔ سرسید کے دو رفقا ایسے تھے جو فکری اعتبار سے ان کی ترجمانی کر رہے تھے۔ ایک محسن الملک دوسرے چراغ علی۔ ان دونوں نے ادبی سے زیادہ مذہبی میدان میں کام انجام دیا ہے۔

☆ علی گڑھ تحریک نے نثر کی اصناف کو بھی فروغ بخشا۔ اس نے مشرق و مغرب کے فکری سرچشموں کو ملا کر اردو ادب کو مغرب کے برابر لانے کی کوشش کی۔ اس طرح سرسید نے جدید مغربی خیالات کو قبول کرنے کے لیے ذہن کو آمادہ کیا۔

☆ اردو میں کئی اصناف سے متعارف اسی تحریک نے کرایا اور پہلے سے موجود اصناف کی اصلاح کی۔ اس کا تصور بالکل واضح تھا۔ ابہام نام کی کوئی چیز نہ تھی۔ اردو ادب کو اس نے مالا مال کر دیا۔

☆ اردو شاعری پر علی گڑھ تحریک نے جو احسان کیا ہے اسے فراموش نہیں کیا جاسکتا۔ اس تحریک کی بدولت آزاد اور حالی جیسے علماء نے اردو ادب کو نیچرل شاعری کا تحفہ عطا کیا۔ اس سے قبل شاعری کے میدان میں کوئی قابل ذکر کارنامہ دکھائی نہیں دیتا۔

☆ ادب کا کون سا وہ شعبہ ہے جو اس سے متاثر نہیں ہے۔ بلکہ یہ کہا جائے تو بے جا نہ ہوگا کہ اردو کی بعد کی تمام تحریکیں علی گڑھ تحریک کا عکس لیے ہوئے ہیں۔

☆ سرسید کا ایک بڑا کارنامہ یہ ہے کہ انہوں نے مولوی الطاف حسین حالی سے ”مسدس مدو جزر اسلام“ لکھوائی۔ اس نظم نے مسلم معاشرہ کی

اصلاح میں غیر معمولی کام انجام دیا۔

- ☆ اردو کیا کسی اور زبان کی شاید ہی کوئی ایسی تحریک ہو، جس نے ادب اور زندگی دونوں کو اتنا متاثر کیا ہو جتنا کہ علی گڑھ تحریک نے کیا۔
- ☆ علی گڑھ تحریک میں اصلاحی اور منطقی نقطہ نظر کو تمثیل میں بیان کرنے کا رجحان سرسید احمد خان، مولانا حالی اور محسن الملک کے ہاں نمایاں ہے۔ تاہم مولوی نذیر احمد نے اسے فن کا درجہ دیا اور تحریک کے عقلی زاویے اور فکری نظریے کے گرد جیتے جاگتے اور سوچتے ہوئے کرداروں کا جھگھٹا کھڑا کر دیا۔
- ☆ نظیر احمد کے علاوہ علی گڑھ تحریک سے متاثر ہو کر عبدالعلیم شرر، پنڈت رتن ناتھ سرشار پھر آگے مرزا ہادی رسوا نے ناول کے فن کو عروج بخشا۔
- ☆ موجودہ دور میں تنقیدی ادب کا مطالعہ گہرا اور وسیع ہو چکا ہے۔ اس کے مختلف دبستان قائم ہو چکے ہیں مگر شعر و ادب کے تعلق سے علی گڑھ تحریک نے جو کچھ نظریات اور خیالات دیے آج بھی اس کی اہمیت مسلم ہے۔ اور یہی کیا کم ہے کہ تنقیدی شعور کی داغ بیل اسی نے ڈالی۔
- ☆ تقابلی مطالعہ کا راستہ بھی شبلی نے ”موازنہ انیس و دیر“ لکھ کر دکھایا۔
- ☆ موازنہ انیس و دیر کے جواب میں تین کتابیں ”ردالموازنہ از میر افضل علی“، ”تردید موازنہ از حسن رضا و محمد جان عروج“ اور ”المیزان از نظیر الحسن فوق“ لکھی گئیں۔ یہ کتابیں تقابلی مطالعے ہی کی ایک کڑی ہیں۔ اس کے بعد سے اردو میں تقابلی مطالعے کا رواج عام ہوا اور اس پر متعدد کتابیں منظر عام پر آئیں۔
- ☆ اردو نثر کی بیشتر اصناف مثلاً تاریخ نگاری، سوانح نگاری، سیرت نگاری، ناول نگاری، مضمون نگاری سب کچھ ہی سرسید تحریک کے زیر اثر پروان چڑھی۔

## 13.8 کلیدی الفاظ

الفاظ	:	معنی
ریشہ و انبیاں	:	سازش، جوڑ توڑ
استبداد	:	ظلم و جور
مؤخر الذکر	:	آخر میں کہی گئی بات
عسکری	:	فوجی
زعم	:	غرور، تکبر
استدلال	:	دلیل، ثبوت
ثقافت	:	تہذیب، رہن سہن
استطاعت	:	طاقت، قدرت
بیرونی	:	باہری
مہلک	:	ہلاک کرنے والی



عادت	:	خصلت
جہاں تک ہو سکے، ممکن حد تک	:	حتی المقدور
بھلانا	:	فراموش کرنا
مسلل	:	پیہم
ترقی دینا	:	فروغ
فائدہ پہنچنا	:	افادیت
اشعار میں کسی تاریخی واقعہ کی طرف اشارہ کرنا	:	تلمیحات
فائدہ اٹھانا	:	استفادہ
مختصر کرنا	:	اختصار
تجویز کی ہوئی چیز	:	مجوزہ
رسہ کشی، کھینچا تانی	:	کشاکش
ساتھ رہنے والے افراد	:	رفقا
بوجھ اٹھانے والا کسی چیز کو لے جانے والا	:	حامل

### 13.9 نمونہ امتحانی سوالات

#### 13.9.1 معروضی جوابات کے حامل سوالات:

- 1- رسالہ ”تہذیب الاخلاق“ کس نے جاری کیا؟
- 2- ”مہڑن اینگلو اورینٹل کالج“ کا قیام کب عمل میں آیا؟
- 3- ”اسباب بغاوت ہند“ کا مصنف کون ہے؟
- 4- ”حیات جاوید“ اور ”حیات سعدی“ کا مصنف کون ہے؟
- 5- رسالہ ”دلگداز“ کس نے جاری کیا؟
- 6- اردو تنقید کی کون سی کتاب حالی نے لکھی ہے؟
- 7- شعرا لعلجم کے مصنف کا نام بتائیے؟
- 8- سرسید کے کسی دورفتا کے نام لکھیے۔
- 9- موازنہ انیس و دہر کب شائع ہوئی؟
- 10- مولانا حالی کی پیدائش کب اور کہاں ہوئی؟

#### 13.9.2 مختصر جوابات کے حامل سوالات:

- 1- اردو ادب پر سرسید کے فکری اور عملی اثرات کا جائزہ لیجیے۔
- 2- مختلف اصناف ادب پر علی گڑھ تحریک کے کیا اثرات مرتب ہوئے؟ بیان کیجیے۔
- 3- اردو کے پہلے ناول نگار کون ہیں ان کے ناولوں کی کیا خصوصیات ہیں؟
- 4- شبلی کی ادبی خدمات کا جائزہ لیجیے۔
- 5- اردو ادب کو شبلی سے کیا فائدہ پہنچا، نشان دہی کیجیے۔

### 13.9.3 طویل جوابات کے حامل سوالات؛

- 1- علی گڑھ تحریک کا پس منظر بیان کیجیے۔
- 2- سرسید کی تعلیمی و ادبی خدمات کا جائزہ لیجیے۔
- 3- علی گڑھ تحریک کے زیر اثر اردو تنقید میں کیا تبدیلی رونما ہوئی؟ تفصیل سے لکھیے۔

### 13.10 مزید مطالعے کے لیے تجویز کردہ کتابیں

- 1- حیات جاوید الطاف حسین حالی
- 2- سید احمد خاں خلیق احمد نظامی
- 3- سرسید اور ان کے نام و رفقا سید عبداللہ
- 4- میرامن سے عبدالحق تک سید عبداللہ
- 5- مطالعہ سرسید احمد خاں عبدالحق
- 6- سرسید اور ہندوستانی مسلمان نور الحسن نقوی
- 7- سرسید احمد خاں اور ان کا عہد ثریا حسین

## اکائی 14: ترقی پسند تحریک

### اکائی کے اجزا

تمہید	14.0
مقاصد	14.1
ترقی پسند تحریک کا پس منظر	14.2
ترقی پسند تحریک کا آغاز	14.3
ترقی پسند تحریک کا عروج	14.4
ترقی پسند تحریک کا زوال	14.5
ترقی پسند تحریک کے ادبی کارنامے	14.6
14.6.1 شاعری	
14.6.2 افسانہ	
14.6.3 ناول	
14.6.4 تنقید	
اکتسابی نتائج	14.7
کلیدی الفاظ	14.8
نمونہ امتحانی سوالات	14.9
14.9.1 معروضی جوابات کے حامل سوالات	
14.9.2 مختصر جوابات کے حامل سوالات	
14.9.3 طویل جوابات کے حامل سوالات	
مزید مطالعے کے لیے تجویز کردہ کتابیں	14.10

### 14.0 تمہید

”ترقی پسند تحریک“ ادب کی سب سے مقبول تحریک ہے۔ اس تحریک نے ہندوستانی ادب بالخصوص اردو ادب پر گہرا اثر ڈالا۔ اس اکائی میں آپ یہ جاننے کی کوشش کریں گے کہ یہ تحریک ہندوستان میں ایک ادبی تحریک کی حیثیت سے کب رونما ہوئی۔ اس تحریک نے ادب کے مزاج اور اسلوب کا رخ کس طرح بدلا۔ یہ تحریک ادب برائے زندگی کا فلسفہ لے کر آئی تھی۔

## 14.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ ترقی پسند تحریک کا پس منظر بیان کر سکیں۔
- ☆ ترقی پسند تحریک کے آغاز و ارتقاء پر روشنی ڈال سکیں۔
- ☆ ترقی پسند تحریک کے عروج و زوال سے بحث کر سکیں۔
- ☆ ترقی پسند تحریک کی ادبی خدمات مثلاً شاعری، افسانہ، ناول اور تنقید پر روشنی ڈال سکیں۔

## 14.2 ترقی پسند تحریک کا پس منظر

بیسویں صدی کی تیسری دہائی میں جرمنی میں ہٹلر کی سرکردگی میں فاشزم کی جڑیں مضبوط ہونے لگیں۔ پورا یورپ ایک سیاسی بحران سے گزر رہا تھا۔ بین الاقوامی فضا تیزی سے تبدیل ہو رہی تھی۔ جرمنی نے ابی سینا (جسٹہ) پر حملہ کر دیا تھا۔ جاپان نے چین پر حملہ کر کے اس کے شمالی علاقوں پر غاصبانہ قبضہ کر لیا تھا۔ چند سامراجی طاقتیں پوری دنیا کو آپس میں بانٹ لینا چاہتی تھیں۔ دوسری جنگ عظیم کے بادل ساری دنیا میں منڈلا رہے تھے۔ ہٹلر نے ملک کے اعلیٰ درجے کے فنکاروں، سائنس دانوں اور دانشوروں کو قید کر لیا تھا یا جلا وطن کر دیا تھا۔ ٹامس مان اور ارنسٹ ٹولر جیسے عظیم ادیب اور آئن سٹائن جیسے سائنس دان جلا وطن ہو کر بے سروسامانی کی زندگی بسر کر رہے تھے۔ ان ادیبوں کی پر خلاف یورپ کے ادیبوں میں فاشزم کے خلاف غم و غصے کی لہر دوڑ رہی تھی۔ یورپ اور امریکہ کے دانشور متحد ہو کر انسانیت دشمن طاقتوں کے خلاف نبرد آزما تھے۔

جولائی 1935ء میں پیرس میں کلچر کے تحفظ کے لیے تمام دنیا کے ادیبوں کی ایک کانفرنس بلائی گئی۔ پہلی بار دنیا کے سارے ادیب ایک تحریک کی شکل میں متحد ہوئے۔ اس کانفرنس میں یہ طے کیا گیا کہ ادیب کو اپنے ذاتی خانوں سے نکل کر انسانوں کے اجتماعی مفاد اور تہذیب و ثقافت کی اعلیٰ قدروں کے تحفظ کے لیے رجعت پسند قوتوں کے مقابل آنا چاہیے اور اپنے فن کو انسانیت کی خدمت کے لیے وقف کر دینا چاہیے۔

24 نومبر 1934ء میں ہندوستانی نوجوانوں کا ایک گروپ لندن یونیورسٹی کے ایک رسٹورنٹ نان کنگ کے پیچھے ایک کمرے میں جمع ہوا۔ ان ادیبوں نے ہٹلر کے فاشزم کی مخالفت کی۔ اس گروپ نے 1935ء میں ایک ادبی حلقے کی شکل اختیار کر لی۔ اس حلقے میں سجاد ظہیر تھے جنہوں نے 1932ء میں اپنے ہم خیال ادیبوں احمد علی رشید جہاں اور محمود الظفر کے ساتھ مل کر کہانیوں کا ایک مجموعہ ”انگارے“ شائع کیا تھا۔ ان کہانیوں کے موضوعات اور لہجے میں ایسی تیزابیت تھی کہ ہندوستان کے روایتی معاشرے میں اسے قبول نہیں کیا گیا اور اس کتاب کو ضبط کر لیا گیا۔ سجاد ظہیر کے علاوہ انگریزی کے ناول نگار ملک راج آنند بنگالی کے ادیب جیوتی گھوش اور پرمود سین گپتا اور اردو کے شاعر ڈاکٹر دین محمد تاثیر شامل تھے۔ ان لوگوں نے ایک انجمن بنائی اور اس کا نام انڈین پروگریسیو رائٹرز ایسوسی ایشن (Indian Progressive Writers Association) رکھا اور ملک راج آنند کو اس کا صدر مقرر کیا گیا۔ انجمن کے مینی فیسٹو کا مسودہ لندن ہی میں تیار ہوا۔ اس کی نقل سجاد ظہیر نے ہندوستان میں اپنے دوستوں ڈاکٹر اشرف، محمود الظفر اور ان کی اہلیہ ڈاکٹر رشید جہاں کے علاوہ احمد علی اور ہیرین مکر جی کو بھیجا۔ اس مینی فیسٹو میں جو تجاویز پیش کی گئیں تھیں وہ یہ ہیں:

- (1) ہندوستان کے مختلف لسانی صوبوں میں ادیبوں کی انجمنیں قائم کرنا۔
- (2) ان ادبی جماعتوں سے میل ملاپ پیدا کرنا جو اس انجمن کے مقاصد کے خلاف نہ ہوں۔

(3) ترقی پسند ادب کی تخلیق کرنا، صحت مند ادب کا ترجمہ کرنا جس سے ہم تہذیبی پسماندگی کو مٹا سکیں اور ہندوستانی آزادی اور سماجی ترقی کی طرف بڑھ سکیں۔

(4) ہندوستانی کو قومی زبان اور انڈورون رسم الخط کو قومی رسم الخط تسلیم کرنے کا پرچار کرنا۔

(5) فکر و نظر اور اظہار خیال کی آزادی کے لیے جدوجہد کرنا۔

(6) ادیبوں کے مفاد کی حفاظت کرنا۔ عوامی ادیبوں کی مدد کرنا جو اپنی کتابیں طبع کرانا چاہتے ہیں۔

انجمن کے اغراض و مقاصد کو پریم چند نے اکتوبر 1935ء میں سے اپنے رسالے ”ہنس“ میں شائع کیا اور ایک ادارہ لکھا اور ان مقاصد کی حمایت کی اور لکھا ”یہ ہمارے ادب میں ایک نئے دور کا آغاز ہے“۔ دوسری مرتبہ فروری 1936ء میں لفٹ ریویو (Left Review) لندن نے شائع کیا۔

1953ء میں سجاد ظہیر ہندوستان آئے تو انہوں نے مولوی عبدالحق، منشی پریم چند، جوش ملیح آبادی اور منشی دیانرائن گم سے ملاقات کی جو دسمبر 1935ء میں ہندوستانی اکیڈمی الہ آباد کی ایک کانفرنس میں شرکت کے لیے آئے تھے۔ ان ادیبوں اور دانشوروں نے مینی فیسٹو کے مقاصد سے اتفاق کیا اور اس پر دستخط کیے۔

الہ آباد میں احمد علی کے علاوہ فراق گورکھپوری اور ڈاکٹر اعجاز حسین تھے۔ ہندی کے ادیب شیو دوان سنگھ چوہان اور زریندر شرماتھے۔ احتشام حسین اور سید وقار عظیم اس وقت ایم۔ اے کے طالب علم تھے۔ ان سب نے سجاد ظہیر کے منصوبے کی تائید کی۔ پنڈت امر ناتھ جھا، وائس چانسلر الہ آباد یونیورسٹی اور ڈاکٹر تارا چند نے ان کی حوصلہ افزائی کی۔ الہ آباد میں ترقی پسند ادیبوں کا ایک حلقہ بن گیا۔ جس میں ہندی اور اردو کے ادیب شامل تھے۔ علی گڑھ میں ترقی پسند مصنفین کا پہلا اجلاس 1936ء کے اوائل میں خواجہ منظور حسین کے مکان پر ہوا۔ سردار جعفری، جان نثار اختر، حیات اللہ انصاری، اسرار الحق مجاز، اختر حسین رائے پوری، خواجہ احمد عباس، شاہد لطیف اور سبط حسن وغیرہ اشتراکیت میں دلچسپی رکھتے تھے۔ سبط حسن ان دنوں حیدرآباد میں قاضی عبدالغفار کے اخبار ”پیام“ میں کام کر رہے تھے۔ انہوں نے حیدرآباد میں اس کو منظم کیا۔ بہرن مکر جی نے کلکتہ میں انجمن کی تشکیل کی۔ پنجاب میں محمود الظفر، رشید جہاں، فیض احمد فیض نے انجمن بنائی۔ پنجاب میں میاں افتخار الدین و فیروز الدین منصور نے بھی اس تحریک کے فروغ میں نمایاں حصہ لیا۔ بہار میں سہیل عظیم آبادی اور اختر اورینوی نے ایک حلقہ قائم کر لیا۔ اس طرح یہ تحریک سارے ہندوستان میں پھیل گئی۔

### 14.3 ترقی پسند تحریک کا آغاز

ترقی پسند تحریک پہلی ادبی تحریک تھی جس میں مختلف زبانوں کے ادیب نظر یاتی اتحاد کی وجہ سے ایک پلیٹ فارم پر جمع ہو رہے تھے۔ اس بات کو محسوس کیا جانے لگا کہ ایک کانفرنس بلائی جائے جس میں ملک کے ادیب جمع ہو کر ایک دوسرے سے تبادلہ خیال کریں اور انجمن کا ایک لائحہ عمل تیار کریں۔ انجمن کا دستور مرتب کریں۔ پوری دنیا میں سرمایہ دارانہ نظام کے پیدا کردہ سیاسی بحران سے تہذیب و کلچر کو جو خطرات درپیش ہیں ان کے تدارک کے لیے تمام ادیب متحد ہو کر ایسی سیاسی قوتوں کا ساتھ دیں جو ترقی پسند خیالات رکھتی ہوں۔ ترقی پسند ادیبوں نے پہلی کانفرنس اپریل 1936ء میں لکھنؤ میں بلائی۔ استقبالیہ کمیٹی کے صدر صاحب طرز ادیب چودھری محمد علی رودلوی منتخب کیے گئے۔ اس کانفرنس میں پریم چند، مولانا حسرت موہانی، جے پراکاش نرائن، کملا دیوی چٹوپادھیائے، میاں افتخار الدین، یوسف علی مہر، اندولال یا جنک وغیرہ نے شرکت کی۔ بنگال، گجرات،

مہاراشٹرا اور مدراس کے ادیب شریک ہوئے اور اپنی زبان و ادب کے مسائل پر تقریریں کیں۔ اس کانفرنس کو دو چیزوں کی وجہ سے اہمیت حاصل ہے۔ ایک اعلان نامہ دوسرا پریم چند کا خطبہ صدارت۔

اعلان نامہ میں کہا گیا کہ ہندوستانی مصنفین کا یہ فرض ہے کہ ملک میں جو ترقی پذیر رجحانات ابھر رہے ہیں ان کی ترجمانی کریں اور ان کی نشوونما میں حصہ لیں۔ بے بنیاد روحانیت اور تصور پرستی چھوڑ کر عقلیت کو اختیار کریں۔ ادبیات اور دیگر فنون لطیفہ کو قدامت پرستوں سے نجات دلا کر عوام کے دکھ سکھ اور جدوجہد کا ترجمان بنائیں۔ نیا ادب ہماری زندگی کے بنیادی مسائل بھوک، افلاس، سماجی پستی اور غلامی کو موضوع بنائے۔ انجمن کے مقاصد یہ ہوں گے:

1. تمام ہندوستان کے ترقی پسند مصنفین کی امداد سے مشاورتی جلسے منعقد کرنا اور لٹریچر شائع کر کے اپنے مقاصد کی تبلیغ کرنا۔
2. ترقی پسند مضامین لکھنے اور ترجمہ کرنے والوں کی حوصلہ افزائی کرنا اور رجعت پسند رجحانات کے خلاف جدوجہد کی کوشش کرنا۔
3. ترقی پذیر مصنفین کی مدد کرنا۔
4. آزادی رائے اور آزادی خیال کی حفاظت کی کوشش کرنا۔

پریم چند نے خطبہ صدارت میں کہا:

”ادب کی بہت سی تعریفیں کی گئی ہیں لیکن میرے خیال میں اس کی بہترین تعریف تنقید حیات ہے..... ہمیں حسن کا معیار تبدیل کرنا ہوگا۔ ابھی تک کا معیار امیرانہ اور عیش پرورانہ تھا۔ ہمارا آرٹ امر کے دامن سے وابستہ رہنا چاہتا تھا انہیں کی قدر دانی پر اس کی ہستی قائم تھی..... ہمارا آرٹ شایبایات کا شیدائی ہے اور نہیں جانتا کہ شباب سینے پر ہاتھ رکھ کر شعر پڑھنے اور صنف نازک کی کج ادائیگیوں کے شکوے کرنے یا اس کی خود پسندیوں اور چونچلوں پر سردھننے میں نہیں ہے۔ شباب نام ہے آئیڈیل کا، ہمت کا، مشکل پسندی کا، قربانی کا... پریم چند نے اس یادگار جملے پر اپنے خطبے کو ختم کیا:

”ہماری کسوٹی پر وہ ادب کھراتے گا جس میں تفکر ہو، آزادی کا جذبہ ہو، حسن کا جوہر ہو، تعمیر کی روح ہو، زندگی کی حقیقتوں کی روشنی ہو جو ہم میں حرکت ہنگامہ اور بے چینی پیدا کرے، سلائے نہیں کیوں کہ اب زیادہ سونا موت کی علامت ہوگی“

اس کانفرنس میں مولانا حسرت موہانی نے بھی تقریر کی۔ انہوں نے کہا ”محض ترقی پسندی کافی نہیں ہے، جدید ادب کو سوشلزم اور کمیونزم کی بھی تلقین کرنی چاہیے اور انقلابی ہونا چاہیے۔ اسلام اور کمیونزم میں کوئی تضاد نہیں ہے۔ اسلام کا جمہوری نصب العین اس کا متقاضی ہے کہ ساری دنیا میں مسلمان اشتراکی نظام قائم کرنے کی کوشش کریں.....“

پرانی باتوں سے کام نہیں چلے گا۔ وہ محض دل بہلانے کی چیزیں ہیں۔ شاعری کے معاملے میں آپ کو میری تقلید کرنے کی ضرورت نہیں بلکہ میں خود اس قسم کے نئے ترقی پسند ادب کی تخلیق میں آپ کی پوری مدد کروں گا۔ (سجاد ظہیر ’’روشنائی‘‘ ص 112)

اس کانفرنس میں انجمن ترقی پسند مصنفین کا دستور اساسی پیش کیا گیا جو بالاتفاق منظور ہوا۔ اس دستور کا مسودہ سجاد ظہیر ڈاکٹر عبدالعلیم اور محمود الظفر نے مل کر تیار کیا۔ اس کانفرنس میں سجاد ظہیر کو کل ہند انجمن ترقی پسند مصنفین کا جنرل سکرٹری چنا گیا۔ لکھنؤ کی کل ہند کانفرنس کے پورے ملک میں چرچے ہونے لگے۔ پریم چند نے اپنے خطبہ صدارت کا ہندی میں ترجمہ کیا اور رسالہ ہنس جولائی 1936ء میں شائع کیا۔ پریم چند جہاں بھی

جاتے اس تحریک کا ضرورتاً ذکر کرتے۔ دہلی میں اختر حسین رائے پوری نے انجمن کی شاخ قائم کی۔ ڈاکٹر عابد حسین نے تحریک کی سرپرستی کی۔ شاہد احمد دہلوی نے انجمن کے مقاصد کے لیے ایک علیحدہ ماہنامہ ”شاہ جہاں“ جاری کیا۔ کانپور میں انجمن قائم ہوئی اور مولانا حسرت موہانی کو صدر منتخب کیا گیا۔ لکھنؤ اور حیدرآباد میں ترقی پسند مصنفین کی انجمن سے متاثر ہو کر نوجوان اس کے قریب آنے لگے۔ سجاد ظہیر اور ڈاکٹر اشرف نے لاہور کا سفر کیا اور وہاں علامہ اقبال سے ملاقات کی۔ اس تحریک کے مقاصد پیش کیے۔ علامہ اقبال نے ہمت افزائی کی اور کہا:

”ظاہر ہے کہ مجھے ترقی پسند ادب یا سوشلزم کی تحریک کے ساتھ ہمدردی ہے۔ آپ لوگ مجھ سے ملتے رہیں“

(روشنائی، سجاد ظہیر ص 170)

ہندوستان کی دوسری زبانوں کے ادیب بھی انجمنیں قائم کرنے لگے۔ اس طرح یہ تحریک ہندوستان گیر حیثیت اختیار کرنے لگی۔

1937ء میں اُردو اور ہندی کے ترقی پسند ادیبوں نے الہ آباد میں ایک کانفرنس کی۔ مجلس صدارت میں آچار یہ زیندر دیو پنڈت رام نریش ترپاٹھی اور مولوی عبدالحق شامل تھے۔ مولوی عبدالحق اس کانفرنس میں شرکت نہ کر سکے لیکن اپنا خطبہ صدارت بھیج دیا۔ انہوں نے ترقی پسندوں کی حوصلہ افزائی کی۔

الہ آباد میں 1938ء میں پھر ایک کانفرنس بلائی گئی۔ مجلس صدارت کے لیے جوش ملیح آبادی، آندرنائن ملا اور ہندی کے مشہور شاعر ستمز انندن پنٹ کا نام منتخب کیا گیا۔ اس کانفرنس میں پنڈت نہرو نے تقریر کی۔ انہوں نے کہا:

”ادیب کی پہنچ جہاں ہوتی ہے وہاں سیاست داں کی نہیں۔ اس کے پاس عام لوگوں کی زبان ہوتی ہے اس سے مدد لے کر وہ خیالی دنیا اور موجودہ دنیا کے درمیان ایک پُل بناتا ہے جس پر ہو کر عام لوگوں کے دماغ خیالی دنیا تک پہنچ جاتے ہیں تو پھر واقعی پہنچنے کی کوشش کرتے ہیں.....“

آنے والے انقلاب کے لیے ملک کو تیار کرنا اس کی ذمہ داری ادیب پر ہوتی ہے۔ آپ لوگوں کے مسئلوں کو حل کیجئے ان کو راستہ بتائیے لیکن آپ کی بات آرٹ کے ذریعہ ہونی چاہیے نہ کہ منطق کے ذریعے۔ آپ کی بات ان کے دل میں اتر جانی چاہیے۔ ہندوستان میں ادیبوں نے بڑا اثر کیا ہے مثلاً بنگال میں ٹیگور نے لیکن ابھی تک ایسے ادیب کم پیدا ہوئے جو ملک کو زیادہ آگے لے جا سکیں۔ انجمن ترقی پسند مصنفین کا قیام ایک بڑی ضرورت کو پورا کرتا ہے اور اس

سے ہمیں بڑی امیدیں ہیں۔ (نیادب جنوری/فروری 1941)

الہ آباد کی اس کانفرنس میں ٹیگور نے جو پیغام بھیجا اس کی بڑی اہمیت ہے۔ اپنے پیغام کے آخر میں انہوں نے لکھا۔

”یاد رکھو تخلیق ادب بڑے جو کھوں کا کام ہے۔ حق اور جمال کی تلاش کرنا ہے تو پہلے انا کی کینچی اتارو کلی کی طرح سخت ڈٹھل سے باہر نکلنے کی منزل طے کرو پھر دیکھو کہ ہوا کتنی صاف ہے، روشنی کتنی سہانی ہے اور پانی کتنا لطیف ہے۔“

(نیادب جنوری/فروری 1940)

## 14.4 ترقی پسند تحریک کا عروج

دسمبر 1938ء کے آخری ہفتے میں ترقی پسند مصنفین کی دوسری کل ہند کانفرنس کلکتہ میں ہوئی۔ اس کی صدارت ملک راج آندرنے کی۔ اس

کانفرنس میں بنگالی زبان کے کئی اہم ادیب و شاعر شریک ہوئے۔ اُردو بنگالی، گجراتی، مراٹھی اور تامل ادب کے رجحانات پر تقریریں ہوئیں۔ ڈاکٹر عبدالعلیم کو اس کانفرنس میں کل ہند انجمن کا جنرل سکریٹری منتخب کیا گیا۔

دو ڈھائی سال کے اندر ترقی پسند ادیبوں کی تحریک تمام ہندوستانی زبانوں میں مقبول ہو گئی۔ اقبال، ٹیگور پریم چند، عبدالحق، جواہر لال نہرو، سروجنی نائیڈو، آچاریہ نریندر دیو اور جے پرکاش نرائن جیسے دانشوروں نے ترقی پسندوں کی حوصلہ افزائی کی۔ ہندوستان بھر کے نوجوان اس رجحان سے متاثر ہو رہے تھے۔ بنگالی زبان کے مشہور رسالے ”پرچے“ نے ترقی پسند ادیبوں کے مضامین اور نظموں کو اہتمام سے شائع کرنا شروع کیا۔ حیات اللہ انصاری جو کانگریس کے ترجمان ”ہندوستان“ کے ایڈیٹر تھے۔ انہوں نے ترقی پسند ادیبوں و شاعروں کی تخلیقات کو شائع کیا۔ ترقی پسندوں نے خود اپنا رسالہ ”نیادب“ لکھنؤ سے جاری کیا۔ مجلس ادارت میں سبط حسن، علی سردار جعفری اور مجاز شامل تھے۔ ”نیادب“ بے حد مقبول ہوا۔ اس کی مقبولیت سے حوصلہ پا کر نوجوان ادیبوں نے اپنا ایک اشاعتی ادارہ امداد باہمی کے اصولوں پر ”حلقہ ادب“ کے نام سے قائم کیا۔ جس کے تحت سجاد ظہیر کی ”لندن کی ایک رات“ (ناول) حیات اللہ انصاری کی کہانیوں کا مجموعہ ”انوکھی مصیبت“، مجاز کا مجموعہ ”کلام“، آہنگ، اور سردار جعفری کے افسانوں کا مجموعہ ”منزل“ شائع کیے گئے۔ جوش ملیح آبادی اپنا رسالہ ”کلیم“ بند کر کے نیادب کے ادارے میں شامل ہو گئے۔ ”نیادب“ عروج پر تھا۔ ملک راج آنند ڈاکٹر عبدالعلیم اور احمد علی کی ادارت میں انگریزی ماہنامہ انڈین لٹریچر شائع کیا گیا۔ بنگالی زبان کا ”پرچھوٹیا“ اور ”پرگتی“ مراٹھی کا ”چترا“، ہندی کا ”روپاب“ اور ”ولپو“ بھی مقبولیت حاصل کرنے لگے۔ ہندوستان کی ساری زبانوں میں ترقی پسند مصنفین کی تحریریں مقبول ہونے لگیں۔ تیسری کل ہند کانفرنس:

ترقی پسند مصنفین کی تیسری کل ہند کانفرنس مئی 1942ء میں دہلی میں منعقد ہوئی۔ دوسری جنگ عظیم کا خطرہ سر پر تھا۔ بین الاقوامی سیاسی حالات بہت ہی نازک موڑ پر آ گئے تھے۔ ترقی پسند ادیب فاشزم کے خلاف اور جمہوریت کی تائید میں پہلے ہی آواز اٹھا چکے تھے۔ اس کانفرنس میں وہ ادیب بھی شریک ہوئے جو ترقی پسند تحریک سے اتفاق نہیں رکھتے تھے۔ خاص طور پر حلقہ ارباب ذوق جو ترقی پسند ادب کی تحریروں کو پروگنڈہ کہتا تھا اور جو اشاریت و ہیئت پرستی سے متاثر تھے وہ بھی شریک ہوئے۔ اس میں سجاد ظہیر، ڈاکٹر عبدالعلیم، کرشن چندر، مجاز، سردار جعفری، سبط حسن اور رشید جہاں ایک طرف تھے تو دوسری طرف راشد میراجی، مولانا صلاح الدین احمد مدیر ”ادبی دنیا“ اور قیوم نظر وغیرہ تھے۔ ان کے علاوہ مولانا عبدالمجید سالک اور حفیظ باندھری اس کانفرنس میں شریک ہوئے۔ اس میں ترقی پسند ادیبوں نے قرارداد پیش کی کہ وہ فاشزم کے مخالف ہیں اور اتحادی اقوام کے ساتھ ہیں، لیکن ساتھ ہی برطانوی سامراج کے اس رویے کی مذمت بھی کی کہ وہ ان نازک حالات میں بھی ہندوستان کو آزادی دینے کے لیے تیار نہیں ہے۔

ایک طرف تو ترقی پسند تحریک کو سراہا گیا لیکن چار پانچ سال میں نوجوان ادیبوں نے جس طرح کا ادب تخلیق کیا انہیں دیکھ کر ترقی پسند ادیبوں کے خلاف غلط فہمیاں پھیلنے لگیں۔ اس وقت اُردو ادب میں کئی میلانات تھے کچھ لوگ مقصدیت کے حامی تھے۔ کچھ جدید ادبی تحریکوں سے متاثر تھے مثلاً اشاریت اور اظہاریت، فراند، بودلیئر، ملارے وغیرہ کے نظریات انہیں اپنی طرف متوجہ کر رہے تھے۔ افسانوں میں تحلیل نفسی، لاشعوری کیفیات کا رجحان، شاعری میں ابہام، نئی ہیئت کی تلاش کا رجحان پرورش پانے لگا۔ شاعری میں ہیئت کے تجربے کیے جانے لگے جس کے نتیجے میں ترقی پسندی ایک مبہم اصطلاح بن گئی تھی۔



ترقی پسند ادب کے خلاف مضامین اور اس کے جواب میں وضاحت کا سلسلہ شروع ہو گیا۔ نواب جعفر علی خاں اثر لکھنؤی، رشید احمد صدیقی نے ترقی پسند ادب کے خلاف اعتراضات کیے۔ رشید احمد صدیقی نے انقلابی شاعری میں تخریبی رجحانات، نعرہ بازی پر اور فحاشی و عریاں نویسی پر سخت اعتراضات کیے۔ رشید احمد صدیقی نے ترقی پسند ادب کی تاریخ میں اہم رول ادا کیا جو رجحانات خلط ملط ہو رہے تھے انہیں پہچانا گیا۔ ترقی پسند اور غیر ترقی پسند میں تمیز کی جانے لگی۔ ترقی پسند ادب اور نیا ادب یا جدید ادب کو الگ الگ دیکھا جانے لگا۔ رشید احمد صدیقی اور اثر لکھنؤی وغیرہ کے مضامین کے جوابات احتشام حسین، سجاد ظہیر، علی جواد زیدی وغیرہ نے دیے۔ ترقی پسند تحریک کے بارے میں دوسری بحث اس وقت شروع ہوئی جب ماہر القادری نے ”اُردو اصلاح ادب کا نفرنس“ منعقد کی۔ اس کانفرنس میں بلینک ورس کی مخالفت کی گئی۔ آزاد نظم کے شاعروں کی پیروڈی کی گئی۔ آزاد نظم کے خلاف مضامین لکھوائے گئے۔ عندلیب شادانی مسعود حسن رضوی اور نیاز فتح پوری نے آزاد نظم کو اُردو شاعری کے مزاج کے خلاف بتایا۔ محمد حسن عسکری نے آزاد نظم کی پیروڈی کی سخت مذمت کی۔ ڈاکٹر عبدالعلیم نے بھی ایک تفصیلی مضمون تین قسطوں میں ”ترقی پسند ادب کے بارے میں چند غلط فہمیاں“ لکھا۔ انہوں نے بڑے مدلل انداز میں لکھا کہ آزاد نظم اُردو مزاج کے خلاف نہیں ہے۔ انہوں نے آزاد نظم نگاروں کے یہاں ابہام اور فرار بیت کے جو رجحانات تھے ان کا بھی تجزیہ کیا۔ انہوں نے یہ بھی وضاحت کی کہ ہیبت اور اسلوب کے سلسلے میں ترقی پسندوں کا رویہ کیا ہونا چاہیے۔ انہوں نے لکھا کہ انہیں ایسا اسلوب اختیار کرنا چاہیے جو حال اور مستقبل کی ضروریات کو پورا کر سکے۔

جن دنوں یہ مباحث چل رہے تھے حیدرآباد میں کل ہند اُردو کانگریس کا اجلاس ہوا۔ جس میں سجاد ظہیر کو ترقی پسند تحریک پر مقالہ پڑھنے کے لیے مدعو کیا گیا۔ اس مقالے میں سجاد ظہیر نے غلط فہمیوں کا انسداد کرنے کی کوشش کی اور ترقی پسند تحریک کی پالیسی بھی واضح کی۔

1944-43ء میں قحط بنگال کا اہم واقعہ ہوا۔ ترقی پسند تحریک سے تعلق رکھنے والے ادیبوں و شاعروں نے اسے موضوع بنا کر ظلم اور بہیمیت

کے خلاف سخت احتجاج کیا۔

اکتوبر 1945ء میں ترقی پسند اُردو مصنفین نے حیدرآباد میں ایک کانفرنس بلائی چونکہ اُردو زبان اور ادب کے مسائل پر تفصیلی مباحث کا موقع نہیں مل رہا تھا اس لیے یہ کانفرنس منعقد کی گئی۔ یہ کانفرنس پانچ دن تک چلتی رہی۔ اس میں اُردو کے تقریباً تمام اہم ادیب موجود تھے۔ اس کا افتتاح سرجنی نائیڈو نے کیا۔ ڈاکٹر تارا چند نے اُردو ہندی کے اجلاس کی صدارت کی۔ فراق گورکھپوری نے شاعری کے اجلاس کی، قاضی عبدالغفار نے صحافت کے اجلاس کی، احتشام حسین نے تنقید کے اجلاس کی اور مولانا حسرت موہانی نے عام اجلاس کی صدارت کی۔ اس کانفرنس کے متعلق کرشن چندر نے ایک دلچسپ رپورٹ ”پودے“ لکھا۔

اس کانفرنس کی اہم قرارداد ڈاکٹر عبدالعلیم نے فحاشی کے خلاف پیش کی۔ اس قرارداد میں کہا گیا کہ اُردو ادب میں جو فحاشی کے رجحانات پرورش پارہے ہیں اس کا ترقی پسند تحریک اور ترقی پسند ادب کے نظریے سے کوئی تعلق نہیں ہے۔ ترقی پسند ادیب فحاشی کے خلاف ہیں اور اس کے اظہار کو ادب کے لیے غیر صحت مند اور مضر سمجھتے ہیں۔ اس تجویز کی قاضی عبدالغفار نے مخالفت کی اور کہا ہمیں اس قسم کی کوئی تجویز پاس کرنے کی ضرورت نہیں ہے اور نہ کسی قسم کے سخت احتساب کی ضرورت ہے۔ جنسی موضوعات پر بھی ادب کی تخلیق ہو سکتی ہے۔ بشرط یہ کہ لکھنے والے کا زاویہ نگاہ تعمیری اور ترقی پسندانہ ہو۔ جس بھی ہمارے سماج کے اہم مسائل میں ہے۔ اس تجویز سے غلط فہمی پیدا ہو سکتی ہے کہ ترقی پسند نوجوان اس موضوع اور زندگی کے اس پہلو کو خارج سمجھ کر اس سے قطع تعلق کر لیں۔ اس قرارداد کی سب سے زیادہ مخالفت مولانا حسرت موہانی نے کی۔ انہوں نے کہا کہ

”ادبی تخلیقات میں لطیف ہوس ناکی کا اظہار“ کوئی مضائقہ نہیں، اس پر قرارداد دستر د ہوگئی۔

تقسیم ہند کے بعد ترقی پسند ادیبوں نے دسمبر 1947ء میں لکھنؤ میں ایک کانفرنس منعقد کی۔ تین دن تک مختلف اجلاس ہوئے اور ایک شاندار مشاعرہ بھی ہوا۔ کانفرنس کے افتتاح کے لیے مولانا آزاد کو مدعو کیا گیا لیکن وہ کسی وجہ سے شرکت نہ کر سکے۔ افتتاح کی رسم ڈاکٹر سید محمود نے ادا کی۔ عام جلسے کی صدارت قاضی عبدالغفار نے کی، مجلس مقالات کی صدارت رشید احمد صدیقی نے کی۔ ایک اجلاس خاص طور پر زبان کے مسئلے پر کیا گیا جس کی صدارت نیاز فتح پوری نے کی۔ مشاعرے کی صدارت حضرت اثر لکھنوی نے کی۔ انجمن کا تنظیمی جلسہ بھی ہوا جس میں یہ طے ہوا کہ ایک مرکزی دفتر بمبئی میں باقاعدہ قائم کیا جائے اور سردار جعفری کو عارضی طور پر جنرل سکرٹری بنا یا جائے۔

مئی 1949ء میں ترقی پسند ادیبوں نے پانچویں کل ہند کانفرنس بھیمڑی میں منعقد کی۔ اس کانفرنس کے بعد ترقی پسند مصنفین کی تحریک میں ایک نیا موڑ آیا۔ کیوں کہ 1936ء کے مینی فیسٹو کو ناکافی سمجھ کر ایک نیا مینی فیسٹو منظور کیا گیا۔ اس زمانے میں تلنگانہ اور بنگال کی عوامی تحریکوں اور حکومت کی سیاسی پالیسی کی وجہ سے بہت سے ترقی پسند ادیب قید تھے جو جیل سے باہر تھے وہ کشمکش میں تھے کہ حکومت کا ساتھ دینا چاہیے یا نہیں۔ سب سے اہم مسئلہ تیسری جنگ عظیم کا خطرہ تھا۔ ترقی پسند علی الاعلان امن پسند طاقتوں کا ساتھ دینے اور سرمایہ دارانہ مفاد کی خاطر دنیا کو جنگ کے جہنم میں جھونکنے والی طاقتوں سے کنارہ کشی کا اظہار کرنا چاہتے تھے۔ نئے منشور میں ان تمام مسائل کا احاطہ کیا گیا۔

نئے منشور میں کہا گیا کہ آج ترقی پسند اور رجعت پسند ایک دوسرے کے مقابل صف آرا ہیں۔ اس میں وہ جدوجہد صاف دکھائی دے رہی ہے جو ہندوستان کے عوام جمہوریت اور اشتراکیت کے لیے کر رہے ہیں۔

حکومت ہند کے اس فیصلے کی مخالفت کی گئی جس میں حکومت نے برطانوی کامن ویلتھ میں رہنے کا فیصلہ کیا ہے۔ مطالبہ کیا گیا کہ ہندوستان کو آزاد خود مختار اور عوامی جمہوریت قائم کرنا چاہیے۔

سرمایہ دار ممالک امریکہ اور برطانیہ، سوویت یونین، یورپی یورپ کی عوامی جمہوریتوں اور ایشیا کے عوام کی جدوجہد کے خلاف جھوٹی خبریں پھیلا رہے ہیں۔

ہندوستان کا سرمایہ دار طبقہ مزدوروں، کسانوں، فن کاروں پر ظلم ڈھا رہا ہے اور حکومت ان کے ساتھ ہے۔ مزدوروں، کسانوں اور متوسط طبقے کی جدوجہد کو دبانے کی بھرپور کوشش کی جا رہی ہے۔ حکومت جمہوری اخباروں اور سالوں کو بند کر رہی ہے۔

سوویت یونین کی تعریف کی گئی جہاں اشتراکی سماج میں سرمایہ داروں کی آزادی ختم کی جا چکی ہے کہ وہ عوام کو دبا سکیں اس لیے وہاں جمہوریت پسندوں کو پوری آزادی ہے۔ سوویت یونین کا ادب اس وقت دنیا بھر کے ترقی پسندوں کی رہنمائی کرتا ہے۔

ترقی پسند ادیبوں سے مطالبہ کیا گیا کہ وہ عوام کے قریب آئیں۔ اعلیٰ سماجی مقصد کے بغیر ادب عظیم نہیں ہو سکتا۔ ادیبوں کو اپنی تحریروں میں سنجیدگی اختیار کرنے کے لیے کہا گیا۔ عوامی ادب اور کلچر کا مستقبل ترقی پسندوں کے ہاتھوں میں ہے اس کا یقین دلایا گیا۔ ترقی پسند ادیبوں سے کہا گیا کہ وہ عوام سے رشتہ جوڑیں۔ مزدوروں اور کسانوں کی زندگی اور جدوجہد کی عکاسی کریں۔ رومانوی اور رجعت پرست ادیبوں کے نظریے اور عمل کے ساتھ سمجھوتہ بازی سے سختی کے ساتھ منع کیا گیا۔ اس کانفرنس میں ہندی کے مشہور نقاد رام بلاس شرما کو کل ہند انجمن کا جنرل سکرٹری منتخب کیا گیا۔

نئے منشور کی اشاعت کے بعد سردار جعفری نے ایسے شاعروں سے بیزاری کا اظہار کیا جو رمزیت اور تغزل کے قائل تھے۔ انہوں نے فیض

احمد فیض کی نظم ”یہ داغ داغ اجالا یہ شب گزیدہ سحر“ پر اعتراض کیا۔ سردار جعفری نے فیض اور جذبی پر اعتراض کیا اور کیفی اعظمی و جان نثار اختر کو ترقی پسند قرار دیا۔ اس منشور اور سردار جعفری کے رویے سے لکھنے والے تذبذب کا شکار ہو گئے۔

نقوش، ماہ نو، آج کل اور نیا دور جیسے ادبی رسائل کا بائیکاٹ کیا گیا۔ بعض ادیبوں نے اس زمانے میں لکھنا چھوڑ دیا۔ کچھ ہی دنوں کے بعد ترقی پسند تحریک کے ترجمان ”شاہراہ“ کا منزل شروع ہو گیا۔ ترقی پسندوں میں ”ادبی جمود“ پر بحث ہونے لگی۔

## 14.5 ترقی پسند تحریک کا زوال

مارچ 1952ء میں ترقی پسند ادیبوں نے دہلی میں ایک کانفرنس منعقد کی۔ خوب مباحث ہوئے اور ایک نیا منشور منظور کیا گیا۔ اس میں کہا

گیا کہ:

”ہندوستان کے لوگ چاہتے ہیں کہ ان کا ادب اور آرٹ ان کی قومی روایات کے مطابق ترقی کرے۔ ہمارے عوام کی خواہش ہے کہ ایک آزاد اور خوش حال زندگی انہیں حاصل ہو۔ وہ چاہتے ہیں کہ دنیا کی تمام قوموں کے ساتھ دوستی اور برادارانہ امن قائم رکھیں۔ ہمارا ادب انسان دوستی کے جذبے کا، زندگی پر یقین اور اعتماد کا روشن مستقبل کی امیدوں کا علم بردار ہو۔ بے مقصد زندگی، شکست پسندی، فنا پسندی اور جبر پرستی ایسے رجحانات ہیں جو ہماری تہذیب کی ترقی میں رکاوٹ بنتے ہیں۔ ہم اس ادب کے مخالف ہیں جو عریانی، فحاشی، دہشت پسندی اور غارتگری پھیلاتا ہے۔ ہمارا ادب فنی اعتبار سے خوب صورت ہونا چاہیے۔ قومی اور عام پسند ہونا چاہیے اور ہم چاہتے ہیں کہ ہمارے ملک کی تمام زبانوں میں ادب کے پھلنے پھولنے کے لیے تمام سہولتیں دی جائیں۔ اس کانفرنس میں کرشن چندر کوکل ہندا، انجمن کا جنرل سکریٹری منتخب کیا گیا۔

بہت سے ادیب اس تحریک سے بدظن ہو گئے کیوں کہ انہما پسند ادیبوں نے تحفظ ذہنی کا مظاہرہ کیا تھا۔ کرشن چندر نے تنظیم میں کوئی خاص دلچسپی نہیں لی۔ ان کی حیثیت ایک تجارتی ادیب کی ہوتی جا رہی تھی۔ شعرا بین الاقوامی مسائل پر نظمیں لکھنا چھوڑ کر غزل گوئی کی طرف راغب ہو گئے۔ مختلف شہروں سے تنظیمیں ختم ہونے لگیں۔ اسی دوران سجاد ظہیر، راول پنڈی سازش کیس سے رہا ہو کر مستقل طور پر ہندوستان واپس آ گئے۔ انہیں انجمن کو پھر سے سرگرم کرنے پر آمادہ کیا گیا۔ مارچ 1956ء میں مٹو (ضلع اعظم گڑھ) میں ترقی پسند ادیب جمع ہوئے۔ یہ طے کیا گیا کہ احتشام حسین سارے ادیبوں سے خط و کتابت کر کے یہ مسئلہ طے کریں کہ کیا اردو کی ترقی پسند مصنفین کی انجمن کی الگ ضرورت ہے؟ انجمن کا نام ترقی پسند مصنفین ہی رہے یا تبدیل کر دیا جائے؟

مئی 1956ء میں حیدرآباد میں کل ہند کانفرنس ہوئی۔ بہت سے ترقی پسند مصنفین نے اس میں شرکت کی۔ مباحث ہوئے اور تحریک کے بانیوں سجاد ظہیر، اوڈا کٹر عبدالعلیم نے اس خیال کا اظہار کیا کہ موجودہ حالات میں ادیبوں کے تقاضے بدل گئے ہیں اور چوں کہ ترقی پسند نظریہ ادب اب اتنا عام ہو چکا ہے کہ اس کی تشریح یا اس کے پرچار کی ضرورت نہیں رہی بلکہ اس دور میں کم و بیش ہر ادیب اسے تسلیم کرنے لگا ہے۔ ڈاکٹر عبدالعلیم نے تقریر کرتے ہوئے کہا:

”میرا اپنا خیال ہے کہ برابرا بھلا جو بھی کام کرنا تھا انجمن کر چکی۔ اب اس تنظیم پر توجہ دینے کے بجائے ایک کل ہند اردو

ادیبوں کی انجمن بنائی جائے۔ بلا لحاظ اس کے اراکین کے معاشی، سیاسی یا مذہبی نظریے کچھ بھی ہوں ہمارے پاس صرف ایک معیار ہو اور وہ یہ کہ ہر رکن لکھنے والا ہو۔ لکھنے والوں میں بھی ہم کوئی معیار یا سطح مقرر نہیں کر سکتے۔ ہر شخص کو رکن بننے کا حق ہونا چاہیے.....

پہلے میری رائے تھی کہ انجمن کو دوبارہ منظم کرنا چاہیے۔ مرکز اور شاخوں میں ربط پیدا کر کے اسے باعمل بنانا چاہیے لیکن اب میں اس رائے پر قائم نہیں ہوں۔ اس کو بدلنے کے لیے تیار ہوں۔

..... آج ہند کی تعمیر جمہوریت اور اشتراکیت کی بنیادوں پر قائم ہو رہی ہے جس پر عظیم اکثریت کو اتفاق ہے۔ اس نظام کو قائم کرنے کے لیے سارا ہندوستان کو شام ہے۔ ترقی پسند مصنفین کی بنیاد یہ تھی کہ ہم آزادی حاصل کریں اور انگریز سامراج کو ہندوستان سے باہر نکلنے کی جدوجہد میں ادبی جنگ کریں۔ آج ہمارے پاس متحد ہونے کے لیے دوسری بنیاد اتحاد موجود ہے۔ ان بنیادوں پر آج تمام لکھنے والوں کو متحد کیا جاسکتا ہے۔ ہماری تنظیم کوئی سیاسی تنظیم نہیں ہوگی۔ ہمارا مقصد ادب کے ذریعے اپنے خیالات کی ترویج ہے.....“

اس طرح ترقی پسند مصنفین کی تحریک انجام کو پہنچی۔ 1936ء سے 1956ء تک اس تحریک نے ایک اہم رول ادا کیا۔

## 14.6 ترقی پسند تحریک کے ادبی کارنامے

14.6.1 شاعری:

ترقی پسند شاعروں نے اختر شیرانی کی رومانیت اور جوش ملیح آبادی کی انقلابی شاعری سے متاثر ہو کر شاعری کی۔ ان کے یہاں بغاوت اور دہشت انگیزی کے ساتھ ساتھ ملک کی آزادی کا جذبہ بھی ملتا ہے۔ وہ انقلاب کے لیے ہر طرح کی قربانی دینے کے لیے تیار تھے۔ شمیم کرہانی، شہاب ملیح آبادی، وقار اہنلوی وغیرہ نے جذباتی شاعری کی جو اس دور کے نوجوانوں میں بے حد مقبول ہوئی۔ شمیم کرہانی کی نظم ”قومی سپاہی کا گیت“ ”جوان جذبے“ میں شدید وطنی جذبہ ہے۔ شہاب ملیح آبادی کی نظم ”ہٹو آتا ہے مرد انقلابی“ بھی اسی جذبے کا اظہار کرتی ہے۔ ترقی پسند شاعروں نے انقلاب اور آزادی کو ہی اپنا محبوب قرار دیا تھا۔ ان کے انقلاب کا تصور رومانی تھا۔ وہ اکثر نظمیں اپنی محبوب کو مخاطب کر کے لکھتے تھے۔ اس سے معذرت کرتے تھے کہ ان کے پاس محبت سے زیادہ اہم کام ہیں۔ اس لیے وہ محبت کا حق ادا نہیں کر سکتے۔ سردار جعفری کی ”انتظار نہ کر“ علی جواد زیدی کی نظم ”میری راہ میں“ ایسی نظمیں ہیں جن میں شاعر اپنی محبوبہ سے کہتا ہے کہ وہ ان سنگین مسائل کو سمجھ نہیں سکتی اور نہ اس کا نازک حسن ان حالات میں ساتھ دینے کا متحمل ہو سکتا ہے۔ اس کے بعد شاعروں نے اپنے محبوب کو بغاوت اور انقلاب کی تلقین کرنی شروع کر دی۔ سلام مچھلی شہری نظم ”شرائط“ میں کہتے ہیں:

اٹھا کے ہاتھ کہے انقلاب زندہ باد

لہو سے مثل دہن مہندیاں رچائے ہوئے

مجاز کی نظم ”نوجوان خاتون سے خطاب“ کا یہ شعر بے حد مشہور ہوا

تیرے ماتھے کا یہ آنچل بہت ہی خوب ہے لیکن

تو اس آنچل سے اک پرچم بنا لیتی تو اچھا تھا

ان تمام نظموں میں انقلاب کا ایک معصوم تصور ملتا ہے۔ عنقوان شباب کا جوش بھی ہے۔  
ترقی پسند شاعروں نے فرسودہ نظام کو ختم کر کے ایک نئی دنیا تعمیر کرنے کے بھی خواب دیکھے۔ ان کے یہاں ایک جذباتی ہیجان، غصہ اور  
انتقام کی آگ بھڑکتی نظر آتی ہے۔

مجاز کی نظم ”انقلاب“ میں یہ جذبہ عروج پر نظر آتا ہے۔

جھوپڑوں میں خون، محل میں خون، شہستانوں میں خون  
دشت میں خون، وادیوں میں خون، بیابانوں میں خون

جاں نثار اختر نظم ”ساقی“ میں کہتے ہیں:

جو ممکن ہو تو، تو بھی آج رنگیں جام کے بدلے  
لہو کے رنگ میں ڈوبا ہوا پرچم اٹھا ساقی

سردار جعفری کی ایک نظم ”جوانی“ کا شعر ہے:

مرے ہونٹوں پہ نغمے کا نپتے ہیں دل کے تاروں کے  
میں ہولی کھیلتا ہوں خون سے سرمایہ داروں کے

جذبی کی نظم ”دعوت جنگ“۔ مخدوم کی نظم ”موت کا گیت“ اور ”مشرق“ ایسی ہی نظمیں ہیں۔ اس طرح کی نظموں کے سلسلے پر سجاد ظہیر نے  
بروقت روک لگائی۔ انہوں نے لکھا ”نوجوانوں سے خطاب، طالب علموں سے خطاب، سپاہی سے خطاب، مزدوروں سے خطاب اور کسانوں سے  
خطاب اب بند ہونا چاہیے۔ اگر آپ کو کچھ لکھنا ہے تو آپ ملا پن چھوڑیے، لوگ آپ کا بھی مذاق اڑانے لگیں گے جبر تو یہ ہے کہ آپ کسی کو مخاطب نہ  
کیجیے۔ زمانے پر نظر ڈالیے، حالات کو سمجھیے اور جو کہنا ہو کہہ ڈالیے۔“

سجاد ظہیر کی اس تنقید کے بعد بہت سے شاعر سنبھل گئے۔ بعض نے اسی روش کو جاری رکھا۔ آگے چل کر جن شاعروں کو استحکام حاصل ہوا  
ان میں مجاز، مخدوم، فیض، علی سردار جعفری، کیفی اعظمی، جاں نثار اختر، ساحر لدھیانوی، مجروح سلطان پوری وغیرہ شامل ہیں۔ سلام مچھلی شہری، علی جواد  
زیدی، مسعود اختر، جمال، شہاب، بلخ آبادی، شمیم کرہانی کی شہرت ان کا دور گزرنے کے بعد ختم ہو گئی۔

اسرار الحق مجاز نے ترقی پسند شعرا میں سب سے زیادہ مقبولیت حاصل کی۔ عزیز احمد نے مجاز کی شاعری کو انقلاب اور تغزل کا حسین امتزاج  
قرار دیا۔ مجاز کی رومانی نظموں میں ”طفلی کے خواب“، نذر دل، ان کا جشن سالگرہ، نور، کس سے محبت ہے ”ایک غمگین یاد“۔ ”آج کی رات“ شامل  
ہیں۔ خلیل الرحمن اعظمی لکھتے ہیں ”مجاز کی غنائیت میں چشمے کی روانی، شادابی اور عنقوان شباب کی وارفتگی اور ولہانہ پن ملتا ہے۔“ مجاز کی انقلابی شاعری  
میں رومانیت نے خاص دل کشی پیدا کی۔ ”آوارہ اندھیری رات کا مسافر“۔ ”رات اور ریل“۔ ”نذر خالدہ“۔ ”ایک جلاوطن کی واپسی“۔ ”نوجوان  
خاتون سے“۔ ”خواب سحر“ اور ”آہنگ نو“ انقلابی نظمیں ہیں۔ مجاز کی انقلابی شاعری کے بارے میں فیض نے لکھا مجاز انقلاب کا ڈھنڈور چپی نہیں  
انقلاب کا مطرب ہے، اس کے نغمے میں برسات کے دن کی سی سکون بخش خنکی اور بہار کی رات کی سی گرم جوش تاثیر آفرینی ہے۔“

فیض احمد فیض کا پہلا مجموعہ کلام ”نقش فریادی“ ہے جس کے بارے میں ن۔م۔راشد نے لکھا تھا ”یہ ایک ایسے شاعر کی نظموں اور غزلوں

کا مجموعہ ہے جو رومان اور حقیقت کے سنگم پر کھڑا ہے۔ فیض کی رومانی نظموں میں ’آخری خط‘ سردِ شبانہ تہ نجوم شامل ہیں۔ مجھ سے پہلی سی محبت مرے محبوب نہ مانگ، رقیب سے، تنہائی، موضوع سخن، بول کے لب آزاد ہیں تیرے، میں انہوں نے اُردو شاعری کو ایک نئے آہنگ سے آشنا کیا۔ فیض بلند بانگ شاعری کے قابل نہیں تھے۔ وہ رمز و کنایے میں اپنی بات کہتے تھے۔ صبح آزادی، دو عشق، نثار میں تیری گلیوں، پھیشوں کا مسیحا، زنداں کی ایک شام یا ملاقات، ہم جو تار یک راہوں میں مارے گئے اور در بچہ وغیرہ ان کی مشہور نظمیں ہیں۔

مخدوم نے ابتدا میں رومانی نظمیں لکھیں۔ ان نظموں میں ایک تازگی، شادابی، جمالیاتی کیف اور انداز بیان کی ندرت ہے۔ سجدہ انتظار، محبت کی چھاؤں، نامہ حبیب، پیشانی ان کی رومانی نظمیں ہیں۔ مخدوم انقلاب کا انتظار بھی محبوب کے انتظار کی طرح کرتے ہیں۔ مخدوم کی شاعری میں غنائیت کوٹ کوٹ کر بھری ہوئی ہے۔ ان کی نظمیں ’اندھیرا زلف چلیا، چاند تاروں کا بن، چارہ گر، فنی اعتبار سے مکمل نظمیں ہیں۔ مخدوم کے کلام کے بارے میں عزیز احمد لکھتے ہیں کہ ’خالص شاعرانہ حیثیت سے بھی اس کے کھرے ہونے میں کوئی کلام نہیں‘۔

سردار جعفری کا پہلا مجموعہ کلام ’پرواز‘ ہے۔ سردار جعفری کی نظموں میں وجدان اور تخلیقی عناصر کی کمی ہے۔ ان کے انداز بیان میں ایک کرخنگی ہے۔ سال نو، ٹوٹا ہوا ستارہ، آخری خط ان کی کامیاب نظمیں ہیں۔ بعد میں سردار جعفری نے طویل نظمیں لکھیں ان کے یہاں الفاظ کی تکرار ہونے لگی اور تمام مصرعے ایک ہی لفظ سے شروع ہونے لگے۔ ان کی نظمیں سیلاب چین، آنسوؤں کے چراغ، موت، نیا ودھان، زنداں بہ زنداں، کو ریا ترقی پسند حلقوں میں بے حد مقبول ہوئیں۔ ان کی طویل نظم ’نئی دنیا کو سلام‘ بھی بہت مشہور ہوئی۔ سردار جعفری نے تشبیہات میں ندرت کو ملحوظ رکھا۔

کیفی اعظمی کی ابتدائی نظمیں بھی رومانی اور ہلکی پھلکی ہیں۔ اندیشہ، پیشانی، ٹرنک کال، پامسٹ، حوصلہ اور تبسم ان کی خوب صورت نظمیں ہیں۔ کیفی اعظمی نے بھی ہنگامی موضوعات پر نظمیں لکھیں لیکن ان کے یہاں سردار جعفری کی طرح خنگی نہیں ہے بلکہ ایک دھیمے دھیمے بہاؤ کی کیفیت ہے۔ ایسی نظموں میں مولانا آزاد اور خضر حیات، خانہ جنگی، قومی اخبار، کوریا کا نعرہ وغیرہ ہیں۔ لیکن کیفی کو جلد ہی ہنگامی شاعری کا احساس ہو گیا اور انہوں نے اس انداز کو ترک کر دیا۔

جان نثار اختر نے بھی اپنی شاعری کا آغاز ہلکی پھلکی نظموں سے کیا۔ ترقی پسند تحریک سے متاثر ہو کر انہوں نے انقلابی نظمیں لکھیں جن میں بگولہ، یہ ہو کر رہے گا، میں ان کے گیت گاتا ہوں، سجاد ظہیر کے نام، روس کو سلام وغیرہ شامل ہیں، روس کو سلام میں 34 مصرعے لفظ ہزار ہا سے شروع ہوتے ہیں۔ امن نامہ ستاروں کی صدا ان کی طویل نظمیں ہیں۔ خاک دل اور خاموش آواز میں انہوں نے اپنی انفرادیت کو پالیا۔ ان کی رباعیات کا مجموعہ ’گھر آگن‘ بھی کافی مقبول ہوا۔ ان کی غزلوں کے مجموعے ’پچھلے پہر‘ سے ایک نئی تبدیلی کا احساس ہوا۔

ساحر لدھیانوی کی شاعری میں بے ساختگی اور تغزل ہے۔ ساحر نے متوسط طبقے کے عام تعلیم یافتہ نوجوانوں کو بے حد متاثر کیا۔ ان کے اسلوب میں ایک وضاحت بے ساختگی اور شیرینی ہے جو نوجوانوں کو متاثر کرتی ہے۔ ساحر کا مجموعہ کلام سب سے زیادہ پڑھا گیا۔ تاج محل کے علاوہ ’گریز، چکلے، لمحہ، غنیمت، بنگال، فن کار، کل اور آج‘ ایک تصویر رنگ، جاگیر، لہوندر دے رہی ہے حیات، ساحر کی مشہور نظمیں ہیں۔ ساحر نے امن کے موضوع پر ایک طویل نظم ’پرچھائیاں‘ لکھی جو اس موضوع پر لکھی گئی سب سے عمدہ نظم سمجھی جاتی ہے۔

مجروح سلطان پوری نے نظم کے بجائے غزل کو اپنا یا وہ سب کچھ جو ترقی پسند شعرانظم کے پیرایہ میں کر رہے تھے مجروح نے غزل میں کہا۔

مجروح کالب و لہجہ اُردو تغزل کا مستند لب و لہجہ ہے جس میں انہوں نے نئی کیفیات کو سمویا ہے۔ مجروح نے بہت کم لکھا لیکن جو بھی لکھا وہ یاد رہ جانے والا ہے۔

ان کے علاوہ فراق گورکھپوری، مطلبی فرید آبادی، اختر انصاری، احمد ندیم قاسمی، قتیل شفائی، اختر الایمان، شاد عارفی، پرویز شاہدی، منیب الرحمن، عزیز حامد مدنی، ظہیر کاشمیری کے علاوہ و امتق جون پوری، غلام ربانی تاباں، نیاز حیدر، محمود جالندھری، سلیمان اریب وغیرہ بھی اہم شاعر ہیں۔

ترقی پسند شاعری کے لیے جو ضروری شرطیں طے کی گئیں وہ اس طرح تھیں۔ شاعر غم دوران کو موضوع بنائے غم جاناں اور غم ذات کو موضوع بنانا رجعت پسندی ہے۔ شاعر انقلاب کی جدوجہد میں بین الاقوامی سیاست پر نظر رکھے۔ اس کا کینو لیس وسیع ہو۔ جمالیاتی قدریں ہیبت کا تناسب وغیرہ رجعت پسند نقادوں کی اصطلاحیں ہیں۔ ادب میں اشاریت، رمزیت، استعارہ، تشبیہ، علامت زوال پسندوں کا رجحان ہے۔ غم افسردگی، اداسی اور تنہائی کا اظہار نا پسندیدہ ہے۔ شاعری کو امید افزا ہونا چاہیے جو شاعر عالم گیر عوامی جدوجہد کو موضوع نہیں بناتا اس کا سیاسی شعور خام ہے۔

اس فارمولے کے زیر اثر جو شاعری کی گئی وہ یکسانیت کا شکار ہو گئی۔ دنیا کے ہر ملک کو موضوع بنایا گیا۔ نظموں میں لفظوں کی تکرار، مصنوعی رجائیت، احساس اور جذبے کے فقدان نے شاعری کو ہنگامی بنا دیا۔ دیکھتے ہی دیکھتے اس طرح کی شاعری سے لوگ اوب گئے۔

#### 14.6.2 افسانہ:

ترقی پسند تحریک سے قبل افسانے میں دو واضح میلانات ملتے ہیں۔ ایک حقیقت نگاری اور دوسری رومانیت اور تخیل پرستی کا۔ 1932ء میں ”انگارے“ کے نام سے جو افسانے لکھے گئے ان میں وہ سارے امکانات تھے جو آگے چل کر اُردو افسانے کے واضح رجحانات بنے۔ قدیم معاشرے اور اخلاقی قوانین کے خلاف بغاوت کے علاوہ نفسیاتی مسائل کو بھی پہلی بار برتا گیا تھا۔ اس کے لکھنے والے ترقی پسند تحریک کے بانیوں میں سے تھے۔ ترقی پسند افسانہ نگاروں نے انگارے کی توسیع کی۔

1936ء کے بعد اُردو افسانہ نگاروں کی جو کھپ سارے آئی اس میں کرشن چندر کو سب سے زیادہ مقبولیت حاصل ہوئی۔ کرشن چندر نے ابتدا میں رومانی افسانے لکھے لیکن یہ رومانیت فراریت نہیں بلکہ زندگی کو بدلنے کی آواز ہے۔ ان کے ابتدائی افسانوں میں ”جہلم میں ناؤ پر آنگی، جنت و جہنم“ وغیرہ ہیں۔ ”دو فرلانگ لمبی سڑک“ سے وہ سماجی حقیقت نگاری کی طرف آئے۔ کرشن چندر کو کشمیر سے خاص دلچسپی تھی۔ کرشن چندر نے ہیبت کے تجربے بھی کیے۔ ”زندگی کے موڑ پر“ گرجن کی ایک شام اور بالکونی“ ان کے طویل افسانے ہیں۔ قحط بنگال پر انہوں نے ناقابل فراموش افسانہ ”ان داتا“ لکھا۔ کرشن چندر بعد میں بسیار نویسی کا شکار ہو گئے۔ ان کی افسانہ نگاری پر انشائیے کارنگ حاوی ہونے لگا۔ اس کے باوجود انہوں نے ”آدھے گھنٹے کا خدا“ تائی ایسری، کالو بھنگی، شہزادہ اشوک کی موت، پورے چاند کی رات“ جیسے افسانے لکھے۔ کرشن چندر کے افسانے ادب عالیہ کا حصہ رہیں گے۔

سعادت حسن منٹو نے تلخ حقیقتوں، عورت مرد کے تعلقات اور ان کی نفسیاتی پیچیدگیوں کو اپنے افسانوں کا موضوع بنایا۔ انہوں نے ابتدا میں سیاسی موضوعات پر افسانے لکھے جن میں کامیاب افسانہ ”نیا قانون“ ہے۔ منٹو کو بمبئی میں بسنے والے نچلے طبقے پر لکھے گئے افسانوں سے شہرت ملی۔ جسم فروش عورتوں پر منٹو نے بے مثال کہانیاں لکھیں ”کالی شلوار، ہتک، جاکی، سوکینڈل پاور بلب، سرکنڈوں کے پیچھے اس موضوع پر لکھی ہوئی کامیاب کہانیاں ہیں۔ منٹو نے اُردو افسانے کو بہترین کردار دیے۔ کرداروں پر مبنی افسانوں میں بابو گوپی ناتھ سہائے، سوگندھی، موزیل، ایشرنگھ، مد

بھائی ٹوبہ ٹیک سنگھ، تقی کاتب؛ جاکئی راج کشور اور باسط غیر معمولی کردار ہیں۔ منٹو نے فسادات پر بھی یادگار افسانے لکھے۔ منٹو کا اسلوب کفایت شعارانہ اور طریقہ کار سلیقہ مندانہ تھا۔ وہ فطرت انسانی کے رمز شناس اور اعمال انسانی کے پراسرار نفسیاتی محرکات کے نباض تھے۔ منٹو کے افسانوں کا انجام غیر متوقع اور تعجب خیز ہوتا تھا۔

راجندر سنگھ بیدی نے بہت کم لکھا لیکن فنی اعتبار سے مکمل افسانے لکھے۔ مواد ہیئت اور کردار نگاری کے سلسلے میں ان کے ہاں ایک خاص توازن پایا جاتا ہے۔ ان کے افسانوں میں فلسفیانہ فکر اور نفسیاتی باریک بینی ملتی ہے۔ بیدی نے متوسط طبقے کے مسائل اور ان کے دکھ درد سے اچھی طرح واقف ہیں۔ انہوں نے کئی خوب صورت افسانے لکھے۔ دس منٹ بارش میں، گرم کوٹ، ہڈیاں اور پھول، من کی من میں، رحمن کے جوتے اور آلو وغیرہ۔ بیدی نے کسی خاص فارمولے پر افسانے نہیں لکھے۔ انسانی جبلی معصومیت ان کا بنیادی موضوع ہے۔ بیدی کے افسانوں میں کردار نگاری کے عمدہ نمونے ملتے ہیں۔ گرہن، لا جوتی، اپنے دکھ مجھے دے دو، اغوا، دیوالہ، لمبی لڑکی کے کرداروں کا دیومالائی داستانوں سے گہرا تعلق ہے۔ بھولا جیسا بچہ بھی ان کے کرداروں میں شامل ہے۔ بیدی نے شعور کی پختگی اور گہری بصیرت کے ساتھ جنسی موضوعات کو برتا ہے۔ بیدی رمزیت، تہہ داری اور مشکل پسندی کے قائل تھے۔

عصمت چغتائی نے متوسط طبقے کی عورتوں کی زندگی اور ان کے نفسیاتی مطالعے کو اپنی افسانہ نگاری کا محور بنایا۔ وہ عورت کی نفسیاتی نشوونما اور اس کے بچہ ختم کو بڑی مہارت کے ساتھ پیش کرتی ہیں۔ اس میں رمزیت اور طنز یہ انداز ہوتا ہے۔ گیندا، آف یہ نیچے، ساس، جوانی، ایک شوہر کی خاطر قابل ذکر ہیں۔ جنسی موضوعات پر بھی انہوں نے سنبھل کر لکھا لیکن لطف کی وجہ سے کافی بدنام ہوئیں۔ حقائق کی پیش کشی کے لحاظ سے پردے کے پیچھے کیڈل کورٹ، قابل ذکر ہیں۔ ان کا جو نقطہ نظر تھا وہ دو ہاتھ بے کار، عشق پر زور نہیں اور گلدان میں واضح انداز میں ملتا ہے۔ ”چوتھی کا جوڑا“ ان کا یادگار افسانہ ہے۔ اس کے علاوہ پنچر یا، نفرت، بیمار خدمت گزار قابل ذکر ہیں۔ عصمت چغتائی کا سب سے بڑا وصف ان کا اسلوب ہے جس کی طرف اشارہ کرتے ہوئے خلیل الرحمن اعظمی لکھتے ہیں ”ان کے افسانوں سے اردو افسانوں کی لغت میں بے شمار نئے الفاظ نئے محاورات، نئی تشبیہات اور علامات کا اضافہ ہوا ہے جو محض عورتوں کی معاشرت سے تعلق رکھتے ہیں۔“

ان چار افسانہ نگاروں کے علاوہ حیات اللہ انصاری، سہیل عظیم آبادی، اوپنیدر ناتھ اشک، اختر حسین رائے پوری، اختر اور یونوی، اختر انصاری، احمد ندیم قاسمی، دیوندر ستیا رتھی، بلونت سنگھ، خواجہ احمد عباس، مہبیدر ناتھ، ابراہیم جلیس، ہاجرہ مسرور، خدیجہ مستور، شکیلہ اختر، صدیقہ بیگم سیوہاروی وغیرہ قابل ذکر ہیں۔

ترقی پسند تحریک میں اردو افسانے نے عالمی معیار تک رسائی حاصل کی۔ عورتوں کے مسائل، فسادات، بین الاقوامی مسائل اور نفسیاتی کردار نگاری، ترقی پسند افسانے کے خاص اوصاف رہے ہیں۔

### 14.6.3 ناول:

ترقی پسند تحریک میں ناول اس درجے کے نہیں لکھے گئے جس معیار کی شاعری یا افسانہ نگاری کی گئی۔ ترقی پسند تحریک امر اور جان ادا یا گودان جیسے بڑے ناول پیش نہ کر سکی۔

ترقی پسند ناول کا نقش اول سجاد ظہیر کا ”لندن کی ایک رات“ ہے۔ یہ ناول 1936ء میں لکھا گیا مگر اس کی اشاعت 1938ء میں عمل میں



آئی۔ 16 جون 1904ء کی صبح آٹھ بجے سے شروع ہوتا ہے اور دوسری صبح دو بجے ختم ہوتا ہے۔ ”لندن کی ایک رات“ شام کو چھ بج کر دس منٹ پر شروع ہوتا ہے اور صبح کی پھبکی روشنی پر ختم ہوتا ہے۔ اس ناول میں ان ہندوستانی طلباء کی ذہنی و جذباتی کشمکش کی عکاسی کی گئی ہے جو برطانوی حکومت کے دور میں بغرض تعلیم لندن جاتے تھے۔ سجاد ظہیر نے مختلف کرداروں کے ذریعہ ہندوستان کے متوسط طبقے کے تعلیم یافتہ نوجوانوں کی عکاسی کی ہے اور اس دور کے سیاسی و تہذیبی مسائل کو اپنا موضوع بنایا ہے۔

کرشن چندر کا ناول ”شکست“ 1943ء میں شائع ہوا۔ اس ناول میں کرشن چندر نے برہمنی سماج کے خلاف احتجاج کیا ہے۔ معاشی اور طبقاتی نظام میں محبت کی ناکامی اس ناول کا موضوع ہے۔ کرشن چندر نے معاشی کشمکش فرسودہ رسوم و عقائد اور ذات پات کے بندھنوں کی عمدہ عکاسی کی ہے۔

اس دور کے سب سے کامیاب ناول نگار عزیز احمد ہیں۔ انہیں ناول نگاری کے فن پر پوری گرفت حاصل تھی۔ ”ہوس“ اور ”مرمر اور خون“ ان کے ابتدائی ناول ہیں۔ ”گریز“ ایسی بلندی ایسی پستی ”آگ“ اور ”شبم“ ان کے دوسرے ناول ہیں۔ ”گریز“ ایک اہم ناول ہے۔ اس کا کردار بھی متوسط طبقے سے تعلق رکھتا ہے اور آئی۔ سی۔ ایس کا امتحان پاس کرنے کے بعد اسے یورپ کے مختلف مقامات میں جانے کا موقع ملتا ہے۔ عزیز احمد نے یورپ کی زندگی اور وہاں کا اخلاقی و تہذیبی انحطاط اور ہندوستان کے بے بس متوسط طبقے کی ذہنیت کی بڑی کامیاب عکاسی کی ہے۔ ”ایسی بلندی ایسی پستی“ میں انہوں نے حیدرآباد کے جاگیردارانہ نظام کی تصویر کشی کی ہے جو زوال پذیر تھا۔ یہ ناول اس دور کی تہذیب کے کھوکھلے پن کو عیاں کرتا ہے۔ ”آگ“ کشمیر کی معاشی کشمکش کے پس منظر میں لکھا گیا اور ”شبم“ میں یونیورسٹی کے پروفیسروں کی اخلاقی کمزوریوں کی نشان دہی کی گئی ہے۔

عصمت چغتائی کا پہلا ناول ’ضدی‘ ہے۔ یہ ناول جذباتیت اور رومانیت پر مبنی ہے اور فلم کے تقاضوں کو مد نظر رکھ کر لکھا گیا۔ ان کا اہم ناول ”ٹیرھی لکیر“ ہے۔ اس ناول میں عصمت نے ایک نسوانی کردار کو پیدائش سے جوانی تک جو مختلف منزلیں پیش آتی ہے انہیں کامیابی کے ساتھ اور ایک قطرہ خون پیش کیا۔ اس میں مصنفہ کا ذاتی تجربہ اور مشاہدہ چمکتا ہے۔ یہ ناول ایک کامیاب نفسیاتی ناول ہے۔ عصمت نے معصومہ، عجیب آدمی، جنگلی کبوتر بھی لکھے۔

ابراہیم جلیس نے ”چور بازار“ لکھا۔ سعادت حسن منٹو نے ”بغیر عنوان کے“ لکھا۔ قرۃ العین حیدر نے ”میرے بھی صنم خانے“ (1947ء) اور احسن فاروقی نے ”شام اودھ“ (1948ء) لکھا۔ یہ ناول ترقی پسند ناولوں کے زمرے میں نہیں آتے۔ راجیو رسنگھ بیدی کا ناول ”ایک چادر میلی سی“ ایک اہم ناول ہے۔ حیات اللہ انصاری کا ناول ”لہو کے پھول“ 2608 صفحات پر پھیلا ہوا ہے۔ اس میں 1911ء سے 1950ء تک کی سماجی معاشرتی اور سیاسی زندگی کی ترجمانی کی گئی ہے۔ کرشن چندر نے ”جب کھیت جاگے“ جیسا ناول لکھا جس میں کسانوں کی تلنگانہ تحریک کو موضوع بنایا گیا۔ فسادات کے موضوع پر راما نند ساگر کا ناول ”اور انسان مر گیا“ اہم ہے۔ دراصل اچھے ناول ترقی پسند تحریک کے بعد لکھے گئے جن میں خدیجہ مستور کا ”آنگن“، قرۃ العین حیدر کا ”آگ کا دریا“، عبداللہ حسین کا ”اداس نسلیں“، شوکت صدیقی کا ”خدا کی بستی“ شامل ہیں۔

14.6.4 تنقید:

ترقی پسندوں نے حسن کے معیار کو بدلا اور ادب کو جانچنے اور پرکھنے کے لیے نئے نئے اصول وضع کیے۔ ان کا خیال تھا کہ ادب سماجی زندگی

کی پیداوار ہے۔ اس لیے سماجی زندگی کے ساتھ ساتھ اس کا بدلنا بھی ضروری ہے۔ وہ ادب کے تنقید حیات ہونے کے قائل تھے۔ ترقی پسند تحریک کے زیر اثر اُردو تنقید کے مزاج اور ذہن میں نئی نئی تبدیلیاں آئیں۔ بحث مباحثے کے لیے راہیں نکلیں، سوچنے سمجھنے کی صلاحیت میں اضافہ ہوا۔ ادب میں مواد، ہیئت اور اظہار و اسلوب میں نئے تجربات کی ہمت افزائی کی گئی۔ جن نقادوں نے ترقی پسند تنقید کے اصول وضع کیے اور معترضین کا تسلی بخش جواب دیا۔ ترقی پسند تحریک کے زیر اثر جو نظریاتی مسائل سامنے آئے انہیں سوجھ بوجھ کے ساتھ حل کیا اور اُردو تنقید کو واضح، سائنٹفک اور معروضی انداز بخشا ان میں اختر حسین رائے پوری، سجاد ظہیر، ڈاکٹر عبدالعلیم احتشام حسین اور مجنوں گورکھپوری شامل ہیں۔

اختر حسین رائے پوری کا مضمون ”ادب اور زندگی“ (رسالہ اُردو۔ جولائی 1995ء) ترقی پسند ادب میں پہلی تنقیدی کوشش ہے۔ اختر حسین رائے پوری نے ادب کا مقصد ذوقِ جمال، تفنن، طبع اور ہنسی مذاق اور تفریح کو نہیں بلکہ ادب میں افادیت و مقصدیت اور نئی معنویت کو قرار دیا۔ ان کے تنقیدی مضامین کا مجموعہ ”ادب اور انقلاب“ کے نام سے شائع ہوا۔ اختر حسین رائے پوری نے نذر الاسلام کی شاعری کو ترقی پسند ادب کا بہترین نمونہ قرار دیا۔ اختر حسین رائے پوری کی انتہا پسندی نے انہیں بہت دور تک چلنے نہیں دیا۔ وہ ترقی پسند تنقید سے علاحدہ ہو گئے۔

سجاد ظہیر مارکسی نظریات کے حامی تھے۔ تنقید پر انہوں نے کوئی باضابطہ کتاب نہیں لکھی لیکن جہاں جہاں ضرورت پڑی انہوں نے اپنے تنقیدی نظریات کا اظہار کیا۔ ایک ایسے وقت جب نوجوان جوش اور نذر الاسلام کے زیر اثر انقلاب کا دہشت ناک خونین تصور پیش کر رہے تھے۔ سجاد ظہیر نے ”اُردو کی جدید انقلابی شاعری“ لکھ کر نوجوانوں کو انتہا پسندی سے روکا اور اعتدال کا راستہ اختیار کرنے کی تلقین کی۔ سردار جعفری نے فیض پر سخت تنقید کی تھی۔ وہ رمز و اشاریت کے خلاف تھے۔ انہوں نے فیض کو رجعت پسند شاعر قرار دیا۔ سجاد ظہیر نے فیض کی انفرادیت نرم شیریں مترنم انداز کلام کو قرار دیا۔

ڈاکٹر عبدالعلیم کا رویہ سخت اور ایک طرفہ تھا۔ لیکن بعد میں انہوں نے اس کو تبدیل کیا۔ اس تبدیلی کا احساس ان کے مضمون ”ادب اور ماکسزم“ میں ہوتا ہے۔ ڈاکٹر عبدالعلیم عوامی شاعری کا مطالبہ کرتے ہیں۔ وہ ادب میں رمز و ایما کو جائز قرار نہیں دیتے۔

احتشام حسین کو ترقی پسند تنقید میں ممتاز مقام حاصل ہے۔ ان کا رویہ متوازن اور غیر جذباتی، ان کا علم گہرا اور مطالعہ وسیع تھا۔ انہوں نے نظری اور عملی تنقید پر مضامین لکھے۔ تنقیدی جائزے، روایت اور بغاوت، ادب اور سماج، تنقید اور عملی تنقید، ذوق ادب و شعور، تنقیدی نظریات ان کی اہم کتابیں ہیں۔ احتشام حسین کارل مارکس کے جدلیاتی مادیت کے فلسفے سے متاثر تھے۔ وہ ادب کے ذریعہ عوام کو بیدار کرنے کے قائل تھے۔ احتشام حسین جمالیاتی اور ادبی قدروں کو زیادہ اہمیت نہیں دیتے۔ وہ یہ دیکھتے ہیں کہ فن پارہ اشتر اکیٹ سے کتنا قریب ہے اور محنت کش مزدوروں کو اس سے کیا فائدہ حاصل ہو سکتا ہے۔ شعر و ادب پر جتنی بے لاگ باتیں احتشام حسین نے کی ہیں۔ دوسرے مارکسی نقادوں کے یہاں نہیں مانتیں۔

مجنوں گورکھپوری نے ابتدا میں تاثراتی تنقید کی لیکن انقلاب روس کے بعد ان کا زاویہ فکر بدل گیا۔ مجنوں کا خیال تھا کہ ادب صرف زندگی کا ترجمان ہی نہیں بلکہ زندگی کا نقاد بھی ہوتا ہے۔ مجنوں کے یہاں ادب میں اجتماعیت و انفرادیت ماضی کے ادبی اکتسابات کے سلسلے میں صحت مند رویہ ہنگامی ادب کی نوعیت فن اور رمز و ایما کی ضرورت پر ایک متوازن اور سلیجھا ہوا انداز فکر ملتا ہے۔ مجنوں نے عملی تنقید کا اظہار بہت کم کیا۔

آل احمد سرور نے خود کو کسی خاص دبستان یا گروہ سے وابستہ نہیں کیا۔ آل احمد سرور مارکسی نظریہ سے متاثر نظر آتے ہیں۔ ترقی پسندانہ رجحانات کی خوبی بیان کرنے ادب کے افادی، مقصدی، عوامی اور اجتماعی کردار پر زور دینے کے باوجود وہ دوسرے مارکسی نقادوں کی طرح پہلے سے

طے شدہ نظریے کی روشنی میں ادب کو جانچنے اور پرکھنے کی کوشش نہیں کرتے۔ آل احمد سرور کے یہاں ذہنی توازن فکری بصیرت اور فنی رمز شناسی کا جوہر یکجا ہو گیا ہے۔ تنقیدی اشارے نئے اور پرانے چراغ، تنقید کیا ہے۔ نظر اور نظریے ان کی اہم تصانیف ہیں۔

عزیز احمد نے ترقی پسند ادب کو ایک متوازن نقطہ نظر دیا۔ انہوں نے ترقی پسند ادیبوں اور شاعروں کو انتہا پسندی کا شکار ہونے سے بچالیا۔ وہ ادب کو زندگی کا ترجمان سمجھتے تھے۔ وہ پرانے ادب کو رد نہیں کرتے بلکہ پرانے ادب میں ترقی پسند عناصر تلاش کرتے ہیں۔ ”ترقی پسند ادب“ ان کی اہم کتاب ہے۔

ممتاز حسین ادب کے مارکسی نقطہ نظر کے حامی تھے۔ انہوں نے سماجی زندگی کو اس کے تاریخی ارتقا کی روشنی میں دیکھنے کی کوشش کی اور مارکسی نظریہ تنقید کو جامعیت کے ساتھ پیش کیا۔ ابتدا میں ممتاز حسین کا انداز بیان مشکل اور پیچیدہ تھا بعد میں انہوں نے اس پر قابو پالیا۔ ان کا مضمون ”ماضی کے ادب عالیہ سے متعلق“ بہت ہی اہم ہے۔ اس میں انہوں نے مارکسی نقطہ نظر کی بڑی خوبی سے وضاحت کی ہے۔

علی سردار جعفری خود کو نقادوں کی صف میں شامل نہیں کرتے لیکن انہوں نے اپنی تنقید سے بھی متاثر کیا۔ سردار جعفری نے کبیر میر غالب، اقبال اور مخدوم کے کلام کا جائزہ لیتے ہوئے اس دور کے سماجی و سیاسی حالات، تہذیب و تمدن، طبقاتی کشمکش اور عوامی زندگی سے ان کے گہرے رشتے کو اہمیت دی۔ ان کی اہم کتاب ”تری پسند ادب“ ہے۔ علی سردار جعفری ایسی شاعری کو ترقی پسندی کے دائرے سے خارج قرار دیتے ہیں جس میں رمزیت، اشاریت، تشبیہ و استعارہ اور تہہ داری ہو۔ اسی نقطہ نظر کی وجہ سے انہوں نے فیض کی نظم ”صبح آزادی“ پر سخت تنقید کی۔ اسی طرح انہوں نے منٹو پر بھی سخت تنقید کی تھی۔ انہوں نے فیض اور جذبی کے مقابلے میں کیفی اعظمی اور جان نثار اختر وغیرہ کی شاعری کی تعریف کی۔ علی سردار جعفری کی تنقید نے لکھنے والوں کو تذبذب میں مبتلا کر دیا۔

محمد حسن نے بھی مارکسی نقطہ نظر سے ادب کو جانچنے اور پرکھنے کی کوشش کی۔ محمد حسن ادب کی عصریت، انفرادیت اور آفاقیت کو تسلیم کرتے ہیں۔ وہ تنقید کے لیے سائنٹفک طریقوں کو ضروری سمجھتے ہیں۔ وہ جمالیات اور فکر کے درمیان توازن قائم کرکھنے کے قائل ہیں۔ انہوں نے اپنی تنقید کو غیر جانب دار بنانے کی کوشش کی۔ شعر نو، عرض، ہنر، ادبی سماجیات، ثنا ساچرے، معاصر ادب کے پیش رو، جدید اردو ادب اور دہلی میں اردو شاعری کا فکری و تہذیبی پس منظر ان کی اہم تصانیف ہیں۔

قمر رئیس نے زیادہ تر فلشن پر لکھا۔ انہوں نے مارکسی نظریے کا اطلاق فن پارے پر بڑی ہنرمندی سے کیا۔ وہ سماجی عوامل کے ساتھ ساتھ داخلی محرکات اور فنی خوبیوں پر بھی نظر رکھتے ہیں۔ وہ ادب اور سماج کے گہرے رشتے کو تسلیم کرتے ہیں۔ ان کا خیال ہے کہ ناولوں میں ہم عصر حالات، تہذیب، معاشرت، سماجی، سیاسی اور اقتصادی حالات کا جتنا اچھا اور مفصل بیان ہوتا ہے اردو کی دوسری صنف اس کی متحمل نہیں ہو سکتی۔ تلاش و توازن اور تنقیدی تناظر ان کی اہم کتابیں ہیں۔

سید محمد عقیل رضوی بنیادی طور پر سماجی اثرات کو اہمیت دیتے ہیں لیکن اس کے ساتھ جدید حسیت اور زندگی کے اس کرب پر بھی نگاہ رکھتے ہیں جس نے ادب میں پرانے اصولوں کو توڑا۔ وہ جدیدیت کے سخت مخالف ہیں۔ وہ اپنے مضمون ”جدید قدر اور نظر“ میں لکھتے ہیں:

”ادب میں فن کار کی ذات اور اس کے انفرادی احساسات کا اظہار ضرور ہوتا ہے لیکن اس کا شعور جماعتی شعور ہے۔ اس طرح اس کو روح عصر سے الگ نہیں پیش کیا جاسکتا ہے اور روح عصر سے جدلیت تک راستہ جاتا ہے۔“

ان نقادوں کے علاوہ اختر انصاری، احمد ندیم قاسمی، عبادت بریلوی، وقار عظیم، اعجاز حسین، اختر اور بنوی، اسلوب احمد انصاری، خورشید الاسلام، ظ انصاری، شکیل الرحمن، باقر مہدی، وحید اختر، ہنس راج رہبر، عالم خوند میری، عتیق اللہ، صادق وغیرہ نے بھی اپنی تحریروں میں ترقی پسند نظری و عملی تنقید کا احاطہ کیا۔

ترقی پسند تحریک میں ڈراما بھی لکھا گیا اور طنز و مزاح بھی۔ سجاد ظہیر نے اپنے لندن میں قیام کے دوران ڈراما ”پہار“ لکھا تھا۔ رشید جہاں نے ”عورت“، محمود الظفر نے ”ایک شام“ لکھا۔ احمد علی نے ”آزادی“ لکھا۔ ڈاکٹر دین محمد تاثیر نے ”مرزا غالب کے گھر ایک شام“ لکھا۔ کرشن چندر نے ریڈیو کی ملازمت کے دوران ریڈیائی ڈرامے لکھے جو ”دروازہ“ کے نام سے مجموعے کی شکل میں شائع ہو چکے ہیں۔ اس میں ”سراے کے باہر“، زیادہ مقبول ہوا۔ منٹو کے ڈراموں کے مجموعے ”تین عورتیں“ اور ”آؤ“، عصمت چغتائی کی ڈراموں کا مجموعہ ”شیطان“ کے نام سے راجندر سنگھ بیدی کے ریڈیائی ڈراموں کا مجموعہ ”سات کھیل“، شائع ہو چکے ہیں۔ اوپیندر ناتھ اشک نے بے شمار ڈرامے لکھے اور ایک ایکٹ کے ڈراموں کو مرزا ادیب نے مقبول بنایا۔ ڈاکٹر محمد حسن کے ڈراموں کا مجموعہ پیسہ اور پرچھائیں“ ہے۔ ریوتی سرن شرما اور حبیب تنویر نے ڈرامے کی صنف کو اپنایا۔ حبیب تنویر کا ڈراما آگرہ بازار کافی مقبول ہوا۔

طنز و مزاح میں کھیلالال کپور، کرشن چندر، ابراہیم جلیس اور فکر تو نسوی نے گہرے نقش چھوڑے۔ کرشن چندر کا ناول ”ایک گدھے کی سرگذشت“ بہت مقبول ہوا۔

## 14.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ 1934ء میں لندن میں زیر تعلیم نوجوانوں کے ایک گروہ نے انڈین پروگریسیو اسٹوڈنٹس ایسوسی ایشن بنائی۔ یونو جوان سجاد ظہیر، ملک راج آنند، جیوتی گھوش، پرمود سین، گپتا اور دین محمد تاثیر تھے۔ انہوں نے ایک مینی فیسٹو بنایا اور اپنے دوستوں کو ہندوستان بھیجا۔ پریم چند نے اپنے رسالے ”ہنس“ میں مینی فیسٹو شائع کیا۔

☆ 1935ء میں سجاد ظہیر ہندوستان آئے تو انہوں نے ترقی پسندوں کا ایک حلقہ بنا لیا۔

☆ ترقی پسند مصنفین کی پہلی کانفرنس اپریل 1936ء میں لکھنؤ میں ہوئی۔ اس کانفرنس میں پریم چند نے یادگار خطبہ دیا۔ ایک اعلان نامہ جاری کیا گیا جس میں تلقین کی گئی کہ بے بنیاد روحانیت اور تصویر پرستی چھوڑ کر عقلیت اختیار کریں۔

☆ پریم چند نے اپنے خطبے میں حسن کا معیار بدلنے پر زور دیا۔ تفکر، آزادی کے جذبے، تعمیر کی روح اور زندگی کی حقیقتوں، حرکت، ہنگامہ اور بے چینی پیدا کرنے والے ادب پر اصرار کیا۔ ہندوستان کی دوسری زبانوں میں بھی انجمنیں قائم ہونے لگیں۔

☆ 1938ء میں دوسری کل ہند کانفرنس کلکتے میں بلائی گئی۔ دو ڈھائی سال کے اندر ترقی پسند ادیبوں کی تحریک تمام ہندوستانی زبانوں میں مقبول ہو گئی۔ ترقی پسندوں نے اپنا رسالہ ”نیا ادب“ لکھنؤ سے جاری کیا۔

☆ ملک راج آنند، ڈاکٹر عبدالعلیم اور احمد علی کی ادارت میں ماہنامہ ”انڈین لٹریچر“ شائع ہوا۔ تیسری کل ہند کانفرنس مئی 1942ء میں دہلی میں منعقد ہوئی اس میں ایک قرارداد پاس کی گئی کہ وہ فاشزم کے خلاف ہیں اور اتحادی اقوام کے ساتھ ہیں۔

- ☆ برطانوی سامراج کے اس رویے کی مذمت کی گئی کہ وہ نازک حالات میں بھی ہندوستان کو آزادی دینے کے لیے تیار نہیں۔ چار پانچ سال میں جس طرح کا ادب لکھا گیا اس کی تعریف تو ہوئی لیکن تنقید بھی ہونے لگی۔
- ☆ آزاد نظم کی سخت مخالفت کی گئی اور فحاشی کا الزام عاید کیا گیا۔ اکتوبر 1945ء میں حیدرآباد میں ترقی پسند مصنفین نے ایک کانفرنس بلائی۔ فحاشی کے خلاف قرارداد پیش کی گئی لیکن قاضی عبدالغفار اور مولانا حسرت موہانی نے اس کی مخالفت کی، یہ قرارداد مسترد ہو گئی دسمبر 1947ء میں لکھنؤ میں ایک کانفرنس بلائی گئی جس میں طے ہوا کہ بمبئی میں باقاعدہ دفتر قائم کیا جائے۔
- ☆ مئی 1949ء میں پانچویں کل ہند کانفرنس بھیمڑی میں منعقد کی گئی۔ ایک نیامینی فیسٹو بنایا گیا۔ ہندی کے مشہور نقاد رام بلاس شرما کو جزل سکر بیڑی منتخب کیا گیا۔ نئے منشور کی اشاعت کی وجہ سے لکھنے والے تذبذب میں پڑ گئے۔
- ☆ مارچ 1952ء میں دہلی میں کانفرنس منعقد کی گئی۔ اس کانفرنس میں کرشن چندر کوکل ہند انجمن کا سکر بیڑی چنا گیا۔ اس دوران سجاد ظہیر راول پنڈی کیس سے رہا ہو کر مستقل طور پر ہندوستان آ گئے۔
- ☆ مئی 1956ء میں حیدرآباد میں کل ہند کانفرنس ہوئی۔ اس میں فیصلہ کیا گیا کہ ترقی پسند تحریک اپنا رول ادا کر چکی۔ اب اس کی مزید تنظیم ضروری نہیں۔
- ☆ ترقی پسند شاعروں میں اسرار الحق مجاز، فیض احمد فیض، مخدوم محی الدین، سردار جعفری، کیفی اعظمی، جان نثار اختر، ساحر لدھیانوی، مجروح سلطان پوری نمایاں حیثیت رکھتے ہیں۔
- ☆ افسانہ نگاروں میں کرشن چندر، سعادت حسن منٹو، راجندر سنگھ بیدی، عصمت چغتائی نمائندہ افسانہ نگار ہیں۔ ان کے علاوہ اپنیدر ناتھ اشک، خواجہ احمد عباس، ہاجرہ مسرور، خدیجہ مستور، دیویندر ستیا رتھی۔ مہیندر ناتھ، شکیل وغیرہ بھی نمایاں حیثیت رکھتے ہیں۔
- ☆ ناول نگاروں میں سجاد ظہیر، کرشن چندر، عصمت چغتائی، ابراہیم جلیس، راجندر سنگھ بیدی، حیات اللہ انصاری وغیرہ نے اچھے ناول لکھے۔
- ☆ تنقید میں سجاد ظہیر، ڈاکٹر عبدالعلیم، اختر حسین، رائے پوری، احتشام حسین، مجنوں گورکھپوری، آل احمد، مسرور، عزیز احمد، ممتاز حسین، قمر رئیس، سید محمد عقیل نے کارہائے نمایاں انجام دیے۔ ترقی پسند مصنفین نے ڈراما اور طنز و مزاح میں بھی گہرے نقوش چھوڑے۔

## 14.8 کلیدی الفاظ

الفاظ	:	معنی
اشتراکیت	:	جائیداد و وسائل میں عوام کے مساویانہ حصہ کا فلسفہ
غاصبانہ	:	زبردستی
مینی فیسٹو	:	منشور
لائحہ عمل	:	طریقہ عمل
عقلیت	:	دلائل پر مبنی طرز فکر و عمل
مشاورتی	:	صلاح و مشورہ کا عمل

رجعت پسندی	:	قدامت پسند
بہمیت	:	حیوانیت، بے رحمی
بدظن ہونا	:	خفا ہونا
عنوان شباب	:	جوانی کی اٹھان

## 14.9 نمونہ امتحانی سوالات

### 14.9.1 معروضی جوابات کے حامل سوالات:

- 1- پنڈت نہرو نے الہ آباد کی کس کانفرنس میں تقریر کی؟
- 2- نیا منشور کس کانفرنس میں جاری کیا گیا؟
- 3- ترقی پسندوں کے رسالے کا نام کیا تھا؟
- 4- سجاد کس کس سے رہا ہو کر آئے؟
- 5- مئی 1956 میں حیدرآباد کی کانفرنس میں کیا فیصلہ کیا گیا؟
- 6- ”مجاز انقلاب کا ڈھنڈور چینی نہیں انقلاب کا مطرب ہے۔“ کس کا قول ہے؟
- 7- ترقی پسند شاعروں میں کس شاعر نے صرف غزل کو اپنے اظہار کا وسیلہ بنایا ہے؟
- 8- عزیز احمد کے کس ناول میں حیدرآباد کے جاگیردارانہ نظام کی تصویر کشی کی گئی ہے؟
- 9- عصمت چغتائی کے کس ناول کو نفسیاتی ناول قرار دیا گیا ہے؟
- 10- راجندر سنگھ بید کے ناولٹ کا نام کیا ہے؟

### 14.9.2 مختصر جوابات کے حامل سوالات:

- 1- ترقی پسند تحریک کے پس منظر پر ایک نوٹ لکھیے۔
- 2- ترقی پسند تحریک کے آغاز و ارتقا پر ایک مضمون لکھیے۔
- 3- ترقی پسند افسانے کو عالمی معیار تک پہنچانے والے افسانہ نگاروں پر ایک نوٹ لکھیے۔
- 4- ترقی پسند شاعری کے بارے میں اپنی معلومات کا اظہار خیال کیجیے۔
- 5- ترقی پسند تنقید کے اہم خدو خال کو واضح کیجیے۔

### 14.9.3 طویل جوابات کے حامل سوالات:

- 1- ترقی پسند تحریک کے بارے میں آپ کیا جانتے ہیں؟ تفصیلی نوٹ لکھیے۔
- 2- ترقی پسند تحریک کے زوال کے اسباب کیا ہیں؟ تفصیل سے بیان کیجیے۔
- 3- ترقی پسند ناول پر ایک تفصیلی نوٹ لکھیے۔

---

## 14.10 مزید مطالعے کے لیے تجویز کردہ کتابیں

---

- |    |                               |                   |
|----|-------------------------------|-------------------|
| 1- | اردو میں ترقی پسند ادبی تحریک | خلیل الرحمن اعظمی |
| 2- | ترقی پسند ادب                 | عزیز احمد         |
| 3- | ترقی پسند ادب                 | علی سردار جعفری   |
| 4- | روشنائی                       | سجاد ظہیر         |

## اکائی 15 : رومانی تحریک اور حلقہ ارباب ذوق

		اکائی کے اجزا
	تمہید	15.0
	مقاصد	15.1
	رومانی تحریک: ایک تعارف	15.2
	مغرب میں رومانی تحریک	15.2.1
	اردو میں رومانی تحریک کا آغاز و ارتقا	15.2.2
	اردو ادب پر رومانی تحریک کے اثرات	15.2.3
	حلقہ ارباب ذوق	15.3
	حلقہ ارباب ذوق: پس منظر، قیام، سرگرمیاں	15.3.1
	حلقہ ارباب ذوق: رجحانات	15.3.2
	اكتسابی نتائج	15.4
	کلیدی الفاظ	15.5
	نمونہ امتحانی سوالات	15.6
	معروضی جوابات کے حامل سوالات	15.6.1
	مختصر جوابات کے حامل سوالات	15.6.2
	طویل جوابات کے حامل سوالات	15.6.3
	مزید مطالعے کے لیے تجویز کردہ کتابیں	15.7

### 15.0 تمہید

اس اکائی کا تعلق ”رومانی تحریک“ اور ”حلقہ ارباب ذوق“ سے ہے۔ رومانی تحریک نے اردو ادب کو ایک نئی سوچ اور فکر دی، جس میں عقل کے بجائے احساسات و جذبات کے ذریعے حقیقت تک پہنچنے کے لیے جدوجہد شروع ہوئی۔ رومانی تحریک بھی دوسری تحریکوں کی طرح صنعتی انقلاب کی دین ہے اور بدلتے ہوئے حالات میں ایک نئی کائنات کی تلاش سے شروع ہوتی ہے۔ اس میں نئی قدروں کی آمد اور پرانی قدروں اور اصولوں سے انحراف ہی نہیں بلکہ ان کے رد کی تجاویز بھی سامنے آنا شروع ہوئیں۔ اس اکائی میں ہم یہ بھی جاننے کی کوشش کریں گے کہ رومانی تحریک نے



برصغیر میں اردو ادب پر کب اور کس طرح اثر انداز ہونا شروع کیا۔ کلاسیکی اور مقصدی ادب سے اس تحریک نے ادب کے مزاج اور اسلوب کے رجحان کو یکسر بدل دیا اور نئی روایات کو جنم دیا۔ رومانی تحریک نے پرانے ادبی فلسفے کے ساتھ ساتھ ادب میں تخیل، جذبات اور فطرت کے عمل کو بھی داخل کیا۔

حلقہٴ اربابِ ذوق کا قیام 29 اپریل 1939ء کو لاہور میں عمل میں آیا بعد ازاں دھیرے دھیرے دہلی میں بھی اس کی ایک شاخ قائم ہوئی اور شمالی ہند کے کئی علاقوں میں اس کو وسعت حاصل ہوئی۔ حلقے نے صرف ادبی اجتماعات ہی منعقد نہیں کیے بلکہ عملی طور پر شعر و ادب کے فروغ کے لیے بھی کام کیا۔ حلقہ نے ہیئت اور داخلیت پر زیادہ زور دیا لیکن سیاسی اور سماجی حالات سے بھی حلقہ کے شاعر بیگانہ نہیں رہے انہوں نے سیاسی تہذیبی اور سماجی موضوعات پر اظہار خیال کیا اور اپنے زاویے کو کام میں لے آئے۔ حلقہٴ اربابِ ذوق کی مجموعی طور پر ہماری ادبی تاریخ میں بڑی اہمیت ہے۔

## 15.1 مقاصد

اس اکائی کا مطالعہ کرنے کے بعد آپ اس قابل ہو جائیں گے کہ:

- ☆ رومانی تحریک کی اہمیت و افادیت پر روشنی ڈال سکیں۔
- ☆ مغرب میں رومانی تحریک کی اہمیت کو سمجھا سکیں۔
- ☆ اردو میں رومانی تحریک کا آغاز و ارتقاء پر روشنی ڈال سکیں۔
- ☆ اردو ادب پر رومانی تحریک کے اثرات کی وضاحت کر سکیں۔
- ☆ حلقہٴ اربابِ ذوق کے پس منظر، قیام اور سرگرمیوں پر تبصرہ کر سکیں۔
- ☆ حلقہٴ اربابِ ذوق کے رجحانات بیان سکیں۔

## 15.2 رومانی تحریک: ایک تعارف

رومانیت کو انگریزی میں Romanticism کہتے ہیں یہ اصطلاح Romance یا Romana سے لی گئی ہے۔ روماننا جنوبی علاقے کی لاطینی زبان کا نام ہے اور Romance ان زبانوں کو کہا جاتا ہے جو یورپ کے جنوبی علاقوں میں بولی جاتی ہیں۔ یہ قدیم رومن لاطینی زبان کی کوکھ سے نکلی ہوئی زبانیں ہیں۔ انہوں نے بھی دوسری زبانوں کی طرح مقامی زبانوں کے اثرات قبول کرنے کی وجہ سے مختلف شکلیں اختیار کیں، ان میں اطالوی، ہسپانوی اور پرتگالی کے نام خاص طور پر قابل ذکر ہیں۔

بقول بکسن اور آرتھر Romantic لفظ کو جس شخص نے پہلی مرتبہ استعمال کیا وہ جرمن نقاد Friedrich Schlegel تھا اور جرمنی سے ہی یہ اصطلاح فرانس اور انگلینڈ تک پہنچی۔ مورخین کا خیال ہے کہ رومانیت کی تحریک پہلے پہل چوتھی صدی قبل مسیح میں یونان سے شروع ہوئی اور قدیم یونانی دیومالاؤں میں جو تخیلی لچک ہے اسے رومانی یا رومانیت کا نام دیا جاتا رہا ہے۔ پرانی اساطیری روایات و توہمات اور مافوق الفطرت عناصر کے خلاف بغاوت سے سرکشی اور جنسی افسانے جیسی روایات سے رومانیت میں انحراف کی مثالیں ملتی ہیں۔

رومانوی تحریک سے متعلق مختلف نظریات سامنے آتے ہیں۔ رومانیت کو زندگی سے فرار کا نام بھی دیا جاتا رہا ہے۔ شروع میں کولرج،

ورڈز ورتھ اور ان کے ہم عصروں کے لیے جن کے دل میں انسانی جذبات کا درد اور قدریں تھیں ان کے لیے یہ تحریک ایک عظیم مشعل راہ تھی لیکن ان کے عزائم منزل مقصود تک پہنچنے سے پہلے ہی متزلزل ہو کر زمین بوس ہو گئے۔ لیکن جس راستے پر یہ تحریک چل نکلتی تھی اگر صحیح سلامت منزل تک پہنچ جاتی تو آج اس کی صورت حال یہ نہیں بلکہ دوسری ہوتی اور رومانیت کے پیروکاروں نے جو خواب دیکھے تھے وہ حقیقت میں تبدیل ہو جاتے تو یہ رومانی تحریک کی سب سے بڑی کامیابی ہوتی لیکن آگے چل کر اس میں جو بدگمانیاں اور خرابیاں آئیں ان کو دیکھ کر رومانیت کی شان میں قصیدے پڑھنے والے بھی ششدر رہ گئے اور یہی وجہ ہے کہ انگریزی ادب میں شیلے، کیٹس اور بائرن کو اپنے پیشروؤں یعنی ورڈز ورتھ اور کولرج وغیرہ کے خلاف یہ کہنا پڑا کہ وہ ”جس عظیم مقصد کو لے کر چلے تھے آخر میں انہوں نے اسے چھوڑ دیا اور وہ بزدلوں کی طرح انسانی زندگی سے فرار اختیار کر کے فطرت کی گود میں سو گئے“۔

### 15.2.1 مغرب میں رومانی تحریک:

جرمنی اور انگلستان میں رومانی تحریک کو روسو کے نظریات اور انقلاب فرانس کی پیداوار قرار دیا جاتا ہے، لیکن اس سے متعلق بھی مختلف آرا ہیں۔ ان میں سے ایک یہ بھی ہے کہ یہ تحریک انگلستان کی تہذیبی، معاشرتی زندگی پر زیادہ گہرے نقوش نہیں چھوڑ سکی۔ اس کے برعکس ادبا و شعرا کو اس نے ضرور کسی حد تک متاثر کیا۔ یورپ کی رومانی تحریک کی بنیادی وجہ انقلاب فرانس تھا لیکن انقلاب نے جن اربابوں کو پروان چڑھایا تھا انقلاب کی کامیابی نے انہیں ٹھنڈا کر دیا کیونکہ انقلاب نے حکام کے چند مہروں کو ہی پکڑا تھا کہ جس کی وجہ سے کوئی مثبت رد عمل سامنے نہیں آیا بلکہ اس نے پرانے جاگیرداری نظام کو ہی مستحکم کیا۔ مغربی دنیا میں اس تحریک کا عمل دخل سب سے پہلے ہرڈر (Herder) کی تحریروں میں دیکھنے کو ملتا ہے۔ انہوں نے شاعری کو انسانیت کی زبان قرار دیا اور اپنے ہم عصر ادیبوں کو قومی اور ملی مزاج کے مطابق ادب تخلیق کرنے کی تلقین کی۔ ان میں ایک اہم نام جیمز میکفرسن کا ہے جنہوں نے اس نئی تبدیلی کے ساتھ چلنے کی کوشش کی، لیکن وہ اس میں کوئی زیادہ اپنی پہچان نہیں بنا سکے۔ اس کے بعد جونو جوان اس میدان میں ابھر کر سامنے آتے ہیں ان میں لینز، کلینگلر، ملر اور ویگنر کے نام قابل ذکر ہیں۔ انہوں نے اس فکر کو بروئے کار لانے میں کوئی کسر نہیں اٹھا رکھی اور اسی قطار میں جرمن کا مشہور شاعر گوٹے بھی شامل تھے۔ ان کی تصنیف ”ورتر کاغذ“ رومانیت کے حیوانی زاویے کی اور فادوسٹ فکری زاویے کی نمائندگی کرتی ہیں۔

جرمنی میں رومانی ادب کے آخری مفکر شلر کا نام آتا ہے۔ ان کا ڈرامہ ”Robbers“ کو اس تحریک کا روح رواں بھی کہا جاتا ہے۔ جرمنی میں اس تحریک نے اپنا رابطہ اور رشتہ مابعد الطبعیات کے ساتھ جوڑا۔ جرمن میں ان ہی ادیبوں نے انسانی ذہن کو بھنجھوڑا اور عروج عطا کیا اور ادب پر بھی اپنی فکر کے اثرات چھوڑے بلکہ بیسویں صدی نے ان ہی کے متعین کردہ اصولوں کو مطمح نظر بنایا۔ اس طرح یہ تحریک ترقی کے منازل طے کرتے ہوئے انگلستان پہنچتی ہے اور انگلستان کے رومانی شاعر کالرج نے مشیلنگ کے نظریات کو بہت پسند کیا۔ ان کے نظریات کے اثرات ان کی تصنیف لٹریریا یا گرافیکا میں نظر آتی ہیں۔ اس طرح یہ رومانی تحریک معجزاتی انداز میں انگلستان میں داخل ہوتی ہے اور یہاں پر رومانی شعرا میں بلیک کو اولین شاعر کی حیثیت سے جانا جاتا ہے۔ لیکن اس کے معاصرین نے انہیں رومانیت کا شاعر تسلیم کرنے سے ہی انکار کر دیا۔ رومانی ادب کے شعرا میں ورڈز ورتھ کا نام خاص اہمیت کا حامل ہے۔ ان کے نظریات نے انقلاب فرانس سے راہ پائی تھی اور نیچر میں حسن کے تلاش کی جستجو شروع کی اور شاعری کے لیے عام فہم اور دیہاتی زبان کا استعمال کیا۔ ورڈز ورتھ کے ہم عصر کالرج کا شمار بھی رومانی ادب کے اہم شعرا میں ہوتا ہے۔ انہوں نے رومانیت کو

ایک نئی روح اور تازگی عطا کی۔ وہ بیک وقت شاعر، نقاد اور مفکر بھی تھے۔ انہوں نے ”The Rime of Ancient Mariner“ اور ”کیلائی خان، کرسٹابل“ میں رومانیت کو تخلیقی جادو سے بھرپور زندگی عطا کی اس تحریک کے آخری شاعر Keats نے بھی رومانیت کے پرچار دروں میں سفر کیا۔ وہ مافوق الفطرت عناصر کے بجائے حقیقی دنیا کی ارضی زبان میں اپنے خیالات کا اظہار کرتے ہیں جس کی عمدہ مثال ان کی نظم ”Labelle Dame Sans Merci“ ہے اور نثری ادب میں والپول، ولیم بیکفرڈ، جیمز وائٹ وغیرہ جیسے متعدد ادبا سامنے آئے۔ ان میں چارلس مالیمب، ولیم ہزلٹ اور ڈی کوئینسی نے بھی نثری ادب میں رومانیت کی داغ بیل ڈالی۔ انگلستان اور جرمنی میں رومانی تحریک کو روسو کی فکری جہت اور انقلاب فرانس سے رونما ہونے والے حالات کی وجہ قرار دیا جاتا ہے لیکن محققین کی آرا سے جو تعلق سامنے آتے ہیں وہ قدرے مختلف ہیں۔ امین کے رحمن کے مطابق ”رومانی تحریک کا آغاز Chaterabriand سے ہوتا ہے۔“

اٹھارہویں صدی کے نصف میں رومانی تحریک کو شکسپئر نے بھی بے پناہ مقبولیت عطا کی۔ دراصل رومانی تحریک کے خدو خال کے اثرات چوتھی صدی قبل مسیح میں قدیم یونانی دیومالاؤں میں بھی ملتا ہے۔ بہر حال یہ کہنا بے جا نہ ہوگا کہ کسی بھی تحریک کو ان کے روحانی رشتوں کو زمان و مکان کی حدود میں قید نہیں کیا جاسکتا ہے کیونکہ تحریکیں راتوں رات جنم نہیں لیتی اور نہ ہی پروان چڑھتی ہیں بلکہ ان کا تانا بانا تیار کرنے میں صدیاں درکار ہوتی ہیں۔ انورسید رومانی تحریک کے بارے میں لکھتے ہیں:

”رومانیت کی اساسی روح افلاطون کے نظریات میں موجود ہے۔ چنانچہ جب افلاطون نے انسانوں کو ایک ایسا پرندہ قرار دیا جو بے پرواہی کے باوجود قوت پرواز رکھتا ہے۔ تو درحقیقت انسان کے متخیلہ پر بالواسطہ مہر تصدیق ثبت کر رہا تھا۔ چنانچہ رومانیت اس کیفیت کو پالینے کا نام ہے، جب انسان کا مادی وجود ہمہ تن جذبے میں تحلیل ہو کر جسم کو پر لگا دیتا ہے۔ ولیم بلیک (William Blake) نے تخیل کو رومانی عمل کا مخرج قرار دیا ہے اور اس امر پر زور دیا ہے کہ تخیل خدا کا وہ عمل ہے جس سے وہ اپنی مخلوق کے ساتھ وابستہ ہے۔ کالرج فطری شاعر تھا اس لیے اس نے اپنے داخل کی آواز کو بگوش ہوش سنا اور یعنی دنیا کو اعلیٰ ترین قوت والے انسان کا آشیانہ قرار دیا۔ کالرج تخیل کو زندہ طاقت تصور کرتا ہے اور اسے انسانی دانش کا محرک قرار دیتا ہے۔“

دراصل نویں صدی عیسوی میں رومانی زبان تحریری شکل میں سامنے آئی۔ چنانچہ ایک لمبے عرصے تک اس زبان میں صرف عشق و محبت کی کہانیاں لکھی جاتی رہیں اور اصطلاحی معنوں میں خیالی قصے کہانیوں کو رومانس کہا جاتا تھا۔ انگریزی ادب میں ان خیالی قصوں، مبالغہ آرائی، تخیلی دنیا میں محل تعمیر کرنا عقل کے خلاف باتیں کرنے کو ہی رومان کہا جاتا تھا۔ بہر حال ورڈز ورث اور کولرج کے خیال میں شاعری صرف آلہ اظہار ہی نہیں بلکہ اظہار فکر بھی ہے۔ رومانوی ادب کا اصل مقصد حیات و کائنات اور ان کے روحانی رشتوں کو سمجھنے اور پرکھنے کی ایک کوشش ہے۔ انگریزی ادب میں رومانی تحریک کا رجحان اور رومانوی فکر کس طرح داخل ہوتی ہے اس کے متعلق ساقی جاوید لکھتے ہیں:

”چنانچہ اٹھارہویں صدی کے اواخر میں یہی کچھ ہوا اور انگریزی ادب میں ورڈز ورث اور کولرج کی مشترکہ کاوش LYRICAL BALLADS بن کر سامنے آئی۔ یہاں یہ دیکھنا ضروری ہے کہ رومانیت کی یونانی تحریک شعر و ادب میں کن قدروں کی حامل تھی اور وہ زندگی کی کیا اور کس طرح تعبیر کرنا چاہتی تھی۔ اس سلسلے میں کچھ اس طرح کہا جاسکتا ہے کہ رومانیت کی تحریک کے علمبرداروں نے اپنے انداز فکر میں تعقل سے زیادہ تخیل اور تصور کو مشعل راہ بنایا۔“

دراصل کیٹس بازن اور شیلے بھی رومانی نظام فکر کے حامی تھے اور اسی مکتبہ فکر سے تعلق رکھتے تھے۔ ان میں ورڈز ورتھ اور کولرج وغیرہ میں جو بنیادی نظریاتی فرق پایا جاتا ہے وہ ورڈز ورتھ اور کولرج کی طرح انسانی معاشرے سے فرار کے حق میں نہیں۔ انسانی معاشرے کی تعمیر پر اپنا سارا زور صرف کر دینا چاہتے تھے اور ارض و سماء کی ساری کائنات کے حسن کو جمع کر کے ایک حسین و جمیل کائنات کی تخلیق کرنا چاہتے تھے اور ایک ایسے نظام فکر اور معاشرے کی تعمیر کا خواب دیکھتے ہیں، جس کی بنیاد انسانی جذبات اور تخیل پر مبنی ہو۔

انقلاب فرانس نے پرانے اصول و نظریات کو یکسر مسترد کر دیا اور نئے اصول و ضوابط وضع کیے۔ ان نئے اصولوں نے ایسے معاشرے کو جنم دیا جس نے پرانے اور کلاسیکیت کے اصولوں کو انسانیت کے خلاف قرار دیا۔ اس انقلاب نے امر اور وساک کی اجارہ داری کو ختم کر کے مساوات اور آزادی کا نیا تصور دیا۔ کیونکہ انسان آزاد پیدا ہوا ہے اور اسے آزادی سے رہنے اور جینے کا حق حاصل ہے۔ انقلاب فرانس سے اس طبقے کو بھی کھلی ہوا میں سانس لینے کا موقع ملا جو صدیوں سے امر اور وساک کے واضح کردہ تہذیب کے بوجھ تلے دبے ہوئے تھے۔ روسو نے تہذیب کے مقابلے میں نیچر کو ترجیح دی تاکہ انسان نیچر کے قریب رہ کر مساوات اور آزادی کے تصورات کو اپنا سکے اور یہی تصورات دراصل عام انسان کی ترجمانی کرتے تھے۔ اسی لیے عام آدمی نے ان تصورات کو اپنی آواز سمجھا۔ معاشرے پر بھی تیزی سے اس کے اثرات پڑنے شروع ہوئے اور ان تصورات سے فکر کے انداز بدلنا شروع ہوئے۔ کیونکہ کلاسیکیت کے نافذ کردہ اصول و نظریات صرف امر اور وساک کے لیے تھے اور خواص کی زندگی کی ترجمانی کرتے تھے۔ انقلاب فرانس دراصل پرانے اصول و نظریات اور اسی طبقے کے خلاف جدوجہد کی تحریک تھی۔

انقلاب کے بعد جب عوام کی اپنی حکومت تشکیل پاتی ہے تب عام انسانوں کا ادب اور ان کے تصورات نے شرف قبولیت حاصل کیا۔ خواص کی جگہ عوام اور قدما کی جگہ دیہاتیوں نے لی اور عقل کی جگہ جذبات کو قدر کی نگاہوں سے دیکھا جانے لگا۔ کیونکہ عوام کے نزدیک جذبات عقل سے زیادہ اہمیت کے حامل ہے۔ کیوں کہ عوام عقل کے بجائے زیادہ تر کاموں کو جذبات کی رو میں آ کر انجام دیتی ہے اور بعد میں اسے عقلی درپچوں کے سانچے میں ڈھال کر اس کے لیے خیر اور شر کے راستے متعین کرتی ہے۔

ارسطو کے مطابق ”انسان عقلی حیوان ہے“، لیکن روسو کی رائے اس سے مختلف ہے۔ وہ کہتے ہیں کہ انسان ”جذباتی حیوان ہے“۔ اس لیے اس دور میں عقل کے بجائے جذبات اور حقیقت پسندی کے بجائے تخیلات اور امر اور وساک کے بجائے عام عوام اور شہری زندگی کے بجائے دیہاتی زندگی ادب کا موضوع بنا شروع ہوتی ہے۔ اس سے پہلے ادب قدما کے معیار پر پرکھا جاتا تھا اور انفرادیت کا اس میں کوئی عمل دخل نہ تھا۔ لیکن رومانیت میں انفرادیت ادب کے لیے شرط اول ہے۔ اس طرح عام انسانوں کی زبان ادب کا معیار بنی۔ ان کے گیتوں، کہانیوں سے ایک نئی دنیا ابھر کر سامنے آئی۔ اس طرح ان بدلتے ہوئے حالات کے اثرات نہ صرف انسانی زندگی اور ادب پر پڑے بلکہ زندگی کے ہر شعبے یعنی سیاست، فلسفہ، معاشرت اور اقتصادیات پر بھی اثر انداز ہوئے اور جرمنی میں ان ہی بدلتے ہوئے رجحانات نے انگلستان اور فرانس میں بھی رومانیت کو فروغ دیا۔

جمیل جاہلی کے مطابق ”ادب کی رومانی تحریک انگریزی قوم کے مزاج کے مطابق تھی“۔ جب روسو نے اس روایت کو اپنایا تو یہ تحریک انگلستان میں بھی مشہور ہوئی اور بڑی کم مدت میں انگریزی ادب میں دو بڑے نام ورڈز ورتھ اور کولرج سامنے آئے۔ کیونکہ ورڈز ورتھ انقلاب فرانس کے موقع پر فرانس میں موجود تھے اور اس انقلاب نے ان کی سوچ کو بدل دیا اور یہ انقلابیوں کے قافلے میں شریک ہو گئے، لیکن بہت جلد ان کو انگلستان جانا پڑا۔ اسی دوران ان کی ملاقات کولرج سے ہوئی اور ان دونوں نے مل کر نئی شعری روایات کی بنیاد ڈالی۔ کیونکہ انگریزی ادب میں اس

سے پہلے اس طرح کی کوئی روایات موجود نہیں تھی۔ ساری ادبی روایات پرانے ادبی مذاق پر قائم تھیں اس کے بعد ورڈزورتھ نے شاعری کے لیے نئے اصول مرتب کیے اس کے بعد شاعری امراء و نوابین کے دربار اور قلعوں سے باہر نکل کر عام انسانوں کی زندگی کے احساسات سے موضوع تلاش کرنے لگی۔ عام انسانوں اور دیہاتیوں کی زندگی سے موضوعات حاصل کر کے اس کو شعری زبان میں پیش کرتے ہیں اور ان کے مسائل پر اپنی ادبی دنیا کی بنیاد قائم کرتے ہیں اور روزمرہ کی زندگی میں پیش آنے والے نشیب و فراز کو شاعری میں پیش کرنے کی پیشکش کرتے ہیں، شہری زندگی کے برعکس دیہاتی زندگی سے دلچسپی اور ہمدردی ظاہر کرتے ہیں۔ ان کے یہاں یہ احساس اس لیے پیدا ہوتا ہے کہ دیہات میں بسنے والے نیچر سے زیادہ قریب ہوتے ہیں۔ ان کی زبان میں تصنع و بناوٹ نہیں بلکہ مناظر قدرت کا فطری نمونہ ہوتی ہے۔ اس لیے ورڈزورتھ دیہاتیوں کی زبان کو شاعری کے لیے موزوں قرار دیتے ہیں۔ ان کے نزدیک شاعری عقل کی حدود سے باہر تخیل کی دنیا میں پرورش پاتی ہے اور تخیل کے اصولوں کے تحت تخلیقی شکل میں سامنے آتی ہے۔ یہی اصل میں جذبات کا اظہار ہے۔ جذبات ہی اصل شے ہے اور شاعر کے لیے یہ لازمی ہے کہ وہ ان جذبات کو قارئین تک اسی انداز سے پہنچائے کہ وہ بھی ان کو اسی طرح محسوس کر سکیں۔ لیکن ورڈزورتھ کے ہم عصر شاعر کولرج نے اپنی تصنیف ”باپوگرافیا لٹریا“ میں ورڈزورتھ کے نظریے سے بعض جگہوں پر اختلاف کیا ہے۔ ان کے نزدیک دیہاتیوں کی زبان معیاری نہیں ہوتی جس میں شاعری کی جاسکے بلکہ وہ بہت میکانکی ہوتی ہے اور اس کو تراش خراش کر اس کی نوک پلک کو سنوار کر کے شاعری کے قابل بنائی جاسکتی ہے۔ کولرج مفکروں کی زبان کو شاعری اور ادب کے لیے موزوں قرار دیتے ہیں۔ محمد ہادی حسن رومانیت کے بارے میں لکھتے ہیں:

”جو عشقیہ داستانیں از منہ وسطی میں رومان کے نام سے لکھی گئیں اگر کوئی منظر ان کے ماحول یا فضا کی طرف ذہن کو منتقل کرتا تھا تو اسے اس لقب سے ملقب کیا جاتا تھا۔ ان داستانوں میں تخیل و واقعیت پر غالب ہوتا تھا۔ یعنی فرضی باتیں اصلی واقعات سے زیادہ اہم ہوتی تھیں۔“

## 15.2.2 اردو میں رومانی تحریک کا آغاز و ارتقا:

جہاں تک اردو ادب میں رومانی تحریک کی آمد اور آغاز و ارتقا کا تعلق ہے اس کے لیے کلیتاً کوئی سال و سنہ مقرر تو نہیں کیا جاسکتا۔ کیونکہ کسی بھی تحریک کے اثرات اور اس کے خدو خال اور آثار و نقوش غیر محسوس انداز میں سامنے آنا شروع ہوتے ہیں، لیکن کبھی کبھار کوئی ایسا واقعہ پیش آتا ہے جو کسی بھی تحریک کے وجود اور انفرادیت کو قائم کرنے میں سنگ میل کی حیثیت رکھتا ہے۔ اس میں شک نہیں کہ بیسویں صدی کی ابتدا سے ہی رومانوی تحریک کے اثرات اردو ادب میں دیکھنے کو ملتے ہیں جو ایک طرف تو سرسید کی مفاہمتی تحریک کے رد کی شکل میں اور دوسری طرف نئے رنگ و بو کے جہاں کی تلاش میں سامنے آرہے تھے۔ لیکن یہ ان ادیبوں کی انفرادی افتاد طبع تھیں کیونکہ سرسید کے عہد میں واضح طور پر رومانوی تحریک اجتماعی شکل میں سامنے نہیں آئی۔ لیکن یہ تمام انفرادی کاوشیں اسے تحریک کی شکل فراہم کرنے میں مناسب وقت کے انتظار میں تھیں۔ برصغیر میں سیاسی، سماجی اور فکری انقلاب نے نئی کروٹ لی تو اس نے ادب کو نئے موضوعات اور نئے فنی زاویوں سے روشناس کرایا جس کے نتیجے میں ان نئے زاویوں نے رومانوی تحریک کو جنم دیا۔ اس نئے تصور نے اردو ادب میں جدید ذہنوں کے منتشر رجحانات کو یکجا کرنے اور تحریک کی شکل دینے میں سر عبد القادر کے رسالہ ”مخزن“ نے صحیح سمت عطا کی اور اس تحریک کی رہنمائی بھی کی۔ اس ادبی مجلے میں سب سے پہلے سجاد حیدر یلدرم کے مضامین شائع ہونے شروع ہوئے اور ان ہی کے مضامین نے اردو ادب میں رومانوی تحریک کے اسلوب کو باقاعدہ اپنی تحریروں میں جگہ دی۔

رومانوی تحریک کا باقاعدہ آغاز اجتماعی طور پر رسالہ ”مخزن“ میں یلدرم کے مضامین سے ہوتا ہے۔ اس کے بعد جن ادبا اور شعرا نے رومانوی

رحمان اور فکر کے تحت اپنی تحریروں سے مخزن کے مشن کو آگے بڑھایا ان میں علامہ اقبال، مولانا آزاد، ظفر علی خان، مرزا محمد سعید، خوشی محمد ناظر، مہدی افادی، لطیف الدین احمد، خواجہ حسن نظامی، شیخ عبدالقادر اور سجاد حسین کے نام قابل ذکر ہیں جنہوں نے سرسید کے عہد کے علمبردار ہوتے ہوئے بھی اپنی تحریروں میں نئے اور بدلتے ہوئے ادبی رجحانات کو جگہ دی ہے۔ پروفیسر محمد حسن کے مطابق ”اس جدید ذہن کی ’مخزن‘ اور نقاد نے ایک سمت کی طرف رہنمائی کی۔ ’مخزن‘ اور نقاد نے اردو ادب میں وکٹورین انگلستان کی تہذیب کو آدرش تسلیم کیا اور صاف ستھرے مذاق کی روایت استوار کی۔“

جذباتی سطح پر پہلے پہلے اس کے ابتدائی نقوش محمد حسین آزاد، میر ناصر علی دہلوی اور عبدالحمید شریکی تحریروں میں بھی دیکھنے کو ملتے ہیں۔ مخزن کے لکھنے والوں کے علاوہ جن ادبا کی تخلیقات نے رومانوی تحریک کو جلا بخشی ان میں نیاز فتح پوری، مجنوں گورکھپوری، خان احمد حسین خان، حسرت موہانی، فانی بدایونی، اختر شیرانی، جگر مراد آبادی، جوش ملیح آبادی، معین احسن جذبی، فراق گورکھپوری، عظیم بیگ چغتائی اور امتیاز علی تاج وغیرہ نے نثری اور شعری ادب کے ذریعے اردو ادب میں رومانوی تحریک کے رجحانات کو برتا اور اس تحریک کو فروغ بخشا۔

عبدالحمید شریکی کے تاریخی ناولوں میں رومانی رحمان نمایاں ہے۔ اگرچہ ان کے تاریخی ناول مسلمانوں کے اصلاحی پس منظر میں لکھے گئے ہیں لیکن ان میں رومانی عنصر کی فراوانی بھی موجود ہے۔ اس کے علاوہ انہوں نے معاشرتی ناولوں میں بھی تخیل اور جذباتیت کے رجحان کو بخوبی برتا ہے۔ جس کی زندہ مثالیں ”بدر النساء کی مصیبت“ میں تخیلی اور جذباتی فراوانیاں نمایاں ہیں۔ بدر النساء کی شادی، اس کا خضر کے ساتھ سفر کرنا اور راستہ میں ایک شریف النفس نوجوان سے ملاقات وغیرہ ان سارے واقعات میں حقیقت نگاری کا کہیں بھی شائبہ نہیں ہوتا۔ شرر کے یہاں رومانوی انداز فکر کا غلبہ ”یوسف و نجمہ“ میں نمایاں ہے۔ اس ناول کا مواد ہندوستان کی سرزمین میں تیار کیا گیا ہے۔ اس لیے اس میں ہندوستانیت کی خوبیاں اور خامیاں ملی جلی نظر آتی ہیں۔ علی احمد فاطمی لکھتے ہیں:

”ناول کی سب سے بڑی خوبی اس کی رومانی فضا ہے جس کو شرر نے بڑی دلچسپ ڈھنگ سے پیش کیا ہے۔ چونکہ ناول کی کہانی ہیرو کی زبانی کہلائی گئی ہے۔ اس وجہ سے کہانی میں ایک کشش بھی ہے اور نیا پن بھی۔ الغرض یوسف نجمہ خالص رومانی داستان ہے۔“

سجاد حیدر یلدرم کے مضامین ایک مدت تک باقاعدہ مخزن کی زینت بنتے رہے۔ اردو ادب میں یلدرم کے مضامین نے رومانی فکر اور رومانی اسلوب کا آغاز کیا۔ ان کے مضامین ابوالکلام کی طرح خطیبانہ اور مقصدی نہ تھے۔ ان کے ہاں رومانی فکر کے اثرات ابتداء سے ہی دیکھنے کو ملتے ہیں۔ اس کی بنیادی وجہ یلدرم کو ترکی سے بے حد محبت تھی جس کے بارے میں۔ انور سدید لکھتے ہیں ”یلدرم نے ترکی کو اپنا آئیڈیل بنایا۔“ اس کی وجہ بیان کرتے ہوئے اردو ادب کے نابغہ روزگار شخصیت رشید احمد صدیقی لکھتے ہیں ”ترک نہ کبھی غلام رہے نہ کبھی کسی کو غلام رکھا۔“ یہی وجہ ہے کہ ان کی دونوں تخلیقات ”خارستان و گلستان“ اور ”سودائے سنگین“ ترکی سے ماخوذ ہیں۔ ان کے علاوہ ان کے دوسرے افسانوں میں بھی تخیل کی بلندی اور جذبے کی فراوانی کی وجہ سے رومانی ادب کی پرچھائیاں نمایاں ہیں۔ ان کے افسانوں کی رومانوی انانیت کے بارے میں محمد حسن لکھتے ہیں:

”دراصل یلدرم کے افسانوں میں رومانوی تحریک کے مخصوص محاسن اور معائب دونوں ملتے ہیں وہی جذباتیت اور ماورائی حسن کی تلاش رومان اور حسن کو سماجی پس منظر سے فرار کا ذریعہ بنانا اور اسے زندگی سے ہم آہنگ کرنے کے بجائے خیالستان کی تعمیر میں صرف کرنا ان کے ہاں واضح طور پر ملتے ہیں۔“

یلدرم کے ہاں فطری انفرادیت ہے۔ وہ ایک خوش و خرم ایلینو نوجوان کی شکل میں اپنی تحریروں میں کرداروں کے ذریعے رنگ بھرتے ہیں،

لیکن ان کے ہاں گھن گرج اور انقلابی جوش نظر نہیں آتا بلکہ اس رنگ برنگی دنیا میں ایک تازگی اور شادابی بکھیرتے نظر آتے ہیں اور اپنی تحریروں میں ایک خوش مذاق نوجوان کی صورت میں تخیلاتی دنیا میں ایک الگ جہاں آراستہ کرتے ہیں اور ان میں مشرقی وضعداری اور مغربی آزادی کے امتزاج سے رنگ بھرتے ہیں۔ سجاد حیدر یلدرم نے اپنی تخلیقات میں کرداروں کے ذریعے فطرت کے پراسرار منظر کو پیش کیا ہے جس نے اردو ادب بلکہ ہندوستانی معاشرے کو ایک نئی فکر سے روشناس کیا ہے۔ جس میں حسن ارضی میں رومانی سرور و انبساط سے مرغوب ہونے کا رجحان نمایاں ہے۔ یلدرم کے ہاں تخیل پرستی اور ماورائیت میں مغربی طرز فکر ہے، لیکن وہ مغربی انداز فکر سے زیادہ مشرقی تمدن کے پروردہ نظر آتے ہیں۔ یلدرم نے اپنے افسانوں میں عورت کے کردار کو نئے روپ میں پیش کیا ہے، جس میں وہ تعلیم یافتہ، خوددار، انانیت پسند اور پوری انفرادی ذمہ داری کے ساتھ معاشرے میں اہم کردار ادا کر رہی ہے۔ ان کے افسانے اردو ادب میں رومانی فکر، تخیل کی بلندی اور شدت جذبات کی فراوانی کا اہم ترین نمونہ ہیں۔

مجنوں کو کھپوری نے بھی بدلتے ہوئے حالات کے ساتھ ادبی شہ پارے کا رخ اسی طرف موڑ دیا۔ کیونکہ مجنوں نیاز فتح پوری سے بہت متاثر تھے۔ یہ وہ عہد تھا جب اردو ادب کے ادیب مغربی انشاء پردازوں چچوف، موپاساں ہارڈی، جیمس جوائس وغیرہ سے متاثر ہو رہے تھے بلکہ ان کے اثرات قبول کر رہے تھے اور اسی دور میں ادب لطیف کے زیر اثر نثری ادب میں رومانیت سراٹھا رہی تھی اور یہ فکری رجحان اردو نثری ادب میں ٹیگور کے توسط سے داخل ہو رہا تھا اور نیاز فتح پوری اس طرز فکر اور رجحان کے برتنے میں بخوبی ماہر تھے اور ان ہی کے زیر اثر مجنوں افسانہ نگاری کا آغاز کرتے ہیں۔ انہوں نے پہلا افسانہ ”زیدی کا حشر“ نیاز کے افسانہ شہاب کی سرگزشت سے متاثر ہو کر لکھا، جس کو ناولٹ بھی کہا جاتا ہے۔ ان کے بعض افسانوں میں مغرب کا رنگ جھلکتا ہے۔ مغربی ادب کا وسیع تر مطالعہ اس کی بنیادی وجہ تھی۔ ان کے بعض افسانے طبعزاد تھے۔ انہوں نے خالص طبعزاد افسانے بھی لکھے ہیں۔ ان میں ”محبت کا جوگ“ اور ”تم میرے ہو“ وغیرہ میں رومانی جذباتیت کی فراوانی ہے اور وہ ایک سلجھے ہوئے ذہن کے قلم کا کرشمہ معلوم ہوتی ہے۔ ان میں محبت کے المناکیوں سے نقاب کشانی کی ہے۔ ان میں مشرقی فضا اور معاشرے میں مغربی خیالات اور رجحان کا ایسا غیر متوقع سنگم تیار کیا ہے جن کا ایک دوسرے میں آسانی سے مدغم ہونا آسان نہیں ہوتا۔ لیکن ان کے ہاں مشرق و مغرب کا بڑا دکھ امتزاج ملتا ہے۔ بقول فرمان فتح پوری ”ان کا ذہن اپنے سائنٹفک انداز فکر کے لحاظ سے مغربی اور ان کا دل اپنے طرز احساس کے اعتبار سے خالص مشرقی ہے۔“

مجنوں کی یہی وہ خصوصیت ہے جس کے سبب ان کی تحریروں میں توازن و اعتدال کی ایک خوشگوار لہر نظر آتی ہے۔ اس کے علاوہ ان کے افسانوں میں رومانی جذباتیت ہے اور رومانیت میں ایک ٹھہراؤ ہے اور سنبھلی ہوئی شکل میں سامنے آتی ہے۔ جذبات کی شدت کے ساتھ ساتھ تشکیک کی جھلکیوں کا احساس بھی ہوتا ہے۔ سب سے اہم بات جو ان کے افسانوں میں ملتی ہے وہ اپنے ارد گرد کے ماحول سے جو اثرات قبول کرتے ہیں اس کا احساس ان کے افسانوں میں ہوتا ہے۔ ان کے سارے افسانے خواب و خیال، شکست بے صدا، محبت کی قربانیاں، ”ایک نلکے کی سرگزشت“، سراب، محبت کی فریب کاریاں، سوگوار سہاب، گردش اور مراد میں رومانوی اور تخیلی جذبات کا احساس نمایاں ہے اور عشق و محبت کی تخیلی دنیا میں خوبصورت محل تعمیر کرتے ہیں۔ ان کے افسانوں میں عشق و محبت کا انداز انوکھا اور نرالہ ہے۔ وہ رومانی افکار و اقدار کی اعلیٰ نمائندگی کرتے ہیں۔ ان کے ہاں وصل کی کوئی قدر و قیمت نہیں۔ اگر وصال ہو بھی جائے تو یہ محبت کی ناکامی اور موت ہے۔ اس سے محبت کے ساز و سوز کم ہوتے ہیں اور اس سے بد مزگی بھی پیدا ہوتی ہے بلکہ محبت کی تکمیل یہ ہے کہ اس میں تڑپ کر جان دینا ہی اصل زندگی ہے۔ بقول پروفیسر محمد حسن:

”مجنوں کی کہانیوں میں محبت ناکامی کا دوسرا نام ہے جس کی سزا اور پاداش سوائے گھل گھل کر مرنے اور خود کو بیخ و بن سے اکھاڑ ڈالنے کے علاوہ اور کچھ نہیں ہے اور اس کے مختلف طریقے ہیں۔ خواب و خیال میں حسن اور محبت بیماری کی نظر ہو جاتے ہیں اور ”محبت کی قربانیاں“ اور ”مدفن تمنا“ میں یہ خود شکستگی سیاسی زندگی کی شکل میں ظاہر ہوتی ہے۔“

اردو رومانی ادب میں مہدی افادی کا شمار ان چند اہم رومانی ادیبوں میں ہوتا ہے جنہوں نے اس نئے ادبی مذاق کو جذباتیت کے طور پر اپنایا اور مہدی افادی کے جذبے میں ٹھہراؤ کم ہے بلکہ ترقی پسندوں کی طرح ان کے ہاں جذبہ آتش فشاں کا روپ اختیار کر لیتا ہے۔ اس کی ایک وجہ یہ بھی ہے کہ مہدی افادی عربی، فارسی اور یونانی علوم سے گہری دلچسپی رکھتے تھے۔ فارسی اور عربی ادب میں رومانیت بدرجہ اولیٰ موجود ہے۔ اس لیے ان کے ہاں خوب سے خوب تر کی تلاش کا جذبہ نمایاں ہے۔ بقول محمد حسن:-

”تلاش حسن کا تکملہ مہدی افادی اور سجاد حسین کے ہاتھوں ہوا۔ مہدی افادی کے مضامین ادب اور زندگی میں اول درجہ کی چیزوں کی تلاش کرتے ہیں۔ انہوں نے مضامین مختلف اور متنوع موضوعات پر لکھے ہیں۔ لیکن ہر جگہ یونانی نقطہ نظر کی پرچھائیاں بکھری ہوئی ہیں۔ مہدی نے جمالیات کو فلسفے کے سانچے میں ڈھالنے کی کوشش نہیں کی بلکہ جمالیات کے جذبے اور احساس حسن سے پوری طرح اندوز ہوئے۔ مہدی افادی کے مضامین میں جمالیاتی جذبہ اور احساس حسن کا پلڑا مادیت پرستی کی جانب جھکا ہوا دکھائی دیتا ہے اور کہیں کہیں تو فحاشی اور عریانیت کا شائبہ بھی ہونے لگتا ہے۔ اس کا احساس ان کے افسانوں کے پڑھنے کے بعد ہوتا ہے۔ مہدی افادی لکھتے ہیں:

”سیدہ کا حصہ افقی بالکل کھلا ہوا ہے اور اودی اودی رگوں کے پیچ و خم اور اعصاب کی کھینچ تان بتا رہی ہے کہ سرکشی لباس کی ممنوع نہیں بلکہ لباس خود سانچے میں ڈھل گیا ہے۔ نہایت باریک ریشم کی ساڑھی آج کل کے مروجہ چست زیر سایہ زیر کمر ہے۔ نرم اور لچکدار جسم کے ساتھ قلم کار ساق بلوریں سات پردوں میں بھی پاکباز شوہر کے تار نظر کا مرکز بنی ہوئی ہے۔“

بہر حال ان کے ہاں انفرادیت ہے، جذباتیت اور تخیل کی بلند آفرینی ہے۔ اس لیے جہاں کہیں مشرقی اور مغربی تہذیب کے امتزاج کو پیش کرتے ہیں وہاں سماجی سطح کی حقیقتوں سے بھی پردہ سرکاتے ہیں۔ ایسا وہ جنسی لذتیت کے لیے نہیں بلکہ ان کے اس انداز سے یوٹوپیا کی تصویر ابھر کر سامنے آتی ہے۔

قاضی عبدالغفار کی تخلیقات میں بھی رومانی طرز فکر کی رعنائیاں ہیں۔ خاص طور سے ان کے مختصر ناولوں میں اس فکری انفرادیت کی گہری چھاپ ہے۔ ان کے یہاں جذبات کا دُور ہے اور رومانیت اپنے شباب پر نظر آتی ہے۔ اس میں رنگینی کے ساتھ ساتھ زندگی سے بے راہ روی اور بغاوت بھی ہے۔ بلکہ انہوں نے رومانوی تحریک کو ایک نئے حسن سے آراستہ کیا ہے۔ ان کی تصنیف ”لیلیٰ کے خطوط“ رومانی فکر و فن کے اعتبار سے اہم ہے۔ محققین اس کو لے کر تضاد کا شکار ہیں کہ اس کو ناول تسلیم کیا جائے یا نہیں۔ یہ الگ موضوع ہے لیکن جہاں تک اس میں رومانوی رجحانات کا تعلق ہے۔ انہوں نے رومانوی انداز بیان تخیلی اور جذباتی قدروں کو اس میں سمویا ہے۔ اس ناول کے کردار فنی اعتبار سے کمزور ہیں کیونکہ ان کے خطابي انداز اور جذباتی گفتگو سے یہ محسوس ہوتا ہے کہ عبارت قاضی عبدالغفار کی ہے اور آواز لیلیٰ کی ہے۔ اسی وجہ سے لیلیٰ کے مکالموں سے یہ نہیں لگتا کہ ان میں کوئی عاجزی و انکساری ہے بلکہ آواز میں کھٹک اور جوش ہے۔ ان کے دونوں ناولوں ”لیلیٰ کے خطوط“ اور ”مجنوں کی ڈائری“ کی ادبی اہمیت اور عظمت مسلم ہے۔ لیلیٰ کے خطوط میں انہوں نے ایک طوائف کے ذہنی ارتعاش کو موضوع بنایا ہے جس میں وہ مردوں کے تعمیر کردہ سماج سے ناخوش



نظر آتی ہے۔ کیونکہ اس نام نہاد سماج نے عورتوں پر ہر دور میں ظلم ڈھائے ہیں۔ ہیئت کے لحاظ سے لیلیٰ کے خطوط مجنوں کی ڈائری سے زیادہ اہم ہے۔ لیکن رومانوی نکتہ نظر سے دیکھا جائے تو دونوں رومانوی اصول و ضوابط کی پاس داری کرتے نظر آتے ہیں جس کا اظہار محمد حسن نے اس طرح کیا ہے:

”لیلیٰ کے خطوط“ میں جذباتیت کی فراوانی اور خطابت کا جوش ہے اور اس لحاظ سے وہ مکمل رومانوی تخلیق ہے۔ لیکن عشق جنسی زندگی اور سماجی رفاقت کا جو رویہ قاضی عبدالغفار نے پیش کیا وہ بڑا تعمیری اور صحت مند ہے۔ اس میں محض جذباتی ابال ہی نہیں بلکہ سماجی ذمہ داری اور اجتماعی آہنگ کا پورا احساس ملتا ہے۔“

قاضی عبدالغفار نے رومانوی تحریک میں نئی وسعتوں اور نئی جہتوں کو جنم دیا ہے اور رومانوی فکر میں نئی قدروں کو شامل کرنے کی کوشش کی ہے اور توازن کو بھی برقرار رکھا ہے۔ لیلیٰ کے خطوط میں لیلیٰ کا کردار جنسی تسکین کی تکمیل کے لیے نہیں بلکہ خیالی دنیا میں تصورات کا محل تعمیر کرتی نظر آتی ہے۔ وہ اپنے والد کے ساتھ سفر کرتی ہے اور منگیتر بھی ساتھ ہے اور دونوں دوران سفر ہی آنا فنا کسی دوسرے کی ہو جاتی ہے۔ والد اور منگیتر دونوں ایک دوسرے کا منہ دیکھتے رہ جاتے ہیں۔ اسی اثنا میں کوئی دوسرا نوجوان اس سے جنسی تسکین حاصل کرتا ہے۔ اس میں تکنیک کا رنگ نمایاں ہے کہ تینوں کی موجودگی میں اسے گلے کا ہار بنایا اور مسل کر پھینک دیا۔ یہ محض خیالی دنیا کی پروازیاں ہیں جو حقیقت سے دور اور بعید از قیاس معلوم ہوتی ہیں۔

نیاز فتح پوری بھی اسی عہد کے پروردہ ہیں۔ جب نئی اور پرانی قدروں کی کشمکش جاری تھی کچھ ادیب ان میں سے بعض قدروں کو باقی رکھنے اور بعض کو حذف کرنے کے حق میں تھے اور اسی عہد میں ان قدروں سے بغاوت و تصادم کا رجحان بھی پرورش پارہا تھا۔ مغربی ممالک کے اثرات یہاں کے ادبی اور فکری رجحان پر اثر انداز ہو رہے تھے۔ حقیقی دنیا کی تعمیر کو چھوڑ کر تخیلی اور جذباتی دنیا کا رجحان عام ہو رہا تھا۔ انہی فکری جذباتیت رومانوی ماورائیت اور تخیلی رجحانات کا احساس نیاز فتح پوری کے ہاں ملتا ہے۔ ان کے ناول ”شاعر کا انجام“ اور ”شہاب کی سرگزشت“ اسی نظریہ عمل کی پیداوار ہیں جن میں تخیلی بلندی اور جذباتیت کی بہتات ہے لیکن اول الذکر ناول کے مقابلے میں ”شہاب کی سرگزشت“ میں جذبات پر عقل کی گرفت بھی نظر آتی ہے۔ انہوں نے بھی دوسرے ادیبوں کی طرح یونانی اور ترکی ادب سے متاثر ہو کر انگریزی ادب کے اثرات قبول کیے ہیں جس کا ذکر انہوں نے خود بھی کیا ہے۔

”آسکر وانڈل کا منطقی قول محال (Paradox) مجھے بہت پسند تھا۔ شہاب کی سرگزشت میں آسکر وانڈل چھپا ہوا ہے۔“ اس میں شک نہیں کہ دونوں ناولوں کا انداز بیاں، احساس فکر ایک دوسرے سے مختلف ہے۔ شاعر کا انجام میں صرف و فور جذبات ہے اور یہی جذباتی ارتعاشات اس کو حقیقت پسندی سے دور کرتے ہیں جو اس ناولٹ کے کرداروں سے صاف ظاہر ہوتا ہے جس کی عمدہ مثال افضال کا کردار ہے۔ شہاب کی سرگزشت ان کے پہلے ناول سے کئی لحاظ سے بہتر ہے۔ اسلوب نگارش میں نکھر اہوا انداز بیاں ہے، ایک ٹھہراؤ ہے، جذباتیت کے ساتھ ساتھ عقلیت پسندی اور انفرادیت پسندی کا امتزاج بھی ہے۔ اس ناول کے کردار حقیقی دنیا کے کردار ہوتے ہوئے بھی تخیلی اور جذباتی آمیزش سے لبریز ہیں، جس سے اس ناول میں جمالیاتی حسن کے ساتھ رومانوی فکر بھی کارفرما ہے۔ دراصل نیاز اس رجحان کی پیروی کرتے دکھائی دیتے ہیں کہ وصل موت کی علامت ہے۔ ہجر میں وصل کا احساس، تڑپ اور بے چینی سے جو لطف حاصل ہوتا ہے وہ وصل میں کہاں ملتا ہے۔ یہی احساس ان کے اس ناول کو رومانیت کی بیزارگی میں شامل کرتا ہے۔ نیاز فتح پوری کے مطابق ”کیا تمہیں یقین ہے کسی سے مل جانا ملنے کی آواز سے زیادہ پر لطف ہے۔ کیا تم واقف نہیں کہ آرزو کا حصول آرزو کی موت ہے۔ یاد رکھو لطف کا حقیقی راز صرف خلش ہے۔“

رومانی ادیبوں کے علاوہ اور بھی بہت سے اہم نام ہیں، جن کے شعری اور نثری تخلیقات میں رومانوی فکرفون کے نمونے پائے جاتے ہیں۔ اس لیے انہیں رومانی ادب کی فہرست میں شامل کیا جاسکتا ہے۔ فراق گورکھپوری گرچہ ترقی پسندیت سے وابستہ تھے لیکن ان کی شاعری میں رومانوی عنصر نمایاں ہے۔ انہوں نے بت شکنی کو جنم دیا۔ ان کے خوابوں اور جذبوں کے پس منظر میں ایک دوسری دنیا آباد نظر آتی ہے۔ ان کے علاوہ خلیق دہلوی کے ہاں بھی رومانیت کا جذبہ اور فکر کی ماورائیت نمایاں ہے اور اسی طرح مرزا ادیب نے رومانی تخیل کو داستان گوئی کے فن میں سمویا ہے۔ ”صحرا نورد کے خطوط“ ان کی ایسی داستانیں ہیں جن میں رومانوی عنصر پائے جاتے ہیں کیونکہ پرانے زمانے میں خیالی داستانوں سے ہی امر اور وسالطف اندوز ہوتے تھے۔ علاوہ ازیں عظیم بیگ چغتائی کی تحریروں میں بھی رومانی تخیل پذیری اور جذبات کی شدت کا احساس ہوتا ہے۔

کشن پرشاد کول کا شمار بھی رومانی ادب میں ہوتا ہے۔ ان کے ہاں مذہب اور سماج سے بیزارگی پائی جاتی ہے۔ خاص کر ان کے ناول ”شاما“ کا انداز بیان رومانی ادبی مذاق کے زمرے میں آتا ہے۔ ”شاما“ میں مذہب اور سماج سے بغاوت صرف ذہنی کیفیت تک محدود رہتی ہے عملی صورت اختیار نہیں کرتی بلکہ صرف ایک جذباتی احساس اور تمنا ہے۔ اس کے علاوہ ناول نگار علی عباس حسینی کے ناول ”سرسید احمد پاشا یا قاف کی پری“ بھی رومانی فکرفون کی ترجمانی کرتے ہیں۔ علی عباس حسینی کی رومانی فکر کشن پرساد کول اور نیاز فتح پوری سے قدر مختلف راستے اختیار کیے ہوئے ہے۔ انہوں نے صرف حسن و عشق کے قصوں کو تخیلی اور جذباتی انداز میں پیش کیا ہے اور اپنے ارد گرد میں رونما ہونے والے حقیقی مسائل سے فراریت کا راستہ اختیار کیا اور خیالی دنیا میں محل تعمیر کر کے اس میں پناہ لیتے ہیں۔

اسی طرح اردو شاعری کا جائزہ لیا جائے تو اردو شاعری میں رومانیت کا ذوق شروع سے ہی پایا جاتا ہے۔ حالی اور اقبال کے علاوہ جن شعرا کے ہاں رومانوی عنصر نمایاں ہیں ان میں حفیظ جالندھری کا نام سرفہرست ہے انہوں نے زندگی کی مادیت پرستی سے نقاب کشائی کی ہے۔ ان کے ساتھ ساتھ عظمت اللہ خان اور جوش ملیح آبادی کے ہاں رومانی جذبہ فکر کافی اہمیت کا حامل ہے۔ اسی طرح اختر شیرانی رومانیت کی ایک توانا آواز ہے۔ ان کے یہاں رومانیت وطن سے محبت کے جذبے کی صورت میں پائی جاتی ہے۔ رومانی مکتبہ فکر سے متاثر ساغر نظامی اور احسان دانش بھی نظر آتے ہیں۔ ساغر نظامی نے تینوں کے اثرات قبول کیے ہیں بلکہ اقبال کی حب الوطنی کی روایت حفیظ کی نغمگی اور اختر شیرانی کی لالابالی محبت کو مدغم کر کے رومانیت کو ایک ایسا زاویہ نگاہ سے پیش کیا ہے جس میں جذبہ فکر اور انفرادیت دونوں موجود ہیں۔ احسان دانش کی رومانیت اپنی مٹی کی دین ہے۔ ان کے ہاں مغربی اثرات نظر نہیں آتے۔ ان کی رومانوی تخیل پسندی اور جذبے کے وفور کے نقوش ان کی نظموں، سولن کی ایک شام، شام اودھ، بیٹے ہوئے دن، صبح بنارس میں رومانی انداز بدرجہ اولیٰ موجود ہے۔

اس طرح سے ساڑھے تین دہائیوں پر مشتمل رومانوی تحریک نے اردو ادب کو بدلتے ہوئے حالات کے سانچے میں ڈھال کر ایک ایسا تغیر پذیر اسلوب فراہم کیا اور ایسے اثرات مرتب کیے جنہیں اردو ادب کی تاریخ فراموش نہیں کر سکتی، لیکن اپنی زندگی کے مختصر عرصہ لگ بھگ پینتیس برسوں میں ہی رومانوی تحریک نے اردو ادب کو نئی جہتوں سے آشنا کیا۔ اس کے بعد 1935ء میں برصغیر میں ایک دوسری ادبی تحریک ابھر کر سامنے آئی اور اس کے بعد رومانوی تحریک پس منظر میں چلی جاتی ہے۔ اس طرح 1901ء میں اردو ادب میں داخل ہونے والی رومانوی تحریک 1935ء میں پس منظر کی جانب پیش قدمی کرتی ہے۔

اس میں شک نہیں کہ رومانوی تحریک اردو ادب کی ایک فعال اور متحرک تھی جس نے اس عہد کے لکھنے والوں پر گہرے اور وسیع اثرات

مرتب کیے۔ آخر میں اس تحریک کے ساتھ بھی وہی ہوا جو اکثر دوسری ادبی، سیاسی اور سماجی تحریک کے ساتھ ہوتا رہا ہے۔ وقت کے ساتھ ساتھ اس تحریک میں بھی دھیرے دھیرے خامیاں آنا شروع ہوئیں اور متعین کردہ اصول و ضوابط سے انحراف نے اس تحریک کو بھی زوال کی راہ دکھائی۔ رومانی ادب یا رومانی تحریک کی جڑوں کو دوسری زبانوں یعنی سنسکرت اور عربی، فارسی میں بھی تلاش کیا جاسکتا ہے۔

### 15.2.3 اردو ادب پر رومانی تحریک کے اثرات:

بیسویں صدی کے آغاز سے قبل کی تحریکوں کا رجحان اصلاحی اور حقیقت پسندی کا تھا۔ تحریک علی گڑھ کے علاوہ انجمن پنجاب بھی بڑی اہم ادبی تحریک ہے۔ اس تحریک نے بھی مشرقی علوم کے علاوہ مغربی علوم کو بھی اپنی ادبی اور علمی حلقوں میں جگہ دی۔ بیسویں صدی میں عالمی سطح پر جو سیاسی تبدیلیاں رونما ہوئیں ان کے اثرات سے ہندوستان کا ادب داخلی اور خارجی سطحوں پر کسی حد تک متاثر ضرور ہوا اس میں ہیبتی تبدیلیاں بھی رونما ہوئیں۔ فکری اور موضوعاتی سطح پر بھی اس طرح کی تبدیلیاں دیکھنے کو ملتی ہیں۔ سب سے پہلے اس نئے انداز فکر کے اثرات مولانا حالی کے یہاں ملتے ہیں۔ انہوں نے جدید اردو شاعری کو نئی سمت عطا کی اور انجمن پنجاب کے سرگرم کارکن محمد حسین آزاد نے اردو نظم میں ردیف اور قافیہ کے تجربات کو ترک کرنے کا مشورہ دیا جس نے صنف مثنوی کے لیے راستے ہموار کیے اور ان نئے تجربات اور مغربی علوم کی پیروی میں آزاد اور حالی بعض جگہوں پر ایک ساتھ نظر آتے ہیں اور اس ضمن میں مولوی محمد اسماعیل میرٹھی کا نام بھی قابل ذکر ہے۔ انہوں نے انگریزی نظموں کے ترجمے کے علاوہ اسی طرز پر اردو میں نظمیں لکھنے کی کوشش کی اور مغربی فکر کی جھلکیاں عبدالحمید شرار اور طباطبائی کی تحریروں میں بھی ملتی ہیں۔ انہوں نے آزاد نظم اور نظم معراج جیسی صنف کو کامیابی سے ہمکنار کیا۔ لیکن یہ مخصوص انداز فکر اردو ادب کے لیے کتنا بار آور ثابت ہوا، اس کا اندازہ لگانا مشکل ہے۔ مقامی سطح کی ان تبدیلیوں کے علاوہ بین الاقوامی سطح کی تبدیلیوں کے اثرات کا عمل دخل بھی شروع ہو رہا تھا۔ مقامی سطح پر علی گڑھ تحریک اس کی بڑی وجہ رہی ہے۔ کیونکہ سرسید کے عہد میں ہی ایسے عناصر متحرک ہو چکے تھے جو سرسید تحریک کی حد سے تجاوز کردہ عقلیت پسندی سے انحراف بالواسطہ طور پر کر رہے تھے۔ ان کی تحریروں سے اس کا احساس بھی ہوتا ہے۔ کیونکہ اختلافات کی سطحیں ہر ایک کی الگ الگ درجے کی ہوتی ہیں۔ اس کے ابتدائی نقوش ”اودھ پنچ“ میں لکھنے والوں کے یہاں ملتے ہیں۔ اس کی ایک وجہ اودھ پنچ کے مدیر شمس الدین سجاد حسین سرسید کے کٹر مخالف تھے۔ ان کے ساتھ ہی اودھ پنچ میں مخالف سمت میں ابھرنے والی بڑی اور مضبوط آواز اکبر الہ آبادی کی تھی۔ کیونکہ اکبر کی اپنی ایک فکر تھی جو حالات کی تند و تیز آندھیوں میں بھی ڈگمگائی نہیں۔

اکبر الہ آبادی کی مذہب سے وابستگی اور مذہبی نظام فکر کے حق میں احتجاج اس وقت کا رگر ثابت ہوتا دکھائی دیتا ہے جب بیسویں صدی کی دوسری دہائی میں علامہ اقبال، حسرت موہانی اور مولانا محمد علی جوہر جیسے بڑے بڑے مفکروں کی ذہنی اور فکری آواز ان کی حمایت کرتے دکھائی دیتے ہیں۔ انہوں نے مغرب سے چلی آرہی تند و تیز تبدیلیوں سے مفاہمت کے بجائے مشرقی اور مغربی سوچ میں توازن قائم کرنے کی کوشش کی۔ اس بدلتے ہوئے نظام فکر میں ادب و شعر اپنی اپنی سوچ اور نئی ادبی فکر کے ساتھ سامنے آ رہے تھے۔ اس سلسلے میں مولانا شبلی بھی سرسید کے نظریات کے رد میں کھڑے دکھائی دیتے ہیں۔ گرچہ علامہ شبلی بھی علی گڑھ تحریک کے پروردہ تھے لیکن ان کا تخلیقی انداز بیاں سرسید کے مزاج سے مختلف تھا اور ان کے یہاں روانی اور سادہ اسلوب بیان ہے۔ ان کے اسلوب میں رومانیت کی فکر بھی موجود ہے جس کا ذکر ڈاکٹر محمد خان اشرف نے بھی کیا ہے ”ایک اور رومانی مزاج ادیب اور مفکر جو سرسید کی مقصدی تحریک کا آلہ کار بنا وہ شبلی تھے۔ شبلی ایک جامع الصفات شخصیت تھے جن کی طبعی زاد رومانیت زیادہ عرصہ سرسید تحریک کے مقصدی اور عقلی بوجھ تلے نہ دب سکی۔“

برصغیر کی کچھلی کئی سو سالہ تاریخ پر نظر ڈالی جائے تو معلوم ہوتا ہے کہ ہندوستان مدتوں غیر ملکی حملہ آوروں کا شکار رہا ہے۔ کبھی غزنوی اور غوری کے حملوں اور کبھی شیر شاہ سوری اور احمد شاہ ابدالی سے اپنے تحفظ کی جنگ لڑتا رہا ہے اور شمال و جنوب سے ہونے والے ان حملوں کی یلغار یہاں کے سیاسی، معاشرتی، سماجی اور ادبی ماحول پر بھی اثر انداز ہوتی رہی ہے۔ لیکن ان تمام پلچل اور نشیب و فراز کے باوجود برصغیر کی یہ سرزمین اپنی تہذیبی شناخت کو کسی نہ کسی صورت میں بچائے رکھنے میں کامیاب رہی۔ لیکن جب انگریز ہندوستان میں داخل ہوئے تو ان کی آمد سے ملک ایک نئے تاریخی دور میں سانس لینے لگا۔ وہ اپنے ہمراہ صنعتی انقلاب کے علاوہ غیر شخصی راج کے نظام فکر کو لے کر داخل ہوئے اور ان کا یہی نظام فکر یہاں کے تجارتی، صنعتی، سماجی و معاشرتی نظام پر اثر انداز ہوا۔

عبدالحمید شرراگرچہ علی گڑھ تحریک کے معاون و محسن تھے لیکن انہوں نے اپنی تحریروں کے ذریعے رسالہ ”تہذیب“ اور ”دل گداز“ میں علی گڑھ تحریک کی اہمیت و افادیت کو اجاگر کیا ہے۔ لیکن ان کے ناولوں میں رومانوی اثرات کی گہری چھاپ نظر آتی ہے۔ ان کے علاوہ میرناظر علی، مہدی افادی اور سجاد انصاری کا شمار بھی ان ادیبوں میں ہوتا ہے جن کے ہاں انفرادی سطح پر ہی سہی اسلوبیاتی اعتبار سے سرسید تحریک سے اختلافات نمایاں ہیں۔ علاوہ ازیں محمد حسین آزاد کی نیرنگ خیال میں بھی رومانوی طرز فکر کے رعنائیاں ہیں۔ اس دور میں نئے فکری جہت کی بنیاد مغربی علوم اور انگریزی تعلیم کے نتیجے میں جو مسائل سامنے آئے انہوں نے ہندوستانی ادیبوں میں ایک نیا شعور اور جذبہ پیدا کیا۔ ان علمی ادبی اور سماجی تبدیلیوں نے ملک کو دور جدید میں داخل کیا۔ ان تبدیلیوں سے ادب کا متاثر ہونا بھی لازمی امر تھا۔ اس سیاسی اور ادبی زندگی کے نقل و عمل کے نتیجے میں ہندوستان میں رومانوی تحریک کے نقوش ابھرنا شروع ہوئے۔

رومانوی ادب کے آغاز کے عہد میں مخزن میں شائع ہونے والے مضامین میں مقصدی ادب اور حقیقت نگاری کی بازگشت باقی تھی۔ اس کی بنیادی وجہ علی گڑھ تحریک کے اثرات تھے۔ بیسویں صدی کی دوسری دہائی رومانوی تحریک کے فروغ کے لیے زیادہ اہم رہی۔ کیونکہ اس وقت علی گڑھ تحریک کی اثرات بھی مدہم پڑھ رہے تھے اور دوسری جانب عالمی سطح پر رونما ہونے والی سیاسی افراتفری نے برصغیر کے سیاسی سماجی حالات کو اس موڑ پر لاکھڑا کر دیا تھا جہاں سے جذباتیت کی شدت قدرتی امر تھا اور ان حالات میں رومانوی تحریک کا پوری شدت اور معقولیت کے ساتھ ابھر کر سامنے آنا بھی لازمی تھا۔ کیونکہ پہلی جنگ کے خاتمے کے بعد برصغیر میں ایک اضطرابی کیفیت طاری تھی۔ حصول آزادی کے لیے مختلف ہتھکنڈے اپنائے جا رہے تھے اور نئے نئے رجحانات جنم لے رہے تھے جن میں فہم و ادراک کے بجائے جذبات کی شدت تھی۔ ان ہی جذباتی لہروں میں رومانوی تحریک فروغ کے راستے تلاش کر رہی تھی۔ ان حالات میں ادیبوں نے قومی اور ملکی حالات کے بجائے داخلی زندگی کو توجہ کا مرکز بنایا۔ معاشرے کی جگہ فرد توجہ کا مرکز بنا۔ رومانوی تحریک کے فروغ کی دوسری اہم اور بنیادی وجہ یہ بھی رہی کہ اس وقت اعلیٰ تعلیمی اداروں میں انگریزی نصاب میں جن شعرا کو شامل کیا گیا ان میں سے زیادہ تر کا تعلق رومانوی مکتب فکر سے تھا۔ اس طرح ان کی اس فکر سے پڑھے لکھے افراد تو متاثر ہو رہے تھے لیکن نیم تعلیم یافتہ طبقہ کو بھی ان شعرا کے کلام کی دلفریبی نے متاثر کیا۔ اس وقت پورے برصغیر میں افراتفری اور انتشار کا ماحول سرگرم تھا۔ تحریک ترک موالات اور تحریک خلافت حصول آزادی کے لیے زوروں پر تھی۔ اس طرح کے حالات میں ایک حسین تصوراتی دنیا کی حیثیت رکھتی ہے۔ یہ تمام حالات بالواسطہ طور سے ادب پر اثر انداز ہو رہے تھے اور ان حالات سے راہ پا کر رومانوی تحریک اردو ادب میں اپنی ساخت مضبوط کر رہی تھی۔

15.3.1 حلقہٴ اربابِ ذوق: پس منظرِ قیام، سرگرمیاں:

1935ء کے لگ بھگ بلکہ یوں کہیے کہ بیسویں صدی کی چوتھی دہائی، ہندوستانی معاشرہ میں انتشار، اختلال، افراتفری، پریشانی، بکھراؤ اور خلجان کا زمانہ تھی۔ بیسویں صدی کے آغاز بلکہ اس سے کچھ پہلے بھی دیکھیں تو حالات کچھ اور سمت، کچھ اور موڑ اور کچھ اور رنگ اختیار کرتے جا رہے تھے۔ 1830ء کے اس واقعہ کا ہلکا سا تذکرہ ہو جائے راجہ رام موہن رائے، یورپ کے سفر پر روانہ ہوئے تو انہوں نے فرانسیسی جہاز سے جانے پر اصرار کیا کہ وہ فرانسیسی انقلاب سے متاثر تھے۔ پھر 1905ء اور 1917ء میں روسی انقلاب ہوئے۔ بلقان کے ہنگامے بھی اسی زمانے کی بات ہیں جس میں ہندوستانیوں نے ترکوں سے عدم تعاون کیا۔ پہلی جنگِ عظیم کے اثرات ساری دنیا پر ترتیب پائے۔ 1933ء کی بات ہے کہ ہٹلر نے جرمنی میں فاشزم کی تحریک کی سرگردگی کی۔ ہونے والی دوسری جنگِ عظیم کے خطرات منڈلانے لگے تھے۔ سیاسی کشمکش کا دور تھا۔ اقتدار کے لیے آویزش افزوں ہوتی جا رہی تھی۔ بڑی طاقتیں دنیا کے زیادہ سے زیادہ حصہ کو اپنی گرفت میں رکھنے کے جنون میں تھیں، بین الاقوامی بحران شدت اختیار کرتا جا رہا تھا اور اسلحہ کی دوڑ نے ترقی یافتہ ممالک کو دیوانہ بنا رکھا تھا۔ ادیبوں، شاعروں اور فن کاروں نے آواز بلند کی۔ یورپ کے روشن خیال اور ترقی پسند حلقوں میں فاشزم کے خلاف رد عمل ہوا۔ ہٹلر نے کئی شاعروں، ادیبوں اور سائنس دانوں وغیرہ کو یا تو قتل کر دیا تھا یا جلا وطن۔ ایسے میں 1935ء میں ادیبوں وغیرہ کی کانفرنس ہوئی ہے۔ بعد ازاں لندن میں مقیم ہندوستانی طلبہ جنہوں نے اس کانفرنس میں شرکت کی تھی اپنی کانفرنس کرتے ہیں اور ترقی پسند تحریک کا مینی فیسٹو تیار کیا جاتا ہے۔ یہ طلبہ جب ہندوستان واپس ہوتے ہیں تو لکھنؤ میں ترقی پسند مصنفین کی کانفرنس منعقد ہوتی ہے اور یہ سلسلہ چل نکلتا ہے۔ یہی وہ زمانہ ہے جس میں علم نفسیات کو مقبولیت حاصل ہوتی ہے۔ فرائیڈ اور یونگ کے نظریات عام ہونے لگتے ہیں۔ ترقی پسندوں نے فرد کے جذبات و احساسات کو کم اہمیت دی تھی بلکہ نظر انداز کر دیا تھا۔ ترقی پسند مصنفین کو کمیونٹ پارٹی کی سرپرستی حاصل تھی اور ترقی پسند فنکار پارٹی پروگرام اور اس کی حکمت عملی کو رو بہ عمل لانے کے پابند۔ معاشرہ کو اہمیت دی جا رہی تھی اور فرد کو معاشرہ کا آلہ کار بنا دیا گیا تھا۔ اس کا رد عمل ہونا لازمی تھا۔ چنانچہ درون کی سیاحت کا رجحان عام ہوا۔ فرد کے جذبات و احساسات کو پہچاننے اور ان کا احترام کرنے پر زور دیا گیا۔ حالات بھی کچھ ایسے ہی موڑ کے متقاضی ہوتے جا رہے تھے اور کچھ ترقی پسند تحریک کے رد عمل کے طور پر حلقہٴ اربابِ ذوق کا قیام عمل میں آیا۔

”بزمِ افسانہ گویاں“ کے نام سے پہلے ایک انجمن قائم کی گئی اور جیسا کہ نام سے ظاہر ہے یہ بزم صرف افسانے تک محدود تھی لیکن بعد میں یعنی 29 اپریل 1939ء کو ترقی پسند تحریک کے قیام کے لگ بھگ تین سال بعد نام تبدیل کر کے حلقہٴ اربابِ ذوق کی تشکیل کی گئی اور قیوم نظر اور یوسف ظفر کے حلقہ میں شامل ہونے کے بعد شاعری اور شاعری کی تنقید کو بھی یہاں جگہ ملی اور اس کے دائرہ کار میں بتدریج توسیع ہوتی گئی۔ ڈرامے نے بھی جگہ پائی۔ معرئی اور آزاد نظم کو مقام ملنا ہی تھا۔ غزل کو بھی نظر انداز نہیں کیا گیا۔ غرض جلد ہی ایک جامع پیرایہ میں حلقہٴ اربابِ ذوق نے اپنی سرگرمیوں کو آگے بڑھایا۔ اسی کے ساتھ یہ بات بھی اہمیت رکھتی ہے کہ حلقہٴ اربابِ ذوق کا قیام چوں کہ لاہور میں عمل میں آیا تھا اس لیے اس کو عموماً پنجاب کا حلقہ تصور کیا گیا لیکن جلد ہی یہ غلط فہمی دور ہو گئی اور برصغیر کے دیگر علاقے کے قلم کاروں نے بھی اس میں یا تو شرکت کی یا اپنا تعاون دیا۔ ”بزمِ افسانہ گویاں“ کے بانی ارکان میں شیر محمد اختر، تابش صدیقی اور نصیر احمد وغیرہ تھے لیکن پھر میراجی، ممتاز مفتی، مختار صدیقی اور دیگر نے بھی اس میں شمولیت اختیار کر لی۔ ایک بات کی وضاحت ضروری ہے کہ میراجی نے بعد میں حلقہٴ اربابِ ذوق کی رکنیت لی۔ حلقہ کے ریکارڈ کے مطابق میراجی نے سب سے پہلے 25 اگست 1940ء کو حلقہ کے جلسہ میں شرکت کی لیکن چوں کہ میراجی کی وجہ سے حلقہ کو ایک واضح ادبی رجحان ملا اور اس کی کشش

کا باعث وہی ہوئے اس لیے حلقہ ارباب ذوق کا نام لیتے ہی میراجی کا نام آجاتا ہے۔ ہرچند کہ اس کے ارکان میں بیدی، ہنس راج رہبر، کنھیالال کپور، پرکاش پنڈت اور بیگم سکینہ محمود کے نام بھی ہیں اور دہلی میں اس کی جو شاخ قائم ہوئی اس کے معتمد ڈاکٹر عبادت بریلوی ہوئے۔ بعد ازاں دھیرے دھیرے خاص طور پر شمالی ہند کے کئی علاقوں میں حلقہ کو وسعت حاصل ہوتی گئی۔ حلقہ کے ارکان کی ہمیشہ یہ مساعی رہی کہ حلقہ کے مقاصد میں توسیع کی جائے اور ارکان کی تعداد میں اضافہ ہو۔

حلقہ کا اہم مسئلہ جلسوں کے لیے مقام کا حصول تھا۔ ابتداءً یہ جلسے ارکان حلقہ کی رہائش گاہوں پر ہوا کرتے تھے۔ چنانچہ پہلا جلسہ نصیر احمد جامعی کی رہائش گاہ عقب لکشمی منشن پر منعقد ہوا۔ پھر یہ جلسے کبھی بدرالزماں کے دفتر پر ہوئے جو اسپورٹ، ایکسپورٹ کا کاروبار کرتے تھے اور کبھی مصری شاہ میں واقع تابلش صدیقی کے مکان پر۔ 1944ء میں کہیں یہ طے کیا گیا کہ یہاں وہاں جلسے کرنے کی بجائے وائی۔ ایم۔ سی۔ اے میں جلسے ہوا کریں۔ یہ سلسلہ تادیر چلتا رہا۔

حلقہ ارباب ذوق نے صرف ادبی اجتماعات ہی کا انعقاد نہیں کیا بلکہ عملی طور پر بھی شعر و ادب کے فروغ میں اپنا حصہ ادا کرنے کی کوشش کی۔ اس رجحان کو آگے بڑھانے کے لیے میراجی کے غیر معمولی حصہ کو سب ہی تسلیم کرتے ہیں۔ چنانچہ 1941ء کی بہترین نظموں کا انتخاب کیا گیا اور اس کی اشاعت عمل میں آئی۔ اس انتخاب میں (24) نظمیں ہیں جو احمد ندیم قاسمی، فیض احمد فیض، مختار صدیقی، ن۔ م۔ راشد، جوش، عدم، اختر شیرانی، سلام مچھلی شہری، شاد عارفی، میراجی، اختر الایمان اور راجہ مہدی علی خاں جیسے فن کاروں کے زور قلم کا نتیجہ ہیں۔ احمد ندیم قاسمی اور فیض جیسے شاعروں کی شمولیت اس امر کی غماز ہے کہ حلقہ نے ابھی ایسی صورت نہیں لی تھی اور ترقی پسندوں اور حلقہ کے افراد کے درمیان کوئی خط فاصلہ ظاہر نہیں ہوا تھا۔ اس انتخاب کا ابتداءً یہ (پیش لفظ) میراجی نے لکھا تھا میراجی کے باعث حلقہ کے رنگ روپ میں فرق ضرور آیا لیکن بنیادی طور پر جیسا کہ یونس جاوید نے لکھا ہے: "1941ء تا 1947ء تک حلقہ ارباب ذوق کی مجالس میں کوئی نمایاں تبدیلی نہ ہوئی نہ مباحث کے رنگ بدلے نہ ہی تنقید میں کوئی نقطہ نظر واضح ہو کر سامنے آسکا۔ البتہ 1941ء تا 1949ء تک کی بہترین نظمیں، کے عنوان سے منتخب نظموں کے جو مجموعے شائع کیے گئے ان میں ہم حلقہ سے منسلک ادیبوں کی فنی بصیرت اور شعری ادراک کا عکس ضرور دیکھتے ہیں۔ ابتدا میں حلقہ ان شعری انتخابات کو اپنے طور پر ہی شائع کرتا تھا اور ناشر اس طرف متوجہ نہیں ہوتے تھے کہ نئی نظم ابھی تک ان کے ہاں اعتبار نہیں پائی تھی لیکن "1943ء کی بہترین نظمیں"، کو مکتبہ اردو نے شائع کیا۔ گویا اب وہ بھی نئی نظم کی توانائی، تازگی اور مقبولیت سے متاثر ہو چکے تھے۔ نئی نظم کی مقبولیت اور حلقہ کے بڑھتے ہوئے اثر کا اندازہ یوں لگایا جاسکتا ہے کہ ناشروں نے حلقہ سے پانچ سال تک کے انتخابات شائع کرنے کا معاہدہ کر لیا اور مشمولات کے تعلق سے ناشروں کے اعتراضات اور تجاویز کو ملحوظ رکھتے ہوئے انتخابات کی اشاعت عمل میں آنے لگی۔ تقسیم ہند کا وقت قریب آ رہا تھا، شمالی ہند میں فسادات شروع ہو چکے تھے اس کا اثر حلقہ کے جلسوں اور شرکاء کی تعداد پر بھی پڑا۔ چنانچہ مارچ 1947ء میں منعقدہ جلسے میں وحید قریشی، یزدانی ملک اور حفیظ ہوشیار پوری نے جن کو اس جلسہ میں مضامین پڑھنے تھے اس لیے شرکت نہیں کی کہ لاہور میں فسادات کی وجہ سے حالات اچھے نہیں تھے۔ اس کے بعد بھی دو تین جلسے فرقہ وارانہ فسادات اور ناگزیر حالات کی بنا پر منعقد نہیں ہو سکے۔ فسادات کے بعد پہلا جلسہ 14 ستمبر 1947ء کو منعقد ہوتا ہے اور پھر یہ سلسلہ چل نکلا۔ بعد ازاں 3 نومبر 1949ء کو میراجی کے انتقال نے حلقہ کے موقف، اس کے استحکام اور امیج کو نقصان پہنچایا۔ یوں بھی تقسیم ہند کے بعد بدلے ہوئے حالات میں حلقہ کو اپنا توازن برقرار رکھنا دشوار تھا۔ بہترین نظموں کا ہر سال جو انتخاب شائع ہوتا تھا، اس سلسلے میں 1949ء کی بہترین نظموں کا انتخاب شائع ہوا جو میراجی کے انتقال

کے بعد پہلا اور اس سلسلے کا آخری انتخاب تھا۔ اس کے بعد نہ تو کوئی ناشر اس کے لیے آمادہ ہوا اور نہ ہی حلقہ اس کے مصارف برداشت کر سکا۔ منتخب نظموں کی اشاعت کا سلسلہ تو مسدود ہو گیا لیکن ادبی ذوق کی تسکین کے لیے حلقہ نے اپنا مرتب کردہ جریدہ ”نئی تحریریں“ شائع کیا جس کی پہلی جلد 1948ء میں کراچی سے اور دوسری جلد 1954ء میں لاہور سے شائع ہوئی۔ حلقہ کے ترجمان ”نئی تحریریں“ کے صرف چار شمارے لاہور سے شائع ہوئے۔ البتہ اس دوران 1956ء میں ”1955ء کی بہترین نظمیں“ کی اشاعت عمل میں آئی جس پر حلقہ کا نام تو درج نہیں تھا البتہ اس کے مرتب قیوم نظر تھے۔ حلقہ کا نام نہ ہونے کی اور کوئی وجہ نہیں تھی سوائے اس کے کہ حلقہ میں گروہ بندی کا آغاز ہو چکا تھا۔ اختلافات شدت اختیار کرنے لگے تھے۔ اس کا اظہار یوں ہوا کہ انتظار حسین، عبادت بریلوی، اور سید وقار عظیم کو ان کی ”انتہا پسندانہ سرگرمیوں“ کی بنا پر حلقہ کی رکنیت سے علاحدہ کر دیا گیا۔

حلقہ کے جلسوں میں نظموں کے ساتھ افسانے بھی پیش کیے جانے لگے۔ چنانچہ اعجاز حسین بٹالوی نے افسانہ ”گرل فرینڈ“ 27 نومبر 1955ء کے جلسہ میں پیش کیا۔ سعادت حسین منٹو نے بھی ستمبر 1950ء سے کئی جلسوں میں اپنے افسانے سنائے جن پر کھل کر تنقید ہوئی۔ شاہ دولے کا چوہا ”منٹو کا آخری افسانہ تھا جو انہوں نے حلقہ کے 30 مئی 1954ء کے اجلاس میں پڑھا۔ پھر منٹو کے انتقال کے بعد ہی 23 جنوری 1955ء کو حلقہ کا اجلاس ہوا۔ اس مدت میں نہ صرف بہترین نظموں کے انتخابات شائع ہوئے بلکہ ”بہترین شاعری، بہترین افسانے“ اور بہترین مقالے بھی شائع کیے گئے۔ ان سب کے ناشر تھے مکتبہ جدید لاہور۔ ابھی چند سال بھی گزرنے نہیں پائے تھے کہ حلقہ کے اختلافات مزید ابھرے اور 12 مارچ 1972ء کو حلقہ دو حصوں میں منقسم ہو گیا اور جس گروہ نے قطع تعلق کیا اس نے اپنا نام حلقہ ارباب ذوق (ادبی) رکھا۔ یہ گروہ ادب کو خالص ادب کے حوالے سے جانچتا پرکھتا تھا۔ دوسرا خالص سیاسی نقطہ نظر سے۔ اس طرح ادب اور سیاست ان کی شناخت بن گئی۔ اس کے بعد کے اتوار سے حلقہ ارباب ذوق (ادبی) کے جلسے پاک ٹی۔ ہاؤس میں منعقد ہونے لگے جن میں 1977ء تک باقاعدگی رہی۔ بعد میں 1979ء تک بے قاعدگی سے چلتے رہے۔ یہی شب و روز تھے کہ 1980ء میں حلقہ ارباب ذوق (پاکستان) شاخ لاہور کا قیام عمل میں آیا جس کے اجلاس 30 مئی 1980ء سے 4 اگست 1980ء تک منعقد ہوئے لیکن یہ حلقہ جلد ہی معطل ہو گیا اور مارچ 1982ء میں یہ صورت رہی کہ تین حلقے اپنے جلسے منعقد کرنے لگے۔ حلقہ ارباب ذوق لاہور (پاکستان) حلقہ ارباب ذوق (سیاسی) اور حلقہ ارباب ذوق (قیوم گروپ)۔ ان میں حلقہ ارباب ذوق (پاکستان) اور حلقہ ارباب ذوق (سیاسی) کو ایک دوسرے میں ضم کرنے کی کوشش اپریل 1983ء میں شروع ہوئی جو کامیاب نہ ہو سکی۔ یہ دونوں حلقے اپنے اپنے اجلاس منعقد کرنے اور ایک دوسرے کو غیر آئینی بھی قرار دیتے رہے آج بھی حلقہ ارباب ذوق کسی نہ کسی نام اور رنگ سے موجود ہے اور کئی ہیں۔ ان کی حیثیت آئینی ہے یا نہیں یہ اور بات ہے لیکن یہ بات طے ہے کہ ترقی پسند تحریک کی طرح اس کی سرگرمیاں بھی برائے نام رہ گئی ہیں اور ترقی پسند تحریک ہی کی طرح حلقہ ارباب ذوق ہماری ادبی تاریخ کا حصہ بن کر رہ گیا ہے۔

### 15.3.2 حلقہ ارباب ذوق: رجحانات:

بیسویں صدی کے آغاز ہی سے ہمارا قومی ہی نہیں، سیاسی، معاشرتی اور ادبی منظر نامہ بدل رہا تھا۔ حتیٰ کہ بیسویں صدی کی چوتھی دہائی کے آتے آتے یہ پوری طرح واضح اور روشن تر ہو گیا۔ ترقی پسند تحریک کا آغاز ہونا ہی تھا سو ہوا اور اس کے رد عمل کے طور پر حلقہ ارباب ذوق کے قیام پر بھی کسی کو متعجب ہونے کی ضرورت نہیں۔ وقت بلاشبہ اس موڑ کا متقاضی تھا ترقی پسند تحریک کا آغاز خاصے زور و شور سے ہوا۔ ترقی پسندوں نے ادب

برائے زندگی کا نعرہ مخلصانہ طور پر بلند کیا ہوا انہوں نے فرد کے جذبات و احساسات کو نظر انداز نہ بھی کیا ہو بہر کیف ان کو کم اہمیت ضروری۔ ویسے نثر اور شاعری سے ایسی مثالیں مل جائیں گی جن میں فرد کے جذبات و احساسات کی دلنواز تصویر کشی اور موثر ترجمانی کی گئی ہے لیکن یہ ترقی پسند تحریک نہیں ہندوستان کے عوامی مزاج اور ہندوستانی زبانوں کے ادب کی صدیوں پرانی روایات کا اثر تھا جو ادیبوں اور شاعروں کے ضمیر اور ضمیر میں شامل تھیں۔ دوسری بات یہ ہے کہ ترقی پسند تحریک ہندوستان کی نئی نسل کے ذہنوں کی نمائندگی کرتی ہو لیکن اس پر پیرس اور لندن کی فضاؤں کا بھی اثر تھا۔ اس پس منظر کے باوجود ترقی پسند تحریک کی یہ زبردست کامیابی تھی کہ اس نے کئی دلوں کو مسخر کر لیا۔ تاہم کئی ذہن ایسے بھی تھے جو اس کو شک و شبہ کی نظر سے دیکھتے تھے۔ ایسے نقاط نظر رکھنے والوں کے نزدیک اظہار ذات، انفرادی جذبات اور احساسات کی ترجمانی، انسانی نفسیات کی تحلیل، واردات قلبی کا انکشاف اور اس کی ترسیل کے بغیر ادب کی تکمیل نہیں ہو سکتی۔ لہذا ایسے فن کار جو ان میلانات کے حامل تھے ترقی پسند تحریک میں ان کو نہ پاتے ہوئے حلقہ ارباب ذوق کے قیام پر مائل ہوئے۔ ترقی پسندوں نے اور ان میں خاص طور پر سردار جعفری اور سجاد ظہیر نے حلقہ ارباب ذوق کو شدت سے نشانہ بنایا۔ سردار جعفری نے ”ترقی پسند ادب“ میں حلقہ ارباب ذوق کے ادیبوں کو ہیبت پرست، ابہام پرست اور جنس پرست ادیب قرار دیا جو یورپ کے انحطاطی ادب سے متاثر تھے سجاد ظہیر نے ”روشنائی“ میں ”میراجی“ کو انگلستان کے جدید رجعت پرستوں کا چربہ قرار دیتے ہوئے حلقہ ارباب ذوق کی جمہوریت کا ذکر کیا۔ یہ زاویہ حلقہ ارباب ذوق کے قابل قبول نہیں رہا۔

حلقہ ارباب ذوق کو یورپ اور انگلستان سے وابستہ کر دینا درست نہیں۔ خارجی اثرات کی اہمیت مسلم لیکن داخلی محرکات بھی اپنی جگہ اہمیت رکھتے ہیں جس طرح ترقی پسندوں نے روس اور فرانس کے اثرات قبول کیے حلقہ ارباب ذوق والوں نے بھی فرانس اور انگلستان کے اثرات زیادہ قبول کیے۔ ہاں زندگی اور ادب کے بارے میں حلقہ ارباب ذوق کا رجحان قدرے بدلا ہوا تھا۔ انہوں نے زندگی کی کشاکش اور خارجی حالات کی کشاکش میں راست اور بھرپور حصہ نہ لیا جو جس طرح نظریاتی طور پر ترقی پسند چاہتے تھے حلقہ ارباب ذوق نے ادبی اقدار کو ملحوظ رکھا اور چاہا کہ ادب پہلے ادب ہو اور ادبی اقدار کا احترام کیا جائے۔ آئیے ہم ادب کے بارے میں حلقہ ہی کے ایک ترجمان کے خیالات سے واقفیت حاصل کریں۔

”ہمارے خیال میں ادب کی اولین خصوصیت یہی ہے کہ وہ اول اور آخر ادب ہو۔ ترقی پسندی اور رجعت پسندی بعد کی باتیں ہیں۔ جو چیز معیار پر پوری نہیں اترتی حلقہ کے نزدیک درخور اعتنا نہیں۔“

(ادبی دنیا، لاہور جولائی 1945)

یہ اول و آخر والی بات حلقہ کے بعض ارکان میں انتہا پسندانہ حد تک ملتی ہے۔ ایسے افراد ادب کے ساتھ زندگی کو حشو و زوائد میں شمار کرتے ہیں۔ اس انتہا پسندی نے جو ایک طرح کی شدید داخلیت پسندی یا اس کا رد عمل تھی حلقہ کو روشن خیال لوگوں میں معروف ہونے نہیں دیا۔ یہ رجحان انفرادی طور پر حلقہ کے سرگرم رکن میراجی کے یہاں بہت زیادہ پایا جاتا ہے۔ ایک موقع پر انہوں نے لکھا ہے:

”اگر دو ایک لمحوں کے لیے فن برائے حیات کو تسلیم کر بھی لیا جائے تو ہم کہیں گے کہ فن برائے فن کے بغیر فن ہی نہیں ہو سکتا۔ پھر یہ برائے حیات کا دم چھلا کیسا۔ حقیقت میں تہذیب و تمدن نے جن حشو و زوائد کو ہم پر طاری کر دیا ہے ان ہی میں سے برائے حیات کا تصور بھی ایک چیز ہے لیکن اس کا مطلب یہ نہیں کہ اس زمانے کے لوگوں کی باتیں زندگی کی ترجمان نہیں تھیں۔ یہ اور بات ہے کہ وہ لوگ حال کے بعض سیاسی نظریے اور سماجی و اقتصادی نظام کے موجودہ رنگوں



سے واقف نہ تھے۔“ (میراجی: ”دیباچہ“ 1941ء کی بہترین نظمیں۔ مرتبہ: حلقہ اربابِ ذوق لاہور۔ صفحہ 11)

بہر کیف بڑی حد تک یہ بات طے ہے کہ حلقہ اربابِ ذوق کی ادبی اقدار کو معاشرہ کے سرد و گرم سے اس نوع کا تعلق نہیں تھا جو ادب برائے زندگی کے کٹر حامیوں کا تصور ہے۔ ویسے ن۔م۔راشد نے جن کا حلقہ سے خاص تعلق خاطر تھا حلقہ کے رویہ کو نہایت معتدل اور متوازن انداز میں یوں بیان کیا ہے۔ انہوں نے لکھا ہے:

”جدید شاعری کی جس تحریک سے میں وابستہ ہوں اس کے دو بنیادی مقاصد تھے۔ فارم کی جگہ بندیوں سے اُردو شاعری کو آزاد کرانا اور دوسرے معاصر زندگی کی حقیقتوں سے قریب لانا۔“ اس سے حلقہ اربابِ ذوق کے نصب العین کا اظہار ہوتا ہے کہ اس نے شعر و ادب اور معاصر زندگی کے رشتہ کو کس حد تک سمجھا اور اس پر زور دیا ہے اسی کے ساتھ یہ بھی حقیقت ہے کہ حلقہ اربابِ ذوق نے فنکار کے انفرادی احساس پر زور دیا جس کی وجہ سے خارجیت اور بیرون کی داخلیت داخل اور درون کو اہمیت دی گئی۔ انہوں نے شعور کو نظر انداز کیا ہو لیکن تحت الشعور اور لاشعور کی باتیں ان کے یہاں زیادہ پائی جاتی ہیں اور ترقی پسند شاعروں کے مقابلے میں حلقہ کے شاعروں کے یہاں احساس ذات شدید ہے۔ حلقہ کے شاعروں کے کلام کا مطالعہ کیجیے تو معلوم ہوگا کہ فرد اور معاشرہ کی کشمکش میں حلقہ اربابِ ذوق نے معاشرہ کے مقابلہ میں فرد اور ذات کو اہمیت دی۔ تحلیل نفسی اور تحت الشعور اور لاشعور کے رجحانات نے ان فنکاروں کو اپنے درون میں جھانکنے اور داخل کا مطالعہ کرنے کی ترغیب دی۔ انہوں نے اسی کے ساتھ اپنی ذاتی کیفیات اور وارداتِ قلبی کو ظاہر کرنے کے لیے اسلوب میں نئے نئے تجربے کیے اور اوزان و بحر میں تبدیلیاں لائیں۔ چوں کہ وہ اپنے تجربات اور واردات اور کیفیات کو من و عن اور تجریدی پیرایہ میں بیان کرنا چاہتے تھے اس لیے ان کو روایت کا سہارا لیتے ہوئے بھی روایت سے بغاوت کرنی پڑی۔ انہوں نے مروجہ اصطلاحات، استعارات، تشبیہات اور اشارات وغیرہ کو یا تو قطعی طور پر رد کر دیا یا ان کو نئے مفہیم سے آشنا کیا۔ یہ تبدیلیاں اُردو شاعری میں نئی ہی نہیں حیرت انگیز بھی تھیں چنانچہ اسی کے ساتھ یہ نکتہ بھی ملحوظ رہے کہ حلقہ اربابِ ذوق نے افادیت اور مقصدیت سے اپنے رشتہ کو قطعی طور پر نہیں توڑا بات صرف اتنی ہے کہ انہوں نے ترقی پسندوں کی طرح موضوع کو مقصدیت کی زنجیر نہیں پہنائی۔ بلکہ عملی طور پر خود کو زندگی کے چند موضوعات تک محدود رکھا۔ میراجی نے ”1941ء کی بہترین نظمیں“ میں لکھا ہے کہ ”خیال یا موضوع کے اعتبار سے اس کی افادیت کو ملحوظ بھی رکھا گیا خواہ وہ افادیت انسانی زندگی کے کسی بھی پہلو یا شعبہ سے تعلق رکھتی ہو یعنی نظری ہو یا عملی۔“ اس صراحت کی روشنی میں یہ نہیں کہا جاسکتا کہ حلقہ اربابِ ذوق کے ارکان نے زندگی سے اپنا تعلق منقطع کر لیا۔ حلقہ اربابِ ذوق کے ارکان نے اپنی ذات اور نچ کو اہمیت ضروری لیکن خارج اور سماج کو نظر انداز بھی نہیں کیا۔ انہوں نے باغیانہ روش اختیار کی لیکن روایت کے احترام اور سماجی رشتہ کی پاسداری سے بھی گریز نہیں کیا اور تو اور میراجی کے یہاں بھی ”ابوالہول“ جیسی منظومات ملتی ہیں جن میں سماجی ورثہ کی تکریم پائی جاتی ہے اور ان پر اظہار افتخار بھی.....

الطاف گوہر نے جن کا حلقہ اربابِ ذوق میں خاصا عمل دخل رہا، حلقہ کی تشکیل کے چھ سال بعد حلقہ کے شعری طریقہ کار کی صراحت کرتے ہوئے جن باتوں کی نشان دہی کی ہے ان میں سے چند درج کی جاتی ہیں کہ ان سے حلقہ کے موقف کا اظہار ہوگا۔

1. اچھی شاعری وہ ہے جو اپنے ماحول سے آشنا ہوتے ہوئے ہمہ گیر تاثیر کی حامل ہو۔
2. شاعری اگر شاعری نہیں تو پھر جدید ہو یا قدیم سوختی ہے۔
3. ہمارا احتجاج جمود کے خلاف ہے، روایات کے خلاف نہیں۔

4. شاعر کا واحد مقصد اپنے شدید طور پر محسوس کیے ہوئے تجربات کا مکمل اظہار ہے۔

واضح رہے کہ حلقہ کے نزدیک ماحول سے آگہی، نفس شاعری، روایات کی پاسداری اور شدید احساسات کی اہمیت ہے میراجی نے بھی ”اس نظم میں“ کے دیباچہ میں ادب کو زندگی کا ترجمان قرار دیا ہے وہ اپنے زاویہ سے ادب کو پیش کرنا چاہتے تھے اور ترقی پسند ادبی رجحانات سے فکری اختلاف کے باوجود ادب میں عصری زندگی کی عکاسی کے قائل تھے البتہ وہ اس کے خواہاں ضرور تھے کہ عصری مسائل اس طرح نہ پیش کیے جائیں کہ ادب صحافت بن جائے۔ اسی طرح ان کے ملحوظ نظریہ بات بھی تھی کہ ادب پہلے ادب ہو، فن پہلے فن ہو۔ شاعری میں شاعر کی ذاتی زندگی کے تجربات کی جھلک ہو۔ حلقہ نے تجربے پر زور دیا لیکن اس شرط کے ساتھ کہ تجربہ نیا اور منفرد ہو۔ اسی طرح حلقہ نے موضوع کے انتخاب اور شاعر کے انداز نظر کو بھی اہمیت دی اور اس امر کی وضاحت کر دی کہ موضوع اچھوتا ہونا چاہیے اور اگر موضوع اچھوتا نہ بھی ہو تو کم از کم نظر یہ جدید ہونا چاہیے۔ گویا حلقہ ارباب ذوق کے قلم کار یہ رجحان رکھتے تھے کہ جدت یا انفرادیت ہو تو کوئی فن پارہ قابل قبول ہو سکتا ہے۔ چوں کہ ترقی پسندوں نے ایسی کسی جدت پر زور نہیں دیا اس لیے میراجی اس کمی کو ترقی پسند تحریک کا المیہ قرار دیتے ہیں۔ ان باتوں سے حلقہ ارباب ذوق کے اس میلان پر روشنی پڑتی ہے کہ تجربہ اور انفرادیت فن کے لیے بنیادی چیزیں ہیں۔ وہ اس معروف خیال سے اتفاق نہیں کرتے کہ شاعری نقل کی نقل کا نام ہے بلکہ وہ شاعری کو تخلیق قرار دیتے ہیں اور پھر بات وہیں پر آجاتی ہے کہ فن پارے میں احساس، جذبہ تجربہ ہو اور اس کے اظہار میں جدت تاکہ جو بات ہو شاعر اپنے انداز سے کہے۔ حلقہ نے صرف تجربہ، جدت اور انفرادیت ہی پر زور نہیں دیا بلکہ اظہار اور ہیئت اسلوب میں بھی ان چیزوں کو ضروری قرار دیا۔ اس طرح نئی ہیئت اور نئے اسالیب کی گنجائش خود بخود پیدا ہو جاتی ہے۔

ہر چند کہ نظم نگاری کا تصور پہلے بھی تھا اور ترقی پسندوں نے بھی اس طرف توجہ دی تھی لیکن حلقہ والوں نے نظم کو ”عضویاتی وحدت“ کی شکل دیتے ہوئے اس کو غزل سے آزاد رکھنے کی کوشش کی اور اس کو ایک جمالیاتی تجربے کی حیثیت بھی دیدی۔ جہاں تک نظم کی ہیئت کا تعلق ہے اس بحث سے قطع نظر کہ آزاد نظم کو وسیلہ اظہار بنایا اور اس میں ایسے کئی تجربے کیے جس کی آزاد نظم متحمل ہو سکی تھی چنانچہ قافیہ در قافیہ اور اندرونی قافیوں کا استعمال بھی عام ہوا، طویل اور مختصر مصرعوں کی طرف بھی توجہ دی گئی، جملوں، سطروں اور اصوات کی تکرار ہوئی۔ نیز موضوعات کے تعلق سے بھی حلقہ ارباب ذوق کا رجحان الگ رہا۔ ترقی پسندوں کی طرف سے حلقہ کے شاعروں پر جنس پرستی کا الزام عائد کیا گیا اور یہ بھی کہ وہ سماجی موضوعات کو رد کرتے ہیں لیکن ایسا نہیں کیونکہ میراجی، مختار صدیقی، قیوم نظر، ضیا جالندھری اور خاص طور پر راشد کے ہاں سماجی اور سیاسی حالات کو نہایت اہتمام کے ساتھ موضوع بنایا گیا اور اس حد تک کہ سیاسی اور سماجی موضوعات سے بے توجہی کا الزام یکسر رد ہو جاتا ہے۔ اس سے انکار نہیں کہ حلقہ ارباب ذوق کے شاعروں کے یہاں انفعالی کیفیات ملتی ہیں۔ ہیئت، موضوعات اور اظہار و اسالیب کے ضمن میں انہوں نے بعض منفی صورتوں سے کام لیا لیکن انتہا پسند ترقی پسندوں نے جیسا کہ حلقہ کے شاعروں کو بدنام کرنے کی سعی کی یہ کوئی مستحسن اقدام نہیں تھا۔ اُردو شاعری کو نئے افق سے روشناس کرانے، نئی جہات سے آشنا کرانے، نئی راہوں پر گامزن کرنے اور نئی بلندیوں کی سمت رواں کرنے میں حلقہ ارباب ذوق کا رویہ بھی ممتاز، نمایاں اور اہم ہے۔ اُردو شعر و ادب میں اور کئی تحریکات، نظریات اور میلانات کی طرح حلقہ ارباب ذوق کی اہمیت بھی لائق ذکر ہے۔ ہماری ادبی تاریخ میں حلقہ کے نام اور کام کو فراموش نہیں کیا جاسکتا۔ یہی نہیں بعد ازاں بیسویں صدی کے ساتویں دہے میں جدیدیت وغیرہ کے جو رجحانات منظر عام پر آئے ان کی ساخت و پرداخت میں بھی حلقہ ارباب ذوق کے رجحانات اور شعری سرمایہ کاراں قدر حصہ ہے۔

## 15.4 اکتسابی نتائج

اس کاٹی کو پڑھنے کے بعد آپ نے درج ذیل باتیں سیکھیں:

- ☆ رومانی تحریک کے خدوخال کے اثرات چوتھی صدی قبل مسیح میں قدیم یونانی دیومالاؤں میں ملتے ہیں۔
- ☆ نویں صدی عیسویں میں رومانی زبان تحریری شکل میں سامنے آئی اور ایک لمبے عرصے تک اس زبان میں صرف عشق و محبت کی کہانیاں لکھی جاتی رہیں اور اصطلاحی معنوں میں خیالی قصے کہانیوں کو ہی رومانس کہا جاتا تھا۔
- ☆ اٹھارویں صدی کے نصف میں رومانی تحریک کو شکسپیر نے بھی بے پناہ مقبولیت عطا کی۔
- ☆ ورڈ زور تھ کے ہم عصر کالرج کا شمار رومانی ادب کے اہم شعرا میں ہوتا ہے۔ انہوں نے رومانیت کو نئی روح اور تازگی بخشی۔
- ☆ بیسویں صدی میں عالمی سطح پر جو سیاسی تبدیلیاں رونما ہو رہی تھیں اور ہندوستانی ادب بھی داخلی اور خارجی سطحوں پر کسی حد تک متاثر ہوا۔ ہیئتی، فکری اور موضوعاتی سطح پر بھی تبدیلیاں دیکھنے میں آئیں۔ اس نئے انداز فکر کے اثرات مولانا حالی کے یہاں دیکھنے کو ملتے ہیں۔ انہوں نے جدید اردو شاعری کو نئی سمت عطا کی۔
- ☆ رومانی تحریک کا باقاعدہ آغاز رسالہ ”مخزن“ میں سجاد حیدر یلدرم کے مضامین سے ہوتا ہے۔ اس کے بعد جن ادبا و شعرا نے رومانی رجحان اور فکر کے ساتھ مخزن کے مشن کو آگے بڑھایا ان میں علامہ اقبال، مولانا آزاد، ظفر علی خان، مرزا محمد سعید، خوشی محمد ناظر، مہدی افادی، لطیف الدین احمد، خواجہ حسن نظامی، شیخ عبدالقادر اور سجاد حسین کے نام قابل ذکر ہیں۔
- ☆ رومانی تحریک کے فروغ کی دوسری اہم اور بنیادی وجہ یہ رہی کہ اس وقت اعلیٰ تعلیمی اداروں میں انگریزی نصاب میں جن شعرا کو شامل کیا گیا ان میں سے زیادہ تر کا تعلق رومانی مکتبہ فکر سے تھا۔ ان کی اس فکر سے پڑھا لکھا طبقہ تو متاثر ہو ہی رہا تھا، لیکن نیم تعلیم یافتہ طبقہ بھی ان شعرا کی دل فریبی سے متاثر ہوئے بغیر نہ رہ سکا۔
- ☆ حلقہ ارباب ذوق کا قیام 29 اپریل 1939ء کو لاہور میں عمل میں آیا بعد ازاں دھیرے دھیرے دہلی میں بھی اس کی ایک شاخ قائم ہوئی اور شمالی ہند کے کئی علاقوں میں اس کو وسعت حاصل ہوئی۔
- ☆ حلقے نے صرف ادبی اجتماعات ہی منعقد نہیں کیے بلکہ عملی طور پر شعر و ادب کے فروغ کے لیے بھی کام کیا۔ حلقہ نے ہیئت اور داخلیت پر زیادہ زور دیا لیکن سیاسی اور سماجی حالات سے بھی حلقہ کے شاعر بیگانہ نہیں رہے انہوں نے سیاسی، تہذیبی اور سماجی موضوعات پر اظہار خیال کیا اور اپنے زاویے کو کام میں لے آئے۔
- ☆ حلقہ ارباب ذوق کی مجموعی طور پر ہماری ادبی تاریخ میں بڑی اہمیت ہے۔

## 15.5 کلیدی الفاظ

لفظ	:	معنی
مستحکم	:	مضبوط، اٹل، پکا
امر اور وسا	:	دولت مند، رئیس، مالدار

نیچر	:	فطرت، خلقت، موجودات
مساوات	:	برابری، ہمسری، باہم برابر کرنا
تہذیب	:	آراستگی، شائستگی، خوش اخلاقی
کلاسیک	:	قدیم، اعلیٰ درجہ کا، مستند، ادبیات عالیہ
تشکیل	:	شکل بنانا، ساخت، ترکیب
اقتصادی	:	اقتصاد سے متعلق، مالی، معاشی
نوائین	:	نواب کی جمع
تصنع	:	بناوٹ، دکھاوا، فریب، مکر
جدید	:	نیا، تازہ
حقائق	:	حقیقت کی جمع، سچائی، راستی، صداقت
عریض	:	بڑا، وسیع، لمبا، چوڑا
خود مختار	:	آزاد، جس کے ہاتھ میں اختیار ہو
خلجان	:	اندیشہ، خلش
آویزش	:	لڑائی، فساد
ادراک	:	عقل، فہم
مصارف	:	اخراجات
غیر آئینی	:	بنیادی قوانین کے خلاف
انحطاط	:	زوال، کمی کھٹاؤ
انفعالی	:	شرمندہ کرنے والی
پاسداری	:	مروت، لحاظ، حمایت
ضم	:	ملانا، شامل کرنا

## 15.6 نمونہ امتحانی سوالات

15.6.1 معروضی جوابات کے حامل سوالات:

- 1- یورپ میں رومانی تحریک کی بنیادی وجہ کیا ہے؟
- 2- مغرب میں رومانی ادب کا موجد کسے تسلیم کیا جاتا ہے؟
- 3- رسالہ ”مخزن“ کس نے جاری کیا؟

- 4- ”یڈرم نے ترکی کو اپنا آئیڈیل بنایا۔“ یہ قول کس کا ہے؟
- 5- ”خارستان وگلستان“ اور ”سوائے سنگین“ کس کی تصنیف ہے؟
- 6- حلقہٴ اربابِ ذوق کے ابتدائی ارکان کے نام لکھیے۔
- 7- حلقہٴ اربابِ ذوق کے لاہور شاخ کا قیام کب عمل میں آیا؟
- 8- ”گرل فرینڈ“ کس کا افسانہ ہے؟
- 9- روس کا انقلاب کب ہوا؟
- 10- میراں جی کا انتقال کب ہو؟

#### 15.6.2 مختصر جوابات کے حامل سوالات:

- 1- رومانی تحریک کے باقاعدہ آغاز سے متعلق اپنی معلومات کا اظہار کیجیے۔
- 2- اردو شاعری کو رومانی تحریک نے کس طرح متاثر کیا؟ مثالوں سے سمجھائیے۔
- 3- اردو ادب میں رومانی تحریک کے فروغ کے اسباب بیان کیجیے۔
- 4- حلقہٴ اربابِ ذوق کی سرگرمیوں کا جائزہ لیجیے۔
- 5- حلقہٴ اربابِ ذوق کے قیام کا پس منظر بیان کیجیے۔

#### 15.6.3 طویل جوابات کے حامل سوالات:

- 1- رومانی تحریک کے آغاز و ارتقاء پر مفصل روشنی ڈالیے۔
- 2- اردو زبان و ادب میں رومانی تحریک کی اہمیت و افادیت پر حوالوں کے ساتھ تفصیلی بحث کیجیے۔
- 3- ترقی پسند تحریک کن معنوں میں حلقہٴ اربابِ ذوق کی ضد تھی؟ مثالوں سے واضح کیجیے۔

#### 15.7 مزید مطالعے کے لیے تجویز کردہ کتابیں

- 1- اردو ادب میں رومانی تحریک ڈاکٹر محمد حسن
- 2- کلاسیکیت اور رومانویت علی جاوید
- 3- اردو ادب کی تحریکیں ڈاکٹر انور سدید
- 4- بیسویں صدی میں اردو ناول یوسف سرمست
- 5- حلقہٴ اربابِ ذوق یونس جاوید
- 6- ترقی پسند ادب علی سردار جعفری

## اکائی 16: جدیدیت اور مابعد جدیدیت

### اکائی کے اجزا

تمہید	16.0
مقاصد	16.1
جدیدیت	16.2
مابعد جدیدیت	16.3
اکتسابی نتائج	16.4
کلیدی الفاظ	16.5
نمونہ امتحانی سوالات	16.6
معروضی جوابات کے حامل سوالات	16.6.1
مختصر جوابات کے حامل سوالات	16.6.2
طویل جوابات کے حامل سوالات	16.6.3
مزید مطالعے کے لیے تجویز کردہ کتابیں	16.7

### 16.0 تمہید

شعر و ادب کے میدان میں جدیدیت کو ایک ذہنی احساس اور رویے کا نام دیا جاتا ہے۔ جدیدیت کوئی جامع شے نہیں ہے۔ یہ ایک متحرک قسم کا مستقل چلنے والا عمل ہے۔ جہاں تک مغرب میں جدیدیت کا سوال ہے تو بعض محرکات کی نشاندہی ضروری ہو جاتی ہے۔ جنہوں نے اس ذہنی فضا کو بنانے اور پروان چڑھانے میں اہم رول ادا کیا، جسے ہم جدید ادب یا جدیدیت سے عبارت کرتے ہیں۔ جدیدیت کا میلان اصل میں ایک رد عمل کی صورت میں نمایاں ہوا۔ تہذیب، زندگی، فن اور نفسیات اور فلسفے کے بعض مفروضات کے خلاف یہ رد عمل کسی سوچی سمجھی اسکیم یا منصوبہ بندی کا نتیجہ نہیں تھا۔ انسانی وجود کی تفہیم اب مروجہ پیمانوں کے مفروضے کے ذریعہ ممکن نہ تھی۔ اس لیے ادب و فن کے طریقہ انظہار میں تبدیلی یا تفتیش کی کوشش کی گئی۔

مابعد جدیدیت، جدیدیت کے خلاف کسی رد عمل کی طرح وجود میں نہیں آئی ہے۔ اسے زیادہ سے زیادہ کچھ معاملات میں ایک فکری انحراف کا نام دیا جاسکتا ہے۔ جدیدیت کے بنیادی میلانات نے ہی مابعد جدیدیت کی شکل اختیار کی ہے۔

زیر نظر اکائی میں آپ جدیدیت کی تحریک، اس کی فکری بنیادوں اور اس کی امتیازی خصوصیات سے آگہی حاصل کریں گے۔ اس اکائی میں اکتسابی نتائج کے ساتھ مشکل الفاظ کے معنی بھی درج کیے گئے ہیں۔ علاوہ ازیں نمونے کے طور پر امتحانی سوالات بھی دیے گئے ہیں۔ جن میں معروضی

جوابات کے حامل سوالات، مختصر جوابات کے حامل اور طویل جوابات کے حامل سوالات شامل ہیں۔ اکائی کے آخر میں کچھ کتابوں کے نام مع مصنف درج کیے گئے ہیں۔

## 16.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ جدیدیت اور مابعد جدیدیت کا تعارف کرا سکیں۔
- ☆ جدیدیت اور مابعد جدیدیت کی فکری بنیادوں کی وضاحت کرا سکیں۔
- ☆ جدیدیت اور مابعد جدیدیت کی اہم اور نمایاں خصوصیات پر روشنی ڈال سکیں۔
- ☆ جدیدیت اور مابعد جدیدیت دونوں کا تجزیہ اور موازنہ کرا سکیں۔

## 16.2 جدیدیت

ادب میں جدیدیت کا مفہوم کسی میکائیکی اور مادی تقسیم کو قبول نہیں کرتا۔ اسی لیے جدیدیت کے مفہوم کا تعین کرتے وقت یہ پہلے ہی واضح ہو جانا چاہیے کہ اس سے کسی منظم یا مستحکم قسم کے مفہوم کا نکلنا ممکن نہیں۔ ہم عصر اور جدید کو بھی آپس میں خلط ملط نہیں کیا جاسکتا۔ کیوں کہ جوشے یا رجحان اپنی ماہیت میں جدید ہے، تاریخی اعتبار سے وہ قدیم بھی ہو سکتی ہے۔ مغرب میں جدیدیت کی فکری بنیاد میں نطشے، سگمنڈ فرائڈ، کارل مارکس اور چارلس ڈارون کے تصورات شامل ہیں۔

نطشے نے خدا کی موت کا اعلان کر کے انسان کے مذہبی عقیدے کو ہلا کر رکھ دیا۔ چارلس ڈارون نے ارتقا کا نظریہ بیان کرتے ہوئے انسان کو بندر کی نسل کی ارتقائی شکل قرار دے دیا اور اس طرح انسان کے اشرف المخلوقات ہونے پر سوالیہ نشان لگا دیا۔ مارکس نے مادے کو اہمیت دے کر ہیگل کے خیال یا شعور کے نظریے کو پیروں کے بل کھڑا کر دیا اور تمام روحانی اقدار اور مطلقیت اور تصوریت کو انہدام کی حد تک پہنچا دیا۔ سگمنڈ فرائڈ نے انسانی لاشعور کے نہاں خانوں کی گندگی کا سرٹا ہوا ڈھیر باہر نکال کر دکھایا اور انسانی اخلاق اور عظمت کا شیرازہ بکھر کر رہ گیا۔ اس طرح اب انسان دنیا کا مرکز نہیں رہا اور خود دنیا بھی نظام شمسی کا مرکز نہیں رہی کیوں کہ گیلیلیو نے یہ ثابت کر دیا تھا کہ سورج زمین کے گرد نہیں گھومتا بلکہ زمین ہی سورج کے چاروں طرف گردش کرتی ہے۔ اسی طرح آئنسٹائن کے نظریہ اضافت نے مطلق (Absolute) کے تصور کو سرے سے ہی خارج کر دیا۔ یوں زندگی کے غیر منطقی اور متضاد پہلوؤں کو اس طرح ہمارے سامنے پیش کیا گیا کہ انسان کا کسی بھی مطلق نظریے پر سے اعتبار اٹھ گیا۔ ان سب کا نتیجہ یہ ہوا کہ سماج، زندگی، اخلاقی اقدار اور علم النفس وغیرہ کی ساری معیاری اقدار ٹوٹ کر بکھر گئیں اور اس طرح بیسویں صدی کی ابتدائی دو دہائیوں میں ایک نیا شعور اور نئی حدیث منظر عام پر آئی، جس کی علم برداری جیمس جوائس، ٹی ایس ایلینٹ، ایڈرا پائونڈ، رکلے اور ڈبلیو۔ بی۔ پیٹس نے کی۔ ان ادیبوں کو یہ شدید احساس تھا کہ اب کائنات کی حقیقت بیان کرنے کے لیے ادب کو نیا پیرایہ اظہار درکار ہے۔ اس لیے جدیدیت کے زیر اثر جتنے بھی تجربات، تکنیک اور اسلوب کی سطح پر ہوئے وہ اسی اظہار کی شعوری کوشش تھے۔ رہی سہی کسر پہلی جنگ عظیم نے پوری کر دی۔ پہلی اور دوسری جنگ عظیم نے انسانوں کو اجتماعی موت کے بھیانک احساس سے بھی دوچار کیا۔ ان جنگوں نے بہت سے فلسفے، بہت سی قدروں اور بہت سی خوش گمانیوں کو بے رحمی سے اٹھا کر کوڑے یاردی کی ٹوکری میں ڈال دیا۔ انسان کا باطن اب نئے سوالات سے دوچار تھا۔ باطن نے باہری دنیا کو بھی اثر

انداز کیا۔ شعر و ادب اور فن اور جمالیات کے تصورات بدل کر رہ گئے۔ معاشرے کے تمام سانچے یا تو ٹوٹ گئے یا بالکل ہی بدل گئے۔ اس سلسلے میں شیم حنفی کا خیال ہے کہ:

”مغربی شعر و ادب میں جدیدیت کی باقاعدہ روایت کا سر آغاز دوسری جنگ عظیم کے بعد تخلیق کیے جانے والے ادب سے جوڑا جاتا ہے۔ جب کہ مغرب میں جدید دور علمی اور سماجی اور سیاسی اور تہذیبی اعتبار سے صدیوں پہلے شروع ہو چکا تھا۔ آواں گارد جو مغرب میں جدیدیت کی بنیاد ہے، جس کے اثر سے جو تحریکیں فروغ پذیر ہوئیں ان میں چار اہم تحریکیں یعنی (1) مکعبیت (کیوبزم) (2) ماورائے حقیقت نگاری (سرریئلزم) (3) مستقبلیت (فیوچرزم) اور (4) دادا ازم، ان سب کا آغاز و ارتقاء دوسری جنگ عظیم سے پہلے ہوا۔ اور ان چاروں تحریکوں کی الگ الگ انفرادیت کے باوجود رومانیت اور اشاریت پسندی کو ان کا پیش رو سمجھا جاتا ہے، جس کی کہانی انیسویں صدی کے اواخر میں شروع ہوئی تھی۔“

(پروفیسر خالد جاوید، مارکسزم، جدیدیت اور ادبی تنقید، عرشہ پبلی کیشنز، دہلی، ص: 85-84)

یہاں یہ بھی کہا جاسکتا ہے کہ رومانی تحریک کے ساتھ بھی جدیدیت کا کوئی نہ کوئی دھندلا سا رشتہ بنتا ہوا نظر آتا ہے۔ ایلپیٹ کا خیال تھا کہ سترہویں صدی کے آغاز میں ادیب اپنے معاشرے کا زندہ اور جیتا جاگتا حصہ نہ رہ کر بدلتے ہوئے حالات اور نئے معاشی اور سیاسی ماحول کا شکار ہو کر اپنے عہدے سے الگ ہو گیا۔ ایلپیٹ نے اسے ہوش مندی کے انقطاع Dissociation of Sensibility کا نام دیا ہے۔ ٹمس الرحمان فاروقی اس ہوش مندی کے انقطاع کو رومانی تحریک کے ساتھ منسلک کر کے دیکھتے ہیں اور لکھتے ہیں کہ:

”جب ہم رومانی تحریک یا رومانی احیاء تک پہنچتے ہیں تو ہوش مندی کے انقطاع کی پوری صورت سامنے آجاتی ہے۔۔۔ اٹھارویں صدی کے وسط میں یورپ کا زراعتی سماج آخری بانہجگی لے کر خاموش ہو گیا۔ اس کی جگہ تیزی سے ایک مشینی سماج نے لینی شروع کر دی۔ جس کے اقدار کی اساس حسن و خوبی اور علم و فن پر نہیں بلکہ کارآمدگی، مادی آسائشوں میں اضافہ اور توسیع پر تھی۔ اس کا نتیجہ یہ ہوا کہ شاعر اور ادیب جو اب تک حسن و خوبی اور علم و فن کی بنا پر معاشرے کے معزز اور اہم افراد تھے اچانک بے گھر ہو گئے۔ اب ان کو یہ احساس ہونے لگا کہ وہ دوسروں سے مختلف ہیں۔ میری نظر میں جدید ادب کی ابتدا یہاں سے ہوتی ہے اور ہوش مندی کا آخری انقطاع یہیں سے ہوتا ہے۔“

(پروفیسر خالد جاوید، مارکسزم، جدیدیت اور ادبی تنقید، عرشہ پبلی کیشنز، دہلی، ص: 85)

اس طرح یہ بات واضح ہو جاتی ہے کہ جدیدیت کا باقاعدہ آغاز تو دوسری جنگ عظیم کے بعد یا دونوں جنگوں کے درمیان کے وقفے میں ہی ہوا ہے۔ مگر اس ذہنی رویے کے سراغ ماضی میں بہت پہلے بھی مل جاتے ہیں۔ بقول ڈاکٹر وحید اختر:

”جدیدیت کی مختصر ترین تعریف یہ ہو سکتی ہے کہ یہ اپنے عہد کی زندگی کا سامنا کرنے اور اسے تمام خطرات اور امکانات کے ساتھ برتنے کا نام ہے۔ ہر عہد میں جدیدیت ہم عصر زندگی کو سمجھنے اور برتنے کے مسلسل عمل سے



عبارت ہوتی ہے۔ اس لحاظ سے جدیدیت ایک ایسا مستقل عمل ہے جو ہمیشہ جاری رہتا ہے۔“  
 (ڈاکٹر وحید اختر: جدیدیت کے بنیادی تصورات، بشمول ترقی پسندی، جدیدیت، مابعد جدیدیت، مرتبہ: ڈاکٹر ندیم احمد، نئی  
 کتاب گھر، دہلی، 2017ء، ص: 209)

اب اگر ہم جدیدیت کی بنیادی خصوصیت بیان کرنا چاہیں تو وہ کچھ اس طرح ہوں گی۔  
 (1) پہلی بات تو یہ کہ جدیدیت نے زبان، اسلوب اور تکنیک کو معانی اور موضوع سے زیادہ اہمیت دی ہے۔  
 (2) جدیدیت میں کردار کے روایتی سانچوں اور تصورات سے انحراف کیا جاتا ہے۔  
 (3) جدیدیت میں بیانیہ غیر مربوط، کبھی کبھی غیر منطقی اور مختلف جہات کا حامل ہوتا ہے۔  
 (4) جس طرح دادا ازم یا سرریٹلزم میں مشاہدے اور ادراک کی بگڑی ہوئی شکلیں پیش کی جاتی ہیں، اسی طرح ادب میں بھی اس کا  
 اطلاق کیا جاسکتا ہے۔

(5) جدیدیت میں، ناول یا افسانے میں پلاٹ کے روایتی تصور سے مکمل انحراف کیا جاتا ہے۔  
 جدیدیت کی مندرجہ بالا خصوصیات محض فیشن پرستی یا ادبی تجربے کے باعث وجود میں نہیں آئی تھیں۔ لیکن ایسا اکثر دیکھنے میں آتا ہے کہ  
 جب کسی خیال، رجحان یا تحریک کو استحکام حاصل ہو جاتا ہے تو فیشن پرستی بھی وجود میں آ جاتی ہے۔ ان خصوصیات کی وجوہات بڑی واضح تھیں۔ شمیم  
 حنفی کا خیال ہے کہ:

”جس پیچیدہ، پریشان کن، تہذیبی، تاریخی اور جذباتی ماحول کے واسطے سے جدیدیت کا میلان سامنے آیا اور  
 جسے مرتب کرنے میں پہلی جنگ عظیم کے بعد کی دنیا پیش پیش رہی اس کی ایک نمائندہ جہت بیسویں صدی کی  
 دوسری اور تیسری دہائی کے سیاسی حالات سے نکلتی ہے۔۔۔ پہلی جنگ عظیم کے بعد کی دنیا میں ایک طرف پرانے  
 آدرشوں کی شکست کا شعور ہے، دوسری طرف نئے اندیشوں اور وسوسوں کی سرگوشی۔ یہ ایک عظیم افسردگی کا  
 دور (Depression) تھا۔ اور ایسی متضاد، عجیب و غریب کیفیتوں کی گرفت میں تھا کہ اس کی پہچان مشکل  
 ہو گئی تھی۔ اخلاقی ضابطوں کے لحاظ سے ایک انقلابی تبدیلی کا دور تھا، جس نے حساس لکھنے والوں کو اپنی صورت  
 حال کی عکاسی کا ایک نیا راستہ دکھایا، نئے اسالیب اختیار کیے گئے اور اجتماعی، سماجی اور سیاسی تجربوں کی ایک نئی  
 بصیرت کا دروازہ کھلا۔ سماجی حقیقت نگاری کے روایتی تصور اور تاریخ کی جدلیات پر یقین رکھنے والوں کی رسمی  
 وضع کے برخلاف سماج، سیاست اور تخلیقی تجربے کے گجک رشتوں کو سمجھنے کی نئی کوششیں سامنے آئیں۔“

(پروفیسر خالد جاوید، مارکسزم، جدیدیت اور ادبی تنقید، عرشہ پبلی کیشنز، دہلی، ص: 87-88)

اردو میں اس قسم کے رجحانات اور مسائل 1960ء کے بعد ہی گفتگو کا حصہ بن پائے یعنی مغرب کی جدیدیت کے کم و بیش 40-38 سال  
 بعد ہی اردو میں جدیدیت کی تحریک وجود میں آئی۔ اردو میں ترقی پسند تنقید اور ترقی پسند ادب کی ادعائیت اور اکہرے پن کے رد عمل کے طور پر بھی اور ترقی  
 پسندی کی توسیع طور پر بھی جدیدیت کی آمد ہوئی۔ ایک معنی میں جدیدیت سماجی حقیقت نگاری کے کٹر پن کے خلاف رد عمل اور برہمی کا اظہار بھی ہے۔

بہر نوع چاہے وہ مغرب کی جدیدیت ہو یا اردو کی، ایک بات بالکل واضح ہے کہ چند فلسفیانہ میلانات کے بغیر جدیدیت کو سمجھا نہیں جاسکتا۔ جدیدیت کا ذہنی پس منظر فکر اور فلسفے کے کئی شعبوں سے مل کر تیار ہوا ہے۔ ان فلسفوں اور فکر میں ایک بات یکسر طور پر مشترک ہے کہ ان کے تجربے کا مرکز انسان کا ظاہری وجود نہیں بلکہ داخلی وجود ہے۔ دراصل یہی وہ تنازعہ ہے جو ایک عرصے سے مارکسی یا ترقی پسند ادیبوں اور جدیدیت کے حامیوں کے درمیان چلتا آ رہا ہے۔ یوں دیکھیں تو مارکس کا فلسفہ بجائے خود ایک جدید فلسفہ ہے اور مغرب میں جدیدیت کے رجحان کو پروان چڑھانے میں اس کا بھی کافی رول رہا ہے۔ مثلاً خدا کے وجود سے انکار، مذہب یا عقیدے کو افیم کہنا، روح یا شعور کی جگہ صرف مادے کو ہی قبول کرنا، غصہ، احتجاج اور دنیا کو تبدیل کرنے کا خواب یہ سب وہ عناصر ہیں جن سے مغرب میں جدید ادب کی تشکیل ہوئی ہے۔ مگر یہ واضح ہو جانا چاہیے کہ آج ہم جسے جدیدیت کہتے ہیں اس میں داخلیت، انسان کی تنہائی، بے مائیگی، بے چارگی اور سائنسی اور صنعتی معاشرے کے تناظر میں انفرادی مسائل اور ایک وجودی فکر کی بنا پر ان دونوں کے درمیان جو تنازع ہے وہ ختم ہی نہیں ہو پاتا۔ اس کی ایک وجہ یہ بھی ہے کہ مارکس کا فلسفہ آگے چل کر ایک سیاسی اور سماجی لائحہ عمل میں بدل گیا جب کہ جدیدیت کا سروکار باقاعدہ طور پر فلسفیانہ افکار و خیالات سے قائم رہا۔ ان افکار میں سب سے اہم فلسفہ وجودیت کا ہے۔

وجودیت کا آغاز باقاعدہ طور پر کسی فلسفیانہ منظم نظام کے تحت نہیں ہوا ہے۔ فلسفے کے میدان میں اس کی آمد زیادہ تر کہانیوں، ناولوں اور ڈراموں کے ذریعہ ہوئی۔ وجودیت روایتی فلسفے کے مفروضات کو قبول نہیں کرتی ہے۔ وجودی مفکرین روایتی فلسفے کو صداقت سے دور مانتے ہیں۔ جس میں صرف بال کی کھال نکالنے کا رجحان پایا جاتا ہے۔ روایتی فلسفے میں کبھی بھی انسان کی تشریح یا تفہیم پر توجہ صرف نہیں کی گئی اس کے برخلاف وجودی فلسفی ساری فکر، توجہ اور مطالعے کو انسان پر مرکوز کرنا چاہتے ہیں۔ وجودیت جوہر (Assence) کو نہ مان کر اس کے وجود (Existence) کو اہمیت دیتی ہے۔ فلسفے میں وجود کے معنی باہر نکلنے یا پھرا بھرنے کے ہوتے ہیں۔ یہ ایک حرکت پذیر عمل ہے۔ یعنی جو کچھ بھی وجود کے ساتھ ہے وہ اپنے میں سے ابھرتا رہتا ہے۔ ایک امکان کی طرح مگر اس ”ابھرتے رہنے کے عمل“ سے آگہی اور اس کا شعور بھی اتنا ہی اہم ہے جتنا کہ اس کا وجود۔

اس معنی میں ظاہر ہے کہ کوئی بھی شے وجودی نہیں ہو سکتی۔ اس معنی اور سیاق میں صرف انسان ہی وجودی ہو سکتا ہے کیوں کہ اسے اپنے تجربے کا شعور بھی ہے کہ وہ اندر سے ابھر رہا ہے۔ وہ ایک امکان کی طرف بڑھ رہا ہے۔ ”وہ“ دراصل ”وہ“ ہے جو ”وہ“ ابھی نہیں ہوا۔ جدیدیت اور وجودیت کا چولی دامن کا ساتھ ہے کیوں کہ وجودیت کے فلسفے کا آغاز بھی پہلی جنگ عظیم اور دوسری جنگ عظیم کے درمیان ہی ہوا۔ اگرچہ ایک فلسفیانہ میلان کے طور پر وجودیت کا چرچا بیسویں صدی میں عام ہوا لیکن اس کی جڑیں مذہبی اور فلسفیانہ فکر کی روایت میں دور دور تک پھیلی ہوئی ہیں۔ وجودیت سیاسی بھی ہو سکتی ہے اور مذہبی یا غیر مذہبی بھی، مثبت بھی اور منفی بھی۔ مغرب میں وجودیت کے فلسفے کے علم برداروں میں کیر کے گارڈ مارٹن، ہائی ڈیگر، کارل یاسپرس، مارٹن ہیوربر، ژاں پال سارتر اور الیبیر کامیو وغیرہ کے نام لیے جاسکتے ہیں۔ وجودیت کے فلسفے کی چند اہم جہات اس طرح ہیں:

(i) بے چینی (Anxiety)

(ii) موت کا تجربہ یا شعور

(iii) آزادی اور ذمہ داری

(iv) پھینکا ہوا ہونا (Thownness)

(v) بے سہارا پن (Forlornness)

(vi) جھلاہٹ (Anguish)

(vii) مایوسی (Despair)

ان جہات کے عرفان کے ذریعے ایک غیر معتبر وجود، معتبر وجود بننے کی طرف گامزن ہو سکتا ہے۔ تمام وجودی مفکرین بہت سی باتوں میں ایک دوسرے کے ساتھ اختلاف رکھنے کے باوجود اس نکتے پر پوری طرح ہم خیال ہیں کہ انسان کا وجود اس کے جوہر پر مقدم ہے اور یہی وجودیت کے فلسفے کی روح ہے۔

جدیدیت میں انسان کی داخلی تنہائی، کرب، بے چینی، جھلاہٹ، بے چارگی وغیرہ کو مرکز بنایا گیا اور تمام تر توجہ خارج سے زیادہ اندرون ذات پر صرف کی گئی۔ 1960 کے بعد جدیدیت کے تحت جو شاعری وجود میں آئی اس میں عمیق حنفی، عادل منصوری، بلراج کویل، ظفر اقبال، احمد مشتاق، کمار پاشی، ندا فاضلی اور محمد علوی وغیرہ کے نام بہت اہم ہیں۔ ذیل میں کچھ مثالیں پیش کی جاتی ہیں:

شاعر ہوں، کتاب بیچتا ہوں  
ہاں نان کباب بیچتا ہوں!  
بکھرے ہوئے خواب بیچتا ہوں  
اپنے ہیں، جناب، بیچتا ہوں  
زخموں کے گلاب بیچتا ہوں  
کرتا ہوں حساب، بیچتا ہوں

(ظفر اقبال)

میں اس مٹی کا ذرہ ہوں جو صحرا پر نہیں برسی  
میں اس بادل کا ٹکڑا ہوں جو دریا پر نہیں آیا

یار سب جمع ہوئے رات کی خاموشی میں  
کوئی رو کر تو کوئی بال بنا کر آیا

کوئی ڈھونڈو کوئی سراغ لگاؤ  
انھی پتوں میں چھپ گئی ہے بہار

(احمد مشتاق)

ہمارے گھر کی دیواروں پہ ناصر  
اداسی بال کھولے سو رہی ہے  
(ناصر کاظمی)

بین کرتی ہے درپچوں پہ ہوا  
قص کرتی ہیں سیہ پرچھائیاں  
(سلیم احمد)

ایک مدت سے چراغوں کی طرح جلتی ہیں  
ان ترستی ہوئی آنکھوں کو بجا دو کوئی  
(ساقی فاروقی)

وہی چراغ بجا جس کی لو قیامت تھی  
اسی پہ ضرب پڑی جو شجر پرانا تھا  
(افتخار عارف)

عجیب خواب تھا تعبیر کیا ہوئی اس کی  
کہ ایک دریا ہواؤں کے رخ پہ بہتا تھا  
(آشفۃ چنگیزی)

خبر نہیں ہے کسی کو بھی حسنگی کی مری  
مجھے نہ ہاتھ لگاؤ کہ ٹوٹ جاؤں گا  
(سلیمان اریب)

جو بات دل میں ہے کہہ لے، اٹھا نہ کل پہ اسے  
بکھرتی ریت کا سمٹا ہوا بدن ہوں میں  
(لطف الرحمن)

ڈرتا ہوں مرے سر پہ ستارے نہ آپڑیں  
چلتا ہوں آسمان کی طرف دیکھتا ہوا  
(شہزاد احمد)

کچھ دور پر بگولوں کی افواج ہیں کھڑی  
کوئی بھی شہر میں نہیں کس کو خبر یہ دوں  
(شہریار)

کچھ نہ کچھ ساتھ اپنے یہ اندھا سفر لے جائے گا  
پاؤں میں زنجیر ڈالوں گا تو سر لے جائے گا

عجیب رونا سکنا نواحِ جاں میں ہے  
یہ اور کون مرے ساتھ امتحاں میں ہے  
(بائی)

عجب سپردگی برگِ زرد تھی اس میں  
وہ شخص کانپ اٹھا تھا ہوا کے چلتے ہی  
(مصور سبزواری)

کس گھنے جنگل میں جا کر اب چھپیں اہلِ وطن  
آنکھ سی ابھری ہوئی سورج کی پیشانی میں ہے  
(وزیر آغا)

اب تو اپنے آپ کو بھی اجنبی لگتا ہوں میں  
کون مجھ سے چھین کر میری نشانی لے گیا  
(سلطان اختر)

زمیں نے مانگ لیا، آسماں نے چھین لیا  
ہمارے پاس نہ اب جسم ہے نہ سایا ہے  
(بشیر بدر)

نہ کوئی راستہ میرا نہ کوئی منزل ہے  
توڑ کر بند کواڑوں کو میں باہر آؤں  
(عالم خورشید)

بھیڑ سے کٹ کے نہ بیٹھا کرو تنہائی میں  
بے خیالی میں کئی شہر اجڑ جاتے ہیں  
(ندا فاضلی)

کبھی کبھی تو مکمل بنا کوئی تصویر  
کہ زیب کچھ تو رہے ذہنِ نارسا کے لیے  
(زیب غوری)

مجھ کو گرنا ہے تو میں اپنے ہی قدموں پہ گروں  
جس طرح سایہ دیوار پہ دیوار گرے  
(شکیب جلالی)

آندھی کو اپنی شاخ میں روکے کھڑے رہے  
یوں احتجاج کچھ نئے اشجار کر گئے  
(باقر مہدی)

سرکشی اپنی ہوئی کم نہ امیدیں ٹوٹیں  
مجھ سے کچھ خوش نہ گیا موسمِ آلام کبھی  
(حسن نعیم)

شاید اس طرح مرے دل میں کھلیں تازہ گلاب  
 نئے نشتر مرے پہلو میں اتارے کوئی  
 (اطہر نفیس)

میں ایک ذرہ مری حیثیت ہی کیا ہے مگر  
 ہوا کے ساتھ ہوں اڑتے ہوئے غبار میں ہوں  
 (عادل منصور)

میں جو ٹھہرا، ٹھہرتا چلا جاؤں گا  
 یا زمیں میں اترتا چلا جاؤں گا  
 جس جگہ نور کی بارشیں تھم گئیں  
 وہ جگہ تجھ سے بھرتا چلا جاؤں گا  
 درمیاں میں اگر موت آ بھی گئی  
 اس کے سر سے گذرتا چلا جاؤں گا  
 (عتیق اللہ)

مندرجہ بالا اشعار میں ذات کی تنہائی، خوف، کرب، دہشت اور احساس بیگانگی کے ساتھ ساتھ نامانوس الفاظ کا استعمال وافر تعداد میں موجود ہے، جن کے ذریعے جدیدیت کے رجحان کی واضح نمائندگی ہوتی ہوئی نظر آتی ہے۔

ذات کی شکست و ریخت، تنہائی، خوف اور کرب اس دور کی نظموں میں بھی موجود ہے۔ ذیل میں چند مثالیں پیش کی جاتی ہیں:

راہ مہتاب میں خوابوں کے پریشاں سائے  
 آگہی بن کے یکا یک رگِ جاں تک آئے  
 میں نے چاہا تھا انھیں واقفِ اسرار کروں  
 ایک ہی پل کے لیے مانگی گفتار کروں  
 سردی غم میں وہ شعلوں کی زباں بن جائیں  
 شمع خلوت کی فغاں بن جائیں  
 لے گئی بادِ سحر گاہ اڑا کر ان کو  
 آہ ڈھونڈوں کہاں جا کر ان کو

کون سی شاخ سے پوچھوں میں نشیمن ان کا  
 ہر کرن بن گئی مسکن ان کا  
 وہ مجھے چھوڑ گئے اور میں تکتا ہی رہا  
 میں اکیلا تھا اکیلا ہی رہا  
 (نظم ”خواب“، منیب الرحمن)

سالہا سال سے ہے مقدر ہمارا یہی تیرگی  
 سرد اور گرم گدلا دھواں  
 صورتیں - عکس  
 جسم - پرچھائیاں  
 اجنبی - اجنبی  
 وقت یوں بہ رہا ہے کہ جیسے یہاں کوئی زندہ نہیں  
 جیسے اس قطعہ ارض کا حشر ہو بھی چکا  
 جانداروں کے پنجرے سبھی کھو گئے  
 (نظم ”بے نظیر میری آنکھیں“، قاضی سلیم)

پراسرار بلاؤں والا  
 سارا جنگل دشمن ہے  
 شام کی بارش کی ٹپ ٹپ  
 اور میرے گھر کا آنگن  
 ہاتھ میں اب ہتھیار نہیں ہے  
 باہر جاتے ڈرتا ہوں  
 رات کے بھوکے شیروں سے  
 بچنے کی کوشش کرتا ہوں  
 (نظم ”جنگ میں زندگی“، منیر نیازی)



جدائی محبت کے دریائے خوں کی معاون ندی ہے  
نگاہوں میں خوابوں کے ٹوٹے ہوئے آئینے ہیں  
دلوں کے جزیروں میں اشکوں کے نیلم چھپے ہیں  
اور آنکھوں کے رادار پر صرف تاریک پرچھائیاں ہیں  
ہمیں موت کی تیز خوشبو نے پاگل کیا ہے  
امیدوں کے سرخ آب دوزوں میں سہمے  
تباہی کے کالے سمندر میں بہتے چلے جا رہے ہیں  
(نظم ”موت کی خوشبو“، ساقی فاروقی)

اسی طرح فکشن میں انور سجاد، سریندر پرکاش، احمد ہمیش، بلراج مین را، غیاث احمد گدّی اور خالدہ حسین وغیرہ نے جدیدیت کے رجحان کے تحت بہت عمدہ افسانے لکھے۔ انور سجاد کا افسانہ ”کوئیل“، سریندر پرکاش کا افسانہ ”دوسرے آدمی کا ڈرائنگ روم“، احمد ہمیش کا افسانہ ”کہانی مجھے لکھتی ہے“، بلراج مین را کا افسانہ ”آتمارام“، غیاث احمد گدّی کا افسانہ ”پرندہ پکڑنے والی گاڑی“ اور خالدہ حسین کا افسانہ ”سواری“، جدیدیت کے رجحان کے تحت لکھے جانے والوں افسانوں کی بہترین مثالیں ہیں۔ یہ سلسلہ تقریباً دو دہائیوں تک محیط رہا جب تک کہ 1980 کے آتے آتے صورت حال میں کچھ ایسی تبدیلیاں آگئیں جن کے سبب ہم جدیدیت کے عہد سے مابعد جدیدیت کے عہد تک جا پہنچے۔ اگرچہ ادب کی تاریخ میں اس طرح کے تعین کرنا بھی آسان کام نہیں۔

### 16.3 مابعد جدیدیت

مابعد جدیدیت، جدیدیت کے خلاف کسی رد عمل کی طرح وجود میں نہیں آئی۔ اسے زیادہ سے زیادہ کچھ معاملات میں ایک فکری انحراف کا نام دیا جاسکتا ہے۔ جدیدیت کا رویہ فکری سطح پر ہونے والے انقلابات کا رد عمل تھا۔ اس لیے تکنیک اور اسلوب کی وہ تبدیلیاں جو جدیدیت کے زیر اثر لکھے جانے والے ادب میں رونما ہوئیں، ایک ثانوی حیثیت کی حامل تھیں۔ داخلی احساس کوئی تکنیک یا اسلوب نہیں تھا۔ مگر مابعد جدیدیت ایک تحریک کی صورت میں سامنے نہیں آئی۔ ایڈرا پاؤنڈ، ٹی ایس ایلیٹ اور ورجینا وولف نے تو جدیدیت کے امتیازات نمایاں کرنے کے لیے باقاعدہ مضامین لکھے تھے۔ مگر مابعد جدیدیت کا اپنا کوئی واضح منشور نظر نہیں آتا۔

جدیدیت کے بنیادی میلانات نے ہی مابعد جدیدیت کی شکل اختیار کر لی ہے۔ اسے ایک ادبی رجحان بے شک کہا جاسکتا ہے۔ مگر اس کے پہلے کسی منظم فلسفے کی چھان بے سود ہوگی۔ اس لیے مابعد جدیدیت کے تحت لکھے جانے والے ادب میں تکنیک اور اسلوب کی سطح پر تو روایتی قسم کی جدیدیت سے انحراف نظر آتا ہے مگر فکر اور احساس یا موضوع کی سطح پر کوئی بہت بڑی تبدیلی نظر نہیں آتی۔ دونوں جگہ بنیادی مسئلہ انسان اور اس کے وجود کا ہی ہے۔ جہاں تک مابعد جدیدیت کے آغاز کا سوال ہے تو اس سلسلے میں شکوہ حسن مرزا لکھتے ہیں:

”ورجینا وولف نے 1929 میں شائع شدہ اپنے مضمون ”مسٹر بینٹ اور مسز براؤن“ میں لکھا تھا کہ جدید زمانے کا آغاز تقریباً دسمبر 1910 سے ہوتا ہے۔ جب انسانی کردار تبدیل ہو گیا۔ 1977 میں فن تعمیر کے ناقد چارلس

جینکس نے وولف کے قول میں اضافہ کیا، وہ لکھتا ہے کہ 15 جولائی 1977 کے دن تین بج کر بتیس منٹ پر جدیدیت اختتام پذیر ہوئی۔ چارلس جینکس کا اشارہ سینٹ لوئی میں منور یا ماسا کی جدید ترین عمارتوں کے انہدام کی طرف تھا کیوں کہ یہ انہدام ایک دور کے اختتام کی علامت تھا۔ یہ حقیقت ہے کہ ہم ایسے زمانے میں سانس لے رہے ہیں جہاں جدیدیت سے مختلف نئے شعور اور حسیت کے خدو خال بھرے ہیں۔ اس شعور کے زیر اثر تخلیق ہونے والے ادب کے لیے مابعد جدید ادب کی اصطلاح استعمال کی جاتی ہے۔ اس کے اثرات نہ صرف ادب بلکہ تمام فنون لطیفہ میں نظر آتے ہیں۔“

اتنا عرصہ گزر جانے کے بعد بھی مابعد جدیدیت کا تصور پوری طرح واضح نہیں ہو سکا ہے۔ مابعد جدیدیت کے ساتھ ساتھ پس ساختیت یا رد تشکیل کا ذکر بھی کیا جاتا ہے۔ اکثر ان دونوں اصطلاحات کو ایک دوسرے کے بدل کے طور پر بھی استعمال کیا جاتا ہے۔ لیکن پس ساختیت یا رد تشکیل (Deconstructur) کا تعلق تھیوری سے زیادہ ہے جب کہ مابعد جدیدیت کا تعلق تہذیب، ثقافت اور معاشرتی رویوں سے زیادہ ہے۔ مابعد جدیدیت، جدیدیت کی پیدا شدہ صورت حال کے بعد کی توسیع ہے یا اس کا ارتقا ہے۔ جدیدیت میں ایک طرح کا اکہراپن موجود تھا لیکن مابعد جدیدیت میں کسی ایک نظام فکری یا کٹرپن کی اجارہ داری نہیں ہے۔ مابعد جدیدیت میں مختلف فکری دھارے، افکار اور نظریات برابر متحرک رہتے ہیں اور آپس میں مدغم بھی ہوتے رہتے ہیں۔ مابعد جدیدیت سے نہیں بلکہ لامرکزیت سے متعلق ہے۔ ایک طرح سے مابعد جدیدیت ایک متوازن فکر کا نام ہے، یہ کسی ایک فکری نظام کو سب پر مسلط نہیں کرتا۔

جہاں تک مابعد جدیدیت کے لفظ کا سوال ہے، اسے سب سے پہلے ایک انگریز مصور جان وینگٹنس چیمپین نے 1870 میں استعمال کیا تھا۔ مگر اس نے مابعد جدیدیت کو تاثیریت (Impressionism) کی تحریک اور سامنے آنے والے رجحان کے مفہوم میں برتا تھا۔ اس کے بعد 1954 میں Fredric Donesson نے مابعد جدیدیت لفظ کا استعمال ایک رد عمل کے طور پر کیا۔ کیوں کہ اس زمانے میں جدید شاعری حد سے زیادہ مشکل پسند اور تجرباتی ہوتی جا رہی تھی۔ سوشلسٹ حقیقت نگاری کے مفہوم میں بھی آگے چل کر مابعد جدیدیت کو موجودہ اور معاصر صورت حال کے مفہوم میں برتا اور تفصیل کے ساتھ اس صورت حال کی وضاحت بھی کی گئی۔ اس کے بعد یہ اصطلاح ہر علوم کے شعبوں اور دانشوروں میں مقبول اور عام ہو گئی۔ اس طرح ہم کہہ سکتے ہیں کہ مابعد جدیدیت کی اصطلاح تقریباً 136 سال پرانی ہے مگر آج جس مفہوم میں اس اصطلاح کا استعمال کیا جاتا ہے اس کی مدت پانچ دہائیوں سے زیادہ نہیں ہے۔

جیسا کہ پہلے بیان کیا جا چکا ہے کہ مابعد جدیدیت سے متعلق بحثیں شروع شروع میں ادب میں رائج نہ تھیں اور نہ ہی فلسفے یا لسانی افکار میں۔ بلکہ آرکیٹیکچر میں ایک مخصوص رجحان کی نمائندگی کرنے کے لیے ان کا استعمال کیا جاتا تھا اور اس زمانہ میں یورپ کی دانشورانہ فضا میں ساختیت کا بڑا زور و شور تھا لیکن بعد میں جب مابعد جدیدیت آرکیٹیکچر کے دائرے سے نکل کر یورپ کی یونیورسٹیوں اور کالجوں تک پہنچ رہی تھی، اس وقت پس ساختیت کے مباحث عام ہو رہے تھے۔ جن میں دریدہ، میشل فوکو، لاکاں اور جولیا کرستیاو وغیرہ کے خیالات اور افکار بے حد اہم ہیں۔ مابعد جدیدیت پس ساختیت کے ساتھ ساتھ پروان چڑھتی رہی مگر اس نے اپنا تعلق کلچرل صورت حال سے زیادہ بنائے رکھا اور ان نظریات سے بھی جو جدیدیت کے رد عمل یا اس کی توسیع کے طور پر وجود میں آئے۔ اس طرح جیسا کہ پہلے کہا جا چکا ہے کہ پس ساختیت کا دائرہ کار ایک فکری یا ایک نظریہ

تک محدود ہے جب کہ مابعد جدیدیت ایک پورے ثقافتی منظر نامے اور اس صورت حال سے وابستہ نظریات کے حوالے سے ایک عہد کے مترادف ہے۔ مابعد جدیدیت کے اہم ترین نظریہ سازوں میں لیوتار اور بودریلا ہیں۔ ان دونوں مفکروں کے علاوہ مابعد جدیدیت میں فریڈرک جیمسن کا نام بھی بہت اہم ہے۔ جس نے لیوتار کی اس بات کو تسلیم نہیں کیا کہ اب مہا بیانیہ (Grand Narrative) ختم ہو چکے ہیں اور اس کی جگہ چھوٹے چھوٹے مختلف ثقافتوں، اقوام، علاقوں اور چھوٹی چھوٹی جماعتوں کی نمائندگی کرنے والے بیانیہ تشکیل کیے جا رہے ہیں۔ فریڈرک جیمسن کا خیال ہے کہ مہا بیانیہ کبھی ختم نہیں ہو سکتا۔ کیوں کہ وہ ہمارے اجتماعی لاشعور کا حصہ بن چکا ہے۔ اس کو وہ سیاسی لاشعور کا نام دیتا ہے۔ لیکن پس ساختیات یا مابعد جدیدیت دونوں ہی کلیت پسندی کی مخالف ہیں اور دونوں جدیدیت کے بنیادی مفروضات کو چیلنج کرتی ہیں۔ پس ساختیات اور مابعد جدیدیت، جدیدیت سے جن عناصر پر مختلف رویہ برتی ہیں وہ ذیل میں بیان کیے جاتے ہیں:

(i) آفاقیت کے بجائے مقامیت

(ii) مماثلت کے بجائے افتراق

(iii) یکسانیت کے بجائے تنوع

اسی طرح ہم یہ بھی کہہ سکتے ہیں کہ ان بنیادی اختلافات کے سبب مابعد جدیدیت کی کچھ ذیلی تھیوریاں بھی وجود میں آئیں۔ مثلاً نو آبادیت، نو مارکسیت، نئی تاریخیت، فیمینیات، تانبیثیت وغیرہ وغیرہ۔

اس کے علاوہ دلالت ادب، سیاہ فام ادب، لوک ادب، قبیلائی ادب یہاں تک کہ مقبول عام ادب یا پاپولر کلچر پر بھی نئے سرے سے غور و خوض اور تفتیش کا عمل مابعد جدیدیت کے دور میں ہی شدت کے ساتھ پروان چڑھا ہے۔ دراصل یکسانیت اور اشتراک جدیدیت کی صفات تھیں۔ مگر ان صفات کو مابعد جدیدیت تنقیدی نظر سے دیکھتی ہے۔ جدیدیت مماثلتوں کو اہمیت دیتی تھی۔ اور اس طرح ایشیا اور مظاہر کی بنیادی اور آفاقی ساخت اور عالم گیر صداقت کو قبول کرتے ہوئے اس کی جستجو اور تفتیش کرتی تھی۔ مگر مابعد جدیدیت نہ تو کسی آفاقی ساخت کو مانتی ہے اور نہ ہی کسی آفاقی صداقت کو اور نہ ہی کسی قسم کی مرکزیت کو۔ اس ضمن میں ناصر عباس نیر لکھتے ہیں:

”مابعد جدیدیت کو چون کہ ایک عہد قرار دیا گیا ہے، اس لیے اس عہد کی علمی، سماجی، ثقافتی اور جمالیاتی سرگرمیوں کو بھی مابعد جدیدیت قرار دینا لابدی تھا۔ ادوار بندی یا Periodization میں ایک گونہ جبر ہوتا ہے۔ افتراقات کو نظر انداز کیا جاتا اور مماثلتوں کو بڑھا چڑھا کر پیش کیا جاتا اور انھیں ایک دور کی تمام سرگرمیوں پر مسلط کرنے کی کوشش کی جاتی ہے۔ یہ جبر کسی حد تک مابعد جدیدیت میں بھی ہے، لیکن مابعد جدیدیت ”خود شعوریت“ کی حامل ہونے کی وجہ سے اس جبر سے آگاہ اور اس کی نقاد ہے۔ مثلاً بعض مورخین نے نشاۃ ثانیہ، روشن خیالی اور جدیدیت کے ادوار کو پورے یورپ اور پوری دنیا کی تاریخ کے ادوار کہا ہے۔ مابعد جدیدیت تاریخ کے ”جبری اور کلی تصور“ کو مسترد کرتی ہے۔ مابعد نوآبادیاتی تھیوری نے بالخصوص تاریخ کے اس تصور کو مغرب کے نوآبادیاتی مقاصد کا شاخسانہ قرار دیا ہے۔ مابعد جدیدیت ہر تاریخی عہد اور ہر مظہر کو Localized تسلیم کرتی ہے۔ لہذا ہر عہد اور ہر مظہر اپنے مقام تناظر میں وجود رکھتا اور قابل فہم ہوتا ہے۔ اس دلیل کی رو سے مابعد جدیدیت، خود بھی اپنے تناظر

کی پابند ہے اور کہا جاسکتا ہے کہ ہر علاقے اور خطے کی اپنی مخصوص مابعد جدیدیت ہے۔ دوسرے لفظوں میں کسی تاریخی دور اور کسی علمی، ثقافتی یا جمالیاتی مظہر کی تفہیم کے لیے آفاقی اور اٹل اصولوں کی قائل نہیں۔ وہ ان کے لیے خود انھی سے یا انھی کے لیے موزوں پیراڈائم کی اہمیت پر زور دیتی ہے۔ مابعد جدیدیت کسی بھی طرح کی مرکزیت کی قائل نہیں۔“

(ناصر عباس نمر، ترقی پسندی، جدیدیت، مابعد جدیدیت، ص-583)

اس طرح ہم یہ کہہ سکتے ہیں کہ جب ہم مابعد جدیدیت کی بات کرتے ہیں تو اس کا ہرگز یہ مطلب نہیں ہوتا کہ اس سے پہلے کے نظریات اور اصول قطعی ختم ہو گئے ہیں۔ دراصل مابعد جدیدیت کا تعلق بنیادی طور پر کلچر سے ہے۔ لیکن الگ الگ ادوار اور مقامات کی حقیقت کی آگہی بدلتی رہتی ہے۔ ہمیں ادب میں بھی یہ بات تسلیم کر لینی چاہیے کہ ہم مخلوط تہذیبوں کے دور میں زندہ ہیں۔ نظریاتی مرکزیت اب بکھر رہی ہے۔ نئے نئے مرکز وجود میں آ رہے ہیں۔ مثلاً مذہبی نظریات کے مرکز، نسلی نظریات کے مرکز، جنسی تفریق اور امتیاز کے مرکز اور تہذیبی شناخت کے مرکز۔ مابعد جدیدیت اسی لگاتار متغیر اور تشکیل ہوتی ہوئی حقیقت کا ایک نام ہے۔

اردو میں مابعد جدیدیت کے مباحث 1986 کے بعد ہی عام ہو سکے ہیں اور مابعد جدیدیت تنقید و وجود میں آئی ہے جو کہ ڈی کنسٹرکشن یعنی رد تشکیل پر زور دیتی ہے اور ایک مخصوص کلچر اور ثقافتی پس منظر میں فن پارے کو دیکھنے اور پرکھنے کی کوشش کرتی ہے۔ گوپی چند نارنگ، قمر جمیل، فہیم اعظمی، وزیر آغا، وہاب اشرفی، شافع قدوائی، ابوالکلام قاسمی اور ناصر عباس نمر نے مابعد جدیدیت تنقید کے حوالے سے بہت سے مضامین لکھے ہیں جن کی اہمیت سے انکار نہیں کیا جاسکتا۔

جہاں تک تخلیقی ادب کا سوال ہے، عرفان صدیقی، فرحت احساس، خالد عبدادی، غلام مرتضیٰ راہی، اسعد بدایونی، منظور ہاشمی، قاسم امام، مہتاب حیدر نقوی، آشفہ چنگیزی، عزیز بہراچی، عالم خورشید، شین کاف نظام، طارق متین اور راشد طراز وغیرہ کے نام مابعد جدیدیت غزل کے حوالے سے نمایاں طور پر لیے جاسکتے ہیں۔ اسی طرح عالم خورشید، جینت پرمار، ارشد عبد الحمید، سلیم انصاری، شاہد کلیم، فرحان حنیف وغیرہ مابعد جدیدیت نظم کے اہم نام ہیں۔ مابعد جدیدیت عہد کی شاعری کے حوالے سے ذیل میں کچھ مثالیں پیش کی جا رہی ہیں:

ہوائے کوفہ نامہریاں کو حیرت ہے  
کہ لوگ خیمہ صبر و رضا میں زندہ ہیں

گزرنے والے جہازوں کو کیا خبر ہے کہ ہم  
اسی جزیرہ بے آشنا میں زندہ ہیں

(عرفان صدیقی)

یہ سچ ہے ایک جست میں ہے فاصلہ تمام  
لیکن اُدھر بھی شہر گماں دیکھتا ہوں میں  
(آشفۃ چنگیزی)

اس شہرِ زیاں کے باہر کے منظر ہوں مبارک یاروں کو  
ہم خوگر دھوپ کی شدت کے ہم عادی گردِ ملال کے ہیں  
(اسعد بدایونی)

مری زمین مرے ساتھ ساتھ چلتی ہے  
وگرنہ میرے لیے تھا تو در بدر ہونا  
(مہتاب حیدر نقوی)

صبح تک جینا تھا سو ہم نے بات کو کیا کیا طول دیا  
اگلی رات کو پھر سوچیں گے اگلا موڑ کہانی کا  
(عرفان صدیقی)

حسین ابن علی کربلا کو جاتے ہیں  
مگر یہ لوگ ابھی تک گھروں کے اندر ہیں  
(شہریار)

ہم نے اپنا دستِ سوالِ قلم کر ڈالا ہے  
ہم سے شاہِ گداؤں جیسی باتیں کرتے ہیں  
(اسعد بدایونی)

ہم کو پسند آگیا ساحل کا مشورہ  
کشتی کی لکڑیاں تھے شجر ہو کے رہ گئے  
(فرحت احساس)

وہ قصہ خواب ہوں حاصل نہیں کوئی میرا  
ایسا مقتول کہ قاتل نہیں کوئی میرا  
(عین تائبش)

اکثر تیری یادیں ہی اپنا سرمایہ ہوتی ہیں  
اکثر تیری یادوں سے ہم کترانے سے لگتے ہیں  
(شعیب نظام)

دو الگ لفظ نہیں ہجر و وصال  
ایک میں ایک کی گویائی ہے  
(فرحت احساس)

غروب مہر کی آبادیوں میں راستہ بن کر  
وہ اک بلیقہس کم آثار میرے ساتھ چلتی ہے  
(ثروت حسین)

سلگتی ریت ہے اور ٹھنڈے پانیوں کا سفر  
وہ کون ہے جو ہمیں راستہ دکھاتا ہے  
(آشفہ چنگیزی)

دک رہا ہوں ابھی تک اس کے دھیان سے میں  
بچھے ہوئے اک خیال کی روشنی تو دیکھو  
(شارق کینی)

ہجر و وصال چراغ ہیں دونوں تنہائی کے طاقوں میں  
اکثر دونوں گل رہتے ہیں اور جلا کرتا ہوں میں  
(فرحت احساس)

آنکھوں نے دیکھتے ہی اسے غل مچا دیا  
طے تو یہی ہوا تھا کہ رونا نہیں ہے آج  
(فرحت احساس)

اے خدا میری رگوں میں دوڑ جا  
شاخِ دل سے اک ہری پتی نکال  
(فرحت احساس)

ستم یہ تھا کہ میں اس کا بدل بھی  
اسی سے ملتا جلتا ڈھونڈتا تھا  
(شارق کیفی)

گذر گئے ہیں جو موسم کبھی نہ آئیں گے  
تمام دریا کسی روز ڈوب جائیں گے  
(آشفۃ چنگیزی)

اسی طرح مابعد جدید نظم کے حوالے سے چند مثالیں پیش کی جا رہی ہیں:

تو ہم سب  
عجب جنگلوں کے سفر پرواں ہیں  
ہر اک شخص انجانی دہشت سے سہا ہوا ہے  
نظر کی حدوں تک  
اندھیروں کا اک سلسلہ ہے  
بھیانک درندوں کی آواز  
ہر سمت پھیلی ہوئی خامشی توڑتی ہے  
کہیں دور تک  
جگنوؤں کے بدن سے  
ابھرتی ہوئی روشنی کا نشان بھی نہیں ہے

ہوائیں بہت تیزیوں چل رہی ہیں کہ  
 سارے دیے بجھ چکے ہیں  
 تو آؤ  
 ہراک لمحہ بڑھتی سیاہی میں ہم  
 اپنے اندر کی مشعل جلائیں  
 خدا کو جگائیں  
 (نظم ”نجات کے لیے“، عالم خورشید)

صبح کا کونا بھرا پڑا ہے  
 ساری دنیا کی خبروں سے  
 بڑے بڑے کالے حرفوں کی یونی سے  
 ٹپک رہا ہے خون  
 گاؤں میں آدی باسی لڑکی پرزنا  
 پانچ پانچ بھیڑیوں کا  
 اک عورت کی رانوں پر  
 ناخن کے نیزوں کا نشان  
 جلتی چھڑی کی بدبو  
 چھپر کے ماتھے سے اٹھتا سرخ دھواں  
 کسی پھول کے سینے میں  
 گولیوں کی برسات  
 بجھی بجھی سی میری ذات  
 اسکول کے بچوں کی گردن پہ  
 لٹک رہا تلوار کا ہاتھ  
 بم پھٹنے سے کسی شہر کا سرغائب  
 (نظم ”ٹائمز“، جینت پرمار)



شاعر کہتا ہے  
 اور ہر شعر کے بعد اسے مرنا پڑتا ہے  
 ہر موت کے بعد اس کی ڈھیلی ڈھالی جیبوں سے  
 نظموں کی پڑیاں نکلتی ہیں  
 تڑے مڑے کاغذوں میں ٹیڑھے میڑھے مصرعے لکھے ہوتے ہیں  
 دھول سے اٹے ہوئے اس کے لمبے کوٹ میں  
 -- بھرا ہوتا ہے پورا ایک ماضی  
 جگہ جگہ سے ادھر اُدھر  
 کٹا پھٹا  
 جس کی پیوند کاری کرتے کرتے  
 اس کی انگلیاں چھل جاتی ہیں  
 آنکھوں میں تیلیاں چھیننے لگتی ہیں  
 وہ ہمیشہ خاموش رہتا ہے  
 صرف اس کے لفظ بولتے ہیں  
 لفظ، کبھی کبھی چیننے بھی لگتے ہیں  
 ان کی چیخ سے کسی کے کان نہیں پھٹتے  
 زمین کا پہرہ نہیں رکتا  
 آسمان نہیں گرتا  
 کچھ ادھر سے اُدھر نہیں ہوتا  
 پھر بھی لفظ بولتے ہیں  
 کبھی کبھی چیننے بھی ہیں  
 (نظم ”لفظ بولتے ہیں“، عتیق اللہ)

1980 کے بعد اردو میں جو افسانے لکھے گئے ہیں ان میں نیر مسعود، سید محمد اشرف، پیغام آفاقی، مشرف عالم ذوقی، طارق چھتاری، غضنفر، خالد جاوید، صدیق عالم ایسے نام ہیں جنہیں بجا طور پر مابعد جدید افسانہ نگار کہا جاسکتا ہے۔ نیر مسعود کا افسانہ ”طاؤس چمن کی مینا“، سید محمد اشرف کا افسانہ ”باد صبا کے انتظار میں“، پیغام آفاقی کا افسانہ ”بالٹی“، مشرف عالم ذوقی کا افسانہ ”باپ بیٹا“، طارق چھتاری کا افسانہ ”نیم پلیٹ“، غضنفر کا افسانہ ”کڑوا تیل“، خالد جاوید کا افسانہ ”برے موسم میں“ اور صدیق عالم کا افسانہ ”ڈھاک بند“ مابعد جدید افسانے کی نمایاں مثالیں ہیں۔

اسی طرح گذشتہ 25-30 سال میں اردو میں جو ناول لکھے گئے ہیں ان میں پیغام آفاقی کا ناول ”مکان“، غضنفر کا ناول ”پانی“، عبدالصمد کا ناول ”دھک“، حسین الحق کا ناول ”بولومت چپ رہو“، مشرف عالم ذوقی کا ناول ”مرگ انبوہ“، سید محمد اشرف کا ناول ”نمبر دار کا نیلا“، خالد جاوید کا ناول ”نعت خانہ“، صدیق عالم کا ناول ”چینی کوٹھی“ مابعد جدید رجحان کی عکاسی اور نمائندگی کرتے ہیں۔

اس طرح ہم یہ کہہ سکتے ہیں کہ اگر جدیدیت، ترقی پسندی کی توسیع تھی یا ہے تو اسی طرح مابعد جدیدیت، جدیدیت کی توسیع ہے۔ مابعد جدیدیت میں داخلیت اور تجریدیت کے عناصر جدیدیت کی مانند بے قابو نہیں ہوئے ہیں۔ مابعد جدیدیت میں فردیت اور اجتماعیت دونوں کا ایک متوازن امتزاج پایا جاتا ہے۔ یہ بھی کہا جاسکتا ہے کہ مابعد جدیدیت نے ترقی پسند ادب کی صحت مند روایات کو جذب کرتے ہوئے جدیدیت کے بنیادی عناصر سے بھی چشم پوشی نہیں کی، جو کہ اس کی ہم عصریت کی ایک نشانی ہے۔

## 16.4 اکتسابی نتائج

اس اکائی کو پڑھنے کے بعد آپ نے درج ذیل باتیں سیکھیں:

- ☆ جدیدیت نے زبان، اسلوب اور تکنیک کو موضوع اور تھیم سے زیادہ اہمیت دی۔
- ☆ جدیدیت میں کردار کے روایتی تصور سے انحراف کیا جاتا ہے۔
- ☆ جدیدیت میں بیانیہ غیر مربوط، علامتی اور کبھی کبھی تجریدی بھی ہوتا ہے۔
- ☆ جدیدیت میں مصوری کی بعض تکنیکوں مثلاً دادا ازم یا سرریٹلزم کا بھی استعمال ہوتا ہے۔
- ☆ جدیدیت میں پلاٹ کے اکہرے اور روایتی تصور سے انحراف کیا جاتا ہے۔
- ☆ جدیدیت کی فکری بنیادوں میں وجودیت کا فلسفہ سب سے زیادہ اہمیت کا حامل ہے۔
- ☆ وجودیت انسان کے جوہر پر اس کے وجود کو مقدم ٹھہراتی ہے۔
- ☆ مابعد جدیدیت، کلچرل صورت حال سے متعلق ہے۔
- ☆ مابعد جدیدیت، جدیدیت کی توسیع کہی جاسکتی ہے۔
- ☆ مابعد جدیدیت آفاقیت کے بجائے مقامیت پر زور دیتی ہے۔
- ☆ مابعد جدیدیت مماثلت کے بجائے افتراق کی قائل ہے۔
- ☆ مابعد جدیدیت یکسانیت کے بجائے تنوع سے سروکار رکھتا ہے۔
- ☆ اردو میں مابعد جدیدیت کی تحریک 1980 کے بعد سے وجود میں آئی۔

## 16.5 کلیدی الفاظ

معنی	الفاظ
جدید، ماڈرن، ہراول دستہ، نئے خیالات اور آرٹ اور ادب میں نئی ہیئتوں کی ایجاد کرنے والا۔	آواں گارد

مصوری کی ایک تکنیک جو پہلی جنگ عظیم کے بعد وجود میں آئی اور جس میں حقیقی اشیا کا مسخ روپ پیش کیا جاتا ہے۔ داد ازم

تحت الشعور کیفیات یا خواب کی کیفیات کو مصوری میں ایک تکنیک کی طرح پیش کیے جانے کو کہتے ہیں۔ اس سرریٹلزم میں بھی حقیقی اشیا اور شعور کے درمیان بظاہر کوئی منطقی ربط نہیں ہوتا۔

ٹی ایس ایلٹ کے ذریعہ دی گئی ایک اصطلاح جس کے بعد جدیدیت کا آغاز ہوا۔ اس خیال کے مطابق سترہویں صدی کے آغاز میں کچھ ایسے سیاسی اور معاشی حالات پیدا ہوئے تھے جن کے سبب ادیب اپنے معاشرے کا ایک زندہ اور جیتا جاگتا حصہ نہ رہا اور اس سے کٹ کر تنہائی اور ریگانگی کا شکار ہو گیا۔ ہوش مندی کا انقطاع

دریاء، لاکا اور جولیا کر سٹیوا کے مطابق کسی بھی فن میں معنی کا التوا میں ہونا۔ یعنی تحریری متن کے جوہر یا مرکز تک رسائی کا نہ ہونا۔ رد تشکیل کے افتراقی پہلو کی وجہ سے معنی لگا تار ملتوی ہوتے جاتے ہیں۔ کیوں کہ زبان نظام نشانات کا ایک کھیل ہے جو کہ لامتناہی ہے۔ اس کا یہ مطلب نہیں کہ رد تشکیل کسی معنی کو قبول نہیں کرتا بلکہ یہ کہ ایک معنی دوسرے معنی کا رد ہے۔ یعنی برابر بکھرتے اور پھلتے رہتے ہیں۔ تحریری متن کے حوالے سے رد تشکیل کو ایک جدیدیاتی عمل بھی کہا جاسکتا ہے۔ رد تشکیل

پس ساختیات میں رد تشکیل کے عمل کا استعمال کیا جاتا ہے۔ یعنی کسی فن پارہ کا کوئی ایک مرکز نہیں ہوتا بلکہ ساخت ہوتی ہے اور پس ساختیات اس ساخت میں بھی کسی ایک مطلق یا حتمی معنی کے وجود کو تسلیم نہیں کرتا۔ پس ساختیات

مہا بیانیہ سے مراد وہ بڑے اور عظیم بیانیہ ہیں جو کہ عالم گیری رجحان کے حامل ہیں اور جن میں انسان اور اس کی اخلاقی صورت حال کو بنیادی اہمیت حاصل ہے۔ مہا بیانیہ آفاقی اقدار کی ترجمانی کرتا ہے۔ رامائن، مہا بھارت، اوڈیسی، داستان امیر حمزہ وغیرہ مہا بیانیہ کہے جاسکتے ہیں۔ مہا بیانیہ

## 16.6 نمونہ امتحانی سوالات

### 16.6.1 معروضی جوابات کے حامل سوالات:

- 1- مغرب میں جدیدیت کی ابتدا کب ہوئی؟
- 2- اردو میں جدیدیت کی ابتدا کب ہوئی؟
- 3- جدیدیت کی نمائندگی کرنے والے کسی ایک شاعر کا نام لکھیے۔
- 4- جدیدیت کی نمائندگی کرنے والے کسی ایک افسانہ نگار کا نام لکھیے۔
- 5- مابعد جدید کا لفظ سب سے پہلے کس نے استعمال کیا؟
- 6- اردو میں مابعد جدیدیت کی شروعات کس دہائی میں ہوئی؟
- 7- اردو کے کسی ایک مابعد جدید ناول نگار کا نام لکھیے۔

### 16.6.2 مختصر جوابات کے حامل سوالات:

- 1- جدیدیت کے رجحان پر ایک مختصر نوٹ لکھیے۔
- 2- وجودیت کے مفہوم کو سمجھائیے۔
- 3- مابعد جدیدیت پر ایک مختصر نوٹ لکھیے۔
- 4- جدیدیت اور مابعد جدیدیت کے فرق کو واضح کیجیے۔
- 5- جدیدیت کے نظموں کے موضوعات پر ایک نوٹ لکھیے۔

### 16.6.3 طویل جوابات کے حامل سوالات:

- 1- جدیدیت کی فکری بنیادوں کی نشاندہی کیجیے۔
- 2- فلسفہ وجودیت کی اہم جہات بیان کیجیے۔
- 3- مابعد جدیدیت کی بنیادی خصوصیات بیان کیجیے۔

---

### 16.7 مزید مطالعے کے لیے تجویز کردہ کتابیں

---

- 1- جدیدیت کی فلسفیانہ اساس شمیم حنفی
- 2- فلسفے کے جدید نظریات قاضی قیصر الاسلام
- 3- مارکسزم، جدیدیت اور ادبی تنقید خالد جاوید
- 4- اردو مابعد جدیدیت پر مکالمہ گوپی چند نارنگ
- 5- ترقی پسندی، جدیدیت، مابعد جدیدیت ندیم احمد
- 6- فلسفہ وجودیت اور ادبی تنقید خالد جاوید
- 7- دستک اس دروازے پر وزیر آغا
- 8- ساختیات اور سائنس وزیر آغا

## نمونہ امتحانی پرچہ

وقت: 3 گھنٹے Time: 3 hours

نشانات: 70 Marks

ہدایات:

- یہ پرچہ سوالات تین حصوں پر مشتمل ہے: حصہ اول، حصہ دوم، حصہ سوم۔ تمام حصوں سے سوالوں کا جواب دینا لازمی ہے۔
- 1- حصہ اول میں 10 لازمی سوالات ہیں، جو کہ معروضی سوالات / خالی جگہ پُر کرنا / مختصر جواب والے سوالات ہیں۔ ہر سوال کا جواب لازمی ہے۔ ہر سوال کے لیے 1 نمبر مختص ہے۔  
(10x1 = 10 Marks)
- 2- حصہ دوم میں آٹھ سوالات ہیں، ان میں سے طالب علم کو کوئی پانچ سوالوں کے جواب دینے ہیں۔ ہر سوال کے لیے 6 نمبرات مختص ہیں۔  
(5x6=30 Marks)
- 3- حصہ سوم میں پانچ سوالات ہیں، ان میں سے طالب علم کو کوئی تین سوالوں کے جواب دینے ہیں۔ ہر سوال کے لیے 10 نمبرات مختص ہیں۔  
(3x10=30 Marks)

### حصہ اول

سوال: 1

- (i) غزل کس زبان کا لفظ ہے؟  
(a) اردو (b) عربی (c) فارسی (d) ہندی
- (ii) ”انجمن اصلاح زبان“ کس نے قائم کی؟  
(a) یقین (b) آرزو (c) شاہ حاتم (d) انجام
- (iii) ”خدائے سخن“ کس شاعر کو کہا جاتا ہے؟  
(a) میر تقی میر (b) مرزا غالب (c) میر درد (d) سودا
- (iv) ولی کا دیوان دہلی کب پہنچا؟  
(a) 1700ء (b) 1705ء (c) 1707ء (d) 1710ء
- (v) دریائے لطافت کس کی کتاب ہے؟  
(a) مولوی عبدالحق (b) انشا اللہ خاں انشا (c) امتیاز علی عرشی (d) محمود شیرانی
- (vii) انیس و دہیر نے کس صنفِ شاعری کو فروغ دیا؟

(a) غزل	(b) مثنوی	(c) قصیدہ	(d) مرثیہ
(vii) فورٹ سینٹ جارج کی تعمیر کس سنہ میں شروع ہوئی؟	(a) 1630ء	(b) 1640ء	(c) 1650ء
(viii) رسالہ ”تہذیب الاخلاق“ کس نے جاری کیا؟	(a) شبلی	(b) مولانا حالی	(c) محمد حسین آزاد
(ix) ”خارستان و گلستان“ اور ”سودائے سنگین“ کس کی تصنیف ہے؟	(a) سجاد حیدر بیلدرم	(b) عبدالحلیم شرر	(c) پریم چند
(x) جدیدیت کا علمبردار کسے مانا جاتا ہے؟	(a) گوپی چند نارنگ	(b) احتشام حسین	(c) شمس الرحمن فاروقی
			(d) محمد حسن

#### حصہ دوم

- 2- دکن میں ریختہ کی روایت پر روشنی ڈالیے۔
  - 3- اصلاح زبان کی تحریک پر ایک نوٹ لکھیے۔
  - 4- دبستان دہلی کی شاعری کی خصوصیات بیان کیجیے۔
  - 5- فورٹ سینٹ جارج کالج کی اردو خدمات کا جائزہ لیجیے۔
  - 6- جامعہ عثمانیہ کے قیام کی تحریک کا جائزہ لیجیے۔
  - 7- انجمن پنجاب لاہور کے قیام اور اس کی مختلف کمیٹیوں کا جائزہ لیجیے۔
  - 8- اردو ادب پر سرسید کے فکری اور عملی اثرات کا جائزہ لیجیے۔
  - 9- جدیدیت کے رجحان پر ایک مختصر نوٹ لکھیے۔
- #### حصہ سوم
- 10- دبستان لکھنؤ کی شعری خصوصیات کیا ہیں؟ مثالوں سے سمجھائیے۔
  - 11- فورٹ ولیم کالج کی ادبی خدمات کا جائزہ لیجیے۔
  - 12- رومانی تحریک کے آغاز و ارتقاء پر مفصل روشنی ڈالیے۔
  - 13- ترقی پسند تحریک کے بارے میں آپ کیا جانتے ہیں؟ تفصیلی نوٹ لکھیے۔
  - 14- مابعد جدیدیت کی بنیادی خصوصیات بیان کیجیے۔

Notes/اہم نکات

یہ کتاب مولانا آزاد نیشنل اردو یونیورسٹی کے ڈی ٹی پی سیل کا وٹنر پر دستیاب ہے۔

ملنے کا پتہ:

ڈی ٹی پی سیل کا وٹنر، ڈائریکٹوریٹ آف ٹرانسلیشن اینڈ پبلی کیشنز

مولانا آزاد نیشنل اردو یونیورسٹی، گچی باؤلی، حیدرآباد-500032 (تلنگانہ)

### **DTP Sale Counter, Directorate of Translation & Publications**

Room No. G-09, H. K. Sherwani Centre for Deccan Studies

Maulana Azad National Urdu University, Gachibowli, Hyderabad-500032

M: 9394370675, 9966818593, Email: directordtp@manuu.edu.in

**Account Name:** DTP Sale Counter

**Account No.:** 187901000009349

**Bank Name:** Indian Overseas Bank

**IFSC:** IOBA00001879

**Branch:** Gachibowli, Hyderabad

### **Counter Timings**

Monday To Friday

09:30 a.m. To 05:30 p.m.

کتابوں کی قیمت پر رعایت کی شرح:

2- طلباء، کالج اور دیگر اداروں کے لیے 30%

1- عام قارئین کے لیے 25%

کتابیں ڈاک سے بھی منگوائی جاسکتی ہیں۔

نوٹ: -/500 روپے سے زائد کے بل پر ڈاک خرچ نہیں لیا جائے گا۔